

ऋग्वेदभाष्यम्

प्रथम सूक्त का अन्तिम वाक्य ही अन्तिम सूक्त का भी अन्तिम वाक्य है। प्रभु के सर्वत्र दर्शन से यह मण्डल प्रारम्भ होता है और 'यह द्रष्टा किस प्रकार संन्यस्थ होकर लोगों को उपदेश देता हुआ आगे बढ़े' इन शब्दों के साथ यह मण्डल समाप्त होता है। अब तृतीय मण्डल का प्रारम्भ 'विश्वामित्रः गाथिनः' ऋषि के सूक्त से होता है। गतमण्डल की समाप्ति पर संन्यासी का चित्रण हुआ था। संन्यासी वही है, जो किसी के साथ द्वेष नहीं करता (विश्वामित्रः), प्रभु का गायन करता है (गाथिनः)। यह कहता है कि—

अथ तृतीयं मण्डलम्

अथ प्रथमोऽनुवाकः

१. [प्रथमं सूक्तम्]

ऋषिः—गाथिनो विश्वामित्रः ॥ देवता—अग्निः ॥ छन्दः—निचृत्त्रिष्टुप् ॥ स्वरः—धैवतः ॥

सोमरक्षण व प्रभुप्राप्ति

सोमस्य मा तवसं वक्ष्यग्रे वह्निं चकर्थं विदथे यज्जध्यै ।

देवाँ अच्छा दीद्यद्युज्जे अद्रिं शमाये अग्रे तन्वं जुषस्व ॥ १ ॥

(१) हे अग्रे=अग्रणी प्रभो! मा=मेरे लिए सोमस्य तवसम्=सोम के, वीर्य के-बल को वक्षि=आप कहते हो। सोम का महत्त्व मेरे लिए प्रतिपादन करते हो और आप मुझे विदथे=ज्ञानयज्ञों में यज्जध्यै=यज्ञात्मक कर्मों को करने के लिए वह्निं चकर्थं=कार्य का वहन करनेवाला बनाते हो, अर्थात् मैं आपकी कृपा से सोम का महत्त्व समझकर सोम-रक्षण करता हूँ। ज्ञानप्राप्ति के निमित्त उत्तम यज्ञात्मक कर्मों में प्रवृत्त होता हूँ। (२) देवान् अच्छा=माता, पिता व आचार्य आदि देवों की ओर जाता हुआ मैं दीद्यत्=ज्ञानदीप्ति से दीप्त होता हुआ-हुआ मैं युज्जे=मन को योगयुक्त करने का प्रयत्न करता हूँ। इस प्रकार योग का अभ्यास करता हुआ अद्रिं शमाये=आदरणीय प्रभु का स्तवन करता हूँ (शमाये=स्नौमि सा०), (३) अग्रे=हे परमात्मन्! तन्वम्=यज्ञ, ज्ञान व स्तवन का विस्तार करनेवाले मुझको आप जुषस्व=प्रीतिपूर्वक प्राप्त होइये। मैं आपको प्राप्त करने की योग्यतावाला बनूँ।

भावार्थ—सोम का मैं रक्षण करूँ, ज्ञान और यज्ञ का वहन करूँ, देवों के सम्पर्क से ज्ञान बढ़ाऊँ। योगाभ्यासी बनूँ। प्रभु-स्तवन करूँ। मुझे प्रभु प्राप्त हों।

ऋषिः—गाथिनो विश्वामित्रः ॥ देवता—अग्निः ॥ छन्दः—त्रिष्टुप् ॥ स्वरः—धैवतः ॥

यज्ञ-ज्ञान-उपासना

प्राञ्चं यज्ञं चकृम वधीतां गीः समिद्धिरग्निं नमसा दुवस्यन् ।

दिवः शशासुर्विदथा कवीनां गृत्साय चित्तवसे गातुमीषुः ॥ २ ॥

(१) हम यज्ञम्=यज्ञ को प्राञ्चम्=(प्र अञ्च्) दिन व दिन बढ़नेवाले को चक्रम=करते हैं। हमारे जीवन में यज्ञियवृत्ति दिन व दिन बढ़ती जाए। गीः वर्धताम्=हमारे जीवन में ज्ञान-वाणी भी बढ़े, अर्थात् हम यशस्वी हों और स्वाध्याय द्वारा अपने ज्ञान को बढ़ानेवाले हों। हमारे सब व्यक्ति अग्रिम्=उस अग्रणी प्रभु को समिद्धिः=पृथिवीस्थ पदार्थों के ज्ञानरूप प्रथम समिधा से द्युलोकस्थ पदार्थों के ज्ञानरूप द्वितीय समिधा से तथा अन्तरिक्षलोकस्थ पदार्थों के ज्ञानरूप तृतीय समिधा से तथा नमसा=नमन द्वारा दुवस्यन्=(परिचरेयुः) परिचर्या करनेवाले हों। प्रभु का वस्तुतः उपासन इन प्रभुरचित पदार्थों में प्रभुमहिमा देखने द्वारा तथा नम्रता द्वारा ही होता है। इस प्रकार हमारे जीवन में 'यज्ञ, ज्ञान तथा उपासन' तीनों का सुन्दर समन्वय हो। (२) हमारे लिए दिवः=ज्ञानी लोग कवीनां विदथा=ज्ञानियों के ज्ञानों का शशासुः=उपदेश करते हैं और ये सब देव गृत्साय=स्तोता के लिए चित्=निश्चय से तवसे=वृद्धि व शक्ति के लिए गातुं ईषुः=मार्ग को चाहते हैं, अर्थात् उसे मार्ग का उपदेश करके-उस मार्ग द्वारा उसके वर्धन की कामना करते हैं। हमारे जीवन में पाँच वर्ष तक 'मातृ देवो भव' मातृरूप देवता का स्थान है फिर आठवें वर्ष तक 'पितृ देवो भव' पितृ रूप देवता का स्थान है, तदनन्तर पच्चीसवें वर्ष तक 'आचार्य देवो भव' आचार्यरूप देवता का स्थान है। फिर गृहस्थ में भी 'अतिथि देवो भव' विद्वान् अतिथिरूप देवों का स्थान है। ये सब देव हमें समय-समय पर ज्ञान देते रहते हैं और इस प्रकार हमें मार्गदर्शन करा के हमारी वृद्धि का कारण बनते हैं।

भावार्थ—हमारे जीवन में 'यज्ञ, ज्ञान व उपासना' का समन्वय हो। ज्ञानियों से हमें ज्ञान प्राप्त हो।

ऋषिः—गाथिनो विश्वामित्रः ॥ देवता—अग्निः ॥ छन्दः—निचृत्विष्टुप् ॥ स्वरः—धैवतः ॥

कल्याण का मार्ग

मयो दधे मेधिरः पूतदक्षो दिवः सुबन्धुर्जनुषां पृथिव्याः।

अविन्दन्नु दर्शतमप्स्वर्न्तर्देवासो अग्रिमपसि स्वसृणाम् ॥ ३ ॥

(१) गतमन्त्र के अनुसार ज्ञानियों से ज्ञान प्राप्त करनेवाला व्यक्ति मयः दधे=कल्याण व नीरोगता को धारण करता है। चूँकि मेधिरः=मेधावाला होता है, पूतदक्षः=पवित्र बलवाला होता है। दिवः सुबन्धुः=ज्ञान को उत्तमता से अपने में बाँधनेवाला होता है और पृथिव्याः=शरीररूप पृथिवी के जनुषा=विकास से, अर्थात् शारीरिक शक्तियों के विकास से यह मयः=नीरोगता को दधे=धारण करता है। कल्याण प्राप्त करने का मार्ग यही है कि—(क) हम मेधा-सम्पन्न बनें, (ख) पवित्र बलवाले हों, (ग) ज्ञान को अपने में उत्तमता से स्थापित करें, (घ) तथा शरीर के अंग-प्रत्यंग को सशक्त बनाएँ। (२) देवासः=देववृत्ति के लोग अप्सु अन्तः=प्रजाओं के अन्दर स्थित उस दर्शतम्=दर्शनीय अग्रिम्=अग्रणी प्रभु को स्वसृणां अपसि=आत्मतत्त्व की ओर ले जानेवाली (स्व-सृ) इन वेदवाणियों के, इन वेदवाणियों से निर्दिष्ट कर्मों में नु अविन्दन्=निश्चय से प्राप्त करते हैं। ये देवपुरुष वेदानुसार कर्मों को करते हैं और अन्तःस्थित प्रभु को देखते हैं।

भावार्थ—कल्याणप्राप्ति का मार्ग यही है कि हम मेधावी बनें, पवित्र बलवाले हों, ज्ञान प्राप्त करें, शरीर की शक्तियों को विस्तृत करें। वेदवाणी के अनुसार कर्म करते हुए अन्तःस्थित प्रभु का दर्शन करें।

ऋषिः—गाथिनो विश्वामित्रः ॥ देवता—अग्निः ॥ छन्दः—निचृत्विष्टुप् ॥ स्वरः—धैवतः ॥

ब्राह्म-तेज

अवर्धयन्त्सुभगं सप्त यद्हीः श्वेतं जज्ञानमरुषं महित्वा ।

शिशुं न जातमभ्यारुश्वा देवासो अग्रिं जनिमन्वपुष्यन् ॥ ४ ॥

(१) वेदवाणियाँ सात छन्दों में होने के कारण 'सप्त' हैं, अर्थ के दृष्टिकोण से महत्त्वपूर्ण होने के कारण 'यद्ही' हैं। ये सप्त यद्हीः=सातों महत्त्वपूर्ण वाणियाँ सुभगम्=उस उत्तम भगवाले भगवान् (प्रभु) को, समग्र ऐश्वर्य, धर्म, यश, श्री, ज्ञान और वैराग्य के आधारभूत प्रभु को अवर्धयन्=बढ़ाती हैं। ये सब उस प्रभु का ही वर्णन करती हैं, 'सर्वे वेदाः यत् पदमामनन्ति'। उस प्रभु का वर्णन करती हैं, जो कि श्वेतम्=शुद्ध ही शुद्ध हैं, निर्मल हैं जज्ञानम्=सर्वत्र प्रादुर्भूत हो रहे हैं—सब पदार्थों में उन्हीं की तो दीप्ति दीप्त हो रही है। महित्वा=अपनी महिमा से जो आरोचमान हैं, क्या समुद्र में, क्या पृथिवी में, अन्तरिक्ष में बहनेवाली वायु में और द्युलोकस्थ सूर्य में सर्वत्र प्रभु की महिमा व्याप्त है। (२) जातं शिशुं न=जैसे उत्पन्न हुए-हुए बच्चे को देखने के लिए सब बन्धु आते हैं, इसी प्रकार प्रादुर्भूत हुए-हुए उस अग्रिम्=अग्रि को, अग्रणी प्रभु को अश्वाः=कर्मों में व्याप्त होनेवाले देवासः=देववृत्ति के लोग अभ्यासः=सब ओर से आते हैं और जनिमन्=उस प्रभु के प्रादुर्भाव में वपुष्यन्=(वपुर्दीप्तमकुर्वन्) अपने शरीर की दीप्ति को करते हैं। हृदय में प्रभु का प्रकाश होता है, तो सारा शरीर चमक उठता है। वस्तुतः यही ब्रह्म-तेज की प्राप्ति के नाम से कहा जाता है, इस तेज के सामने अन्य तेज फीके पड़ जाते हैं।

भावार्थ—सब वेदवाणियाँ प्रभु का प्रतिपादन करती हैं। वस्तुतः सब पदार्थों में प्रभु की महिमा प्रकट हो रही है। कर्मशील देव प्रभु के प्रकाश को अपने में देखते हैं और ब्रह्म-तेज से दीप्त हो उठते हैं।

ऋषिः—गाथिनो विश्वामित्रः ॥ देवता—अग्निः ॥ छन्दः—निचृत्विष्टुप् ॥ स्वरः—धैवतः ॥

सत्त्व में रजोगुण का पुट

शुक्रेभिरङ्गै रज आततन्वान्क्रतुं पुनानः क्विभिः पवित्रैः ।

शोचिर्वसानः पर्यायुरपां श्रियो मिमिते बृहतीरनूनाः ॥ ५ ॥

(१) गतमन्त्र के अनुसार ब्रह्मतेज प्राप्त करनेवाला यह व्यक्ति शुक्रेभिः अंगैः=निर्मल दीप्त अंगों से युक्त हुआ रजः आततन्वान्=अपने अन्दर कुछ (आ=ईषत्) रजोगुण का विस्तार करता है। यह रजोगुणी तो नहीं बन जाता, पर अपने सत्त्वगुण में कुछ रजोगुण के पुट का समावेश करनेवाला होता है। इस रजोगुण से उसका सत्त्वगुण क्रियाशील बना रहता है। (२) यह अपनी क्रतुम्=यज्ञात्मक उत्तम क्रियाओं को क्विभिः=क्रान्तदर्शी विद्वानों के सम्पर्क से तथा पवित्रैः=पवित्रीकरण के साधनभूत ज्ञानों से 'नहि ज्ञानेन सदृशं पवित्रमिहविद्यते' पुनानः=और अधिक पवित्र करनेवाला होता है। गतमन्त्र के ये 'अश्वाः देवासः'=कर्मशील देव वैसे ही पवित्र क्रियाओंवाले होते हैं, परन्तु विद्वानों का सम्पर्क और ज्ञान इनके कर्मों में और अधिक पवित्रता उत्पन्न करनेवाला होता है। (३) शोचिः=ज्ञानदीप्ति को यह वसानः=धारण करनेवाला होता है। इस ज्ञानदीप्ति द्वारा परि आयुः=सर्वतः पूर्ण जीवन को, शरीर, मन व मस्तिष्क के दृष्टिकोण से पूर्ण जीवन को यह प्राप्त करता है। स्वस्थ शरीरवाला बनता है, निर्मल मनवाला व दीप्त ज्ञानवाला। (४) और यह अपाम्=कर्मों की श्रियः=लक्ष्मी का मिमिते=निर्माण करता है। जो कि बृहतीः=दिन-

प्रतिदिन बढ़नेवाली हैं, वृद्धि का कारण होती हैं तथा अनूनाः=न्यूनता से रहित हैं। स्वयं पुरुषार्थ से प्राप्त लक्ष्मी वृद्धि का ही कारण बनती है, उसमें किसी प्रकार की न्यूनता नहीं आती। अनायास प्राप्त लक्ष्मी मनुष्य को विलास में फँसाकर समाप्त कर देती है।

भावार्थ—उपासक अपने में उचित मात्रा में रजोगुण उत्पन्न करके क्रियाशील बनता है, पुरुषार्थ से ही धनार्जन करता है। यह धन उसकी वृद्धि का ही कारण बनता है, हास का नहीं।

ऋषिः—गाथिनो विश्वामित्रः ॥ देवता—अग्निः ॥ छन्दः—त्रिष्टुप् ॥ स्वरः—धैवतः ॥

सप्त वाणीः (अवसानाः अनग्नाः) कामात्मता व अकामता से ऊपर

वव्राजा सीमनदतीरदब्धा दिवो यहीरवसाना अनग्नाः ।

सना अत्र युवतयः सयोनीरेकं गर्भं दधिरे सप्त वाणीः ॥ ६ ॥

(१) उपासक सीम=निश्चय से सप्त वाणीः=सात छन्दों में परिणत वेदवाणियों को वव्राज=प्राप्त होता है (व्रज गतौ) जो वेदवाणियाँ अनदतीः=कुछ खाती नहीं (न अदतीः)। वस्तुतः इनके अध्ययन से मानव शक्तियों का विकास ही होता है, हास नहीं। अदब्धाः=जो अहिंसित हैं। वेदवाणियों का अध्ययन करनेवाला वासनाओं के आक्रमण से बचा रहता है। दिवः यहीः=ये उस प्रकाशमय प्रभु की सन्तान के समान हैं। प्रभु ही इन्हें जन्म देते हैं—प्रभु से ही ये प्रत्येक सृष्टि के प्रारम्भ में अग्नि आदि ऋषियों के हृदयों में स्थापित की जाती हैं, अवसानाः अनग्नाः=ये न तो बहुत कपड़े पहनती हैं, नां ही नग्न रहती हैं, अर्थात् वेदवाणियों का उपदेश यही है कि मनुष्य न तो काममय बन जाए और नां ही बिलकुल अकाम हो जाए। न तो कपड़ों की संख्या बढ़ाते ही बढ़ाते जाना और नां ही बिलकुल समाप्त कर देना। (२) ये वेदवाणियाँ सनाः=अत्यन्त सनातन हैं। अत्र=यहाँ संसार में—हमारे जीवनो में युवतयः=(यु मिश्रणामिश्रणयोः) अच्छाइयों को हमारे साथ मिश्रण करनेवाली और बुराइयों को हमारे से पृथक् करनेवाली हैं। सयोनीः=ये वेदवाणियाँ एक ही उत्पत्ति-स्थानवाली हैं—सब प्रभु से उत्पन्न होती हैं, प्रभु ही इनके निधान हैं। ये सब की सब एकम्=उस अद्वितीय गर्भम्=सब के अन्दर गर्भरूप से रहनेवाले—सर्वव्यापक प्रभु को दधिरे=धारण करती हैं। सब का प्रतिपाद्य विषय वह प्रभु ही है।

भावार्थ—हम वेदज्ञान को प्राप्त करनेवाले बनें। इनके अध्ययन से हम सशक्त बने रहेंगे। इनका मौलिक उपदेश 'कामात्मता व अकामता' से ऊपर उठना है।

ऋषिः—गाथिनो विश्वामित्रः ॥ देवता—अग्निः ॥ छन्दः—त्रिष्टुप् ॥ स्वरः—धैवतः ॥

वेदवाणी का जीवन पर प्रभाव

स्तीर्णा अस्य संहतो विश्वरूपा घृतस्य योनौ स्रवथे मधूनाम् ।

अस्थुरत्र धेनवः पिन्वमाना मही द्दस्मस्य मातरा समीची ॥ ७ ॥

(१) संहतः=(सं+हन्+क्रिप्) सम्यक्तया कामादि वासनाओं का हनन करनेवाले अस्य=इस उपासक के अन्तःकरण में विश्वरूपाः=सब सत्य विद्याओं का निरूपण करनेवाली ये वेदवाणियाँ स्तीर्णाः=स्तीर्ण होती हैं—बिछ-सी जाती हैं—उसका हृदय इन वाणियों से आच्छादित हो जाता है। ये हृदय में बिछी हुई वेदवाणियाँ घृतस्य योनौ=मलों के क्षरण तथा ज्ञानदीप्ति का निमित्त बनती हैं, इन दोनों बातों को जन्म देती हैं और मधूनां स्रवथे=मधुरता के प्रवाह का कारण बनती हैं। वेदवाणियों से उसका जीवन 'निर्मल, ज्ञानदीप्त व मधुर' बनता है। (२) अत्र=इसके जीवन में धेनवः=ये ज्ञानदुग्ध देनेवाली वेदवाणीरूप गौवें पिन्वमानाः=इसको प्रीणित करती हुई अस्थुः=स्थित

होती हैं। इस ज्ञान द्वारा-प्रीणन का परिणाम यह होता है कि **दस्मस्य**=इस वासना विनाशक की **मातरा**=द्यावापृथिवी रूप माता-पिता-द्युलोकरूप मस्तिष्क और पृथिवीरूप शरीर दोनों ही **मही**=महत्त्वपूर्ण होते हैं और **समीची**=परस्पर संगत होकर चलनेवाले होते हैं। इसकी बुद्धि और शक्ति दोनों ही उत्तम होती हैं, परस्पर उपकारक होती हैं। यही इसके जीवन में 'ब्रह्म व क्षत्र' का समन्वय कहलाता है।

भावार्थ—जीवन वेदवाणी से प्रभावित होने पर उसमें निर्मलता आ जाती है, वहाँ ज्ञान दीप्त हो उठता है तथा मधुर शब्दों का ही प्रवाह होता है। शक्ति व बुद्धि का समन्वय होकर जीवन वस्तुतः सुन्दर बन जाता है।

ऋषिः—गाथिनो विश्वामित्रः ॥ देवता—अग्निः ॥ छन्दः—स्वराट्पङ्क्तिः ॥ स्वरः—पञ्चमः ॥

शुक्रा रभसा वपूषि

बभ्राणः सूनो सहसो व्यद्यौद्धानः शुक्रा रभसा वपूषि।

श्चोतन्ति धारा मधुनो घृतस्य वृषा यत्र वावृधे काव्येन ॥ ८ ॥

(१) हे **सहसः सूनो**=शक्ति के पुत्र-शक्ति के पुतले-शक्तिपुञ्ज प्रभो! **बभ्राणः**=आपकी वेदवाणियों से धारण किया जाता हुआ यह व्यक्ति **व्यद्यौत्**=चमक उठता है। यह **शुक्रा**=ज्ञान से दीप्त, पवित्र व **रभसा**=शक्तिशाली (robust) **वपूषि**=शरीरों को **दधानः**=धारण करता है। इसका शरीर निर्मल, ज्ञानदीप्त व शक्तिशाली होता है। (२) इसके जीवन में **मधुनः**=मधु की तथा **घृतस्य**=ज्ञानदीप्ति की **धाराः**=धाराएँ **श्चोतन्ति**=क्षरित होती हैं। इसकी वाणी में मिठास होता है। इसका मस्तिष्क ज्ञान से उज्वल हो जाता है। कब? **यत्र**=जिस समय **वृषा**=यह शक्तिशाली पुरुष **काव्येन**=इस वेदरूप काव्य से **वावृधे**=निरन्तर वृद्धि प्राप्त करता है।

भावार्थ—प्रभु की इन ज्ञानवाणियों से धारण किये जाने पर मनुष्य का शरीर ज्ञानदीप्त व शक्तिसम्पन्न होता है। उसके मुख से मधुर ही शब्द प्रवाहित होते हैं।

ऋषिः—गाथिनो विश्वामित्रः ॥ देवता—अग्निः ॥ छन्दः—निचृत्विष्टुप् ॥ स्वरः—धैवतः ॥

हृदयरूप गुहा में, पर गुहा में ही नहीं

पितुश्चिदूर्ध्वर्जनुषां विवेद व्यस्य धारां असृजद्वि धेनाः।

गुहा चरन्तं सखिभिः शिवेभिर्दिवो यहीभिर्न गुहां बभूव ॥ ९ ॥

(१) गतमन्त्र का 'वेदरूप काव्य से वृद्धि प्राप्त करनेवाला' व्यक्ति **पितुः**=उस पालक पिता के **ऊधः**=ज्ञानदुग्ध के आधारभूत ऊधस् को **जनुषा**=शक्तियों के विकास के हेतु से **विवेद**=प्राप्त करता है। इस ज्ञान को प्राप्त करने से, वासनाओं का क्षय होकर इसकी शक्तियों का विकास होता है। यह ज्ञानदुग्ध **अस्य**=इस उपासक की **धाराः**=धारणशक्तियों को **वि असृजत्**=विशेषरूप से उत्पन्न करता है और **धेनाः**=इस के अन्दर ज्ञानवाणियों को **वि**=(असृजत्) उत्पन्न करता है। 'धारा' शब्द शक्ति की सूचना देता है, तो 'धेना'=ज्ञान की। इसकी शक्ति भी बढ़ती है और ज्ञान भी बढ़ता है। इसके ब्रह्म और क्षत्र का विकास होता है। (२) इस प्रकार इस 'ऊधस्' के दो लाभों का प्रतिपादन करके सर्वमहान् लाभ का इन शब्दों में उल्लेख करते हैं कि यह ऊधस् उन परमात्मा का भी इसे दर्शन कराता है जो **गुहा चरन्तम्**=हृदयरूप गुहा में ही विचरण कर रहे हैं किनके साथ? **शिवेभिः सखिभिः**=अपने इन जीवरूप मित्रों के साथ जो कि शिव-मंगलमय कार्यों में ही लगे हुए हैं और **दिवः यहीभिः**=जो ज्ञान के अपत्य व सन्तान बने हैं, अर्थात् ज्ञानप्राप्ति में

निरन्तर लगे रहकर ज्ञानपुञ्ज से बन रहे हैं। ज्ञानेन्द्रियों को ज्ञानप्राप्ति में लगानेवाले तथा कर्मेन्द्रियों को शिव-कार्यों में लगानेवाले व्यक्ति ही हृदय में प्रभु का दर्शन कर पाते हैं। (३) प्रभु का दर्शन अवश्य हृदय में ही होता है, पर वे प्रभु न गुहा बभूव=हृदय में ही रहते हों (भू=to stay) ऐसी बात नहीं। वे सर्वव्यापक हैं। 'हृदयरूप गुहा प्रभु को अपने में समा लेती हो' ऐसी बात नहीं है।

भावार्थ—वेद के अध्ययन से (क) धारणशक्ति प्राप्त होती है, (ख) ज्ञान बढ़ता है, (ग) हृदय में प्रभु का दर्शन होता है।

ऋषिः—गाथिनो विश्वामित्रः ॥ देवता—अग्निः ॥ छन्दः—विराट्त्रिष्टुप् ॥ स्वरः—धैवतः ॥

प्रभुस्मरण व वेदाध्ययन

पितुश्च गर्भं^१ जनितुश्च बभ्रे पूर्वीरेको^२ अधयत्पीप्यानाः ।

वृष्णो सपत्नी शुचये सबन्धु उभे अस्मै मनुष्ये^३ नि पाहि ॥ १० ॥

(१) गतमन्त्र का वेदाध्येता पितुः=उस पालक पिता के जनितुः च=और शक्तियों का विकास करनेवाले प्रभु के गर्भ बभ्रे=गर्भ को धारण करता है, अर्थात् अपने हृदय में प्रभु को स्थापित करता है। हृदयस्थ प्रभु का सदा स्मरण करता हुआ ही तो यह धर्ममार्ग से विचलित नहीं होता। (२) यह एकः=(३ गतौ) क्रियामय जीवनवाला व्यक्ति पूर्वीः=सृष्टि के प्रारम्भ में दी गई अथवा पालन व पूरण करनेवाली पीप्यानाः=आप्यायन व वर्धन करनेवाली वेदवाणियों का अधयत्=पान करता है। 'प्रभुस्मरण व वेदाध्ययन' इस के जीवन को सुन्दर बनानेवाले होते हैं। (२) हे अग्ने (परमात्मन्) ! अस्मै=इस वृष्णो=शक्तिशाली, शुचये=पवित्र व्यक्ति के लिये उभे=दोनों द्यावापृथिवी को निपाहि=निश्चय से रक्षित करिए। जो द्यावापृथिवी सपत्नी=समान प्रभुरूप पतिवाली हैं—दोनों का ही पति प्रभु है। सबन्धु=ये दोनों समानरूप से मनुष्य की बन्धुभूत हैं, अथवा 'द्युलोक' पृथिवी से सम्बद्ध है और पृथिवी द्युलोक से। मनुष्ये=(मनुष्येभ्यो हिते) विचारशील पुरुष के लिये हितकर हैं।

भावार्थ—प्रभुस्मरण करनेवाले वेदाध्येता के लिये द्युलोक व पृथिवी लोक कल्याणकर होते हैं।

ऋषिः—गाथिनो विश्वामित्रः ॥ देवता—अग्निः ॥ छन्दः—निरृत्त्रिष्टुप् ॥ स्वरः—धैवतः ॥

प्रभुदर्शन के उपाय

उरौ महौ अनिबाधे ववर्धापो अग्निं यशसः सं हि पूर्वीः ।

ऋतस्य योनावशयद्मूना जामीनामग्निपसि स्वसृणाम् ॥ ११ ॥

(१) वे प्रभु महान्=पूजा के योग्य हैं। वे उरौ=विशाल व अनिबाधे=काम-क्रोध आदि शत्रुओं की बाधा से रहित हृदय में ववर्ध=वृद्धि को प्राप्त होते हैं। तंग दिलवाला व काम आदि से पीड़ित हृदयवाला व्यक्ति प्रभु का दर्शन नहीं कर पाता। वे महान् प्रभु संकुचित हृदय में आयें भी कैसे? यशसः=यशस्वी जीवनवाली, पूर्वीः=अपना पालन व पूरण करनेवाली आपः=प्रजाएँ हि=वही अग्निम्=उस अग्रणी प्रभु को सं (ववर्ध)=अपने में सम्यक् बढ़ानेवाली होती हैं। परमात्मप्राप्ति के लिये आवश्यक है कि हम यशस्वी कर्मों को ही करें, अपने शरीर का पालन (रोगों से रक्षण) करें व मनो को न्यूनता से रहित कर उनका पूरण करनेवाले हों। मनो में वासनाओं को न अंकुरित होने दें। (२) ऋतस्य योनौ=ऋत के उत्पत्ति-स्थान प्रभु में दमूनाः=दान्तमनवाला

अशयत्=निवास करता है। ऋत और सत्य को प्रभु ही अपने तीव्र तप से जन्म देते हैं, सो प्रभु ऋत के योनि हैं। अपने मन का दमन करनेवाला व्यक्ति प्रभु में निवास करता है। इस व्यक्ति के जीवन में भी सब भौतिक क्रियाएँ ऋत के अनुसार ही होती हैं। (३) वे अग्निः=अग्रणी प्रभु अपसि=कर्मों में स्थित हैं। किन के कर्मों में? जामीनाम्=विकास की कारणभूत (जनी प्रादुर्भावे) स्वसृणाम्=(स्व+सृ) आत्मतत्त्व की ओर ले जानेवाली वेदवाणियों के, अर्थात् जब हम इन वेदवाणियों के अनुसार कर्म करते हैं तो हमें प्रभुप्राप्ति होती है। इन वेदवाणियों से हमारे में दिव्यताओं का विकास होता है (जामि) और ये हमें आत्मतत्त्व की ओर ले चलती हैं (स्व+सृ)।

भावार्थ—प्रभुदर्शन उसे होता है (क) जो विशाल हृदयवाला है, (ख) जिसके हृदय में वासनाओं की बाधा नहीं, (ग) जो यशस्वी कर्मोंवाला है, (घ) जो अपना पालन व पूरण करता है, (ङ) जो मन का दमन करता है, (च) वेद से निर्दिष्ट कर्मों में व्यापृत होता है।

ऋषिः—गाथिनो विश्वामित्रः ॥ देवता—अग्निः ॥ छन्दः—निचृत्त्रिष्टुप् ॥ स्वरः—धैवतः ॥

प्रभु का स्वरूप

अक्रो न बभ्रिः समिथे महीनां दिदृक्षेयः सूनवे भात्रहजीकः ।

उदुस्त्रिया जनिता यो जजानापां गर्भो नृतमो य्हो अग्निः ॥ १२ ॥

(१) गतमन्त्र में प्रभुदर्शन का उल्लेख था। प्रस्तुत मन्त्र में प्रभु का वर्णन करते हुए कहते हैं कि अक्तः न=वे हमारे पर आक्रमण करनेवाले नहीं। वे रुद्र हैं, पर शिव हैं। उनके हाथ में वज्र है, तो वह सर्जन के हाथ में वर्तमान चाकू की तरह है। बभ्रिः=वे चाकू से आपरेशन (शल्यक्रिया) करके हमारा धारण ही करनेवाले हैं। महीनाम्=(मह पूजायाम्) पूजा करनेवाली प्रजाओं के समिथे=संगम में-सभा में दिदृक्षेयः=दर्शन योग्य हैं। उपासकों की संसद् में ही प्रभुदर्शन होता है। पानगोष्ठियों में प्रभुदर्शन नहीं हुआ करता। सूनवे भात्रहजीकः=अपने सन्तानों के लिये दीप्ति प्राप्त करानेवाले हैं (ऋज्=to acquire) इस ज्ञानदीप्ति से ही तो सन्तानों का वे कल्याण करते हैं। (२) यः जनिता=जो प्रभु सम्पूर्ण ब्रह्माण्ड उत्पन्न करनेवाले हैं वे उस्त्रियाः=प्रकाश की किरणों को उत् जजान=उत्कर्षण उत्पन्न करते हैं। अपां गर्भः=सब प्रजाओं के अन्दर रह रहे हैं। अन्तःस्थित हुए-हुए ही हम सब को प्रेरणा देनेवाले हैं। नृतमः=वे हमारे सर्वोत्कृष्ट नेता हैं। य्हः=महान् हैं अथवा अन्ततः सब प्राणियों से जापे जाते हैं और पुकारे जाते हैं। अग्निः=अग्रणी हैं, हमें आगे और आगे ले चल रहे हैं।

भावार्थ—प्रभु कल्याण ही कल्याण करनेवाले हैं। ज्ञानदीप्ति देनेवाले हैं।

ऋषिः—गाथिनो विश्वामित्रः ॥ देवता—अग्निः ॥ छन्दः—त्रिष्टुप् ॥ स्वरः—धैवतः ॥

देवों का प्रभु से मेल

अपां गर्भं दर्शतमोषधीनां वना जजान सुभगा विरूपम् ।

देवासश्चिन्मनसा सं हि जग्मुः पनिष्ठं जातं तवसं दुवस्यन् ॥ १३ ॥

(१) जो प्रभु ओषधीनाम्=ओषधियों के सुभगा वना=सौभाग्ययुक्त, सब ऐश्वर्यों से युक्त, अद्भुत रोगनिवारणादि गुणों से युक्त वनों को जजान=उत्पन्न करता है, उस अपां गर्भम्=सब प्रजाओं के गर्भरूप-सब प्रजाओं में निवास करनेवाले, दर्शतम्=दर्शनीय, विरूपम्=विशिष्टरूपवाले प्रभु को देवासः=देववृत्ति के व्यक्ति चित्=निश्चय से मनसा=मन द्वारा हि=ही संजग्मुः=प्राप्त होते हैं। प्रभुदर्शन मन से होता है। देववृत्तिवाले व्यक्तियों का मन पवित्र होता है, अतः वे मन द्वारा

प्रभु को प्राप्त होते हैं। इस मन की पवित्रता के लिये ही प्रभु ने इस वानस्पतिक जगत् को उत्पन्न किया है। ओषधियों-वनस्पतियों का प्रयोग मन को मलिन नहीं होने देता, मांस-भोजनादि से ही तो वह दूषित होता है। (२) ये देव उस परमात्मा का **दुवस्यन्**=पूजन करते हैं, जो कि सचमुच **पतिष्ठम्**=स्तुत्यतम हैं। **जातम्**=अधिक से अधिक निरतिशय विकासवाले हैं तथा **तवसम्**=अत्यन्त बढ़े हुए हैं व बलवान् हैं। प्रभु के उपासन से इन देवों का जीवन भी स्तुत्य, विकसित व शक्तिसम्पन्न बनता है।

भावार्थ—प्रभु ओषधियों के सुन्दर वनों को जन्म देते हैं। इनके प्रयोग से पवित्र मनवाले देव प्रभु से मेल प्राप्त करते हैं।

ऋषिः—गाथिनो विश्वामित्रः ॥ देवता—अग्निः ॥ छन्दः—त्रिष्टुप् ॥ स्वरः—धैवतः ॥

अमृतदोहन

बृहन्त इद्धानवो भात्रहजीकमग्निं सचन्त विद्युतो न शुक्राः ।

गुहेव वृद्धं सदसि स्वे अन्तरपार ऊर्वे अमृतं दुहानाः ॥ १४ ॥

(१) इत्=निश्चय से **बृहन्तः**=अधिक से अधिक बढ़ी हुई **भानवः**=ज्ञानदीप्तियाँ **अग्निं सचन्त**=उस अग्रणी प्रभु के साथ समवेत होती हैं, जो कि **भात्रहजीकम्**=अपने मित्र जीव के लिये दीप्ति का अर्जन करनेवाले हैं। ये दीप्तियाँ इस प्रकार प्रभु के साथ समवेत होती हैं **न**=जैसे कि **शुक्राः विद्युतः**=चमकती हुई (शुद्ध) बिजलियाँ। (२) **स्वे**=अपने **सदसि**=शरीररूप गृह के **अन्तः**=अन्दर **गुहा इव**=हृदयरूप गुहा की तरह **वृद्धम्**=बढ़े हुए उस परमात्मा को (सचन्त=) सेवित करते हैं। वे व्यक्ति सेवित करते हैं जो कि **अपारे ऊर्वे**=इस अनन्त से संसार में **अमृतं दुहानाः**=(यज्ञशेषं=अमृतम्) यज्ञशेष का अपने में पूरण करनेवाले होते हैं, अर्थात् जो यज्ञ करके सदा यज्ञशेष का ही सेवन करते हैं। यह यज्ञशेष का सेवन इन्हें पवित्र हृदय बनाता है और इस पवित्र हृदय में ये प्रभु का दर्शन व उपासन करते हैं। (३) प्रभु सर्वव्यापक हैं, परन्तु उनका दर्शन हृदय में ही होता है। हृदय में वे हृदयपरिमाण ही प्रतीत होते हैं 'गुहेव वृद्धम्'।

भावार्थ—प्रभु दीप्तिमय हैं। उस दीप्त प्रभु को हृदयों के अन्दर वे व्यक्ति देखते हैं जो कि यज्ञशेष का ही सेवन करते हैं, यह यज्ञशेष का सेवन ही 'अमृतदोहन' है।

ऋषिः—गाथिनो विश्वामित्रः ॥ देवता—अग्निः ॥ छन्दः—निचृत्त्रिष्टुप् ॥ स्वरः—धैवतः ॥

उपासना का प्रकार व लाभ

ईळे च त्वा यजमानो हविर्भिरीळे सखित्वं सुमतिं निकामः ।

देवैरवो मीमीहि सं जरित्रे रक्षा च नो दम्येभिरनीकैः ॥ १५ ॥

(१) मन्त्र का पूर्वार्ध उपासना के प्रकार का उल्लेख करता है और मन्त्र का उत्तरार्ध उपासना के फल का। हे प्रभो! **यजमानः**=यज्ञशील पुरुष **हविर्भिः**=त्यागपूर्वक अदन द्वारा गतमन्त्र के यज्ञशेष के सेवन व अमृतदोहन द्वारा **त्वा ईडे**=आपकी उपासना करता है। 'कस्मै देवाय हविषा विधेम'=हवि द्वारा ही तो आपका उपासन होता है। (२) **च**=और वह व्यक्ति **ईडे**=आपकी उपासना करता है जो **सखित्वम्**=सखित्व को तथा **सुमतिम्**=सुमति को-कल्याणी मति को **निकामः**=नितरां चाहनेवाला होता है। प्रभु का सच्चा उपासन यही है कि (क) हम यज्ञशील हों, (ख) सब के सखा बनकर रहें-विशेषतः इस सखित्व से प्रभु के सखा बनने की कामनावाले हों, (ग) सदा शुभ बुद्धि की प्रार्थना करें। (३) हे प्रभो! आप इस **जरित्रे**=स्तोता के लिये

देवैः=सूर्यादि देवों से अवः=रक्षण को सं मिमीहि=सम्यक्तया निर्मित करिए। सब सूर्यादि देव हमारे अनुकूल हों। इन जलवायु आदि देवों की अनुकूलता से हमारा स्वास्थ्य ठीक हो। च=और आप दम्येभिः=पूर्णरूप से नियन्त्रण अनीकैः=बलों द्वारा रक्षा=हमारी रक्षा करिए। हमें शक्ति प्राप्त कराईए। वह शक्तिपूर्ण रूप से हमारे नियन्त्रण में हो। यही नियन्त्रित शक्ति ही तो हमें लक्ष्य-स्थान पर पहुँचाएगी।

भावार्थ—उपासना का प्रकार यह है कि—(क) हम यज्ञशील बनें, (ख) सखा बनें, (ग) उत्तम बुद्धि की कामनावाले हों। उपासना का लाभ यह है कि—(क) सूर्य जल वायु आदि सब देव हमारे अनुकूल होंगे, (ख) तथा हमें नियन्त्रित शक्ति प्राप्त होगी जिससे कि हम लक्ष्यस्थान पर पहुँच सकेंगे।

ऋषिः—गाथिनो विश्वामित्रः ॥ देवता—अग्निः ॥ छन्दः—स्वराट्पङ्क्तिः ॥ स्वरः—पञ्चमः ॥

सुरेतसा+श्रवसा

उपक्षेतारस्तव सुप्रणीतेऽग्रे विश्वानि धन्या दधानाः ।

सुरेतसा श्रवसा तुञ्जमाना अभि ध्याम पृतनायूरदेवान् ॥ १६ ॥

(१) हे अग्रे=अग्रणी! सुप्रणीते=उत्तम प्रणयन-नेतृत्व-मार्गदर्शन करनेवाले प्रभो! तव=आपके उपक्षेतारः (क्षि निवासगत्योः)=समीप रहकर क्रियामय जीवन बितानेवाले व्यक्ति विश्वानि=सब धन्या=उन वस्तुओं को जो कि हमारे जीवन को धन्य बनाती हैं दधानाः=धारण करते हुए होते हैं। प्रभु के उपासक कभी मार्गभ्रष्ट नहीं होते। माता-पिता की दृष्टि में रहनेवाली सन्तान का जीवन सदा उत्तम बनता है। इसी प्रकार उपासक का जीवन पवित्र बना रहता है। (२) मार्गभ्रष्ट न होते हुए हम सुरेतसा=उत्तम शक्ति से तथा श्रवसा=ज्ञान से तुञ्जमानाः=रोगों व वासनारूप शत्रुओं को नष्ट करते हुए, रेतस् से रोगों को तथा श्रवस् से वासनाओं को विनष्ट करते हुए, पृतनायून्=हमारे पर आक्रमण करनेवाले अदेवान्=अदिव्य व आसुरभावों को अभिध्याम=अभिभूत करनेवाले हों। शरीर पर आक्रमण करनेवाले राक्षसों, रोगकृमियों को भी हम जीतनेवाले हों। मन पर आक्रमण करनेवाले काम आदि भाव असुर हैं और शरीर पर आक्रमण करनेवाले रोगकृमि असुर हैं। हम इन्हें ज्ञान व शक्ति द्वारा पराभूत करनेवाले हों।

भावार्थ—प्रभु के प्रणयन में चलते हुए हम शक्तिरक्षण से रोगों को जीतें तथा ज्ञान से आसुरभावों को।

ऋषिः—गाथिनो विश्वामित्रः ॥ देवता—अग्निः ॥ छन्दः—निचृत्तिष्टुप् ॥ स्वरः—धैवतः ॥

देवों के रथ के सारथि प्रभु

आ देवानामभवः केतुरग्रे मन्द्रो विश्वानि काव्यानि विद्वान् ।

प्रति मताँ^१ अवासयो दमूना अनु देवात्रथिरो यासि सार्धन् ॥ १७ ॥

(१) हे अग्रे=अग्रणी प्रभो! आप देवानाम्=देववृत्ति के व्यक्तियों के लिये केतुः=प्रज्ञापक आ अभवः=समन्तात् होते हैं। वस्तुतः प्रभु के मार्गदर्शन से ही ये देव बनते हैं। प्रभु की प्रेरणा सुननेवाले देव बन जाते हैं, न सुननेवाले असुर हो जाते हैं। (२) हे प्रभो! आप मन्द्रः=आनन्दस्वरूप हैं, उपासकों के जीवन को आनन्दमय बनानेवाले हैं। विश्वानि=सब काव्यानि=ज्ञानों को विद्वान्=आप जानते हैं। यह वेदरूप अजरामर काव्य आपका ही तो है। प्रति सृष्टि के प्रारम्भ में आप इसे योग्यतम व्यक्तियों के हृदयों में प्राप्त कराते हैं। (३) दमूनाः=(दानमनाः नि० ४।४)

दान के मनवाले आप-जीवों के लिये सब हितकर पदार्थों को प्राप्त करानेवाले आप **मर्तान्**=सब मनुष्यों को **प्रति अवासयः**=अपने-अपने घर में उत्तम निवासवाला बनाते हैं। जिस घर में प्रभु-पूजन चलता है, वहाँ योगक्षेम की तो कमी होती ही नहीं। वह घर बड़ा सुन्दर बना रहता है। (४) हे प्रभो! आप **रथिरः**=उत्तम सारथि के रूप में होकर **साधन्**=सब विजयों को सिद्ध करते हुए **देवान्**=देवों को **अनुयासि**=अनुकूलता से प्राप्त होते हैं। देवों के आप सारथि बनते हैं और उन्हें विजयी बनाकर उद्विष्ट स्थल पर पहुँचाते हैं, उसी प्रकार जैसे कि अर्जुन को कृष्ण ने सफलता प्राप्त करायी।

भावार्थ—देवताओं के मार्गदर्शक प्रभु ही हैं। प्रभु इनके निवास को उत्तम बनाते हैं। प्रभु इनके रथ के सारथि होते हैं।

ऋषिः—गाथिनो विश्वामित्रः ॥ देवता—अग्निः ॥ छन्दः—भुरिक्पङ्क्तिः ॥ स्वरः—पञ्चमः ॥

घर के राजा प्रभु

नि दुरोणे अमृतो मर्त्यानां राजा ससाद विदथानि साधन्।

घृतप्रतीक उर्विया व्यद्यौदग्निर्विश्वानि काव्यानि विद्वान् ॥ १८ ॥

(१) **अमृतः**=वे अविनाशी प्रभु **मर्त्यानाम्**=जन्म-मरण के चक्र में फँसे हुए मनुष्यों के **दुरोणे**=गृह में **राजा**=दीसि के देनेवाले होकर **नि ससाद**=विराजमान हैं। प्रभु इस शरीर-रथ में प्रकाश के समान हैं। हृदयस्थरूपेण वे **विदथानि**=ज्ञानों को **साधन्**=सिद्ध कर रहे हैं। प्रभु कर्तव्याकर्तव्य का ज्ञान हमें निरन्तर देते हैं। (२) **घृतप्रतीकः**=दीस अंगोंवाले, सर्वतः दीस वे प्रभु **उर्विया व्यद्यौत्**=अत्यन्त ही द्योतित होते हैं। वे प्रभु प्रकाश ही प्रकाश हैं। **अग्निः**=वे अग्रणी प्रभु **विश्वानि काव्यानि विद्वान्**=सब ज्ञानों को जानते हैं। सर्वज्ञता के नाते कोई भी बात उनसे छिपी नहीं। सब तत्त्वों के ज्ञाता होते हुए वे प्रभु सृष्टि के प्रारम्भ में इस ज्ञान को अग्नि आदि ऋषियों के हृदयों में स्थापित करते हैं।

भावार्थ—प्रभु सर्वज्ञ हैं। हमारे हृदयों में स्थित हुए-हुए हमें अन्तःप्रकाश प्राप्त कराते हैं। इस शरीरगृह के वे ही राजा=दीस करनेवाले हैं।

ऋषिः—गाथिनो विश्वामित्रः ॥ देवता—अग्निः ॥ छन्दः—निचृत्विष्टुप् ॥ स्वरः—धैवतः ॥

प्रभु की मित्रता रक्षण तथा तरुत्र धन

आ नो गहि सख्येभिः शिवेभिर्महान्महीभिरूतिभिः सरण्यन्।

अस्मे रयिं बहुलं सन्तरुत्रं सुवाचं भागं यशसं कृधी नः ॥ १९ ॥

(१) हे **महान्**=पूज्य **सरण्यन्**=निरन्तर गतिशील प्रभो! आप **शिवेभिः सख्येभिः**=कल्याणकर मित्रताओं के साथ तथा **महीभिः ऊतिभिः**=महनीय रक्षणों के साथ **नः**=हमें **आगहि**=प्राप्त होइये। आपकी मित्रता में हमारा सदा कल्याण ही कल्याण है तथा आपके रक्षण सदा महनीय हैं। आपका उपासन करते हुए हम इन्हें प्राप्त हों। (२) आप **अस्मे**=हमारे लिये **रयिम्**=धन को **कृधि**=करिये। जो धन (क) **बहुलम्**=(बहून् लाति) बहुत अर्थों को प्राप्त करानेवाला है-प्रचुर मात्रावाला है। (ख) **सन्तरुत्रम्**=हमें सब वासनाओं व उपद्रवों से तरानेवाला है। **नः**=हमारे लिये आप उस धन को करिये, जो कि (ग) **सुवाचम्**=उत्तम वाणीवाला है, जिसको प्राप्त करके हम अभिमानवश तेज वाणी नहीं बोलते। (घ) **भागम्**=जो धन संविभागपूर्वक बहुतों से सेवन करने योग्य है। जिसको हम अकेले ही नहीं खा जाते। (ङ) **यशसम्**=जो धन

हमारे जीवन को यशस्वी बनाता है। जिस धन का हम यज्ञों में विनियोग करके यश प्राप्त करते हैं।

भावार्थ—हमें प्रभु की मित्रता व रक्षण प्राप्त हो। वह धन प्राप्त हो, जो आवश्यकताओं को पूर्ण करे और हमारे यश का भी कारण बने।

ऋषिः—गाथिनो विश्वामित्रः ॥ देवता—अग्निः ॥ छन्दः—निचृत्त्रिष्टुप् ॥ स्वरः—धैवतः ॥

यज्ञों द्वारा प्रभु का पूजन

एता ते अग्रे जनिमा सनानि प्र पूर्व्याय नूतनानि वोचम् ।

महान्ति वृष्णे सर्वना कृतेमा जन्मजन्मन्निर्हितो जातवेदाः ॥ २० ॥

(१) हे अग्रे=परमात्मन्! एता=इन सनानि=प्राचीन व नूतनानि=नवीन जनिमा=विकासों को, उत्पादन कार्यों को पूर्व्याय ते=पालन व पूरण करनेवाले आप के लिये प्रवोचम्=मैं प्रकर्षण कथन करनेवाला होऊँ। आपके निर्मित इन कार्यों की महिमा का अनुभव करता हुआ आपका स्मरण करनेवाला बनूँ। (२) वृष्णे=शक्तिशाली आप की प्राप्ति के लिये ही इमा महान्ति=ये महान् सवना=यज्ञ कृता=किये गये हैं। आपकी उपासना यज्ञों द्वारा ही तो होती है। (३) वे जातवेदाः=(जाते जाते विद्यते) प्रत्येक उत्पन्न होनेवाले पदार्थ में होनेवाले प्रभु जन्मन् जन्मन्=प्रत्येक प्राणी में निहितः=निहित हैं, वर्तमान हैं। इस प्रभु के प्रकाश को यज्ञशील पुरुष ही देखते हैं।

भावार्थ—प्रभु से उत्पादित प्रत्येक वस्तु स्तुत्य है। यज्ञों द्वारा प्रभु की पूजा होती है, उस प्रभु की जो कि सब प्राणियों में विद्यमान हैं।

ऋषिः—गाथिनो विश्वामित्रः ॥ देवता—अग्निः ॥ छन्दः—विराट्त्रिष्टुप् ॥ स्वरः—धैवतः ॥

विश्वामित्र द्वारा प्रभुदीप्ति का दर्शन

जन्मजन्मन्निर्हितो जातवेदा विश्वामित्रेभिरिध्यते अजस्रः ।

तस्य वयं सुमतौ यज्ञियस्यापि भद्रे सौमनसे स्याम ॥ २१ ॥

(१) जातवेदाः=प्रत्येक उत्पन्न पदार्थ में रहनेवाले वे प्रभु जन्मन् जन्मन्=प्रत्येक प्राणी में निहितः=निहित हैं। प्रत्येक प्राणी के हृदयदेश में वे वर्तमान हैं। वे अजस्रः=(जसु मोक्षणे) जिनका छूटना संभव ही नहीं, अर्थात् जो सदा हमारे साथ वर्तमान हैं, वे प्रभु विश्वामित्रेभिः इध्यते=विश्वामित्रों से दीप्ति किये जाते हैं। उन प्रभु का प्रकाश उन व्यक्तियों के हृदयों में होता, है जो कि सब के साथ स्नेह से चलते हैं। प्राणिमात्र के प्रति स्नेह ही हृदय की निर्मलता का प्रतीक है, इस पवित्र हृदय में प्रभु का प्रकाश होता है। सब जगह होते हुए भी वे प्रभु मलिन हृदयवालों को दिखते नहीं। (२) तस्य यज्ञियस्य=उस पूज्य प्रभु की वयम्=हम अपि=भी सुमतौ=कल्याणी मति में तथा भद्रं सौमनसे=सबका कल्याण करनेवाले सौमनस (उत्तम-मनस्कता)=उत्तम मन में स्याम=हों। प्रभुकृपा से हमें सदा सुमति प्राप्त हो और हम उस उत्तम मन को प्राप्त हों, जो कि सदा सबका कल्याण ही सोचता है।

भावार्थ—हम सब के प्रति स्नेहवाले होकर प्रभु को अपने हृदयों में दीप्ति कर पाते हैं। ऐसा करने पर ही हमें सुमति व भद्र-सौमनस की प्राप्ति होती है। तब, हमारे विचार व हमारी सब कामनाएँ उत्तम ही होती हैं।

ऋषिः—गाथिनो विश्वामित्रः ॥ देवता—अग्निः ॥ छन्दः—ज्योतिष्मतीत्रिष्टुप् ॥ स्वरः—धैवतः ॥

यज्ञ+सात्त्विक अन्न+महती धन

इमं यज्ञं सहसावन्त्वं नो देवत्रा धेहि सुक्रतो रराणः ।

प्र यंसि होतर्बृहतीरिषो नोऽग्रे महि द्रविणमा यजस्व ॥ २२ ॥

(१) हे सहसावन्=बलसम्पन्न! सुक्रतो=उत्तम प्रज्ञावाले प्रभो! (क्रतु=प्रज्ञा नि० ३।९) रराणः=उत्तम उपदेश व प्रेरणा देते हुए (रण शब्दे) त्वम्=आप नः=हमारे लिये देवत्रा=देवों की प्राप्ति के निमित्त, अर्थात् दिव्यगुणों के विकास के लिये इमं यज्ञम्=इस यज्ञ को धेहि=स्थापित करिये। मेरा जीवन यज्ञमय हो। इन यज्ञों से ही तो मेरे में दिव्यगुणों का विकास होगा। प्रभु से प्रेरणा प्राप्त करके मैं यज्ञों में प्रवृत्त होऊँ और सद्गुणों को प्राप्त करूँ। (२) हे होतः=सब कुछ देनेवाले प्रभो! आप नः=हमारे लिये बृहतीः=वृद्धि के कारणभूत इषः=अन्नों को प्रयंसि=दीजिये। उन अन्नों को हम प्राप्त करें जिनसे कि हमारा 'शरीर, मन व बुद्धि' सब विकास को प्राप्त करें। (३) अग्रे=हे अग्रणी प्रभो! आप महि द्रविणम्=महतीय द्रव्य को आयजस्व=हमारे साथ संगत करिए। हमें वह धन प्राप्त हो, जो कि सुपथ से कमाया गया है, तथा जिसका संविभागपूर्वक सेवन किया जाता है।

भावार्थ—प्रभुप्रेरणा द्वारा यज्ञों को करते हुए हम दिव्यगुणों का वर्धन करें। सात्त्विक अन्नों को प्राप्त करें तथा महतीय धन का हमें लाभ हो।

ऋषिः—गाथिनो विश्वामित्रः ॥ देवता—अग्निः ॥ छन्दः—स्वराट्पङ्क्तिः ॥ स्वरः—पञ्चमः ॥

वेदवाणी, उत्तम सन्तान व सुमति

इळामग्रे पुरुदंसं सनिं गोः शश्वत्तमं हवमानाय साध ।

स्यान्नः सूनुस्तनयो विजावाग्रे सा ते सुमतिर्भूत्वस्मे ॥ २३ ॥

(१) हे अग्रे=अग्रणी प्रभो! हवमानाय=आपको पुकारते हुए मेरे लिये आप इळाम्=इस वेदवाणी को साध=सिद्ध करिए। जो वाणी पुरुदंसम्=पालनात्मक व पूरणात्मक (पुरु) कर्मों (दंस) वाली है, जिसमें ऐसे कर्मों का उपदेश है जो कि हमारे शरीरों का पालन करते हैं व मनो का पूरण करनेवाले हैं। जो गोः सनिम्=ज्ञानवाणियों को देनेवाली है, हमारे ज्ञान का वर्धन करनेवाली है। शश्वत्तमम्=अत्यन्त सनातन है, अनादिकाल से प्रभु द्वारा जीवों में स्थापित की जा रही है। (२) इस वेदवाणी के सिद्ध करने से नः सूनुः=हमारी सन्तान भी तनयः=शक्तियों का विस्तार करनेवाली विजावा=विविध व विशिष्ट विकासोंवाली स्यात्=हो। वेदवाणी की आराधना सन्तानों को भी उत्तम बनाती है। (३) हे अग्रे=परमात्मन्! सा=वह ते सुमतिः=आपकी कल्याणी मति अस्मे=हमारे लिये भूतु=हो। यह वेदाध्ययन हमारी बुद्धि को शुद्ध करें।

भावार्थ—हमें प्रभु की वेदवाणी प्राप्त हो। इससे हमारे सन्तान भी उत्तम होंगी। हमें भी सुमति प्राप्त होगी।

सूक्त का प्रारम्भ 'सोमरक्षण द्वारा प्रभुप्राप्ति' से हुआ है, (१) समाप्ति पर 'प्रभु से वेदवाणी द्वारा सुमतिप्राप्ति की याचना है।' अगले सूक्त में भी सुमति प्राप्त करके विश्वनरहित में प्रवृत्त होने का उपदेश है—

२. [द्वितीयं सूक्तम्]

ऋषिः—विश्वामित्रः ॥ देवता—अग्निवैश्वानरः ॥ छन्दः—जगती ॥ स्वरः—निषादः ॥

वैश्वानर+ऋतावृध्+अग्नि

वैश्वानराय धिषणामृतावृधे घृतं न पूतमग्रये जनामसि ।

द्विता होतारं मनुषश्च वाघतो धिया रथं न कुलिशः समृण्वति ॥ १ ॥

(१) वैश्वानराय=(विश्वानरहिताय) सब मनुष्यों के हित करनेवाले, ऋतावृधे=उपासकों के जीवन में ऋत (=सत्य) का वर्धन करनेवाले, अग्रये=उस अग्रणी प्रभु के लिये, उस प्रभुप्राप्ति के लिये, पूतं घृतं न=पवित्र ज्ञानदीप्ति की तरह धिषणाम्=स्तुति को जनामसि=उत्पन्न करते हैं। प्रभुप्राप्ति के लिये जितना ज्ञान आवश्यक है, उतना ही स्तवन भी। ज्ञान और स्तवन मिलकर हमें प्रभु के समीप प्राप्त कराते हैं, प्रभु का स्तवन करते हुए हम भी 'वैश्वानर' बनते हैं, ऋत का अपने में वर्धन करनेवाले होते हैं और सदा अपने को आगे बढ़ाने की प्रवृत्तिवाले बनते हैं। (२) द्विता=इस प्रकार ज्ञान व स्तवन के विस्तार से (द्वि+तन्) मनुषः च=ज्ञानी लोग और वाघतः=स्तवन करनेवाले लोग होतारम्=उस सृष्टि-यज्ञ के होता प्रभु को-सब कुछ देनेवाले प्रभु को समृण्वति=अपने हृदयों में सुसंस्कृत करते हैं। इस प्रकार सुसंस्कृत करते हैं न=जैसे कि धिया=बुद्धिपूर्वक व्यापृत किये गये कुलिशः=वासी आदि औजार रथम्=रथ को संस्कृत करनेवाले होते हैं। यह उपमा इस बात को स्पष्ट कर रही है कि ज्ञानपूर्वक की गई स्तुति भी जीवनयात्रा की पूर्ति के लिए एक सुसंस्कृत रथ का काम देती है।

भावार्थ—ज्ञान प्राप्त करके प्रभुस्तवन करते हुए हम सब नरों के हित में प्रवृत्त हों, अपने जीवन में ऋतवर्धन करें और निरन्तर आगे बढ़ें।

ऋषिः—विश्वामित्रः ॥ देवता—अग्निवैश्वानरः ॥ छन्दः—विराड्जगती ॥ स्वरः—निषादः ॥

ईड्य पुत्र

स रौचयज्जनुषा रोदसी उभे स मात्रोरभवत्पुत्र ईड्यः ।

हव्यवाळग्रिरश्चनोहितो दूळभो विशामतिथिर्विभावसुः ॥ २ ॥

(१) सः=वह गतमन्त्र के अनुसार अपने जीवन में ऋतवर्धन करनेवाला जनुषा=शक्तियों के विकास द्वारा उभे रोदसी=दोनों द्यावापृथिवी को, मस्तिष्क व शरीर को रोचयत्=दीप्त करता है। इसका मस्तिष्क ज्ञानदीप्ति से दीप्त होता है, तो इसका शरीर स्वास्थ्य की दीप्तिवाला होता है। सः=वह मात्रोः=द्युलोक व पृथिवीलोक रूपी माता-पिता का ईड्यः=स्तुत्य पुत्रः=पुत्र अभवत्=होता है। 'पुत्र' की भावना है 'पुनाति आयते'=अपने को पवित्र बनाता है और रोगों से अपना 'त्राण' बचाव करता है, माता-पिता 'द्युलोक व पृथिवीलोक' हैं 'द्यौ पिता पृथिवी माता'। द्युलोकस्थ सूर्य की तरह मस्तिष्क में उदित ज्ञान से यह अपने को पवित्र बनाता है 'नहि ज्ञानेन सदृशं पवित्रमिह विद्यते'। पृथिवी की दृढ़ता की तरह शरीर की दृढ़ता होने से यह रोगाक्रान्त नहीं होता। (२) इस प्रकार बनकर यह अपने गृहस्थ में हव्यवाट्=हव्य पदार्थों को प्राप्त करनेवाला, अग्निः=आगे और आगे बढ़नेवाला बनता है। यज्ञशील होता है और प्रगतिशील बनता है। गृहस्थ के बाद वानप्रस्थ में अजरः=न जीर्ण शक्तिवाला, चनोहितः=सात्त्विक वन्य-अत्रों को ही अपने में स्थापित करनेवाला बनता है और अन्ततः दूडभः=वासनाओं से न हिंसित होनेवाला यह विशां अतिथिः=सब प्रजाओं का अतिथि बनता है, 'वसुधैव कुटुम्बकम्' समस्त वसुधारूप परिवार में विचरता है।

विभावसुः=ज्ञानरूप धनवाला होता है—सब प्रजाओं के लिये इस ज्ञानरूप धन को देनेवाला होता है।

भावार्थ—ब्रह्मचर्य में दो ही कार्य हैं, 'ज्ञान व शक्ति' प्राप्त करना। गृहस्थ में यज्ञमय बनकर आगे बढ़ना। वानप्रस्थ में शक्ति को न जीर्ण होने देते हुए सात्त्विक अन्नों का सेवन करना तथा अन्त में संन्यस्त हो सब वासनाओं से ऊपर उठकर ज्ञान का प्रसार करना।

ऋषिः—विश्वामित्रः ॥ देवता—अग्निर्वैश्वानरः ॥ छन्दः—जगती ॥ स्वरः—निषादः ॥

प्रभुदर्शन के साधन

क्रत्वा दक्षस्य तरुषो विधर्मणि देवासौ अग्रिं जनयन्त चित्तिभिः ।

रुरुचानं भानुना ज्योतिषा महामत्यं न वाजं सनिष्यन्नृपं ब्रुवे ॥ ३ ॥

(१) **दक्षस्य क्रत्वा**=बल के कर्मों से, अर्थात् उन कार्यों द्वारा जिनसे कि बलवर्धन होता है तथा **तरुषः**=वासनाओं को तैर जाने के **विधर्मणि**=विशेषरूप से धारण करने पर, **चित्तिभिः**=ज्ञानों द्वारा **देवासः**=देववृत्ति के पुरुष **अग्रिं जनयन्त**=उस अग्रि नामक प्रभु को अपने में प्रादुर्भूत करते हैं। प्रभुदर्शन तब होता है जब कि हम (क) शरीर में बल का सम्पादन करें, (ख) मन में वासनाओं को न आने दें तथा (ग) मस्तिष्क को ज्ञानोज्ज्वल बनाने का प्रयत्न करें। (२) **वाजं सनिष्यत्**=बल प्राप्त करने की कामनावाला होता हुआ मैं उस प्रभु को स्तुत करता हूँ, जो कि **भानुना रुरुचानम्**=दीप्ति से रोचमान हैं। **ज्योतिषा महाम्**=ज्योति से महान् हैं। इस प्रभुकृपा से ही मैं **अत्यं न**=घोड़े के समान (वाजं) शक्ति प्राप्त करता हूँ।

भावार्थ—प्रभुप्राप्ति के लिये आवश्यक है कि हम शरीर में बल का सम्पादन करें, मन को वासनाशून्य बनाएँ और मस्तिष्क को ज्ञानोज्ज्वल करें। प्रभुकृपा से ही हमें शक्ति प्राप्त होगी।

ऋषिः—विश्वामित्रः ॥ देवता—अग्निर्वैश्वानरः ॥ छन्दः—विराड्जगती ॥ स्वरः—निषादः ॥

प्रभुस्तवन व बलप्राप्ति

आ मन्द्रस्य सनिष्यन्तो वरेण्यं वृणीमहे अह्यं वाजमृग्मियम् ।

रातिं भृगूणामुशिजं कविक्रतुमग्रिं राजन्तं दिव्येन शोचिषा ॥ ४ ॥

(१) **मन्द्रस्य**=उस आनन्दमय स्तुत्य प्रभु का **सनिष्यन्तः**=संभजन करते हुए हम **वरेण्यम्**=वरणीय **अह्यम्**=अलज्जावह, जो लज्जा का कारण नहीं बनता, अर्थात् जिसद्वारा हम कोई अशुभ कार्य नहीं करते, **ऋग्मियम्**=स्तुत्य **वाजम्**=बल को **वृणीमहे**=वरते हैं। प्रभु का स्तवन करते हैं और प्रशंसनीय शक्ति की याचना करते हैं। (२) उस प्रभु से हम शक्ति की याचना करते हैं जो कि **भृगूणां रातिम्**=तपस्वियों के अभिलषितार्थ को देनेवाले हैं। **उशिजम्**=मेधावी हैं (नि० ३।१५)। **कविक्रतुम्**=क्रान्त-प्रज्ञावाले व शक्तिसम्पन्न हैं। **अग्रिम्**=अरोणी हैं और **दिव्येन शोचिषा राजन्तम्**=दिव्यदीप्ति से दीप्त हैं, अद्भुत कान्ति-सम्पन्न हैं।

भावार्थ—हम प्रभु की उपासना करें। प्रभु से प्रशंसनीय बल प्राप्त करें।

ऋषिः—विश्वामित्रः ॥ देवता—अग्निर्वैश्वानरः ॥ छन्दः—निचृज्जगती ॥ स्वरः—निषादः ॥

पापशून्यता व वाणी का संयम

अग्रिं सुम्नाय दधिरे पुरो जना वाजश्रवसमिह वृक्तबर्हिषः ।

यतस्त्रुचः सुरुचं विश्वदेव्यं रुद्रं यज्ञानां सार्धदिष्टिमपसाम् ॥ ५ ॥

(१) इह=इस जीवन में वृक्तबर्हिषः=हृदय से पापवर्जन करनेवाले जनाः=लोग वाजश्रवसम्= शक्ति के कारण, यशवाले अग्रिम्=उस अग्रणी प्रभु को सुम्नाय=सुखप्राप्ति के लिए पुरः दधिरे=सामने धारण करते हैं। सदा प्रभु का स्मरण करते हैं। इस प्रभु के उपासन से ही ये पापों में फँसने से बचते हैं और यशस्वी बल प्राप्त करके सुखी होते हैं। (२) यतस्तुचः=यज्ञ के चम्मचों को हाथ में पकड़नेवाले, अर्थात् यज्ञशील लोग अथवा (स्तुक्=वाणी श० ६।३।१।८) नियतवाणीवाले ये लोग, परिमित बोलनेवाले, उस प्रभु का स्तवन करते हैं, जो कि सुरुचम्=उत्तम दीप्तिवाले हैं, विश्वदेव्यम्=सब उत्तम दिव्यगुणोंवाले हैं। रुद्रम्=दुःखों का द्रावण करनेवाले हैं तथा अपसाम्=कर्मशील लोगों के यज्ञानाम्=यज्ञों के साधदिष्टिम्=इष्ट रूप में सिद्ध करनेवाले हैं। सब यज्ञों के पालक प्रभु ही हैं, उन्हीं की कृपा से सब यज्ञ सिद्ध हुआ करते हैं।

भावार्थ—हम हृदयों को पापशून्य बनाते हुए तथा वाणी का संयम करते हुए या यज्ञशील बनते हुए प्रभु के उपासक हों।

ऋषिः—विश्वामित्रः ॥ देवता—अग्निवैश्वानरः ॥ छन्दः—विराड्जगती ॥ स्वरः—निषादः ॥

उपासना द्वारा पवित्रता

पावकशोचे तव हि क्षयं परि होतयज्ञेषु वृक्तबर्हिषो नरः ।

अग्रे दुव इच्छमानास आप्यमुपासते द्रविणं धेहि तेभ्यः ॥ ६ ॥

(१) पावकशोचे=हे पवित्र दीप्तिवाले प्रभो! होतः=सब कुछ देनेवाले प्रभो! यज्ञेषु=यज्ञों में वृक्तबर्हिषः=हृदय से पाप का वर्जन करनेवाले नरः=लोग तव=आपके हि=ही क्षयम्=निवास का परि उपासते=उपासन करते हैं। आपकी ही शरण में आते हैं। (२) हे अग्रे=अग्रणी प्रभो! दुवः इच्छमानासः=परिचर्या (=उपासना) को चाहते हुए ये लोग आप्यम्=प्राप्त करने योग्य आपकी उपासते=उपासना करते हैं। आपको प्राप्त कर लेने पर सब कुछ स्वयं प्राप्त हो जाता है। तेभ्यः=उन उपासकों के लिये आप द्रविणम्=संसारयात्रा को पूर्ण करने के लिये आवश्यक धन को धेहि=धारण करिए। (३) वस्तुतः जितना-जितना हम प्रभु का उपासन करते हैं, उतना-उतना हमारा जीवन पवित्र बनता है। प्रभु की ज्ञानदीप्ति हमारे जीवनो का शोधन करनेवाली है। प्रभु की उपासना से पाप तो नष्ट होते ही हैं, इहलोक की यात्रा के लिये आवश्यक सब धन भी प्राप्त होते हैं।

भावार्थ—हम प्रभु की उपासना करके पवित्र जीवनवाले हों। प्रभु हमें सब आवश्यक धन प्राप्त कराएँगे। हमारा पाप की ओर झुकाव ही समाप्त हो जाएगा।

ऋषिः—विश्वामित्रः ॥ देवता—अग्निवैश्वानरः ॥ छन्दः—निचृज्जगती ॥ स्वरः—निषादः ॥

लोकत्रयी का पूरण

आ रोदसी अपृणदा स्वर्महज्जातं यदेनमपसो आधारयन् ।

सो अध्वराय परि णीयते क्विरत्यो न वाजसातये चनोहितः ॥ ७ ॥

(१) यत्=जब, गतमन्त्र के अनुसार, जातम्=सदा से प्रादुर्भूत एनम्=इस प्रभु को अपसः=कर्मशील लोग आधारयन्=अपने हृदयों में धारण करते हैं तो यह प्रभु रोदसी=द्यावापृथिवी को आ अपृणत्=समन्तात् पूरित करता है, अर्थात् इन उपासकों के मस्तिष्क व शरीर को न्यूनताओं से रहित करता है। इनके शरीर को दृढ़ व नीरोग बनाता है और इनके मस्तिष्क को ज्ञानोज्ज्वल करता है। इसी प्रकार वे प्रभु महत् स्वः=इस महान् अन्तरिक्ष को भी पूरित करते हैं, हृदयान्तरिक्ष

में भी किसी प्रकार की न्यूनता को नहीं आने देते। उपासक का हृदय महान् व पवित्र बनता है। (२) सः=वह प्रभु अध्वराय=यज्ञों के लिये परिणीयते=सर्वतः प्राप्त किया जाता है। उस प्रभु द्वारा ही तो हमारे यज्ञ पूर्ण होते हैं। कविः=वे प्रभु सर्वज्ञ हैं, अत्यः न=अश्व के समान हैं—सतत क्रियाशील हैं। प्रभु ज्ञान व क्रिया (शक्ति) की पराकाष्ठा हैं। वे प्रभु वाजसातये=शक्ति-प्राप्ति के लिये होते हैं, प्रभु से हमें शक्ति प्राप्त होती है। इस शक्ति को प्राप्त कराने के लिए ही चनोहितः=वे अन्न का धारण करनेवाले हैं। अन्नों द्वारा वे हमारे शरीरों में प्राणशक्ति को स्थापित करते हैं 'अन्नं वै प्राणिनां प्राणाः'।

भावार्थ—प्रभु का हम उपासन करेंगे तो प्रभु हमारे शरीर, हृदय व मस्तिष्क सभी को बड़ा सुन्दर बनाएँगे। हमारा जीवन यज्ञमय होगा और अन्नों का सेवन करते हुए हम शक्तिशाली बनेंगे।

ऋषिः—विश्वामित्रः ॥ देवता—अग्निर्वैश्वानरः ॥ छन्दः—विराड्जगती ॥ स्वरः—निषादः ॥

वह महान् पुरोहित

नमस्यत हव्यादातिं स्वध्वरं दुवस्यत दम्यं जातवेदसम्।

रथीऋतस्य बृहतो विचर्षणिर्ग्रिर्देवानामभवत् पुरोहितः ॥ ८ ॥

(१) हव्यादातिम्=सब हव्य पदार्थों के देनेवाले, स्वध्वरम्=उत्तम यज्ञोंवाले प्रभु को नमस्यत=प्रातः—सायं नमन करनेवाले बनो। प्रभु सब उत्कृष्ट पदार्थों को हमें प्राप्त कराते हैं। सब आवश्यक हव्यों को प्राप्त कराके वे हमारे सब यज्ञों को पूर्ण किया करते हैं। दम्यम्=(दमेभ्यो हितं) सब गृहों के लिये हितकर जातवेदसम्=उस सर्वज्ञ व सब धनोंवाले प्रभु को दुवस्यत=तुम पूजो। जिस घर में प्रभु-पूजन सम्मिलित रूप से होता रहता है, वह घर उत्तम वृत्तिवाला बनकर सदा ठीक बना रहता है और किसी प्रकार के आवश्यक धन की कमी नहीं रहती। (२) वे प्रभु, जिनका नमन व पूजन हमें गृहों में करना है, बृहतः ऋतस्य=महान् ऋत के रथीः=प्रणेता हैं। प्रभु के शासन में प्रत्येक प्राकृतिक पिण्ड व लोक बड़ी नियमित गति से चल रहा है। प्रकृति के इन नियमों को ही 'ऋत' कहते हैं। अनन्त लोक-लोकान्तर इस ऋत के अनुसार अपने-अपने मार्ग पर चल रहे हैं। विचर्षणिः=वे प्रभु विशेषरूप से हमारे ब्रह्माण्ड के द्रष्टा हैं, अध्यक्ष हैं, प्रभु की अध्यक्षता में यह सारा ब्रह्माण्ड-यन्त्र घूम रहा है। अग्निः=वे ही अग्रणी हैं, सबको आगे ले चल रहे हैं। (३) देवानां पुरोहितः अभवत्=देवों के वे पुरोहित हैं। देववृत्ति के लोगों के लिये वे आदर्श के रूप में हैं। उनके सामने (पुरः) विद्यमान हैं (हितः)। प्रभु को देखकर देव भी वैसा बनने का प्रयत्न करते हैं। प्रभु अनन्त दयालु हैं, ये भी दया को अपनाते हैं। प्रभु न्यायकारी हैं, ये भी न्याय को अपनाने के लिये यत्नशील होते हैं। इस प्रकार ये देव भी परमात्मा के गुणों को धारण करने का प्रयत्न करते हैं।

भावार्थ—प्रभु का हम उपासन करें, प्रभु जैसा बनने का प्रयत्न करें।

ऋषिः—विश्वामित्रः ॥ देवता—अग्निर्वैश्वानरः ॥ छन्दः—विराड्जगती ॥ स्वरः—निषादः ॥

तीन समिधाएँ

तिस्त्रो यह्वस्य समिधः परिज्मनोऽग्नेरपुननुशिजो अमृत्यवः।

तासामेकामदधुर्मर्त्ये भुजमु लोकमु द्वे उपं जामिमीयतुः ॥ ९ ॥

(१) यह्वस्य=उस महान् प्रभु की तिस्त्रः समिधः=तीन समिधाएँ हैं। 'इयं समित् पृथिवी द्यौर्द्वितीया उतान्तरिक्षं समिधा पृणाति'=यह पृथिवीलोक पहली समिधा है, द्यूलोक दूसरी और

तीसरी समिधा अन्तरिक्ष है। जैसे इस अग्नि में डाले जानेवाली समिधा से अग्नि दीस होती है, उसी प्रकार पृथिवीलोक के पदार्थों में द्युलोक के सूर्यादि पिण्डों में तथा अन्तरिक्ष लोक के मेघ विद्युत् आदि में प्रभु की महिमा दिखती है एवं ये पदार्थ प्रभु को हमारे लिये दीस करते हैं। उस प्रभु को जो कि **परिज्मनः**=चारों ओर गतिवाले हैं, सर्वव्यापक हैं। **अग्नेः**=जो अग्रणी हैं। उन प्रभु के ये तीनों लोक तीन समिधाएँ हैं। **उशिजः**=तेजस्वी लोग **अमृत्यवः**=विषयों के पीछे न मरनेवाले लोग **अपुनन्**=इन तीनों समिधाओं का शोधन करते हैं। इन लोकों के पदार्थों का गहरा ज्ञान प्राप्त करते हैं और इनमें प्रभु की महिमा देखते हैं। (२) **तासाम्**=उन समिधाओं में से **एकाम्**=एक इस पृथ्वीरूप समिधा को **उ**=निश्चय से **मर्त्ये**=मनुष्य के निमित्त **भुजम्**=पालन करनेवाली के रूप में **अदधुः**=स्थापित करते हैं। इस पृथ्वी के पदार्थों का प्रयोग करता हुआ मनुष्य इनमें प्रभु की महिमा को देखना भूल जाता है। इस प्रकार यह पृथिवी रूप समिधा तो मनुष्य का पालन करनेवाली ही हो जाती है। **उ**=और **द्वे उ**=दो समिधाएँ निश्चय से **जामिम्**=सारे ब्रह्माण्ड को जन्म देनेवाले **लोकम्**=प्रकाशमय प्रभु के **उप ईयतुः**=समीप प्राप्त होती हैं, अर्थात् अन्तरिक्ष व द्युलोक के पदार्थों में प्रभु की महिमा सदा दिखती है और मनुष्य को प्रभु का स्मरण कराती है।

भावार्थ—पृथ्वी के पदार्थ मनुष्य के प्रयोग में आकर उसका पालन करते हैं। अन्तरिक्ष व द्युलोक के पदार्थ उसे प्रभु की महिमा दिखाते हैं।

ऋषिः—विश्वामित्रः ॥ देवता—अग्निवैश्वानरः ॥ छन्दः—जगती ॥ स्वरः—निषादः ॥

मानवोचित इच्छाएँ

विशां क्विं विश्पतिं मानुषीरिषः सं सीमकृण्वन्त्स्वधितिं न तेजसे।

स उद्धतो निवतो याति वेविषत्स गर्भमेषु भुवनेषु दीधरत् ॥ १० ॥

(१) **मानुषीः इषः**=मानवोचित इच्छाएँ **सीम्**=निश्चय से उस प्रभु को अपने में **सं अकृण्वन्**=संस्कृत करती हैं जो कि **क्विम्**=क्रान्तप्रज्ञ हैं और **विशां विश्पतिम्**=प्रजाओं के पालक हैं। प्रभु को अपने में इस प्रकार संस्कृत करते हैं, **न**=जैसे कि **स्वधितिम्**=परशु को **तेजसे**=(तैक्ष्यार्थ) तेज करने के लिये संस्कृत किया करते हैं। परशु को सान पर घिसकर तेज करते हैं, इसी प्रकार अपनी बुद्धि का परिमार्जन करके ये प्रभु का दर्शन करते हैं, यही प्रभु का संस्कृत करना है। प्रभुदर्शन के अभिलाषी के लिये आवश्यक है कि वह पाशविक-भोगविषयक इच्छाओं से ऊपर उठे। उसमें मानव के योग्य इच्छाएँ ही हों (मानुषीः इषः)। (२) **वैसे तो वे प्रभु उद्धतः**=उत्कृष्ट प्रदेशों में तथा **निवतः**=निम्न प्रदेशों में सर्वत्र **वेविषत्**=व्याप्त होता हुआ **याति**=गति करता है। **सः**=वह **एषु भुवनेषु**=इन लोकों में **गर्भम्**=गर्भ को **दीधरत्**=धारण करता है। सब पदार्थों के गर्भ में वे प्रभु हैं। अपनी व्यापकता से वे सर्वत्र हैं, परन्तु महत्त्व तो इस बात का है कि हम अपनी बुद्धि को परिष्कृत करके प्रभुदर्शन करनेवाले बनें। पाशविक-इच्छाओं से ऊपर उठें। मानव-इच्छाओं को महत्त्व दें।

भावार्थ—बुद्धि परिष्कृत करके, मानवोचित इच्छाओं को धारण करते हुए हम उस व्यापक प्रभु का दर्शन करें।

ऋषिः—विश्वामित्रः ॥ देवता—अग्निवैश्वानरः ॥ छन्दः—विराड्जगती ॥ स्वरः—निषादः ॥

शेर के समान गर्जना करते हुए

स जिन्वते जठरेषु प्रजज्ञिवान्वृषा चित्रेषु नानद्त्र सिंहः।

वैश्वानरः पृथुपाजा अमर्त्यो वसु रत्ना दर्यमानो वि दाशुषे ॥ ११ ॥

(१) सः=वे प्रजज्ञिवान्=सदा से प्रादुर्भूत (जात) वृषा=शक्तिशाली प्रभु चित्रेषु जठरेषु=नाना प्रकार के जठरों में-भुवनों (प्राणियों) के गर्भों में जिन्वते=वृद्धि को प्राप्त होते हैं (वर्धते सा०), अर्थात् प्रभु प्राणभेद से नाना प्रकार के जठरों में विद्यमान हैं-सब प्राणियों के अन्दर प्रभु स्थित हैं। वहाँ स्थित हुए-हुए वे प्रभु सिंहः न=शेर के समान नानदत्=गर्जना कर रहे हैं। अत्यन्त ऊँचे प्रेरणा दे रहे हैं, परन्तु कोई विरल ही व्यक्ति उस प्रेरणा को सुननेवाला होता है। (२) वे प्रभु तो वैश्वानरः=सब मनुष्यों का हित करनेवाले हैं। पृथुपाजाः=विस्तृत शक्तिवाले हैं। अमर्त्यः=कभी नष्ट होनेवाले नहीं। दाशुषे=दाश्वान् के लिये-प्रभु के प्रति अपना अर्पण करनेवाले के लिये अथवा दानशील के लिये वे प्रभु वसु=सब धनों को तथा रत्ना=रत्नों को विद्यमानः=विशेषरूप से देनेवाले हैं।

भावार्थ—हम प्रभुप्रेरणा को सुनें, तदनुसार चलें। प्रभु के प्रति अपना अर्पण करेंगे तो प्रभु हमारे लिये सब रत्नों को देंगे।

ऋषिः—विश्वामित्रः ॥ देवता—अग्निवैश्वानरः ॥ छन्दः—निचृज्जगती ॥ स्वरः—निषादः ॥

‘ज्ञानमय आनन्दमय’ एकरस प्रभु

वैश्वानरः प्रत्नथा नाकमारुहद्विवस्पृष्टं भन्दमानः सुमन्मभिः ।

स पूर्ववज्जनर्यञ्जन्तवे धनं समानमज्मं पर्येति जागृविः ॥ १२ ॥

(१) वैश्वानरः=सब मनुष्यों का हित करनेवाले प्रभु दिवस्पृष्टम्=द्युलोक रूप पृष्ठवाले-ज्ञानप्रकाशरूप आधारवाले, नाकम्=आनन्दमय लोक में प्रत्नथा=सनातन काल की तरह अर्थात् सदा आरुहत्=आरूढ़ होते हैं, अर्थात् प्रभु ज्ञानमय हैं और आनन्दमय हैं। वे प्रभु सुमन्मभिः=उत्तम विचारशील स्तोताओं से भन्दमानः=स्तूयमान होते हैं। ज्ञानीपुरुष सदा प्रभुस्तवन करते हैं। प्रभुस्तवन करते हुए ये भी अपने ज्ञान को उत्तरोत्तर बढ़ाते हुए आनन्दमयता प्राप्त करते हैं। (२) वे प्रभु पूर्ववत्=पहले की तरह, जैसे पिछली सृष्टि में, उसी तरह इस सृष्टि में भी, जन्तवे=प्राणी के लिये धनम्=धन को जनयन्=उत्पन्न करते हैं। सब मनुष्यों को वे प्रभु आवश्यक धन प्राप्त कराते हैं। जागृविः=सदा जागरित वे प्रभु समानम्=समान ही अज्मम्=मार्ग पर पर्येति=गति करते हैं। प्रभु एकरस हैं। वे अपनी व्यवस्थाओं को न भंग करते हुए समान मार्ग से आगे और आगे बढ़ते चल रहे हैं। कोई भी घटना प्रभु को मार्ग से विचलित नहीं कर सकती। ‘पिछली सृष्टि के नियमों से अब की बार कुछ परिवर्तन हो गया है’, ऐसी बात नहीं है। वे प्रभु एकरस हैं, उनके नियम अपरिवर्तनीय हैं। प्रभु का मार्ग सदा एक समान है।

भावार्थ—प्रभु ज्ञानमय व आनन्दमय हैं। सब के लिये वे आवश्यक धन देते हैं। प्रभु का मार्ग सदा एक समान है, प्रभु के नियमों में परिवर्तन नहीं होता रहता।

ऋषिः—विश्वामित्रः ॥ देवता—अग्निवैश्वानरः ॥ छन्दः—निचृज्जगती ॥ स्वरः—निषादः ॥

मातरिश्वा

ऋतावानं यज्ञियं विप्रमुक्थ्यश्मा यं दधे मातरिश्वा दिवि क्षयम् ।

तं चित्रयामं हरिकेशमीमहे सुदीतिमग्निं सुविताय नव्यसे ॥ १३ ॥

(१) ऋतावानम्=ऋतवाले व ऋत का अवन (=रक्षण) करनेवाले-प्राकृतिक संसार में काम करनेवाला नियम ऋत कहलाता है, प्रभु इस ऋत का रक्षण करते हैं, प्रभु की व्यवस्था में प्रत्येक पिण्ड ऋत के अनुसार गति कर रहा है। यज्ञियम्=पूज्य, संगतिकरण योग्य व समर्पणीय।

विप्रम्=विशेषरूप से हमारा पूरण करनेवाले, उक्थ्यम्=स्तुत्य, दिवि क्षयम्=प्रकाशमय स्वरूप में निवास करनेवाले यम्=जिस ईश को मातरिश्वा=वेदमाता के अनुसार गति करनेवाला व वृद्धि प्राप्त करनेवाला जीव दधे=धारण करता है। तम्=उसी प्रभु की हम ईमहे=याचना करते हैं। प्रभु का यह उपासक भी ऋत्तरक्षण करनेवाला, यज्ञशील, अपना पूरण करनेवाला व स्तुतिमय जीवनवाला बनता है। (२) तम्=उस चित्रयामम्=अद्भुत गतिवाले-उस प्रभु की गतियाँ जीव के लिये अज्ञेय हैं। हरिकेशम्=दुःख के हरण करनेवाली ज्ञानरश्मियोंवाले। सु-दीतिम्=उत्तम दीप्तिवाले अग्रिम्=अग्रणी प्रभु को नव्यसे=अत्यन्त स्तुत्य सुविताय=सुवित के लिये ईमहे=याचना करते हैं। प्रभुकृपा से हम प्रशस्त-जीवन-मार्गवाले हों।

भावार्थ—प्रभुस्तवन करते हुए हम प्रशस्त-जीवन-मार्ग का आक्रमण करें। प्रभु-धारण के लिये वेदानुकूल जीवनयापन का प्रयत्न करें।

ऋषिः—विश्वामित्रः ॥ देवता—अग्निर्वैश्वानरः ॥ छन्दः—निचृज्जगती ॥ स्वरः—निषादः ॥

‘शोधक’ प्रभु

शुचिं न यामन्निषिरं स्वर्दृशं केतुं दिवो रोचनस्थामुषर्बुधम् ।

अग्रिं मूर्धानं दिवो अप्रतिष्कृतं तमीमहे नमसा वाजिनं बृहत् ॥ १४ ॥

(१) यामन्=हमारी जीवनयात्रा में शुचिं न=शोधक के समान जो प्रभु हैं। प्रभु वस्तुतः हमारे जीवन का शोधन करनेवाले हैं। प्रभुस्मरण हमें पाप से बचाता है। इषिरम्=वे प्रभु हमें सतत प्रेरणा देनेवाले हैं (इष प्रेरणे), स्वर्दृशम्=प्रकाश को दिखानेवाले हैं, दिवः केतुम्=ज्ञान के प्रज्ञापक हैं। प्रभु ही तो सृष्टि के प्रारम्भ में वेदज्ञान देते हैं। रोचनस्थाम्=दीप्त हृदय में स्थित होनेवाले हैं। मैं अपने हृदय को निर्मल करने का प्रयत्न करता हूँ-उस निर्मल हृदय में प्रभु को आमन्त्रित करने का अधिकारी होता हूँ। उषर्बुधम्=वे प्रभु प्रातः हमारे में प्रबुद्ध होनेवाले हैं। उस समय का नाम ही ‘ब्राह्ममुहूर्त’ पड़ गया है। रात्रि की निद्रा से उस समय हम जागे हैं और अभी सांसारिक व्यवहारों का प्रारम्भ नहीं हुआ। इस प्रकार यह उषाकाल प्रभुस्मरण का सर्वोत्तम समय है। (२) तम्=उस अग्रिम्=अग्रणी, दिवः मूर्धानम्=ज्ञान के शिखरभूत, अप्रतिष्कृतम्=किसी से (अप्रतिष्कृतः अप्रस्खलितः नि० ६।१६) विचलित न किये जानेवाले, वाजिनम्=शक्तिशाली प्रभु को नमसा=नमन द्वारा बृहत्=अत्यन्त ही ईमहे=याचना करते हैं।

भावार्थ—यह प्रभुस्मरण ही हमें पवित्र, प्रकाशमय व अस्खलित जीवनवाला बनायेगा।

ऋषिः—विश्वामित्रः ॥ देवता—अग्निर्वैश्वानरः ॥ छन्दः—निचृज्जगती ॥ स्वरः—निषादः ॥

‘सब ऐश्वर्यों के दाता’ प्रभु

मन्द्रं होतारं शुचिमद्वयाविनं दमूनसमुक्थ्यं विश्वचर्षणिम् ।

रथं न चित्रं वपुषाय दर्शतं मनुर्हितं सदमिद्राय ईमहे ॥ १५ ॥

(१) मन्द्रम्=स्तुत्य, होतारम्=सब कुछ देनेवाले, शुचिम्=पवित्र, अद्वयाविनम्=कुटिलता से रहित (अद्वयावी), दमूनसम्=दान के मनवाले, उक्थ्यम्=स्तुतियोग्य, विश्वचर्षणिम्=सर्वद्रष्टा, सबका ध्यान करनेवाले, रथं न=जो प्रभु जीवनयात्रा की पूर्ति के लिये रथ के समान हैं। चित्रम्=अद्भुत अथवा ज्ञान देनेवाले वपुषाय दर्शतम्=(वपुषं=beauty) सौन्दर्य के लिये दर्शनीय, अर्थात् जहाँ-जहाँ भी सौन्दर्य है, वह सब प्रभुतेज के अंश के कारण ही तो है, मनुर्हितम्=मानवहित करनेवाले उस प्रभु से सदम्=सदा इत्=ही रायः=धनों को ईमहे=माँगते हैं।

(२) सब धनों के स्वामी वे प्रभु हैं, उस प्रभु से ही हम धनों की याचना करते हैं। प्रभु से जीवनयात्रा के लिये आवश्यक धनों को प्राप्त करते हुए हम अपनी जीवनयात्रा को सुन्दरता से निभानेवाले बनते हैं। प्रभुस्तवन करते हैं, प्रभु पर पूर्ण विश्वास के साथ चलते हैं। 'प्रभु सदा देनेवाले हैं, वे हमारा हित करनेवाले हैं' यह धारणा हमें जीवन के सौन्दर्य को प्राप्त कराती है।

भावार्थ—प्रभु से ही हम सब आवश्यक ऐश्वर्यों की याचना करते हैं।

सम्पूर्ण सूक्त इसी भाव से परिपूर्ण है कि प्रभु ही सब इष्ट धनों के देनेवाले हैं। इस प्रभु की ही उपासना अगले सूक्त में भी उपदिष्ट है—

३. [तृतीयं सूक्तम्]

ऋषिः—विश्वामित्रः ॥ देवता—वैश्वानरोऽग्निः ॥ छन्दः—निचृज्जगती ॥ स्वरः—निषादः ॥

प्रभुस्तवन तथा देवसंग

वैश्वानरायं पृथुपाजसे विपो रत्ना विधन्त धरुणेषु गातवे ।

अग्निर्हि देवाँ अमृतौ दुवस्यत्यथा धर्माणि सनता न दूदुषत् ॥ १ ॥

(१) **विपः**=मेधावी पुरुष **वैश्वानराय**=सब मनुष्यों का हित करनेवाले **पृथुपाजसे**=अनन्त शक्तिवाले प्रभु के लिये **रत्ना**=रमणीय स्तोत्रों को **विधन्त**=करते हैं, **धरुणेषु गातवे**=ताकि वे धारणात्मक कर्मों में चल सकें (गाङ्गतौ)। प्रभु के स्तोत्र इन स्तोत्राओं के सामने गन्तव्य-मार्ग को उपस्थित करते हैं। स्तुति से उनके सामने एक लक्ष्य-दृष्टि उत्पन्न हो जाती है कि हमें इस प्रकार का बनना है। इस प्रकार स्तोत्रा सदा धारणात्मक कर्मों को ही करनेवाले होते हैं। (२) इस प्रकार यह स्तोत्र **अग्निः**=प्रगतिशील होता हुआ **हि**=निश्चय से **अमृतः**=विषयों के पीछे न मरता हुआ और अतएव नीरोग होता हुआ **देवान् दुवस्यति**=देवों की परिचर्या करता है। यह सज्जनों का संग उसके जीवन को उत्कृष्ट बनाता है। **अथा**=अब यह अग्नि **सनता धर्माणि**=सनातन धर्मों को **न दूदुषत्**=दूषित नहीं करता। अहिंसा सत्य आदि सार्वकालिक धर्मों का यह सदा पालन करता है।

भावार्थ—प्रभुस्तवन से स्तोत्रा में सदा धारणात्मक कार्यों को करने की रुचि उत्पन्न होती है तथा विद्वानों का संग करता हुआ यह नित्य धर्मों का पालन करता है।

ऋषिः—विश्वामित्रः ॥ देवता—वैश्वानरोऽग्निः ॥ छन्दः—जगती ॥ स्वरः—निषादः ॥

दर्शनीय दूत

अन्तर्दूतो रोदसी दस्म ईयते होता निषत्तो मनुषः पुरोहितः ।

क्षयं बृहन्तं परि भूषति द्युभिर्देवेभिरग्निरिषितो धियावसुः ॥ २ ॥

(१) **दूतः**=ज्ञान का सन्देश देनेवाला **दस्मः**=सब दुःखों का उपक्षय करनेवाला, दर्शनीय प्रभु **रोदसी अन्तः**=द्युलोक और पृथिवीलोक के अन्दर **ईयते**=गतिवाला होता है, वे प्रभु सम्पूर्ण अवकाश को व्याप्त किये हुए हैं। **होता**=वे सब हव्य पदार्थों को देनेवाले हैं। **निषत्तः**=सब के हृदयों में आसीन हैं। **मनुषः पुरोहितः**=एक विचारशील पुरुष के सामने विद्यमान हैं। वह सर्वत्र प्रभु को देखता है। प्रभु को देखता हुआ प्रभु से ही प्रेरणा प्राप्त करता है। (२) वे प्रभु **बृहन्तं क्षयम्**=महान् हृदयरूपी गृह को **द्युभिः**=ज्ञान-ज्योतियों से **परिभूषति**=अलंकृत करते हैं। हम हृदय को कुछ विशाल बनायें, उस विशाल हृदय में प्रभु के दर्शन होंगे। यह विशाल हृदय प्रभु के प्रकाश से दीप्त हो उठेगा। (३) **देवेभिः**=देववृत्ति के पुरुषों से **अग्निः**=वह अग्रणी प्रभु

इषितः=अपने अन्दर प्रेरित किये जाते हैं। ये व्यक्ति अपने हृदयों में प्रभुप्रेरणा को सुन पाते हैं। आसुर-वृत्तियों के होने पर प्रभु का आभास नहीं होता। **धियावसुः**=वे प्रभु प्रज्ञापूर्वक कर्मों द्वारा सब वसुओं को प्राप्त करानेवाले हैं। वस्तुतः प्रभुप्रेरणा को सुननेवाले व्यक्ति सदा ज्ञानपूर्वक कर्मों में प्रवृत्त होते हैं और ये कर्म उनको सब वसुओं=निवास के लिये आवश्यक पदार्थों को प्राप्त करानेवाले होते हैं।

भावार्थ—प्रभु दूत हैं, उनका सन्देश विशाल हृदय में ही सुन पड़ता है, उस सन्देश को सुननेवाला, ज्ञानपूर्वक कर्मों में प्रवृत्त हुआ-हुआ सब वसुओं को प्राप्त करता है।

ऋषिः—विश्वामित्रः ॥ देवता—वैश्वानरोऽग्निः ॥ छन्दः—जगती ॥ स्वरः—निषादः ॥

प्रभु के प्रति अर्पण

केतुं यज्ञानां विदथस्य साधनं विप्रांसो अग्रिं महयन्त चित्तिभिः ।

अपांसि यस्मिन्नधि सन्धुर्गिरस्तस्मिन्सुम्नानि यजमान आ चके ॥ ३ ॥

(१) **विप्रासः**=ज्ञानी लोग **अग्रिम्**=उस अग्रणी प्रभु को **चित्तिभिः**=बड़े ज्ञानपूर्वक **महयन्त**=पूजित करते हैं। समझकर-अर्थभावनपूर्वक प्रभु का पूजन करते हैं। उस प्रभु का जो कि **यज्ञानां केतुम्**=यज्ञों के प्रज्ञापक हैं तथा **विदथस्य**=ज्ञानों को **साधनम्**=सिद्ध करनेवाले हैं। पूजित हुए-हुए प्रभु कर्तव्यकर्मों की प्रेरणा तो देते ही हैं, सब ज्ञानों को प्राप्त करानेवाले भी होते हैं। (२) **गिरः**=स्तोता लोग **यस्मिन्**=जिस प्रभु में **अपांसि**=सब कर्मों को **अधिसन्धुः**=आधिक्येन धारण करते हैं, अर्थात् उस ब्रह्म में स्थित होकर ही कर्मों को करते हैं और सब कर्मों को उसमें ही अर्पित कर देते हैं-उन कर्मों को प्रभुशक्ति से होता हुआ जानकर उनका अहंकार नहीं करते। **तस्मिन्**=उस प्रभु के विषय में ही **यजमानः**=यह यज्ञशील पुरुष **सुम्नानि**=स्तोत्रों की (सुम्न=hymn) **आचके**=कामना करता है। सदा प्रभुविषयक स्तोत्रों का उच्चारण करता हुआ प्रभु जैसा बनाने का प्रयत्न करता है।

भावार्थ—ज्ञानी लोग अर्थभावनपूर्वक प्रभु के नाम का जप करते हैं। सब कर्मों को प्रभु में ही अर्पित करते हैं, प्रभु के स्तोत्रों की ही कामना करते हैं।

ऋषिः—विश्वामित्रः ॥ देवता—वैश्वानरोऽग्निः ॥ छन्दः—जगती ॥ स्वरः—निषादः ॥

‘यज्ञरक्षक’ प्रभु

पिता यज्ञानामसुरो विपश्चितां विमानमग्रिर्वयुनं च वाघताम् ।

आ विवेश रोदसी भूरिवर्षसा पुरुप्रियो भन्दते धामभिः क्विः ॥ ४ ॥

(१) वे प्रभु **यज्ञानाम्**=सब यज्ञों के-लोकहित के लिये किये जानेवाले कर्मों के **पिता**=रक्षक हैं ‘अहं हि सर्वयज्ञानां भोक्ता (युजपालने) च प्रभुरेव च’। इन यज्ञों के करनेवाले **विपश्चिताम्**=ज्ञानी पुरुषों के अन्दर वे प्रभु **असुरः**=प्राणशक्ति का संचार करनेवाले हैं। **च**=और **अग्रिः**=वे अग्रणी प्रभु **वाघताम्**=इन यज्ञधारों का वहन करनेवाले ऋत्विजों की **विमानम्**=विशिष्ट शक्तियों का निर्माण करनेवाले तथा **वयुनम्**=प्रज्ञान का साधन हैं। प्रभु यज्ञों का रक्षण करते हैं, ज्ञानी लोग यज्ञों को करते हैं और प्रभु उनमें प्राणशक्ति का संचार करते हैं, यज्ञधार का वहन करनेवालों को प्रभु विशिष्ट शक्ति तथा ज्ञान प्राप्त कराते हैं। (२) **पुरुप्रियः**=इस प्रकार पालन व पूरण करनेवाले तथा हमें प्रीणित करनेवाले **क्विः**=क्रान्तप्रज्ञ प्रभु **भूरिवर्षसा**=(भृ=धारणपोषणयोः) पालक व पूरक आकृतिवाले-जिनका निर्माण इस रूप में हुआ है कि यह हमारा पालन व पूरण करते हैं,

रोदसी=द्युलोक व पृथिवीलोक में आविवेश=सर्वत्र प्रविष्ट हो रहे हैं तथा धामभिः=अपने तेजों के हेतु से भन्दते=वे प्रभु सदा स्तुत होते हैं। इन धामों के अभाव में 'प्रभु' प्रभु ही नहीं रहते।

भावार्थ—प्रभु यज्ञों के रक्षक हैं। यज्ञशील को वे ज्ञान व शक्ति देते हैं। सर्वत्र व्याप्त हुए-हुए वे प्रभु अपने तेजों से सब का धारण कर रहे हैं।

ऋषिः—विश्वामित्रः ॥ देवता—वैश्वानरोऽग्निः ॥ छन्दः—निचृज्जगती ॥ स्वरः—निषादः ॥

आनन्दमय प्रभु

चन्द्रमग्रिं चन्द्ररथं हरिव्रतं वैश्वानरमप्सुषदं स्वर्विदम् ।

विगाहं वृणिं तविषीभिरावृतं भूर्णिं देवास इह सुश्रियं दधुः ॥ ५ ॥

(१) देवासः=देववृत्ति के पुरुष इह=इस जीवन में सुश्रियम्=उत्तम श्री वाले-लक्ष्मीपति प्रभु को दधुः=धारण करते हैं-अपने हृदयों में प्रतिष्ठापित करते हैं। जो प्रभु चन्द्रम्=आह्लादमय हैं, अग्रिम्=अग्रणी हैं। चन्द्ररथम्=आह्लादयुक्त शरीर-रथ को प्राप्त करानेवाले हैं, यहाँ कष्ट तो हमारे रथ के ठीक न संचालन से होते हैं। हरिव्रतम्=प्रभु के नियम हमारे कष्टों का हरण करनेवाले हैं (नियमः पुण्यकं व्रतम्)। यदि हम प्रभुनियमों के अनुसार चलते हैं तो कष्ट का प्रश्न ही नहीं रहता। वैश्वानरम्=वे प्रभु सब मनुष्यों का हित करनेवाले हैं। अप्सुषदम्=सब प्रजाओं में आसीन होनेवाले हैं, सब के हृदयों में स्थित हैं और स्वर्विदम्=प्रकाश को प्राप्त करानेवाले हैं (स्वः=प्रकाश, विद् लाभे) हृदयस्थरूपेण वे प्रेरणा दे ही रहे हैं। (२) विगाहम्=सर्वत्र अवगाहन व प्रवेश करनेवाले-सर्वव्यापक हैं। तूर्णिम्=शीघ्रता से सब कार्यों को करनेवाले हैं। तविषीभिः आवृतम्=बलों से आवृत हैं, बलों के पुञ्ज हैं और भूर्णिम्=सब का भरण व पोषण कर रहे हैं। प्रभु की शक्ति पालन में ही व्ययित होती है। उपासक को भी शक्ति का यही विनियोग समझना चाहिये।

भावार्थ—प्रभु आनन्दमय हैं, प्रकाश को प्राप्त करानेवाले हैं, शक्ति के पुञ्ज हैं और सब का पोषण करनेवाले हैं। इस प्रभु का ही धारण करके हम देव बनते हैं।

ऋषिः—विश्वामित्रः ॥ देवता—वैश्वानरोऽग्निः ॥ छन्दः—जगती ॥ स्वरः—निषादः ॥

'अभिशास्ति चातन' प्रभु

अग्रिर्देवेभिर्मनुषश्च जन्तुभिस्तन्वानो यज्ञं पुरुपेशसं धिया ।

स्थीरन्तरीयते सार्धदिष्टिभिर्जीरो दमूना अभिशास्तिचातनः ॥ ६ ॥

(१) अग्रिः=वह अग्रणी प्रभु साधत् इष्टिभिः=यज्ञों को सिद्ध करनेवाले देवेभिः=विद्वानों (देवताओं) द्वारा च=तथा जन्तुभिः=प्राणियों द्वारा-गौ इत्यादि पशुओं द्वारा मनुषः=विचारशील पुरुष के पुरुपेशसम्=नानारूपोंवाले यज्ञम्=यज्ञ को धिया=बुद्धिपूर्वक तन्वानः=विस्तृत करता हुआ है। यज्ञों की पूर्णता में विद्वान् तो सहायक होते ही हैं। इन विद्वानों ने ही विधिपूर्वक यज्ञों को करवाना होता है। गौ इत्यादि पशु भी यज्ञ के लिये घृत आदि पदार्थों को प्राप्त कराके सहायक होते हैं। अन्त में सब व्यवस्था प्रभु द्वारा ही होती है। (२) रथीः=वह सब यज्ञों का प्रणेता प्रभु अन्तः ईयते=हम सब के हृदयों के अन्दर ही गति करता है। जीरः=वह प्रभु क्षिप्रकारी हैं। दमूनाः=दान के मनवाले हैं, सदा सब आवश्यक पदार्थों को देनेवाले हैं। अभिशास्तिचातनः=यज्ञ में विघ्न करनेवाले राक्षसीवृत्ति के व्यक्तियों का नाश करनेवाले हैं।

भावार्थ—प्रभु ही यज्ञ के सब साधनों को जुटाते हैं और आनेवाले विघ्नों का निराकरण करते हैं।

ऋषिः—विश्वामित्रः ॥ देवता—वैश्वानरोऽग्निः ॥ छन्दः—विराड्जगती ॥ स्वरः—निषादः ॥

उत्तम सन्तान+उत्तम जीवन

अग्ने जरस्व स्वपत्य आयुन्यूजा पिन्वस्व समिषो दिदीहि नः ।

वयांसि जिन्व बृहतश्च जागृव उशिग्देवानामसि सुक्रतुर्विपाम् ॥ ७ ॥

(१) हे अग्ने=अग्रणी प्रभो! आप स्वपत्ये=उत्तम सन्तानों के निमित्त तथा आयुनि=उत्तम आयुष्य के निमित्त जरस्व=स्तुत होओ। हम आपका स्तवन करें ताकि हमारी सन्तानें भी उत्तम हों तथा हमारी आयु भी दीर्घ हो। जिस घर में प्रभुस्तवन होता है, वहाँ सन्तानें भी अच्छी होती हैं—सब के जीवन भी अच्छे बनते हैं। (२) हे अग्ने! ऊर्जः=बल और प्राणशक्ति से पिन्वस्व=आप हमें प्रीणित करिए। नः=हमारे लिये इषः=प्रेरणाओं को संदिदीहि=सम्यग् दीप्त करिये। हम आपकी प्रेरणाओं को सुननेवाले बनें। च=और बृहतः=वृद्धिशील पुरुष के वयांसि=जीवनों को जिन्व=दीजिये। हम जीवन में निरन्तर आगे बढ़नेवाले हों। हे जागृवे=सदा जागरित प्रभो! आप देवानाम्=देवों के उशिक्=चाहनेवाले हैं तथा विपाम्=मेधावियों के सुक्रतुः=उत्तम प्रज्ञानों व कर्मों के सम्पादक हैं। देव आपको प्रिय होते हैं और आपकी कृपा से ही मेधावी पुरुष उत्तम कर्मों को कर पाते हैं।

भावार्थ—प्रभुस्तवन से उत्तम सन्तान व उत्तम आयुष्य प्राप्त होता है। प्रभु हमें बल व प्रेरणा प्राप्त कराते हैं। हमारे जीवन को वृद्धिशील बनाते हैं। देवों के प्रिय व मेधावियों के उत्तम कार्यों के साधक होते हैं।

ऋषिः—विश्वामित्रः ॥ देवता—वैश्वानरोऽग्निः ॥ छन्दः—जगती ॥ स्वरः—निषादः ॥

बुद्धि+यज्ञ+धन

विश्वपतिं यद्दमतिथिं नरः सदा यन्तारं धीनामुशिजं च वाघताम् ।

अध्वराणां चेतनं जातवेदसं प्र शंसन्ति नमसा जूतिभिर्वृधे ॥ ८ ॥

(१) नरः=उन्नतिपथ पर चलनेवाले व्यक्ति वृधे=वृद्धि के लिये-जीवन में उत्कर्ष के लिये नमसा=नमन द्वारा तथा जूतिभिः=क्रियाशीलताओं द्वारा उस प्रभु का प्रशंसन्ति=शंसन करते हैं, जो प्रभु विश्वपतिम्=प्रजाओं के पालक व रक्षक हैं, यद्दाम्=महान् हैं, अतिथिम्=जीवहित के लिये सदा गतिशील हैं 'स्वाभाविकी ज्ञान बल क्रिया च'। सदा=हमेशा धीनाम्=बुद्धियों को यन्तारम्=देनेवाले हैं। (२) उस प्रभु का शंसन करते हैं जो कि वाघताम्=यज्ञादि कार्यभारों का वहन करनेवालों के उशिजम्=प्रिय हैं, उनको चाहनेवाले हैं। ये यज्ञशीलपुरुष प्रभु को सदा प्रिय होते हैं। अध्वराणां चेतनं (यज्ञस्य केतुं)=यज्ञों के ये प्रज्ञापक हैं, हृदयस्थरूपेण सदा यज्ञों की प्रेरणा देनेवाले हैं। वेदों में सब यज्ञों का प्रतिपादन करनेवाले हैं। जातवेदसम्=यज्ञों की सिद्धि के लिये सब ऐश्वर्यों को देनेवाले हैं (जातं वेदः=धनं यस्मात्)।

भावार्थ—प्रभु प्रजाओं के रक्षक हैं। वे बुद्धि देते हैं, यज्ञों की प्रेरणा देते हैं। यज्ञों की सिद्धि के लिये धनों को प्राप्त कराते हैं।

ऋषिः—विश्वामित्रः ॥ देवता—वैश्वानरोऽग्निः ॥ छन्दः—जगती ॥ स्वरः—निषादः ॥

पापवर्जन व प्रभुव्रत स्वीकार

विभावा देवः सुरणः परिं क्षितीरग्निर्भूव शर्वसा सुमद्रथः ।

तस्य व्रतानि भूरिपोषिणो वयमुप भूषेम दम् आ सुवृक्तिभिः ॥ ९ ॥

(१) वे प्रभु **विभावा**=विशिष्ट दीप्तिवाले हैं (दीपनात्), **देवः**=उस दीप्ति को हमें देनेवाले हैं (द्योतनात्)। इस दीप्ति को देने के लिये **सुरणः**=हृदयस्थरूपेण उत्तम शब्दों को करनेवाले हैं (सु+रण् शब्दे)। इस प्रकार वे प्रभु **अग्निः**=हमें आगे ले चलनेवाले हैं और **शवसा**=शक्ति द्वारा **क्षितीः परिबभूव**=सब मनुष्यों को व्याप्त करनेवाले हैं। वस्तुतः जो भी शक्ति है, वह सब प्रभु की है। जितना-जितना हम प्रभु को अपनाते हैं, उतना-उतना शक्ति-सम्पन्न बनते हैं। शक्ति को देकर **सुमद् रथः**=उत्तम आनन्दमय शरीररथवाले वे हैं-प्रभु हमारे शरीररथों को सुन्दर बनाते हैं और हमारे जीवनों को आनन्दयुक्त करते हैं। (२) **तस्य**=उस **भूरिपोषिणः**=अत्यन्त ही पोषण करनेवाले प्रभु के **व्रतानि**=व्रतों को **दमे**=इस शरीररूप गृह में **सुवृक्तिभिः**=अच्छी प्रकार पापों के वर्जन द्वारा **वयम्**=हम **उपभूषेम**=उपभूषित करते हैं-प्रकाशित करते हैं (प्रकाशयामः)। हमारा जीवन प्रभु के व्रतों से सुशोभित होता है। हम प्रभु की तरह न्याय व दया आदि गुणों को अपनाते हैं।

भावार्थ—प्रभु से ज्ञानदीप्ति व शक्ति प्राप्त करके हम पापों का वर्जन करते हैं और प्रभु के व्रतों को स्वीकार करते हैं।

ऋषिः—विश्वामित्रः ॥ देवता—वैश्वानरोऽग्निः ॥ छन्दः—विराड्जगती ॥ स्वरः—निषादः ॥

तेजस्विता व सुख

वैश्वानर तव धामान्या चके येभिः स्वर्विदभवो विचक्षण ।

जात आपृणो भुवनानि रोदसी अग्रे ता विश्वा परिभूरसि त्मना ॥ १० ॥

(१) हे **वैश्वानर**=सब मनुष्यों का हित करनेवाले प्रभो! **तव**=आपके **धामानि**=तेजों की **आचके**=मैं कामना करता हूँ, **येभिः**=जिनद्वारा हे **विचक्षण**=सर्वद्रष्टा: प्रभो! आप **स्वर्वित्**=सुख प्राप्त करानेवाले **अभवः**=होते हैं। आप हमें तेजस्वी बनाते हैं, उन तेजों द्वारा हमारे जीवनों को सुखी करते हैं। (२) **जातः**=सदा से प्रादुर्भूत हुए-हुए आप **भुवनानि**=सब लोकों को तथा **रोदसी**=द्युलोक व पृथिवीलोक को **आपृणः**=आपूरित करते हैं। हे **अग्रे**=परमात्मन्! **ता विश्वा**=उन सब लोकों को **त्मना**=स्वयं **परिभूः असि**=आप व्याप्त किये हुए हैं। वस्तुतः आपकी व्यापकता के कारण ही उन लोकों में अमुक-अमुक श्री व ऊर्ज उपलब्ध है।

भावार्थ—हम प्रभु के तेजों को प्राप्त करने की कामना करें। इसी से हमारा जीवन सुखी होगा। सारे संसार को प्रभु ने व्याप्त किया हुआ है, प्रभु की सत्ता के कारण ही वहाँ श्री व ऊर्ज उपलब्ध है।

ऋषिः—विश्वामित्रः ॥ देवता—वैश्वानरोऽग्निः ॥ छन्दः—भुरिक्पङ्क्तिः ॥ स्वरः—पञ्चमः ॥

यज्ञार्थं धन

वैश्वानरस्य दंसनाभ्यो बृहदारिणादेकः स्वपस्यया कविः ।

उभा पितरा महयन्नजायताग्निर्द्यावापृथिवी भूरिरेतसा ॥ ११ ॥

(१) **वैश्वानरस्य**=उस सब मनुष्यों के हित करनेवाले प्रभु की **दंसनाभ्यः**=दर्शनीय क्रियाओं से **बृहत्**=अत्यन्त ही धन प्राप्त होता है। वह **एकः**=अद्वितीय **कविः**=क्रान्तप्रज्ञ प्रभु **स्वपस्यया**=उत्तम यज्ञादि कर्मों की इच्छा से **अरिणात्**=धनों को देता है। प्रभु का धनदान इसलिए है कि हम यज्ञादि उत्तम कर्मों को करने में समर्थ हो सकें। (२) **अग्निः**=वे अग्रणी प्रभु **भूरिरेतसा**=पालक व पोषक शक्तिवाले **द्यावापृथिवी**=द्युलोक व पृथिवीलोक रूप **उभा**

पितरा=दोनों पितरों को महयन्=महिमायुक्त करता हुआ अजायत=प्रादुर्भूत होता है। द्युलोक व पृथिवीलोक सब प्रजाओं के माता-पिता के समान हैं। इनमें प्रभु की महिमा प्रकट होती है। इनके अन्दर होनेवाली क्रियाओं को देखकर एक ज्ञानी मनुष्य प्रभुमहिमा को अनुभव करता है। उसे इनमें प्रभु का साक्षात्कार होता है।

भावार्थ—प्रभु हमें अत्यन्त ही धन प्राप्त कराते हैं ताकि हम यज्ञ आदि उत्तम कार्यों को कर सकें।

सम्पूर्ण सूक्त प्रभुमहिमा का वर्णन करता है। प्रभु ही हमें बुद्धि, शक्ति व धन देते हैं कि हम यज्ञादि उत्तम कर्म कर सकें। अगले सूक्त का भी विषय यह है कि हम एक-एक अंग को बड़ा सुन्दर बनायें। प्रत्येक अंग को आप्रीणित करनेवाले हों। इसी से यह 'आप्री' सूक्त है। प्रार्थना का प्रारम्भ इस तरह है—

४. [चतुर्थं सूक्तम्]

ऋषिः—विश्वामित्रः ॥ देवता—आप्रियः ॥ छन्दः—स्वराट्पङ्क्तिः ॥ स्वरः—पञ्चमः ॥

ज्ञानदीप्ति-पवित्रता

समित्समित्सुमना बोध्यस्मे शुचाशुचा सुमतिं रासि वस्वः ।

आ देव देवान्यजथाय वक्षि सखा सखीन्त्सुमना यक्ष्यग्रे ॥ १ ॥

(१) 'इयं समित् पृथिवी द्यौर्द्वितीया उतान्तरिक्षं समिधा पृणाति' इस मन्त्र के अनुसार हमें पृथिवीस्थ पदार्थों का, द्युलोक के पदार्थों का तथा अन्तरिक्षस्थ पदार्थों का ज्ञान प्राप्त करना है। यही तीन समिधाएँ कहलाती हैं। समित् समित्=जितना-जितना हम त्रिलोकी के पदार्थों का ज्ञान प्राप्त करते चलते हैं, उतना-उतना सुमनाः=उत्तम मनवाले अस्मे बोधि=हमारे लिये होइए, अर्थात् आप हमें उत्तम मन प्राप्त कराइए। वस्तुतः ज्ञान ही तो मन को पवित्र बनाएगा। (२) शुचा शुचा=मन की अधिकाधिक शुचिता के अनुसार आप वस्वः=धन की सुमतिम्=कल्याणी मति को रासि=हमारे लिए देते हैं। पवित्रता होने पर हम कभी भी छलछिद्र से धन को कमाने का ध्यान नहीं करते। (३) देव=हे प्रकाशमय-दिव्यगुणों के पुञ्ज प्रभो! आप यजथाय=संगतिकरण के लिये देवान्=देवों को आवक्षि=हमें प्राप्त कराते हैं। इन देवों के संग से हम भी देववृत्तिवाले बनते हैं। (४) हे अग्रे=अग्रणी प्रभो! सखा=सब के मित्र आप सुमनाः=उत्तम मनवाले होते हुए सखीन् यक्षि=हम सखाओं को सब धनादि आवश्यक पदार्थों को देनेवाले हैं। प्रभु हमें उत्तम मन प्राप्त कराते हैं। साथ ही सब आवश्यक धनादि पदार्थों को देते हैं।

भावार्थ—ज्ञान के अनुपात में हमारा मन पवित्र होता है। पवित्रता के अनुपात में हम धन कमाने के विषय में सुमति को बनाये रखते हैं। देवों के सम्पर्क में चलते हैं। प्रभुरूप मित्र से सब धनों को प्राप्त करते हैं।

ऋषिः—विश्वामित्रः ॥ देवता—आप्रियः ॥ छन्दः—त्रिष्टुप् ॥ स्वरः—धैवतः ॥

पाप व रोग-निवारण द्वारा अग्रगति

यं देवासस्त्रिरहन्नायजन्ते दिवेदिवे वरुणो मित्रो अग्निः ।

सेमं यज्ञं मधुमन्तं कृधी नस्तनूनपाद् घृतयौनिं विधन्तम् ॥ २ ॥

(१) यम्=जिस प्रभु को देवासः=देववृत्ति के लोग दिवे दिवे=प्रतिदिन अहन् त्रिः=दिन में तीन बार आयजन्ते=उपासित करते हैं। दिन के प्रारम्भ में तो उठते ही प्रभु का ध्यान करते

ही हैं और इसी प्रकार सायं कार्य समाप्ति पर भी ध्यान में प्रवृत्त होते हैं। दिन में भोजन से पूर्व प्रभु का स्मरण कर लेते हैं। इस प्रकार आदि, मध्य व अवसान में इनका पूजन चलता है। पूजित हुआ-हुआ वह प्रभु **वरुणः**=(पापात् निवारयति) पाप से हमारा निवारण करता है। **मित्रः**=(प्रमीतेः त्रायते) रोगों से हमें बचाता है और **अग्निः**=हमें उन्नतिपथ पर आगे ले चलता है। (२) **सः**=वह प्रभु **तनूनपात्**=हमारे शरीरों को न गिरने देनेवाले हैं। हे प्रभो! आप **इमं नः यज्ञम्**=हमारे इस जीवन-यज्ञ को **मधुमन्तम्**=माधुर्यवाला **घृतयोनिम्**=ज्ञान का उत्पत्ति-स्थान व **विधन्तम्**=प्रभु परिचर्यावाला **कृधि**=करिये। हम इस जीवन में सदा मधुर बोलनेवाले हों, स्वाध्याय द्वारा ज्ञान को निरन्तर बढ़ानेवाले हों तथा प्रभुपूजा की वृत्तिवाले बनें। देवताओं की तरह प्रातः मध्याह्न (भोजन से पूर्व) व सायं उस प्रभु का स्मरण अवश्य करें। यह स्मरण ही तो वस्तुतः हमें देव बनाएगा।

भावार्थ—हम प्रभु का स्मरण करें। प्रभु हमें पापों व रोगों से बचाकर आगे ले चलेंगे। हमारा जीवन मधुर, ज्ञानप्रवण व पूजावृत्तिवाला बनेगा।

ऋषिः—विश्वामित्रः ॥ देवता—आप्रियः ॥ छन्दः—त्रिष्टुप् ॥ स्वरः—धैवतः ॥

स्तवन द्वारा ज्ञान व दिव्यता की प्राप्ति

प्र दिधितिर्विश्ववारा जिगाति होतारमिळः प्रथमं यज्ध्यै ।

अच्छा नमोभिवृषभं वन्द्यै स देवान्यक्षदिषितो यजीयान् ॥ ३ ॥

(१) **विश्ववारा**=सब से वरने योग्य **दीधितिः**=हमारी ज्ञानदीप्ति व स्तुति **होतारम्**=इस सृष्टियज्ञ के होता प्रभु को, सब कुछ देनेवाले प्रभु को **प्रजिगाति**=प्राप्त होती है। हम प्रभु का स्तवन करते हैं। यह प्रभुस्तवन सब से वरने योग्य है। हम प्रभु का स्तवन इसलिए करते हैं कि **प्रथमम्**=सब से पूर्व **इडः**=(इडायाः) वेदवाणी का **यज्ध्यै**=अपने साथ संगतिकरण के लिये। प्रभुस्तवन से हमारा सम्पर्क प्रभु के साथ स्थापित होगा। इस सम्पर्क से हम वेदज्ञान को प्राप्त करनेवाले होंगे। (२) हम **वृषभं अच्छा**=उस सुखों के वर्षण करनेवाले प्रभु की ओर **नमोभिः**=नमन के साथ **वन्द्यै**=वन्दना के लिये जाते हैं। **इषितः**=अपने हृदयों में हमारे से प्रेरित किया गया वह प्रभु-हृदयों में ध्यान किया गया वह प्रभु **देवान् यक्षत्**=दिव्यगुणों को हमारे साथ संगत करता है। इसी से वे प्रभु **यजीयान्**=सर्वाधिक उपास्य हैं। जितना-जितना हम प्रभु का उपासन करेंगे, उतना-उतना अपने में दिव्यगुणों का संचार कर पाएँगे।

भावार्थ—हम प्रभुस्तवन करें। हमें वेदवाणी प्राप्त होगी और दिव्यगुणों का हमारे साथ सम्पर्क होगा।

ऋषिः—विश्वामित्रः ॥ देवता—आप्रियः ॥ छन्दः—स्वराट्पङ्क्तिः ॥ स्वरः—पञ्चमः ॥

यज्ञशीलता द्वारा ज्ञान व पवित्रता

ऊर्ध्वो वां गातुरध्वरे अकार्यूर्ध्वा शोचींषि प्रस्थिता रजांसि ।

दिवो वा नाभा न्यसादि हेता स्तृणीमहि देवव्यचा वि बर्हिः ॥ ४ ॥

(१) प्रभु कहते हैं कि **अध्वरे**=यज्ञों में **वां गातुः**=तुम दोनों पतिपत्नी का मार्ग **ऊर्ध्वः** **अकारि**=उत्कृष्ट बनाया गया है। पति-पत्नी मिलकर यज्ञों को करनेवाले हों, यही उत्कृष्ट मार्ग है। इससे तुम्हारी **शोचींषि**=ज्ञानदीप्तियाँ (ज्वालाएँ) **ऊर्ध्वा प्रस्थिता**=ऊपर की ओर प्रस्थित होती हैं, अर्थात् तुम्हारा ज्ञान बढ़ता है। **रजांसि**=तुम्हारे रजोगुण के अंश भी ऊर्ध्व दिशा में प्रस्थित होनेवाले होते हैं, अर्थात् तुम्हारे रजोगुण में सत्त्वगुण का संमिश्रण होता है। (२) ऐसा होने पर

प्रत्येक व्यक्ति होता=दानपूर्वक अदन की वृत्तिवाला होता है और दिवः नाभा=ज्ञान के केन्द्र में न्यसादि=निषण्ण होता है। हे प्रभो! हम भी उक्त वृत्ति के बनकर देवव्यचाः=दिव्यगुणों के विस्तारवाले बर्हिः=वासनाशून्य हृदय को विस्तृणीमहि=विशेषरूप से बिछाते हैं। इस निर्मल हृदय में ही तो हम आपको आमन्त्रित कर पाएँगे।

भावार्थ—यज्ञों को करते हुए हम ज्ञान बढ़ाते हैं और हृदय को वासनाशून्य करते हैं।

ऋषिः—विश्वामित्रः ॥ देवता—आप्रियः ॥ छन्दः—त्रिष्टुप् ॥ स्वरः—धैवतः ॥

प्रभुप्राप्ति के मार्ग पर

सप्त होत्राणि मनसा वृणाना इन्वन्तो विश्वं प्रति यन्नृतेन।

नृपेशसो विदथेषु प्र जाता अभीज्ञं यज्ञं वि चरन्त पूर्वीः ॥ ५ ॥

(१) 'कर्णाविभौ नासिके चक्षणी मुखम्' इस मन्त्रभाग में जीवनयज्ञ के सात होताओं का उल्लेख है। ये ही सात ऋषि कहलाते हैं 'सप्त ऋषयः प्रतिहिताः शरीरे'। इन सातों होताओं के सप्त=सात होत्राणि=होतृकर्मों का मनसा वृणानाः=मन से वरण करते हुए विश्वं इन्वन्तः=और शरीर के सब अंगों को प्रीणित करते हुए ऋतेन प्रतियन्=ऋत से प्रत्येक कार्य में प्रवृत्त होते हैं। प्रत्येक कार्य को ठीक समय व ठीक स्थान पर करते हैं। (२) इस प्रकार सब कार्यों को ऋतपूर्वक करते हुए नृपेशसः=अपने को नर (=प्रगतिशील) बनानेवाले, विदथेषु प्रजाताः=ज्ञान-यज्ञों में विकास को प्राप्त हुए-हुए पूर्वीः=अपना पालन व पूरण करनेवाले ये लोग इमं यज्ञं अभि=इस पूज्य प्रभु की ओर (यज्ञेन यज्ञं अयजन्त देवाः) विचरन्त=विचरण करते हैं। प्रभु की ओर जाने का मार्ग यही है कि ऋत का पालन करते हुए हम अपने को प्रगतिशील बनाएँ।

भावार्थ—हमारे कान, नासिका, आँखें व मुख जीवनयज्ञ के होता बनें। ऋतपूर्वक चलते हुए हम नर बनकर प्रभुप्राप्ति के मार्ग पर बढ़ें।

ऋषिः—विश्वामित्रः ॥ देवता—आप्रियः ॥ छन्दः—निचृत्त्रिष्टुप् ॥ स्वरः—धैवतः ॥

विकसित दिन और रात

आ भन्दमाने उषसा उपाके उत स्मयेते तन्वाऽ विरूपे।

यथा नो मित्रो वरुणो जुजोषदिन्द्रो मरुत्वाँ उत वा महोभिः ॥ ६ ॥

(१) 'उषसा' यह द्विवचनान्त शब्द 'उषासानक्त' के लिये प्रयुक्त हुआ है। उषसा=ये दिन और रात परस्पर उपाके=संगत हुए-हुए, उत=और भन्दमाने=प्रभु का स्तवन करते हुए, तन्वा विरूपे=शरीर से भिन्न-भिन्न रूपवाले (अहश्च कृष्णं अहरर्जुनञ्च) आ स्मयेते=सर्वथा हँसते हुए हैं-खिले हुए हैं। दिन और रात के परस्पर संगत होने का भाव यह है कि दिन रात्रि से और रात्रि दिन से जुड़ी हुई हों। दिन में (अ+हन्) एक-एक क्षण को नष्ट न करते हुए हम अत्यन्त क्रियामय जीवनवाले हों, ताकि रात्रि में गाढनिद्रा प्राप्त करके हम अपने में तेज भर सकें। हमारा जागरित स्थान (=दिन का समय) 'वैश्वानर' हो-नरहित के कार्यों में लगा हुआ हो, ताकि स्वप्नस्थान (=रात्रि का समय) 'तैजस' बन सके। दिन-रात हमें प्रभु का स्मरण बना रहे। हम सब कार्यों को प्रभुस्मरणपूर्वक करें। सोते समय भी प्रभुस्मरण के साथ सोएँ। ऐसा होने पर ये दिन-रात हमारे लिये खिले हुए होंगे। हम दिन-रात सदा प्रसन्न रहेंगे। (२) बस इस प्रकार का हमारा जीवन बन जाए यथा=जिससे नः=हमें मित्रः=दिन का अभिमानी देव 'सूर्य' तथा वरुणः=रात्रि का अभिमानी देव 'चन्द्र' जुजोषत्=प्रीतिपूर्वक सेवन करनेवाला हो। सूर्य हमें 'प्रमीतेः त्रायते'=रोगों

से बचाएँ तो 'चन्द्र' हमें मनःप्रसाद प्राप्त कराके निष्पाप बनाएँ (पापान् निवारयति इति वरुणः) ।
 (३) उत=और मरुत्वान्=(मरुतः प्राणाः) प्राणोंवाला इन्द्रः=इन्द्र वा=निश्चय से महोभिः=तेजस्विताओं के साथ हमारा सेवन करे, अर्थात् हम प्राणसाधना करते हुए जितेन्द्रिय बनें, ताकि अपने अन्दर तेजस्विता का पूरण करनेवाले हों। प्राणायाम द्वारा मनुष्य इन्द्रिय-दोषों को दूर करके ऊर्ध्वरेता बनता है। इस प्रकार यह ऊर्ध्वरेतस्कता इसे तेजस्वी बनाती है।

भावार्थ—हम दिन में क्रियाशील रहकर रात्रि को अपने लिये वस्तुतः रमयित्री बनाएँ। सदा प्रभुस्मरण करनेवाले हों। इस प्रकार नीरोग, निष्पाप व तेजस्वी बनें।

ऋषिः—विश्वामित्रः ॥ देवता—आप्रियः ॥ छन्दः—स्वराट्पङ्क्तिः ॥ स्वरः—पञ्चमः ॥

दो मुख्य होता अथवा ऋत व व्रत का पालन

दैव्या होतारा प्रथमा न्यृञ्जे सप्त पृक्षासः स्वधया मदन्ति।

ऋतं शंसन्त ऋतमित्त आहुरनु व्रतं व्रतपा दीध्यानाः ॥ ७ ॥

(१) प्रथमा होतारा=इस जीवनयज्ञ के मुख्य होता प्राण और अपान हैं। ये दैव्या-हमें देव-प्रभु की ओर ले चलते हैं। इनको मैं निऋञ्जे=निश्चय से प्रसाधित करता हूँ। प्राणायाम द्वारा इनकी शक्ति को बढ़ाना ही इनका प्रसाधन है। उस समय सप्त='कर्णाविमौ नासिके चक्षणी मुखम्' दो कान, दो नासिकाछिद्र, दो आँखें व मुख ये सात होता (येन यज्ञस्तायते सप्त होता) अथवा ये सात ऋषि (सप्त ऋषयः प्रतिहिताः शरीरे) पृक्षासः=सदा ज्ञानों व उत्तम कर्मों के साथ सम्पर्कवाले होते हैं और स्वधया=आत्मधारण शक्ति के साथ मदन्ति=आनन्द व हर्ष का अनुभव करते हैं। प्राणसाधना से निर्दोष बनी हुई इन्द्रियाँ ज्ञान व उत्तम कर्मों में ही प्रवृत्त होती हैं और मनुष्य को 'स्व-धा' द्वारा आनन्दित करती हैं। 'सुख' है ही 'सु+ख'=इन्द्रियों का उत्तम होना (खं=इन्द्रिय)।
 (२) इस प्रकार के लोग ऋतं शंसन्तः=सदा ऋत का शंसन करते हैं। ते=वे इत्=निश्चय से ऋतं आहुः=अपने जीवनो में ऋतपालन करते हैं, जीवन में ऋत करते हैं, अर्थात् इनकी कोई क्रिया अनुव्रतवाली नहीं होती। ये व्यक्ति अनुव्रतम्=व्रतों के अनुसार अपना जीवन चलाते हैं। व्रतपाः=व्रतों का रक्षण करते हैं और अतएव दीध्यानाः=दीप्यमान होते हैं—दीप्त जीवनवाले होते हैं।

भावार्थ—हम प्राणसाधना में प्रवृत्त हों। हमारी इन्द्रियाँ आत्मधारण-शक्तिवाली हों। ऋतपालन करते हुए, व्रतों के रक्षण द्वारा हम दीप्त-जीवनवाले हों।

ऋषिः—विश्वामित्रः ॥ देवता—आप्रियः ॥ छन्दः—निचृत्विष्टुप् ॥ स्वरः—धैवतः ॥

भारती, इडा व सरस्वती

आ भारती भारतीभिः सजोषा इळा देवैर्मनुष्येभिरग्निः।

सरस्वती सारस्वतेभिरर्वाक् तिस्रो देवीर्बर्हिरेदं सदन्तु ॥ ८ ॥

(१) प्रस्तुत मन्त्र में 'भारती' द्युलोक की देवी है, 'इडा' पृथ्वीलोक की तथा 'सरस्वती' अन्तरिक्षस्थ देवी है। 'भरत' आदित्य हैं, उसकी रश्मियाँ 'भारती' हैं इन भारतीभिः=सूर्य-रश्मियों के साथ सजोषाः=संगत हुई-हुई भारती=यह द्युलोकस्थ देवी हमें आ अर्वाक्=सर्वथा अभिमुख प्राप्त हो। शरीर में मस्तिष्क ही द्युलोक है। ज्ञानरश्मियाँ ही भारती हैं। यह ज्ञान की अधिष्ठातृ देवी 'भारती' ज्ञान-रश्मियों से संगत हुई-हुई हमें प्राप्त हो। (२) इडा=यह पृथिवीस्थ देवी, वाग्देवता (वेदवाणी) देवैः=देववृत्तिवाले लोगों के साथ तथा मनुष्येभिः=विचारशील पुरुषों के साथ हमारे लिये अग्निः=अग्रणी हो, हमें आगे ले चलनेवाली हो। देववृत्तिवाले विचारशील पुरुषों के सम्पर्क

में आकर हम इस वेदवाणी को प्राप्त हों और जीवन में आगे बढ़ें। (३) **सारस्वतेभिः**=संस्कृति के उपासकों द्वारा **सरस्वती**=यह हृदयों को परिष्कृत करनेवाली-हृदयान्तरिक्ष को निर्मल करनेवाली सरस्वती हमें प्राप्त हो। (४) हमारा मस्तिष्क ज्ञानरश्मियों से दीप्त हो, हमारी वाणी ज्ञानप्रधान शब्दों का ही उच्चारण करनेवाली हो, हमारा हृदय परिष्कृत हो। इस प्रकार **तिस्रः देवीः**=ये तीनों देवियाँ **इदं बर्हिः**=इस वासनाशून्य हृदय में **आसदन्तु**=आसीन हों। हमारे हृदय में ज्ञान-परिष्कृत वाणी व संस्कृत-व्यवहारों (आचारों) को प्राप्त करने का संकल्प हो।

भावार्थ—हम 'भारती, इडा व सरस्वती' के उपासक बनें।

ऋषिः—विश्वामित्रः ॥ देवता—आप्रियः ॥ छन्दः—विराट्त्रिष्टुप् ॥ स्वरः—धैवतः ॥

शक्ति का परिपाक

तन्नस्तुरीपमर्ध पोषयित्नु देव त्वष्टृर्वि रराणः स्यस्व ।

यतो वीरः कर्मण्यः सुदक्षो युक्ताग्रावा जायते देवकामः ॥ ९ ॥

(१) हे देव=दिव्यगुणों के पुञ्ज, **त्वष्टः**=निर्माण करनेवाले प्रभो! **रराणः**=सदा (रममाणः) हमारे हृदयों में रमण करते हुए अथवा (रा दाने) सदा उत्तम तत्त्वों को हमारे लिए देते हुए आप नः=हमारे लिए **तत्**=उस **तुरीयम्**=दुःखों से तरानेवाले-रोगों को नष्ट करनेवाले **अध**=और **पोषयित्नु**=पोषक बल को **वि स्यस्व**=(Complete) पूर्ण कीजिये, अर्थात् हमारे अन्दर रस-रुधिरादि के क्रम से वीर्य का ठीक परिपाक कीजिए। (२) **यतः**=जिस वीर्य द्वारा **वीरः जायते**=हमें वीर सन्तान की प्राप्ति होती है, जो सन्तान **कर्मण्यः**=क्रियाशील होता है, **सुदक्षः**=उत्तम दक्षता, उन्नति व कुशलतावाला होता है, **युक्ताग्रावा**=ज्ञानीगुरुओं के मेलवाला, ज्ञानियों के सम्पर्क की ओर झुकाववाला **देवकामः**=दिव्यगुणों की कामनावाला होता है।

सूचना—यहाँ सन्तान की भावना न लेकर इस प्रकार भी अर्थ ठीक है कि हमें वह शक्ति दीजिए जिससे कि मनुष्य 'वीर, कर्मण्य, सुदक्ष-युक्त ग्रावा व देवकाम' बन जाता है।

भावार्थ—प्रभु हमारे में रोगतारक पोषक वीर्य शक्ति का परिपाक करें, जिससे कि हम वीर, क्रियाशील, कुशल, ज्ञानियों के सम्पर्कवाले व दिव्यगुणों की कामनावाले बनें।

ऋषिः—विश्वामित्रः ॥ देवता—आप्रियः ॥ छन्दः—निचृत्त्रिष्टुप् ॥ स्वरः—धैवतः ॥

शमिता अग्नि

वनस्पतेऽव सृजोप देवान्ग्रिर्हविः शमिता सूदयाति ।

सेदु होता सत्यतरो यजाति यथा देवानां जनिमानि वेद ॥ १० ॥

(१) **वनस्पते**=(वनस्=loveliness, glory, wealth) सौन्दर्य, यश व धन के स्वामिन्! आप **देवान् उप**=देवों के समीप **अवसृज**=इस ऐश्वर्य को प्राप्त कराइए। यह **अग्निः**=प्रगतिशील **शमिता**=शान्त स्वभाववाला, वासनारूप पशुओं को नष्ट करनेवाला व्यक्ति (कामः पशुः, क्रोधः पशुः) **हविः**=हवि को-दानपूर्वक अदन की वृत्ति को **सूदयाति**=अपने में प्रेरित करता है। (२) **उ**=और **सः**=वह **इत्**=निश्चय से **होता**=दानपूर्वक अदन करनेवाला **सत्यतरः**=अधिक सत्य-जीवनवाला होता हुआ **यजाति**=प्रभुपूजन करता है **यथा**=जिससे वह **देवानाम्**=देवों के **जनिमानि**=जन्मों को, अपने अन्दर विकास को **वेद**=प्राप्त करता है। प्रभुपूजन की वृत्ति से दिव्यगुणों की इसमें वृद्धि होती है।

भावार्थ—प्रभु हमें ऐश्वर्य प्राप्त कराएँ, जिससे कि हम यज्ञों को सिद्ध करें। सत्यमय

जीवनवाले होते हुए हम प्रभुपूजन करें, जिससे कि हमारे में दिव्यगुणों का विकास हो। हम कामादि पशुओं का हनन करें।

ऋषिः—विश्वामित्रः ॥ देवता—आप्रियः ॥ छन्दः—निचृत्त्रिष्टुप् ॥ स्वरः—धैवतः ॥

‘त्याग+दिव्यता+अमृतत्व’

आ याह्यग्रे समिधानो अर्वाङ्ङिन्द्रेण देवैः सरथं तुरेभिः।

बर्हिर्न आस्तामदितिः सुपुत्रा स्वाहा देवा अमृता मादयन्ताम् ॥ ११ ॥

(१) गतमन्त्र के अनुसार जीवन में दिव्यगुणों का विकास होने के पश्चात् हम इस प्रार्थना के अधिकारी बनते हैं कि हे अग्रे=हे परमात्मन्! अर्वाङ् आयाहि=आप हमारे अन्दर आइए। समिधानः=हमारे अन्तःकरण को दीप्त करिए। (२) सुपुत्रा अदितिः=शक्ति व बुद्धि आदि उत्तम पुत्रोंवाली स्वास्थ्य की देवी (अ-दीना देवमाता) इन्द्रेण=उस प्रभु के साथ तथा तुरेभिः=त्वरता के साथ कार्य करनेवाले देवों के साथ सरथम्=इस समान शरीररूप रथ में नः=हमारे बर्हिः=वासनाशून्य हृदय में आसीन हो। हमारा हृदय इस देवमाता अदिति का अधिष्ठान बने। इस अदिति के साथ देवों व देवराट् इन्द्र का भी यह निवास बने। स्वास्थ्य के सर्वथा समीचीन होने पर दिव्यगुणों का विकास होता है। दिव्यगुणों के विकास से प्रभुप्राप्ति होती है। (३) वस्तुतः इस संसार में स्वाहा=स्वाहाकार से युक्त, त्याग की भावना से युक्त अमृताः=अमरणशील-विषयों के पीछे न मरनेवाले अथवा नीरोग देवाः=देववृत्ति के पुरुष मादयन्ताम्=अद्भुत हर्ष का अनुभव करें।

भावार्थ—प्रभुप्राप्ति हमारे जीवन को प्रकाशमय कर दे। हमें ‘स्वास्थ्य, दिव्यगुणों व प्रभु’ की प्राप्ति हो। हम त्यागी, नीरोग व देववृत्तिवाले बनकर आनन्द का अनुभव करें।

यह सूक्त जीवन की पवित्रता पर बल दे रहा है। इस जीवन को पवित्र बनाने के लिए ही अगले सूक्त में प्रभु से अन्धकार को दूर करने के लिये प्रार्थना करते हैं—

५. [पञ्चमं सूक्तम्]

ऋषिः—विश्वामित्रः ॥ देवता—अग्निः ॥ छन्दः—भुरिक्पङ्क्तिः ॥ स्वरः—पञ्चमः ॥

अन्धकार-ध्वंसक प्रभु

प्रत्यग्रिरुषसश्चेकितानोऽर्वाङ्ङि विप्रः पदवीः कवीनाम्।

पृथुपाजा देवयद्भिः समिद्धोऽपु द्वारा तमसो वह्निरावः ॥ १ ॥

(१) प्रति उषसः=प्रत्येक उषाकाल में चेकितानः=जाना जाता हुआ, विप्रः=हमारा विशेषरूप से पूरण करनेवाला, कवीनाम्=ज्ञानियों का पदवीः=मार्ग, अर्थात् ज्ञानी लोग जिसका स्तवन करते हुए अपने जीवनमार्ग का निर्णय करते हैं वह अग्निः=अग्रणी प्रभु अबोधि=जाना जाता है। प्रभु का दर्शन उषाकाल में होता है, यह वह समय है जब कि हम चेतना में आते हैं और अभी संसार की बातों में उलझे नहीं होते। ये प्रभु हमारी न्यूनताओं को दूर करने के लिये सतत प्रेरणा दे रहे हैं। ज्ञानी लोग प्रभु के अनुसार दयालु व न्यायकारी आदि बनने का प्रयत्न करते हैं। (२) ये पृथुपाजाः=अनन्त शक्तिवाले प्रभु देवयद्भिः=दिव्यगुणों की कामनावाले पुरुषों से अपने हृदयों में समिद्धः=दीप्त किए जाते हैं। यह वह्निरावः=हमें उन्नतिपथ पर प्राप्त करानेवाले प्रभु तमसः द्वारा=अन्धकार द्वारा निर्गमन द्वारों को अपावः=खोल डालते हैं। सारे अन्धकार को हमारे से दूर भगा देते हैं।

भावार्थ—प्रभुदर्शन का उपयुक्त काल ब्राह्ममुहूर्त (उषाकाल) है, ये प्रभु अन्धकार को हमारे से दूर भगा देते हैं।

ऋषिः—विश्वामित्रः ॥ देवता—अग्निः ॥ छन्दः—भुरिक्पङ्क्तिः ॥ स्वरः—पञ्चमः ॥

प्रभुदर्शन के साधन—‘स्तवन व स्वाध्याय’

प्रेद्वृग्रिर्वीवृधे स्तोमेभिर्गीर्भिः स्तोतृणां नमस्य उक्थैः ।

पूर्वीर्ऋतस्य सन्दृशश्चकानः सं दूतो अद्यौदुषसो विरोके ॥ २ ॥

(१) अग्निः=वह अग्रणी प्रभु स्तोमेभिः=स्तुतियों द्वारा तथा गीर्भिः=ज्ञानवाणियों द्वारा इत् उ=निश्चय से प्रवावृधे=बढ़ता है, अर्थात् स्तुतियों व ज्ञानवाणियों द्वारा हम प्रभु के अधिकाधिक समीप होते हैं। वे प्रभु स्तोतृणाम्=स्तोताओं के उक्थैः=स्तोत्रों से नमस्यः=पूजा योग्य हैं। (२) वे प्रभु पूजित होने पर पूर्वीः=पालन व पूरण करनेवाली ऋतस्य=ऋत की, जो ठीक है उसकी अथवा यज्ञ की संदृशः=दृष्टियों को चकानः=चाहता है व दीप्त करता है। हम प्रभु का पूजन करते हैं, प्रभु हमें ऋत का मार्ग दिखलाते हैं। यही प्रभु का सर्वमहान् अनुग्रह है। (३) दूतः=ये ज्ञान का सन्देश देनेवाले प्रभु उषसः विरोके=उषाकाल प्रकाशित होने पर समद्यौत्=हमारे हृदयों में दीप्त होते हैं। उषाकाल में हम प्रभु का ध्यान करें, तो उस समय एकाग्रता के कारण हम प्रभु के सन्देश को सुन पाते हैं।

भावार्थ—प्रभुपूजन के लिये स्तवन व स्वाध्याय साधन हैं। ये प्रभु हमें ऋत का मार्ग दिखाते हैं। उषाकाल पूजा का सर्वोत्तम काल है।

ऋषिः—विश्वामित्रः ॥ देवता—अग्निः ॥ छन्दः—पङ्क्तिः ॥ स्वरः—पञ्चमः ॥

शिखरस्थ-प्रभु

अधाय्यग्रिर्मानुषीषु विक्ष्वर्षां गर्भो मित्र ऋतेन साधन् ।

आ हर्यतो यजतः सान्वस्थादभूदु विप्रो हव्यो मतीनाम् ॥ ३ ॥

(१) अग्निः=वे अग्रणी प्रभु मानुषीषु विक्षु=विचारशील मानवहितकारी प्रजाओं में अधायि=स्थापित होते हैं। प्रभु का दर्शन विचारशील व मानवहित करनेवाले लोगों को ही होता है। अपां गर्भः=वैसे तो वे प्रभु सब प्रजाओं के गर्भभूत हैं। सब के अन्दर प्रभु का निवास है, सब का निवास प्रभु में है। मित्रः=ये हमें मृत्यु व रोग से बचानेवाले हैं। ऋतेन साधन्=ऋत द्वारा वे प्रभु हमारे सब कार्यों को सिद्ध करनेवाले हैं। (२) हर्यतः=वे गतिशील कान्त यजतः=पूज्य प्रभु सानु आस्थात्=शिखर पर स्थित हैं। प्रत्येक गुण की चरमसीमा हैं। ज्ञान व शक्ति की पराकाष्ठा ही तो वे प्रभु हैं। उ=निश्चय से वे प्रभु विप्रः=हमारा विशेषरूप से पूरण करनेवाले अभूत्=हैं और अतएव मतीनाम्=विचारशील पुरुषों के हव्यः=पुकारने योग्य हैं। प्रभु को पुकारते हुए ये अपनी न्यूनताओं को दूर कर पाते हैं। प्रभु के गुण इनके सामने जीवन के सर्वोत्तम मार्ग को उपस्थित करते हैं।

भावार्थ—सर्वव्यापक प्रभु का दर्शन विचारशील पुरुषों को होता है। वे प्रभु प्रत्येक गुण की चरमसीमा हैं। वे हमारा पूरण करनेवाले हैं।

ऋषिः—विश्वामित्रः ॥ देवता—अग्निः ॥ छन्दः—त्रिष्टुप् ॥ स्वरः—धैवतः ॥

सिन्धुओं व पर्वतों का मित्र

मित्रो अग्रिर्भवति यत्समिद्धो मित्रो होता वरुणो जातवेदाः ।

मित्रो अध्वर्युरिषिरो दमूना मित्रः सिन्धूनामुत पर्वतानाम् ॥ ४ ॥

(१) अग्निः=वे अग्रणी प्रभु यत् समिद्धः=जब दीस होते हैं, अर्थात् स्वाध्याय व स्तवन द्वारा जब हृदयों में प्रभु का प्रकाश होता है तो वे मित्रः=(प्रमीतेः त्रायते) हमें पाप व रोगों से बचानेवाले भवति=होते हैं। वे मित्रः=रोगों व पापों से बचानेवाले प्रभु होता=सब कुछ देनेवाले हैं, वरुणः=हमें पापों से बचानेवाले हैं तथा जातवेदाः=ज्ञान का प्रकाश करनेवाले हैं। वस्तुतः आवश्यक चीजें देकर, पाप से रोककर तथा ज्ञान प्राप्त कराके ही प्रभु हमारे मित्र होते हैं। (२) वे मित्रः=मित्र प्रभु अध्वर्युः=हमारे जीवनयज्ञ को चलानेवाले हैं, इषिः=प्रेरणा को देनेवाले हैं तथा दमूनाः=सदा हमारे लिये दान के मनवाले हैं, अथवा हमें दान्त मनवाला बनाते हैं। वे प्रभु मित्रः=मित्र उन्हीं के हैं जो कि सिन्धूनाम्=(स्यन्दन्ते) नदियों के प्रवाह की तरह कर्म के प्रवाहवाले हैं—क्रियाशील स्वभाववाले हैं। उत=और पर्वतानाम्=(पर्व पूरणे) जो आत्मालोचन द्वारा अपनी कमियों को देखकर उन कमियों को दूर करनेवाले हैं। कमियों को दूर करके अपना पूरण करनेवाले हैं। इन सिन्धुओं व पर्वतों के ही प्रभु मित्र हैं।

भावार्थ—हम क्रियाशील व न्यूनताओं को दूर करने की वृत्तिवाले बनें। ऐसा होने पर हम प्रभु की मित्रता पा सकेंगे।

ऋषिः—विश्वामित्रः ॥ देवता—अग्निः ॥ छन्दः—निचृत्त्रिष्टुप् ॥ स्वरः—धैवतः ॥

तीन कदमों को रखकर प्रभु के समीप पहुँचना

पाति प्रियं रिपो अग्रं पदं वेः पाति यद्दृशचरणं सूर्यस्य।

पाति नाभा सप्तशीर्षाणामग्निः पाति देवानामुपमादमृष्वः ॥ ५ ॥

(१) रिपः=(रिप्-क) हृदयस्वरूपेण उपदेश देनेवाले वे प्रभु वेः=इस गतिशील पृथ्वी के अग्रम्=श्रेष्ठ प्रियम्=प्रिय पदम्=कदम को पाति=रक्षित करते हैं। 'पृथ्वी का कदम' शरीर को स्वस्थ रखना है ('पृथिवी शरीरम्')। यह मनुष्य का प्रथम कर्तव्य है, इसके बिना अगले कदमों का रखना सम्भव ही नहीं। यह प्रिय इसलिए है कि स्वास्थ्य में ही सब आनन्दों का आधार है। स्वास्थ्य न होने पर सब आनन्द नीरस हो जाते हैं। प्रभु भोजनादि के विषय में उचित प्रेरणा देते हुए हमें स्वस्थ रहने योग्य बनाते हैं। (२) यद्दृशः=वे महान् प्रभु सूर्यस्य=सूर्यसम्बन्धी चरणम्=कदम का पाति=रक्षण करते हैं। यही द्युलोक सम्बद्ध कदम है। 'द्युलोक में जैसे सूर्योदय होता है, इसी प्रकार मस्तिष्करूप द्युलोक में ज्ञान-सूर्य का उदय' यह दूसरा कदम है। (३) अग्निः=वे अग्रणी प्रभु नाभा=इन दोनों के मध्य में, नाभि में, अन्तरिक्ष में सप्तशीर्षाणाम्=सात सिरोंवाले को पाति=सुरक्षित करता है। हृदय में धर्मभावना का रक्षण ही अन्तरिक्ष सम्बन्धी कदम है। 'सप्त मर्यादाः कवयस्ततक्षुः' इस मन्त्रभाग में सप्त मर्यादाओंवाले धर्म का संकेत है, ये सात मर्यादाएँ ही धर्म के सात सिर हैं। यास्क के शब्दों में ये सात मर्यादाएँ इस प्रकार होती हैं—'स्तेयम्=चोरी, तल्पारोहणम्=परस्त्रीगमन, ब्रह्महत्या=वेदज्ञ ब्राह्मण की हत्या अथवा अस्वाध्याय, भ्रूणहत्या=गर्भपात, सुरापान=शराब पीना, दुष्कृतस्य कर्मणः पुनः-पुनः सेवा=बुरे काम का बार-बार करना, पातके अनृतोघम्=किसी पाप के छिपाने में झूठ बोलना।' (४) एवं पहला कदम 'शरीर को स्वस्थ बनाना, दूसरा ज्ञानसूर्योदय तथा तीसरा हृदय में सात मर्यादाओं के पालन की वृत्ति है। वह ऋष्वः=दर्शनीय प्रभु देवानाम्=तीन कदमों को रखकर देव बन जानेवाले पुरुषों के उपमादम्=परमेश्वर की उपासना में प्राप्त होनेवाले आनन्द का पाति=रक्षण करते हैं। देववृत्तिवाले पुरुष प्रभु का उपासन करते हैं और आनन्द को प्राप्त करते हैं।

भावार्थ—हमारा शरीर स्वस्थ हो, मस्तिष्क में ज्ञानसूर्य उदित हो, हृदय में सात मर्यादाओंवाले

धर्मपालन का भाव हो। इस प्रकार देव बनकर प्रभु की उपासना में हम आनन्द का अनुभव करें। तीन कदम रख कर हम चौथे स्थान में प्रभु के उपासक होते हैं 'सोमनात्मा चतुष्पात्'।

ऋषिः—विश्वामित्रः ॥ देवता—अग्निः ॥ छन्दः—स्वराट्पङ्क्तिः ॥ स्वरः—पञ्चमः ॥

ऋभुकृत 'प्रभु-स्मरण'

ऋभुश्चक्र ईड्यं चारु नाम विश्वानि देवो वयुनानि विद्वान् ।

ससस्य चर्म घृतवत्पदं वेस्तदिदग्री रक्षत्यप्रयुच्छन् ॥ ६ ॥

(१) ऋभुः='ऋतेन भाति' ऋत से-ठीक कार्यों से दीप्त होनेवाला पुरुष ईड्यम्=स्तुति योग्य चारु नाम=सुन्दर नाम को चक्रे=करता है, अर्थात् उत्तमता से प्रभु का नामस्मरण करता है। उसके प्रभुस्मरण का प्रकार यह है कि—'वह देवः=प्रकाशमय प्रभु विश्वानि=सब वयुनानि=प्रज्ञानों को विद्वान्=जानते हैं, अर्थात् वे प्रभु सर्वज्ञ हैं। मेरा कोई भी विचार उस प्रभु से अज्ञात नहीं।

(२) उस वेः=सर्वव्यापक-सर्वत्र गतिवाले प्रभु का पदम्=मार्ग घृतवत्=मलों के क्षरण व दीप्तिवाला है। उस प्रभु की ओर चलने से हमारे मानस-मल दूर होते हैं और हमारा ज्ञान सूर्य की तरह चमक उठता है। यह प्रभु का मार्ग ससस्य चर्म=अन्न की ढाल है। यह हमारे भोजनों में मद्य-मांसादि को प्रविष्ट नहीं होने देता। प्रभुस्मरण करनेवाला व्यक्ति, सभी को प्रभुपुत्र के रूप में देखता हुआ, कभी भी परमांस से स्वमांस के पोषण का विचार भी नहीं कर सकता। (३) वह अग्निः=अग्रणी प्रभु अप्रयुच्छन्=किसी भी प्रकार का प्रमाद न करता हुआ तद् इदम्=इस विस्तृत ब्रह्माण्ड का रक्षति=रक्षण करते हैं।

भावार्थ—ऋतमार्ग पर चलनेवाला व्यक्ति प्रभुस्मरण करता हुआ कहता है कि प्रभु सर्वत्र हैं, हमारे भोजनों को विकृत नहीं होने देते, हमें ज्ञानदीप्त बनाते हैं और हमारा रक्षण करते हैं।

ऋषिः—विश्वामित्रः ॥ देवता—अग्निः ॥ छन्दः—निचृत्त्रिष्टुप् ॥ स्वरः—धैवतः ॥

'दीप्त, पवित्र व गतिमय'

आ योनिमग्निर्घृतवन्तमस्थात् पृथुप्रगाणमुशन्तमुशानः ।

दीद्यानः शुचिर्ऋष्वः पावकः पुनःपुनर्मातरा नव्यसी कः ॥ ७ ॥

(१) अग्निः=प्रगतिशील जीव उशानः=प्रभुप्राप्ति की कामना करता हुआ उशन्तम्=सब का हित चाहनेवाले, घृतवन्तम्=ज्ञानदीप्तिवाले, योनिम्=सब के उत्पत्ति-स्थान, पृथुप्रगाणम्=विशाल गतिवाले अथवा विस्तृत यशवाले प्रभु में आ अस्थात्=सर्वथा स्थित होता है। (२) यह प्रभु में स्थित होनेवाला दीद्यानः=ज्ञानज्योति से दीप्त होता है शुचिः=पवित्र जीवनवाला होता है, ऋष्वः=गतिशील होता है। मस्तिष्क में 'दीद्यान', हृदय में 'शुचि' और शरीर व हाथों में 'ऋष्व'। इस प्रकार यह 'ज्ञान, भक्ति व कर्म' तीनों का अपने जीवन में समन्वय करता है। पावकः=औरों के जीवन को भी पवित्र बनाने का ध्यान करता है। पुनः पुनः=फिर-फिर मातरा=द्युलोक व पृथिवीलोक रूप माता-पिता को, अर्थात् मस्तिष्क व शरीर को (द्यौः=मस्तिष्क, पृथिवी=शरीर) नव्यसी=अत्यन्त स्तुत्य कः=बनाता है। मस्तिष्क में 'ब्रह्म' के व शरीर में 'क्षत्र' के विकास का ध्यान करता है। ब्रह्म और क्षत्र का विकास करके यह प्रभु का मित्र बनता है।

भावार्थ—हम प्रभु में स्थित हों, अपने जीवन को 'दीप्त, पवित्र व गतिमय' बनाएँ। ब्रह्म व क्षत्र का विकास करें।

ऋषिः—विश्वामित्रः ॥ देवता—अग्निः ॥ छन्दः—विराट्त्रिष्टुप् ॥ स्वरः—धैवतः ॥

वानस्पतिक भोजन

सद्यो जात ओषधीभिर्ववक्षे यदी वर्धन्ति प्रस्वो घृतेन ।

आप इव प्रवता शुम्भमाना उरुष्यदग्निः पित्रोरुपस्थे ॥ ८ ॥

(१) विद्यार्थी आचार्यकुल में आचार्य के समीप रहता हुआ, विद्याध्ययन की समाप्ति पर जिस दिन वापिस घर को लौटता है, यह उसका द्वितीय जन्म माना जाता है। 'तं जातं द्रष्टुमभिसंयन्ति देवाः' इस उत्पन्न हुए-हुए को देखने के लिये देव लोग एकत्र होते हैं। यह सद्यः जातः=शीघ्र जन्म को प्राप्त हुआ-हुआ ओषधीभिः ववक्षे=ओषधियों से वृद्धि प्राप्त करता है। आचार्यकुल में तो वन्य फल-मूल आदि ही इसके पवित्र भोजन होते थे। अब गृहस्थ में आने पर भी यह वानस्पतिक भोजन पर ही अपना आधार रखता है। यह मांस-भोजन में प्रवृत्त नहीं हो जाता। (२) यत् ई=चूँकि निश्चय से घृतेन=घृत के साथ प्रस्वः=फल ही वर्धन्ति=इसके वर्धन का कारण बनते हैं (वर्धयन्ति)। इसलिए यह शुम्भमानाः आपः=शोभायमान जल इव=जैसे प्रवता=निम्न मार्ग से गतिवाले होते हैं, इसी प्रकार नम्रता से सदा गतिशील बना रहता है। इसकी क्रिया जल-प्रवाह की तरह शान्त व स्वाभाविक-सी हो जाती है और यह कभी उन कर्मों का गर्व नहीं करता। (३) यह अग्निः=प्रगतिशील जीव पित्रेः उपस्थे=द्युलोक व पृथिवीलोक रूप पिता-माता की गोद में उरुष्यत्=अपने को सुरक्षित रखता है। मस्तिष्क व शरीर में ब्रह्म व क्षत्र के ठीक विकास द्वारा यह जीवन को बड़ा सुन्दर बना पाता है।

भावार्थ—हमें अपना भोजन फल-फूल, घृत आदि शुद्ध वानस्पतिक पदार्थों को ही रखना चाहिए। इससे हमारे जीवन में नम्रतायुक्त क्रियाशीलता बनी रहती है और ब्रह्म-क्षत्र का ठीक विकास होकर जीवन सुरक्षित रहता है और वासनाओं व रोगों के आक्रमण से बचा रहता है।

ऋषिः—विश्वामित्रः ॥ देवता—अग्निः ॥ छन्दः—विराट्त्रिष्टुप् ॥ स्वरः—धैवतः ॥

'स्तुति+ज्ञान+यज्ञात्मक कर्म'

उदु घृतः समिधा यद्दो अद्यौद्वर्षीन्दिवो अधि नाभा पृथिव्याः ।

मित्रो अग्रिरीड्यो मातरिश्वा दूतो वक्षद्यजथाय देवान् ॥ ९ ॥

(१) उ=निश्चय से स्तुतः=स्तुति किया गया यहः=महान् प्रभु समिधा=ज्ञानदीप्ति द्वारा दिवः वर्षन्=द्युलोक के शिखर पर, अर्थात् ज्ञान के उत्कर्ष में तथा पृथिव्याः नाभा अधि (अयं यज्ञो भुवनस्य नाभिः)=यज्ञों में उदु अद्यौत्=उत्कर्षेण दीप्त होता है। प्रभुप्रकाश के लिये 'स्तुति, ज्ञान व यज्ञ' तीनों का समन्वय आवश्यक है। 'स्तुतः' शब्द स्तुति के महत्त्व को व्यक्त कर रहा है। 'दिवः वर्षन्' से ज्ञान का महत्त्व स्पष्ट है, तथा 'पृथिव्याः नाभा' शब्द यज्ञ की आवश्यकता को स्पष्ट कर रहे हैं। (२) यह दीप्त हुए-हुए प्रभु मित्रः=हमें रोगों से बचानेवाले हैं, अग्निः=हमारी अग्रगति के कारण हैं, ईड्यः=स्तुति योग्य हैं। यह स्तुति ही तो हमारे सामने लक्ष्यदृष्टि को उपस्थित करके हमें आगे ले चलती है। मातरिश्वा=ये प्रभु वेदमाता में वृद्धि को प्राप्त होते हैं, अर्थात् ये वेद प्रभु का ही मुख्यतया प्रतिपादन कर रहे हैं। दूतः=ये हमारे लिये ज्ञान-सन्देश देनेवाले हैं। ये देवान्=देववृत्ति के लोगों को यजथाय=यज्ञ के लिये वक्षत्=(आवहत्) प्राप्त कराते हैं।

भावार्थ—प्रभुदर्शन 'स्तुति, ज्ञान व कर्म' के समन्वय से होता है और प्रभु ही हमें यज्ञात्मक कर्मों में प्रवृत्त करते हैं।

ऋषिः—विश्वामित्रः ॥ देवता—अग्निः ॥ छन्दः—निचृत्त्रिष्टुप् ॥ स्वरः—धैवतः ॥

क्रियामयता+ज्ञानशीलता=स्वर्ग

उदस्तम्भीत्समिधा नाकमृष्वोऽग्निर्भवन्नृत्तमो रोचनानाम् ।

यदी भृगुभ्यः परि मातरिश्वा गुहा सन्तं हव्यवाहं समीधे ॥ १० ॥

(१) ऋष्वः=गतिशील पुरुष-सदा यज्ञादि उत्तम कर्मों में प्रवृत्तिवाला पुरुष समिधा=ज्ञान की दीप्ति से नाकम्=स्वर्गलोक को-सुखमय लोक को उद् अस्तम्भीत्=थामनेवाला होता है। ये यज्ञादि कर्म तथा ज्ञान उसे स्वर्ग प्राप्त कराते हैं-इसका गृहस्थ एक स्वर्ग ही बन जाता है। (२) यह रोचनानाम्=ज्ञान से दीप्त पुरुषों में उत्तम=श्रेष्ठ भवन्=होता हुआ अग्निः=आगे और आगे बढ़ता है। यह सब होता तभी है यदि=जब यह मातरिश्वा=वेदवाणी में गतिवाला-वेद का स्वाध्याय करनेवाला और तदनुसार गति करनेवाला, भृगुभ्यः परि=ज्ञान-परिपक्व (विदग्ध) आचार्यों से ज्ञान प्राप्त करके उस गुहा सन्तम्=हृदय रूप गुहा में होनेवाले हव्यवाहम्=हव्य पदार्थों के देनेवाले प्रभु को समीधे=अपने अन्दर समिद्ध करता है। वस्तुतः प्रभुदर्शन से ही मनुष्य की प्रवृत्ति यज्ञादि में होती है और वह ज्ञान की रुचिवाला बनता है।

भावार्थ—'क्रियामय ज्ञानप्रवण' व्यक्ति अपने जीवन को स्वर्ग बना पाता है। इस प्रकार का यह तब बनता है जब कि आचार्यों से ज्ञान प्राप्त करता है।

ऋषिः—विश्वामित्रः ॥ देवता—अग्निः ॥ छन्दः—भुरिक्पङ्क्तिः ॥ स्वरः—पञ्चमः ॥

वेदज्ञान+उत्तम सन्तान+उत्तम मति

इळामग्रे पुरुदंसं सनिं गोः शश्वत्तमं हवमानाय साध ।

स्यान्नः सूनुस्तनयो विजावाग्रे सा ते सुमतिर्भूत्वस्मे ॥ ११ ॥

(१) हे अग्रे=परमात्मन्! आप हवमानाय=आराधना करनेवाले के लिये-आपको पुकारनेवाले के लिये, इडाम्=इस वेदवाणी को साध=सिद्ध कीजिए। जो वेदवाणी पुरुदंसम्=पालक व पूरक (पुरु) कर्मों (दंस) का उपदेश देनेवाली है। गोः सनिम्=ज्ञान प्राप्त करानेवाली है तथा शश्वत्तमम्=सनातन काल से चली आ रही है। (२) नः=हमारा सूनुः=सन्तान (Son) भी तनयः=अपनी शक्तियों का विस्तार करनेवाला तथा विजावा=विशिष्ट विकासवाला स्यात्=हो। हे अग्रे=परमात्मन्! सा=वह ते=आपकी सुमतिः=कल्याणी मति अस्मे=हमारे लिये भूतु=हो।

भावार्थ—उत्तम कर्मों का उपदेश देनेवाली सनातन वेदवाणी हमें प्राप्त हो। हमारा सन्तान उत्तम हो, हमें सुमति प्राप्त हो।

सम्पूर्ण सूक्त प्रभुस्मरण द्वारा जीवन को उत्तम बनाने पर बल दे रहा है। अगले सूक्त में भी इसी उत्तम जीवन का चित्रण है—

६. [षष्ठं सूक्तम्]

ऋषिः—विश्वामित्रः ॥ देवता—अग्निः ॥ छन्दः—विराट्त्रिष्टुप् ॥ स्वरः—धैवतः ॥

प्रभुस्तवन व यज्ञशीलता

प्र कारवो मनना वच्यमाना देवद्रीचीं नयत देवयन्तः ।

दक्षिणावाड् वाजिनी प्राच्यैति हविर्भरन्त्यग्रये घृताचीं ॥ १ ॥

(१) कारवः=कुशलता से कर्म करनेवालो! देवयन्तः=प्रभुप्राप्ति की कामनावालो! मनना

वच्यमानाः=मनन द्वारा प्रेरित किए जाते हुए पुरुषो! **देवद्रीचीम्**=उस देव की ओर जानेवाली वाणी को **प्र नयत**=प्राप्त कराओ। 'कारु, देवयन् व मनना वच्यमान' पुरुषों को प्रभु का स्मरण करना चाहिए ताकि वे सचमुच उत्तम जीवनवाले बन पाएँ। (२) हे **अग्ने**=प्रभो! इन व्यक्तियों के जीवन में **दक्षिणावाङ्**=दक्षिणा व दान प्राप्त करानेवाली, **वाजिनी**=इनके जीवनो को शक्तिशाली बनानेवाली, **हविः भरन्ती**=हवि का भरण करती हुई, **घृताची**=घृत से सक्त 'जुहू' चम्मच **प्राची एति**=सब से आगे आनेवाली होती है, अर्थात् इनके जीवनो में यज्ञों का स्थान प्रमुख होता है। ये यज्ञ इन्हें शक्तिशाली बनाते हैं। यज्ञियवृत्ति भोग्यवृत्ति की विरोधिनी होने से इनकी शक्ति को नष्ट नहीं होने देती। इन यज्ञों का प्रारम्भ अग्निहोत्र से होता है। इस अग्निहोत्र में चम्मच घृताक्त होता है और हव्यद्रव्यों से पूर्ण होता है। यह व्यक्ति लोकहित के लिये सदा दान की वृत्तिवाला बना रहता है।

भावार्थ—हम प्रभुस्तवन करें और यज्ञशील बनें।

ऋषिः—विश्वामित्रः ॥ देवता—अग्निः ॥ छन्दः—त्रिष्टुप् ॥ स्वरः—धैवतः ॥

सात छन्दोंवाली वेदवाणी द्वारा प्रेरणा

आ रोदसी अपृणा जायमान उत प्र रिक्था अध नु प्रयज्यो ।

दिवश्चिदग्ने महिना पृथिव्या वच्यन्तां ते वह्नयः समजिह्वाः ॥ २ ॥

(१) हे परमात्मन्! **जायमानः**=प्रादुर्भूत होते हुए आप **रोदसी**=द्यावापृथिवी को **आ अपृणाः**=समन्तात् पूरित कर रहे हैं—इनमें भरे हुए हैं। **उत**=और हे **प्रयज्यो**=प्रकर्षण **यष्टव्य**=उपास्य प्रभो! हे **अग्ने**=अग्रणी प्रभो! आप **महिना**=अपनी महिमा से **दिवः चित्**=द्युलोक से भी **अध नु**=और निश्चय से **पृथिव्याः**=पृथिवी से भी **प्ररिक्थाः**=अतिरिक्त हैं—बढ़े हुए हैं। ये द्युलोक व पृथिवीलोक आपकी महिमा को सीमित नहीं कर पाते। (२) **ते**=आपकी **समजिह्वाः**=सात छन्दरूप जिह्वाओंवाली **वह्नयः**=हमें उन्नतिपथ पर ले चलनेवाली वेदवाणियाँ **वच्यन्ताम्**=उच्चारण की जाएँ। इन द्वारा अपने कर्तव्यों को जानकर हम उन्नतिपथ पर आगे बढ़नेवाले हों।

भावार्थ—प्रभु सर्वत्र व्याप्त हैं। हमारे हृदयों में भी स्थित हैं। उनसे हम सात छन्दोंवाली वेदवाणियों द्वारा कर्तव्यज्ञान प्राप्त करें।

ऋषिः—विश्वामित्रः ॥ देवता—अग्निः ॥ छन्दः—निचृत्त्रिष्टुप् ॥ स्वरः—धैवतः ॥

'शुक्र अर्चि' की उपासना

द्यौश्च त्वा पृथिवी यज्ञियासो नि होतारं सादयन्ते दमाय ।

यदी विशो मानुषीर्देव्यन्तीः प्रयस्वतीरीळते शुक्रमर्चिः ॥ ३ ॥

(१) **द्यौः**=यह द्युलोक **पृथिवी च**=और पृथिवी लोक तथा **यज्ञियासः**=पूज्य व संगतिकरण-योग्य माता, पिता व आचार्य आदि देव **होतारं त्वा**=सब कुछ देनेवाले आपको **दमाय**=हमारे इस शरीररूप गृह के लिये **निसादयन्ते**=निश्चय से बिठाते हैं। द्युलोक व पृथिवीलोक के प्रत्येक पिण्ड में आपकी महिमा को देखता हुआ मैं अपने हृदय में आपका ध्यान करने के लिये प्रवृत्त होता हूँ। इसी प्रकार माता, पिता, आचार्य आदि यज्ञिय देव मुझे आपकी ओर झुकाते हैं। वे अपने उपदेशों व शिक्षणों से आपको मेरे हृदय में स्थापित करते हैं। हृदय में आपका ध्यान करता हुआ मैं इन्द्रियों, मन व बुद्धि पर शासन करनेवाला बनता हूँ। मेरा यह शरीर वस्तुतः 'दम' बन जाता है। (२) ऐसा होने पर वह स्थिति आती है **यदि** (यदा)=जब कि **देव्यन्तीः**=उस महान् देव प्रभु को

प्राप्त करने की कामनावाली होती हुई, **प्रयस्वतीः**=उन्नति के लिये उद्योगवाली (यस्) व सात्त्विक अन्न का (प्रयस्) सेवन करनेवाली **मानुषी विशः**=विचारशील प्रजाएँ उस प्रभु के **शुक्रम्**=शुद्ध-देदीप्यमान **अर्चिः**=(light, lustre) प्रकाश की **ईडते**=उपासना करते हैं। इन्हें ज्ञान ही रुचिकर होता है-इनका झुकाव ही ज्ञान की ओर हो जाता है। प्रकृति=प्रवण न रहकर श्रे प्रभुप्रवण हो जाते हैं।

भावार्थ—जब हम प्रभु को अपने हृदयों में आसीन कर पाते हैं, तब हम ज्ञान की ही रुचिवाले हो जाते हैं।

ऋषिः—विश्वामित्रः ॥ देवता—अग्निः ॥ छन्दः—निचृत्त्रिष्टुप् ॥ स्वरः—धैवतः ॥

उस 'उरुगाय' की दो धेनुएँ

महान्त्सधस्थे ध्रुव आ निर्षत्तोऽन्तर्द्यावा माहिने हर्यमाणः ।

आस्त्रे सपत्नी अजरे अमृक्ते सबर्दुधे उरुगायस्य धेनू ॥ ४ ॥

(१) महान्=वह पूजनीय प्रभु **सधस्थे**=जीव और प्रभु मिलकर बैठने के स्थान (सह+स्थ) हृदय में **ध्रुवः**=स्थिरता से विद्यमान है। वह प्रभु **द्यावा**=द्युलोक व पृथिवीलोक के **अन्तः**=अन्दर **आनिषत्तः**=चारों ओर निषण्ण है। सर्वत्र उस प्रभु की ही महिमा दृष्टिगोचर होती है। ये प्रभु **माहिने**=पूजा करनेवाले के लिये **हर्यमाणः**=गति व कान्तिवाले होते हैं। इस पूजा करनेवाले को ही प्रभु प्राप्त होते हैं, इसे ही वे चाहते हैं। (२) ये द्युलोक व पृथिवीलोक **आस्त्रे**=आक्रमणशील हैं-वस्तुतः इस ब्रह्माण्ड का कोई पदार्थ उहरा हुआ नहीं। **सपत्नी**=ये एक ही प्रभुरूप पतिवाले हैं, **अजरे**=कभी जीर्ण नहीं होते-द्युलोक व पृथिवी लोक जीर्ण होकर न्यूनशक्ति होते जाते हों सो बात नहीं है। **अमृक्ते**=ये किसी से हिंसित नहीं हो सकते। **सबर्दुधे**=अमृतरूप जल का ये दोहन करनेवाले हैं। पृथ्वी से वाष्पीभूत होकर पानी ऊपर जाता है और फिर घनीभूत होने पर बिन्दुओं में परिणत होकर बरसता है। यह जल अमृत ही होता है। इस प्रकार ये द्युलोक व पृथिवी लोक उस **उरुगायस्य**=विशाल गति व अनन्त स्तुतिवाले प्रभु की **धेनू**=दो प्रीणन करनेवाली गायें ही हैं। प्रभु इनद्वारा सभी प्राणियों का पोषण कर रहे हैं।

भावार्थ—प्रभु द्युलोक व पृथिवीलोक रूप दो धेनुओं द्वारा सभी का पालन कर रहे हैं।

ऋषिः—विश्वामित्रः ॥ देवता—अग्निः ॥ छन्दः—विसट्त्रिष्टुप् ॥ स्वरः—धैवतः ॥

महतो महान् प्रभु

व्रता ते अग्ने महतो महानि तव क्रत्वा रोदसी आ ततन्थ ।

त्वं दूतो अभवो जायमानस्त्वं नेता वृषभ चर्षणीनाम् ॥ ५ ॥

(१) हे **अग्ने**=अग्रणी प्रभो! **महतः**=महान् व पूजनीय **ते**=आपके **व्रता महानि**=कर्म भी महान् हैं। ब्रह्माण्ड में यह पृथ्वीलोक अत्यन्त छोटा होता हुआ भी कितना महान् हैं। जीव के लिये तो यह भी अनन्त-सा प्रतीत होता है। पन्द्रह मिनिट की वृष्टि विशाल जलधाराओं के प्रवाह का कारण हो जाती है। (२) आप **तव**=अपने **क्रत्वः**=प्रज्ञान व शक्ति से **रोदसी**=इस द्युलोक व पृथिवीलोक को **आततन्थ**=विस्तृत करते हैं और **जायमानः**=हमारे हृदयों में आविर्भूत होते हुए **त्वम्**=आप **दूतः** **अभवः**=हमारे लिये ज्ञानसन्देश देनेवाले होते हैं। हे **वृषभ**=सब सुखों का वर्षण करनेवाले शक्तिशालिन् प्रभो! **त्वम्**=आप **चर्षणीनाम्**=श्रमशील व्यक्तियों के **नेता**=नेतृत्व करनेवाले-उन्हें मार्गदर्शन करनेवाले हैं। पुरुषार्थियों को प्रभु सदा उचित मार्ग से ले चलते हैं।

भावार्थ—प्रभु महान् हैं, उनके व्रत महान् हैं। सब लोकों का वे विस्तार करते हैं, जीवों को ज्ञानसन्देश देते हैं और पुरुषार्थियों का वे मार्गदर्शन करते हैं।

ऋषिः—विश्वामित्रः ॥ देवता—अग्निः ॥ छन्दः—भुरिक्पङ्क्तिः ॥ स्वरः—पञ्चमः ॥

कैसी ज्ञानेन्द्रियाँ व कैसी कर्मेन्द्रियाँ ?

ऋतस्य वा केशिना योग्याभिर्घृतस्त्रुवा रोहिता धुरि धिष्व ।

अथा वह देवान्देव विश्वान्स्वध्वरा कृणुहि जातवेदः ॥ ६ ॥

(१) हे जातवेदः=सर्वज्ञ प्रभो! आप हमारे इस शरीररथ के धुरि=जुए में धिष्व=उन इन्द्रियाश्वों को धारण कीजिये जो कि ऋतस्य केशिना=ऋत के प्रकाशक हैं (नि० १२.२५), सत्यज्ञान देनेवाले हैं तथा योग्याभिः=उचित क्रियाओं के निरन्तर अभ्यास द्वारा (Exercise) घृतस्त्रुवा=निर्मलता को टपकानेवाले हैं। ज्ञानेन्द्रियाँ अर्थों का ठीक प्रकाशन करती हैं तो कर्मेन्द्रियाँ कर्मों में लगी रहकर मलिनता को नहीं आने देतीं। (२) अथ=अब देव=हे दिव्यगुणों के पुञ्ज प्रभो! आप हमें विश्वान् देवान्=सब देवों को-सब दिव्यगुणों को आवह=प्राप्त कराइए और हमें स्वध्वरा=उत्तम यज्ञोंवाला कृणुहि=करिए।

भावार्थ—आपकी कृपा से हम दिव्यगुणों को अपने में धारण करें और सदा उत्तम यज्ञादि कर्मों के करनेवाले बनें।

ऋषिः—विश्वामित्रः ॥ देवता—अग्निः ॥ छन्दः—त्रिष्टुप् ॥ स्वरः—धैवतः ॥

तस्य भासा सर्वमिदं विभाति

दिवश्चिदा ते रुचयन्त रोका उषो विभातीरनु भासि पूर्वीः ।

अपो यदग्र उशध्वनेषु होतुर्मन्द्रस्य पनयन्त देवाः ॥ ७ ॥

(१) हे अग्ने=परमात्मन्! ते रोकाः=तेरी दीप्तियाँ दिवः चित्=सूर्य से भी अधिक रुचयन्त=चमकती हैं। 'दिवि सूर्यसहस्रस्य०' इन शब्दों में प्रभु की दीप्ति को हजारों सूर्यों की दीप्ति से भी अधिक ही कहा है। आप ही विभातीः=चमकती हुई पूर्वीः=इन पालन व पूरण करनेवाली उषः=उषाओं को अनुभासि=दीप्त करते हैं, अथवा इन उषाकालों में प्रभु का प्रकाश प्राप्त होता है। (२) हे अग्ने! यत्=जब वनेषु=इन उपासकों में आप अपः=इन रेतःकणरूप जलों की उशधक्=कामना करते हैं-चाहते हैं और जला देते हैं तब देवाः=ये देववृत्ति के लोग होतुः=सब कुछ देनेवाले मन्द्रस्य=आनन्दमय व स्तुत्य आपका पनयन्त=स्तवन करते हैं। 'रेतःकणों का उत्पन्न होना और उनका ज्ञानाग्नि का ईंधन बनना' यह प्रभुकृपा से ही होता है। जब ये रेतःकण विनष्ट न होकर शरीर में ही व्ययित होते हैं तो उस समय हमारी वृत्ति देववृत्ति बनती है। हम तब प्रभु का शंसन करनेवाले होते हैं।

भावार्थ—'क्या सूर्य, क्या उषा' ये सब प्रभु की दीप्ति से दीप्त हैं। मानवहृदय को भी प्रभु ही दीप्त करते हैं। इसके लिये वे रेतःकणों को ज्ञानाग्नि का ईंधन बनाते हैं।

ऋषिः—विश्वामित्रः ॥ देवता—अग्निः ॥ छन्दः—निचृत्त्रिष्टुप् ॥ स्वरः—धैवतः ॥

सर्व-देवाधिष्ठानता

उरौ वा ये अन्तरिक्षे मदन्ति दिवो वा ये रौचने सन्ति देवाः ।

ऊर्मा वा ये सुहर्वासो यजत्रा आयेमिरे रथ्यो अग्ने अश्वाः ॥ ८ ॥

(१) ये=जो देवाः=देव उरौ अन्तरिक्षे वा=या तो इस विशाल अन्तरिक्षलोक में मदन्ति=हर्ष का अनुभव करते हैं वा=या ये=जो दिवः रोचने=द्युलोक के प्रकाशमय प्रदेश में सन्ति=हैं, वा=अथवा ये=जो ऊमाः=हमारे रक्षक यहाँ पृथिवी पर स्थित सुहवासः=सुगमता से पुकारने योग्य यजत्राः=संगतिकरण योग्य व पूज्य देव हैं, ये सब देव आयेमिरे=हमें प्राप्त कराए जाते हैं। 'द्युलोक के ग्यारह देव, अन्तरिक्ष के ग्यारह देव तथा पृथिवी के ग्यारह देव' ये सब तेतीस देव हमें प्राप्त हों। हमारा शरीर सब देवों का अधिष्ठान बने। (२) हे अग्ने=परमात्मन्! रथ्यः=शरीर-रथ के वहन में उत्तम अश्वाः=इन्द्रियरूप अश्व हमें प्राप्त हों। इन अश्वों द्वारा हमारा यह शरीर-रथ लक्ष्य-स्थान पर पहुँचनेवाला हो।

भावार्थ—हमारा शरीर सब देवों का अधिष्ठान बने और उत्तम इन्द्रियाश्वों से युक्त होकर यह शरीर-रथ हमें लक्ष्य पर पहुँचानेवाला हो।

ऋषिः—विश्वामित्रः ॥ देवता—अग्निः ॥ छन्दः—स्वराट्पङ्क्तिः ॥ स्वरः—पञ्चमः ॥

महादेव का आगमन

ऐभिरग्ने सरथं याह्यर्वाङ् नानारथं वा विभवो ह्यश्वाः।

पत्नीवतस्त्रिंशत् त्रींश्च देवाननुष्वधमा वह मादयस्व ॥ ९ ॥

(१) हे अग्ने=परमात्मन्! देवों के अग्रणी प्रभो! एभिः=इन, गतमन्त्र में उल्लिखित देवों के साथ सरथम्=समान रथ पर आरूढ़ हुए-हुए आप अर्वाङ् आयाहि=हमें अन्दर प्राप्त होइए। हमारे अन्दर देवों का निवास हो, देवों के निवास के साथ हम आपको अपने हृदयों में आसीन कर सकें। वा=अथवा यदि इस शरीर में हम आपको न भी प्राप्त कर सकें तो नानारथम्=इस शरीर से भिन्न शरीरों में हम आपको पानेवाले बनें। हम आपकी प्राप्ति के मार्ग पर चलते हुए इस जन्म में मार्ग का पूरा आक्रमण न कर सकें तो अगले जन्म में इसी यात्रा को करते हुए आप तक पहुँचनेवाले बनें। मार्गभ्रष्ट न हों। आपके दिये हुए अश्वाः=ये इन्द्रियाश्व हि विभवः=निश्चय से हमें आप तक पहुँचाने में समर्थ हैं। हम भटकेंगे नहीं तो अवश्य आपको प्राप्त करेंगे ही। (२) पत्नीवतः=पत्नियोंवाले त्रिंशत्=तीस त्रीन् च=और तीन, अर्थात् तेतीस देवान्=देवों को अनुष्वधम्=आत्मतत्त्व के धारण का लक्ष्य करके आवह=प्राप्त कराइए। और मादयस्व=हमें इस जीवन में वास्तविक हर्ष को दीजिए। देवों की शक्ति ही देवपत्नी कहलाती है। हम शक्ति सहित देवों का धारण करें। यही प्रभुप्राप्ति का मार्ग है। देवों के धारण से ही महादेव का धारण होता है। उस प्रभु के धारण में ही आनन्द है।

भावार्थ—देवों को धारण करते हुए हम इसी जीवन में व अगले जीवन में प्रभु को प्राप्त करनेवाले बनें। इसी में आनन्द है।

ऋषिः—विश्वामित्रः ॥ देवता—अग्निः ॥ छन्दः—भुरिक्त्रिष्टुप् ॥ स्वरः—धैवतः ॥

उत्तम मस्तिष्क व शरीर

स होता यस्य रोदसी चिदुर्वी यज्ञं यज्ञमभि वृधे गृणीतः।

प्राचीं अध्वरेव तस्थतुः सुमेके ऋतावरी ऋतजातस्य सत्ये ॥ १० ॥

(१) सः=गतमन्त्र में प्रभु का आवाहन करनेवाला साधक होता=सदा दानपूर्वक अदन करनेवाला होता है—यह भोगवृत्ति को नहीं अपनाता। यह वह होता है यस्य=जिस के रोदसी=द्यावापृथिवी, मस्तिष्क और शरीर चित्=निश्चय से उर्वी=विस्तीर्ण होते हैं। यह शरीर और

मस्तिष्क की शक्ति को बढ़ाता है। इसके मस्तिष्क और शरीर **यज्ञं यज्ञम्**=प्रत्येक यज्ञ की **अभि**=ओर चलते हैं और **वृधे**=वृद्धि के लिये **गृणीतः**=उन यज्ञों का ही उच्चारण करते हैं, अर्थात् इसके मस्तिष्क और शरीर यज्ञ की ही अभिरुचि व झुकाववाले होते हैं। यह यज्ञों को ही सोचता है, यज्ञों को ही करता है। (२) इसके मस्तिष्क और शरीर **प्राची**=आगे बढ़नेवाले, **अध्वरा इव**=यज्ञमय से, **सुमेके**=उत्तम निर्माणवाले **ऋतावरी**=ऋत का अवन (रक्षण) करनेवाले होकर **तस्थतुः**=स्थित होते हैं। **ऋतजातस्य**=ऋत के प्रादुर्भाववाले इस व्यक्ति के ये द्यावापृथिवी **सत्ये**=बिलकुल ठीक होते हैं। शरीर बिलकुल नीरोग, मस्तिष्क दीप्तिमय। ये इसे आगे बढ़ाते हैं (प्राची), इसके जीवन को यज्ञमय बनाते हैं (अध्वरा इव) सदा शुभ कर्मों को कराते हैं (सुमेके) और इसके जीवन में ऋत का रक्षण करते हैं (ऋतावरी)।

भावार्थ—हमारे मस्तिष्क व शरीर दोनों उत्तम हों—हमें यज्ञप्रवण करें।

ऋषिः—विश्वामित्रः ॥ देवता—अग्निः ॥ छन्दः—भुरिक्पङ्क्तिः ॥ स्वरः—पञ्चमः ॥

वेदज्ञान-उत्तम सन्तान-सुमति

इळामग्रे पुरुदंसं सनिं गोः शश्वत्तमं हवमानाय साध।

स्यान्नः सूनस्तनयो विजावाग्रे सा ते सुमतिर्भूत्वसमे ॥ ११ ॥

व्याख्या ५.११ पर द्रष्टव्य है।

प्रभु से जीवन को उत्तम बनाने के लिये प्रार्थना से परिपूर्ण यह सूक्त है। अगले सूक्त में उत्तम जीवन का चित्रण करते हुए कहते हैं—

अथ तृतीयाऽष्टके प्रथमोऽध्यायः

७. [सप्तमं सूक्तम्]

ऋषिः—विश्वामित्रः ॥ देवता—अग्निः ॥ छन्दः—त्रिष्टुप् ॥ स्वरः—धैवतः ॥

माता-पिता का संचरण

प्र य आरुः शितिपृष्ठस्य धासेरा मात्रां विविशुः सप्त वाणीः।

परिक्षितां पितरां सं चरेते प्र संस्त्राति दीर्घमायुः प्रयक्षे ॥ १ ॥

(१) **ये**=जो **प्र आरुः**=प्रकृष्ट मार्ग पर चलते हैं—उस प्रभु के प्रकृष्ट मार्ग पर जो कि **शितिपृष्ठस्य**=(शिति=White) देदीप्यमान पृष्ठवाले हैं, अर्थात् चमकते हैं और **धासेः**=धारण करनेवाले हैं। प्रभु की कल्पना प्रकाश के ही रूप में होती है। वे प्रभु सूर्य की तरह दीप्त हैं 'आदित्यवर्ण' हैं। (२) **ये**=जो **मातरा**=द्युलोक व पृथिवीलोक में **विविशुः**=प्रवेश करते हैं, मस्तिष्क व शरीर का उत्तम निर्माण करते हैं और **सप्त वाणीः**=सात छन्दों में प्रतिपादित वेदवाणियों में प्रवेश करते हैं। (३) इनके जीवन में **परिक्षिता**=चारों ओर वर्तमान—व्याप्त **पितरा**=द्युलोक व पृथ्वीलोक **संचरेते**=मिलकर गतिवाले होते हैं, अर्थात् यह मस्तिष्क और शरीर दोनों की समन्वित उन्नति करनेवाला होता है। मस्तिष्क में ब्रह्म तथा शरीर में क्षत्र का विकास करता है। इस प्रकार विकसित हुए-हुए ब्रह्म और क्षत्र इसके **आयुः**=जीवन को **प्रयक्षे**=प्रकृष्ट यज्ञों की सिद्धि के लिये **दीर्घ प्रसंस्त्राति**=अत्यन्त दीर्घ कर देते हैं, अर्थात् यह व्यक्ति दीर्घजीवन को प्राप्त करता है और उस जीवन में यज्ञशील होता है।

भावार्थ—हम प्रभु के मार्ग पर चलें, शरीर व मस्तिष्क दोनों के विकास का ध्यान करें, वेद

का स्वाध्याय करें (ज्ञानोपार्जन करें) इससे हमारे में ब्रह्म व क्षत्र का विकास होकर हमें दीर्घ जीवन प्राप्त होगा और वह जीवन यज्ञमय होगा।

ऋषिः—विश्वामित्रः ॥ देवता—अग्निः ॥ छन्दः—निचृत्विष्टुप् ॥ स्वरः—धैवतः ॥

ज्ञानवाणियों की प्राप्ति

दिवक्षसो धेनवो वृष्णो अश्वा देवीरा तस्थौ मधुमद्वहन्तीः ।

ऋतस्य त्वा सदसि क्षेमयन्तं पर्येकां चरति वर्तनिं गौः ॥ २ ॥

(१) वृष्णः=इस गतमन्त्र के अनुसार जीवन बनानेवाले शक्तिशाली पुरुष के अश्वाः=इन्द्रियाश्व दिवक्षसः=ज्ञान के प्रकाश में निवास करनेवाले (दिव्+क्षि) तथा धेनवः=उत्तम कर्मों द्वारा प्रीणित करनेवाले होते हैं। ज्ञानेन्द्रियाँ ज्ञान में निवास करती हैं तो कर्मेन्द्रियाँ यज्ञादि उत्तम कर्मों में व्यापत होती हैं। (२) यह व्यक्ति मधुमद्वहन्तीः=अत्यन्त माधुर्ययुक्त ज्ञान प्राप्त कराती हुई देवीः=दिव्यगुणों की जननी इन वेदवाणियों का आतस्थौ=अधिष्ठाता बनता है। इनका अध्ययन करता हुआ इनका अत्यन्त परिमार्जन करता है। (३) ऋतस्य=ऋत के-ठीक ज्ञान व ठीक कर्मों के सदसि=गृह में क्षेमयन्तम्=निवास को चाहते हुए वर्तनिम्=उस ज्ञान के अनुसार वर्तनेवाले त्वा=तुझ को एका=यह अद्वितीय गौः=वेदवाणी परिचरति=सेवित करती है। वेदवाणी इसके कार्यों को सिद्ध करती है।

भावार्थ—हमारी ज्ञानेन्द्रियाँ ज्ञान प्राप्ति में लगेँ और कर्मेन्द्रियाँ उत्तम कर्मों में। वेदवाणी के हम प्रिय हों। सदा ऋत में निवास की कामनावाले हों।

ऋषिः—विश्वामित्रः ॥ देवता—अग्निः ॥ छन्दः—निचृत्विष्टुप् ॥ स्वरः—धैवतः ॥

रयिविद् रयीणाम् (पुरुधप्रतीकः)

आ सीमरोहत्सुयमा भवन्तीः पतिश्चिकित्वात्रयिविद्रयीणाम् ।

प्र नीलपृष्ठो अतसस्य धासेस्ता अवासयत्पुरुधप्रतीकः ॥ ३ ॥

(१) यह व्यक्ति सीम्=निश्चय से सुयमाः=उत्तम नियमनवाली भवन्तीः=होती हुई इन इन्द्रियों का आ अरोहत्=आरोहण करता है। इन इन्द्रियाश्वों पर आरूढ़ हुआ-हुआ इन्हें अपने वश में करता है। यह इन इन्द्रियाश्वों का पतिः=स्वामी व रक्षक बनता है। चिकित्वान्=ज्ञानी होता है। रयीणां रयिविद्=उत्तम ऐश्वर्यों को प्राप्त करनेवाला होता है। (२) यह नीलपृष्ठः=(नील=an auspicious proclamation) प्रभु की शुभ उद्घोषणा को जीवन का आधार बनानेवाला पुरुष, अतसस्य=निरन्तर गतिशील, स्वाभाविकी क्रियावाले धासेः=धारक प्रभु को ताः=उन उद्घोषणाओं को अवासयत्=अपने अन्दर निवास देता है, अर्थात् उनको अपने जीवन में घटाता है-उनके अनुसार अपने जीवन को बनाता है और इस प्रकार पुरुध-प्रतीकः=बहुत अच्छे प्रकार से अपने अंगों का धारण करता है। प्रभु की उद्घोषणा के अनुसार जीवन बिताने से सब अंग अन्त तक ठीक बने रहते हैं-मनुष्य जीर्ण नहीं हो जाता। वृद्ध नहीं बनता है।

भावार्थ—इन्द्रियों को वश में करें। उत्तम धन प्राप्त करें। प्रभु की उद्घोषणा के अनुसार चलते हुए सब अंगों को ठीक प्रकार से धारण करें।

ऋषिः—विश्वामित्रः ॥ देवता—अग्निः ॥ छन्दः—निचृत्विष्टुप् ॥ स्वरः—धैवतः ॥

अजुर्य+स्तभूयमान

महिं त्वाष्ट्रमूर्जयन्तीरजुर्यं स्तभूयमानं वहतो वहन्ति ।

व्यङ्गैर्भिर्दिद्युतानः सधस्थ एकामिव रोदसी आ विवेश ॥ ४ ॥

(१) गतमन्त्र में वर्णित 'सुयमाः भवन्तीः' उत्तम नियमन में चलती हुई इन्द्रियाँ वहतः=सब कार्यों का वहन करती हुई महि=इस पूजा की वृत्तिवाले त्वाष्ट्रम्=निर्माता प्रभु के उपासक अतएव अजुर्यम्=न जीर्ण होनेवाली स्तभूयमानम्=अपनी शक्तियों का स्तम्भन करते हुए पुरुष को ऊर्जयन्तीः=बल व प्राण से युक्त करती हुई वहन्ति=कार्यचक्र को पूर्ण करती हैं। (२) यह पुरुष अंगेभिः=एक-एक अंग से विदिद्युतानः=विशेषरूप से दीप्तिवाला होता है। सधस्थे=प्रभु के साथ एक स्थान में स्थित होने पर रोदसी=द्यावापृथिवी में इस प्रकार प्राविवेश=प्रवेश करता है, इव=जैसे कि एकाम्=ये दोनों एक हों। मस्तिष्क व शरीर ही द्यावापृथिवी हैं। यह केवल मस्तिष्क को ही नहीं विकसित करता, शरीर का भी पूरा ध्यान करता है। शरीर के साथ मस्तिष्क को भी विकसित करते हुए चलता है। शरीर व मस्तिष्क को एक ही वस्तु के दो सिरे बना देता है। प्रभु का स्मरण करता हुआ यह ब्रह्म और क्षत्र दोनों का विकास करता है।

भावार्थ—इन्द्रियों के नियमन से शक्ति व ज्ञान का वर्धन होता है। मनुष्य अजीर्ण व स्थिर शक्तियोंवाला बनता है।

ऋषिः—विश्वामित्रः ॥ देवता—अग्निः ॥ छन्दः—निचृत्विष्टुप् ॥ स्वरः—धैवतः ॥

वृषा+अरुष्य (दिवोरुचः, सुरुचः व रोचमानाः)

जानन्ति वृष्णो अरुषस्य शेवमुत ब्रध्नस्य शासने रणन्ति ।

दिवोरुचः सुरुचो रोचमाना इळा येषां गण्या माहिना गीः ॥ ५ ॥

(१) गतमन्त्र के साधक लोग वृष्णः=शक्तिशाली अरुषस्य=आरोचमान अथवा (अ+रुष) क्रोधरहित पुरुष के शेवम्=सुख को जानन्ति=जानते हैं। जब ये शक्ति व ज्ञान का विकास करते हैं तो इन्हें वह सुख प्राप्त होता है जो कि शरीर में शक्ति-सम्पन्न व मस्तिष्क में ज्ञान से आरोचमान पुरुष को प्राप्त होता है। (२) उत=और ये लोग ब्रध्नस्य=उस महान् प्रभु के शासने=शासन में रणन्ति=(रमन्ते) आनन्द अनुभव करते हैं। प्रभु की आज्ञा में चलते हुए आनन्दमय जीवनवाले होते हैं। (३) ये लोग दिवः रुचः=ज्ञान की रुचिवाले होते हैं, सुरुचः=मन में उत्तम रुचियोंवाले व शुभ इच्छाओंवाले होते हैं, रोचमानाः=अपनी तेजस्विता के कारण चमकते हैं। कौन? येषाम्=जिनकी इडा=वाणी गण्या=गणनीय-संख्यावाली-ज्ञानवाली होती है। जिनकी गीः=वाणी माहिना=पूजावाली होती है, अर्थात् जो ज्ञान की वाणियों का अध्ययन करते हैं तथा स्तुतिवाणियों का उच्चारण करते हैं, वे ही 'दिवोरुच, सुरुच व रोचमान' होते हैं।

भावार्थ—स्वाध्याय व ध्यान की रुचिवाले लोग ज्ञानी, शुभ इच्छाओंवाले व तेजस्वी बनते हैं।

ऋषिः—विश्वामित्रः ॥ देवता—अग्निः ॥ छन्दः—त्रिष्टुप् ॥ स्वरः—धैवतः ॥

ज्ञानवस्त्र व आत्मिक तेज

उतो पितृभ्यां प्रविदानु घोषं महो महद्भ्यामनयन्त शूषम् ।

उक्षा ह यत्र परि धानमक्तोरनु स्वं धाम जरितुर्ववक्ष ॥ ६ ॥

(१) गतमन्त्र के ज्ञानीपुरुष उत=और उ=निश्चय से अनु घोषम्=प्रभु के गुणों के उच्चारण के अनुसार प्रविदा=प्रकृष्ट ज्ञान से महो महद्भ्याम्=अत्यन्त महत्त्वपूर्ण पितृभ्याम्=द्युलोक व पृथिवीलोक रूप माता-पिता के लिए-मस्तिष्क व शरीर के लिए शूषम्=बल को अनयन्त=प्राप्त कराते हैं। शरीर व मस्तिष्क दोनों को सबल बनाते हैं। इनको सबल बनाने के लिये वे प्रभु के नामों के उच्चारण व स्वाध्याय को अपनाते हैं। ध्यान व स्वाध्याय इन्हें व्यसनों से बचाए रखते हैं, इस प्रकार इनका शरीर भी ठीक बना रहता है और मस्तिष्क भी। (२) यह होता तभी है यत्र=जब कि उक्षा=सब को सुखों व शक्तियों से सिक्त करनेवाला प्रभु ह=निश्चय से अक्तोः=प्रकाश की रश्मियों के परिधानम्=वस्त्र को स्वं धाम अनु=आत्मतेज के अनुसार जरितुः=इस स्तोता को ववक्ष=प्राप्त कराता है। प्रभु स्तोता को ज्ञान प्राप्त कराते हैं और आत्मिक तेज भी। ऐसा होने पर इस स्तोता के मस्तिष्क व शरीर दोनों ही बड़े ठीक बनते हैं।

भावार्थ—प्रभु जब स्तोता को आत्मिक तेज व ज्ञान प्राप्त कराते हैं तो स्तोता के शरीर व मस्तिष्क दोनों ही बड़े सुन्दर बनते हैं।

ऋषिः—विश्वामित्रः ॥ देवता—अग्निः ॥ छन्दः—निचृत्विष्टुप् ॥ स्वरः—धैवतः ॥

देवों के व्रतों का अनुगमन

अध्वर्युभिः पञ्चभिः सप्त विप्राः प्रियं रक्षन्ते निहितं पदं वेः ।

प्राञ्चो मदन्त्युक्षणो अजुर्या देवा देवानामनु हि व्रता गुः ॥ ७ ॥

(१) सप्त विप्राः=शरीरस्थ सात ऋषि 'कर्णाविमौ नासिके चक्षणी मुखम्', अर्थात् ज्ञानेन्द्रियों पंचभिः=पाँच अध्वर्युभिः=जीवनयज्ञ को चलानेवाली कर्मेन्द्रियों से वेः=उस सर्वव्यापक गतिशील प्रभु के निहितम्=हमारे लिए स्थापित प्रियम्=आनन्द के कारणभूत पदम्=मार्ग को रक्षन्ते=रक्षित करती हैं। शरीर में 'सप्त विप्राः' ज्ञानेन्द्रियाँ हैं, ये ही सात ऋषि भी कहलाती हैं। 'पाँच अध्वर्यु' यहाँ पाँच कर्मेन्द्रियाँ हैं। प्रभु ने हमारे लिये यज्ञरूप-मार्ग की स्थापना की है। यह मार्ग अन्ततः स्वर्गप्राप्ति का साधनभूत होने से अत्यन्त प्रिय है ज्ञानेन्द्रियरूप सप्तऋषियों ने कर्मेन्द्रियरूप अध्वर्युओं द्वारा इस जीवनयज्ञ को सुन्दरता से चलाता है। (२) इस यज्ञ को चलानेवाले व्यक्ति प्राञ्चः=(प्र+अञ्च्) अग्रगतिवाले होते हैं। ये सदा उन्नतिपथ पर आगे बढ़ते हैं और मदन्ति=सदा हर्ष को प्राप्त-प्रसन्न-मनोवृत्तिवाले होते हैं। उक्षणः=सदा अपने को शक्ति से सिक्त करनेवाले और अतएव अजुर्याः=जीर्ण नहीं होते। इनकी सब इन्द्रियों की शक्ति ठीक बनी रहती है। (३) ये देवाः=देववृत्तिवाले बनकर हि=निश्चय से देवानाम्=देवों के व्रता=व्रतों का अनुगुः=अनुगमन करते हैं। देवों के व्रतों को अपने में धारण करने का प्रयत्न करते हैं। सूर्य की तरह निरन्तर गतिमय व प्रकाशमय बनने का प्रयत्न करते हैं, वायु से गति द्वारा सब बुराइयों के हिंसन का पाठ सीखते हैं और अग्नि बनकर क्रियाशीलता द्वारा दोषों का दहन करनेवाले बनते हैं। इसी प्रकार सब देवों के व्रतों धारण करते हुए देव बनने का प्रयत्न करते हैं।

भावार्थ—हमारे जीवन में यज्ञ का विलोप न हो। हम देवों के व्रतों को धारण करनेवाले हों।

ऋषिः—विश्वामित्रः ॥ देवता—अग्निः ॥ छन्दः—स्वराट्पङ्क्तिः ॥ स्वरः—पञ्चमः ॥

ऋत का शंसन, ऋत का कथन

दैव्या होतारा प्रथमा न्यृञ्जे सप्त पृक्षासः स्वधया मदन्ति ।

ऋतं शंसन्त ऋतमित्त आहुरनु व्रतं व्रतपा दीध्यानाः ॥ ८ ॥

(१) शरीर में प्राणापान प्रथमा=सर्वमुख्य दैव्या होतारा=देव (प्रभु) द्वारा स्थापित होता है। इनकी ही शक्ति अन्य सब इन्द्रियों में काम करती हैं। ये दैव्य इसलिए भी कहलाते हैं कि ये हमें देव (प्रभु) की ओर ले चलनेवाले हैं। इन प्राणापान को मैं नि-ऋञ्जे=प्रसाधित करता हूँ। इनके प्रसाधन से अन्य सब इन्द्रियों का शोधन तो हो ही जाता है। इन प्राणापान-साधन के होने पर सप्त=सात पृक्षासः=(पृची संपर्के) पदार्थों के साथ सम्पर्क में आनेवाली इन्द्रियाँ (दो कान, दो नासिका-छिद्र, दो आँखें व मुख) उन पदार्थों में प्रभु की महिमा देखती हुई स्वधया=आत्मधारण-शक्ति से मदन्ति=आनन्द अनुभव करती हैं। (२) इस प्रकार प्राणापान का साधन करनेवाले लोग ऋतं शंसन्तः=ऋत का शंसन करनेवाले होते हैं। ते=वे इत्=निश्चय से ऋतं आहुः=अपने जीवन से भी ऋत का ही प्रतिपादन करते हैं। ऋत की प्रशंसा करते हुए ऋत को जीवन में लाने का प्रयत्न करते हैं। ये व्रतपाः=व्रत का पालन करनेवाले होते हैं। व्रत का पालन ही ऋत है। अनुव्रतम्=व्रत के अनुसार दीध्यानाः=ये दीप्त-जीवनवाले होते हैं।

भावार्थ—प्राणसाधना से सब इन्द्रियों की शक्ति ठीक रहती है। इस साधना के परिणामस्वरूप जीवन व्रती होता है। व्रतपालन से हम दीप्त हो उठते हैं।

ऋषिः—विश्वामित्रः ॥ देवता—अग्निः ॥ छन्दः—त्रिष्टुप् ॥ स्वरः—धैवतः ॥

सुयामाः रश्मयः

वृषायन्ते महे अत्याय पूर्वीवृष्णे चित्राय रश्मयः सुयामाः।

देव होतर्मन्द्रतरश्चिकित्वान्महो देवान्रोदसी एह वक्षि ॥ ९ ॥

(१) पूर्वैः=हमारा पालन व पूरण करनेवाली सुयामाः=हमारे जीवनो को बड़ा नियमित बनानेवाली रश्मयः=ज्ञानरश्मियाँ वृषायन्ते=हमारे लिये सुखों का वर्षण करती हैं, अथवा हमें बड़ा शक्तिशाली बनाती हैं ये ज्ञानरश्मियाँ उस प्रभुप्राप्ति के लिये होती हैं जो कि महे=पूजनीय हैं, अत्याय=सतत गतिवाले हैं, वृष्णे=शक्तिशाली हैं तथा चित्राय=अद्भुत हैं, अथवा हमें ज्ञान देनेवाले हैं। (२) हे देव=प्रकाशमय होतः=सब कुछ देनेवाले प्रभो! आप मन्द्रतरः=अत्यन्त आनन्दमय व स्तुत्य हैं, चिकित्वान्=ज्ञानी हैं, हमारे लिये नीरोग जीवन देनेवाले हैं (कित् रोगापनमने)। आप महः देवान्=तेजस्वी देवों को-तेजस्वितायुक्त दिव्यगुणों को तथा रोदसी=द्यावापृथिवी को-मस्तिष्क व शरीर को इह=यहाँ, इस जीवन में हमें आवक्षि=प्राप्त कराइए।

भावार्थ—जीवन को सुनियन्त्रित बनानेवाली ज्ञानरश्मियाँ हमें प्रभु प्राप्त कराती हैं। प्रभु हमें तेजस्विता-दिव्यगुण व उत्तम शरीर व मस्तिष्क को प्राप्त कराते हैं।

ऋषिः—विश्वामित्रः ॥ देवता—अग्निः ॥ छन्दः—त्रिष्टुप् ॥ स्वरः—धैवतः ॥

उत्तम उषाकाल

पृक्षप्रयजो द्रविणः सुवाचः सुकेतव उषसो रेवदूषुः।

उतो चिदग्रे महिना पृथिव्याः कृतं चिदेनः सं महे दशस्य ॥ १० ॥

(१) हे प्रभो! हमारे लिए उषसः= उषाकाल रेवत्=धनसम्पन्न होकर ऊषुः=अन्धकार दूर करनेवाले हों। ये उषाएँ पृक्षप्रयजः=संपर्चनीय प्रभु के साथ प्रकृष्ट संगतिवाली हों-इनमें हम प्रभु का स्मरण करनेवाले हों। ये उषाएँ द्रविणः=(द्रु गतौ) गतिवाली हों-हमारे जीवनो में क्रियाशीलता की प्रेरणा देनेवाली हों। सुवाचः=उत्तम वाणीवाली हों, उषाकालों में तो हम कभी भी कोई अभद्र

शब्द न बोलें। **सुकेतवः**=ये उत्तम ज्ञानवाली हों, इनमें स्वाध्याय करते हुए हम अपने ज्ञानों को बढ़ानेवाले हों। (२) **उता चित्**=और निश्चय से हे **अग्ने**=परमात्मन्! **पृथिव्याः महिना**=पृथिवी, अर्थात् विशालता की महिमा से **कृतं चित् एनः**=किये हुए बड़े भी पाप को **संदशस्य**=आप विनष्ट करिए (संक्षपय) ताकि हम इस पापनाश द्वारा **महे**=आपके पूजन के लिये हों। पापवृत्ति का नाश ही प्रभुपूजन है, पाप को नष्ट कर सत्य अपनाने से हम सत्यस्वरूप-प्रभु का पूजन करते हैं।

भावार्थ—हमारे उषाकाल प्रभु पूजनवाले, गतिशील, मधुरवाणीवाले व उत्तम ज्ञानवाले हों।

ऋषिः—विश्वामित्रः ॥ देवता—अग्निः ॥ छन्दः—भुरिक्पङ्क्तिः ॥ स्वरः—पञ्चमः ॥

वेदज्ञान-उत्तम सन्तान-सुमति

इळामग्ने पुरुदसं सनिं गोः शश्वत्तमं हवमानाय साध।

स्यान्नः सूनुस्तनयो विजावाग्ने सा तं सुमतिर्भूत्वस्मे ॥ ११ ॥

अर्थ ५.११ पर द्रष्टव्य है।

सम्पूर्ण सूक्त जीवन की उत्तम स्थिति के साधनों का प्रतिपादन करता है। अगले सूक्त में भी यही विषय प्रवृत्त है—

८. [अष्टमं सूक्तम्]

ऋषिः—विश्वामित्रः ॥ देवता—विश्वे देवाः ॥ छन्दः—निचृत्विष्टुप् ॥ स्वरः—धैवतः ॥

प्रभुप्राप्ति के साधन

अञ्जन्ति त्वामध्वरे देवयन्तो वनस्पते मधुना दैव्येन।

यदूर्ध्वस्तिष्ठा द्रविणेह धत्ताद्यद्वा क्षयो मातुरस्या उपस्थे ॥ १ ॥

(१) हे **वनस्पते**=ज्ञानरश्मियों के स्वामिन्! **देवयन्तः**=दिव्यगुणों की कामनावाले पुरुष **त्वा**=आपको **अध्वरे**=इस जीवनयज्ञ में **अञ्जन्ति**=प्राप्त होते हैं। **दैव्येन मधुना**=देव से उत्पादित मधु द्वारा वे आपको प्राप्त होते हैं। शरीर में ओषधियों का सारभूत अन्तिम तत्त्व **सोम**=वीर्य है। यही 'मधु' है। परमात्मा की व्यवस्था से उत्पन्न होने के कारण यह 'दैव्य मधु' कहलाता है। इसके रक्षण से बुद्धि अत्यन्त सूक्ष्म बनती है और इस सूक्ष्मबुद्धि द्वारा यह साधक प्रभु का दर्शन करनेवाला बनता है एवं प्रभुप्राप्ति के निम्न उपायों का संकेत स्पष्ट है—(क) जीवन को अहिंसावाला व यज्ञात्मक बनाना (अध्वरे), (ख) दिव्यगुण-प्राप्ति की प्रबल कामनावाला होना (देवयन्तः), (ग) शरीर में सोमशक्ति का रक्षण करना (मधुना दैव्येन)। (२) हे प्रभो! **यद्**=जब आप **ऊर्ध्वः तिष्ठा**=हमारे जीवनों में सबसे ऊपर स्थित होते हैं तो **इह**=यहाँ हमारे जीवन में आप **द्रविणा धत्तात्**=सब आवश्यक धनों को धारण करते हैं। **यद्वा**=अथवा कम से कम इस उपासक का **अस्याः मातुः उपस्थे**=इस पृथिवी माता की गोद में **क्षयः**=निवास होता है। इसका जीवन उसी प्रकार सौन्दर्य से बीत जाता है, जैसे कि बच्चे का माता की गोद में। इसको जीवन की आवश्यकताओं की पूर्ति के लिये कभी चिन्ता नहीं करनी पड़ती। इनकी पूर्ति के लिये आवश्यक धन इसे सदा प्राप्त रहते हैं।

भावार्थ—हम जीवन को यज्ञमय बनायें, दिव्यगुणों की कामनावाले हों और सोम का रक्षण करें। ऐसा करने पर हमें प्रभु प्राप्त होंगे। प्रभु हमारी सब आवश्यकताओं को पूर्ण करेंगे।

ऋषिः—विश्वामित्रः ॥ देवता—विश्वे देवाः ॥ छन्दः—त्रिष्टुप् ॥ स्वरः—धैवतः ॥

सौभाग्य-सम्पन्न जीवन

समिद्धस्य श्रयमाणः पुरस्ताद् ब्रह्मं वन्वानो अजरं सुवीरम् ।

आरे अस्मदमतिं बाधमान उच्छ्रयस्व महते सौभगाय ॥ २ ॥

(१) समिद्धस्य=ज्ञान से दीप्त पुरुष के पुरस्तात्=सामने श्रयमाणः=वर्तमान होते हुए, अर्थात् पृथिवी, अन्तरिक्ष व द्युलोक रूप समिधाओं से अपनी ज्ञानाग्नि को समिद्ध करनेवाला, इन लोकों में स्थित सब पदार्थों की रचना के अन्दर आपकी महिमा को देखनेवाला पुरुष आपको सर्वत्र अनुभव करता है। (२) अजरम्=कभी जीर्ण न होनेवाले-अजरामर सुवीरम्=हमें उत्तम वीर बनानेवाले ब्रह्म=ज्ञान को वन्वानः=(प्रयच्छन्) देते हुए, तथा अस्मत्=हमारे से अमतिम्=अविचारशीलता को आरे बाधमानः=दूर करते हुए आप महते सौभगाय=महान् सौभाग्य के लिये उच्छ्रयस्व=उद्गत होइए। हमारे जीवनों में आपका स्थान सर्वोपरि हो। आपकी पूजा करते हुए हम (क) ज्ञानदीप्त होकर सर्वत्र आपकी महिमा को देखें, (ख) आपके अजरामर हमें वीर बनानेवाले वेदज्ञान को प्राप्त करें तथा (ग) अविवेक को सदा अपने से दूर रखें। ऐसा करने पर ही हमारा जीवन सौभाग्य-सम्पन्न होगा।

भावार्थ—सर्वत्र प्रभु को देखते हुए, प्रभु के अजरामर काव्य का ज्ञान प्राप्त करते हुए, अविवेक से दूर होते हुए हम सौभाग्य-सम्पन्न जीवनवाले हों।

ऋषिः—विश्वामित्रः ॥ देवता—विश्वे देवाः ॥ छन्दः—स्वराडनुष्टुप् ॥ स्वरः—गान्धारः ॥

युक्तचेष्टता द्वारा प्रभु का ज्ञान

उच्छ्रयस्व वनस्पते वर्ष्मन्पृथिव्या अधि। सुमिती मीयमानो वर्चो धा यज्ञवाहसे ॥ ३ ॥

(१) हे वनस्पते=ज्ञानरश्मियों के स्वामिन् प्रभो! आप पृथिव्याः वर्ष्मन् अधि=इस शरीररूप पृथिवी के सर्वोत्कृष्ट प्रदेश हृदय में उच्छ्रयस्व=आश्रय कीजिए। मेरा हृदय आपका निवास-स्थान बने। मैं इस हृदय को 'बर्हिः' बनाऊँ, इसमें से सब वासनाओं का उद्धर्षण कर दूँ और इसे आपके लिये पवित्र करनेवाला बनूँ। (२) सुमिती=उत्तम मिति द्वारा, अर्थात् प्रत्येक चीज को माप-तौलकर करने द्वारा मीयमानः=जाने जाते हुए आप यज्ञवाहसे=यज्ञों को धारण करनेवाले मेरे लिए वर्चः धाः=शक्ति का धारण कीजिये। मैं खान-पान, सोने-जागने, उठने-बैठने आदि सब कर्मों में युक्तचेष्ट बनूँ तथा जीवन को यज्ञमय बनाऊँ और इस प्रकार शक्ति प्राप्त करने का पात्र होऊँ।

भावार्थ—हमारे हृदयों में प्रभु का निवास तब होता है, जब हम हृदयों को पवित्र बनाते हैं, सब कर्मों में युक्तचेष्ट होते हैं और यज्ञमय जीवनवाले बनते हैं। ये प्रभु हमें वर्चस् प्राप्त कराते हैं।

ऋषिः—विश्वामित्रः ॥ देवता—विश्वे देवाः ॥ छन्दः—स्वराट्त्रिष्टुप् ॥ स्वरः—धैवतः ॥

आचार्य के लक्षण

युवा सुवासाः परिवीत् आगात्स उ श्रेर्यान्भवति जायमानः ।

तं धीरांसः क्वय उन्नयन्ति स्वाध्योऽ् मनसा देवयन्तः ॥ ४ ॥

(१) युवा=दोषों का अमिश्रण व गुणों का अपने साथ मिश्रण करनेवाला, सुवासाः=उत्तम

ज्ञानवस्त्र धारण करनेवाला **परिवीतः**=रशना से परिवेष्टित हुआ-हुआ, अर्थात् कटिबद्धता व संयम के जीवनवाला यह **आगात्**=आया है। आचार्यकुल से समावृत्त होकर घर को प्राप्त हुआ है। **सः**=वह **उ**=निश्चय से **जायमानः**=आचार्यकुल से उत्पन्न होता हुआ **श्रेयान्**=उत्कृष्ट जीवनवाला **भवति**=होता है। (२) **तम्**=उसको आचार्यकुल में वे उपाध्याय **उन्नयन्ति**=उन्नत करते हैं जो कि (क) **धीरासः**=ज्ञान देनेवाले हैं (धियं रान्ति), (ख) **कवयः**=क्रान्तदर्शी हैं, (ग) **स्वाध्यः**=उत्तम ध्यान से युक्त हैं और (घ) **मनसा**=मन से **देवयन्तः**=दिव्यगुणों की प्राप्ति की कामनावाले हैं। वस्तुतः ऐसे आचार्य व उपाध्याय ही विद्यार्थी का जीवन सुन्दर बना सकते हैं।

भावार्थ—‘धीर कवि ध्यानशील व देवयन्’ आचार्य ही विद्यार्थी को श्रेष्ठ जीवनवाला बना पाते हैं।

ऋषिः—विश्वामित्रः ॥ देवता—विश्वे देवाः ॥ छन्दः—त्रिष्टुप् ॥ स्वरः—धैवतः ॥

स्नातक

जातो जायते सुदिनत्वे अह्नां समर्य आ विदथे वर्धमानः ।

पुनन्ति धीरा अपसौ मनीषा देव्या विप्र उदियति वाचम् ॥ ५ ॥

(१) **जातः**=आचार्यकुल से उत्पन्न हुआ-हुआ गतमन्त्र का युवा **अह्नां सुदिनत्वे जायते**=दिनों की सुदिनता-शोभनता के निमित्त होता है, अर्थात् आचार्यकुल से समावृत्त होकर यह युवक अपने गृह के लिए सुदिन लाने का कारण बनता है। घरवालों के लिए वह सुदिन होता है, जिस दिन कि यह युवक ज्ञानी बनकर घर वापिस लौटता है। यह **अर्यः**=स्वामी बनकर-इन्द्रियों का अधिष्ठाता बनकर **विदथे**=ज्ञान-यज्ञ में **सं आवर्धमानः**=सम्यक् समन्तात् वृद्धिवाला होता है। जितेन्द्रियता द्वारा अपने ज्ञान की निरन्तर वृद्धि करनेवाला होता है, अथवा **स-मर्ये विदथे**=उत्तम लोगों से युक्त ज्ञानगोष्ठियों में यह **आवर्धमानः**=सब ओर वृद्धि व शोभावाला होता है। (२) इस प्रकार के **धीराः**=ज्ञान को देनेवाले **अपसः**=कर्मशील पुरुष **मनीषा**=अपनी बुद्धि से **पुनन्ति**=सब लोगों का जीवन पवित्र करनेवाले होते हैं। ज्ञानी व ज्ञान के अनुसार कर्म करनेवाले लोग ही औरों को उत्तम प्रेरणा दे पाते हैं। **देव्याः**=(देवं यजति) उस महान् देव प्रभु का पूजन करनेवाला **विप्रः**=अपना विशेषरूप से पूरण करनेवाला ज्ञानी पुरुष **वाचं उदियति**=सदा स्तुतिवचनों का उच्चारण करता है, अथवा ऐसा ही पुरुष औरों के लिये उपदेश की वाणी का प्रयोग करता है।

भावार्थ—ज्ञानप्राप्त युवक घर के लिये सुदिनों को लानेवाला होता है। ज्ञानगोष्ठियों में यह ऊँची स्थिति प्राप्त करता है। ये औरों के जीवन को भी पवित्र करनेवाले होते हैं, सदा स्तुतिवचनों का उच्चारण करते हैं।

ऋषिः—विश्वामित्रः ॥ देवता—विश्वे देवाः ॥ छन्दः—त्रिष्टुप् ॥ स्वरः—धैवतः ॥

प्रजावत् रत्नम्

यान्वो नरो देवयन्तो निमिम्युर्वनस्पते स्वधितिर्वा ततक्ष ।

ते देवासः स्वरवस्तस्थिवांसः प्रजावदस्मे दिधिषन्तु रत्नम् ॥ ६ ॥

(१) हे **वनस्पते**=ज्ञानरश्मियों के स्वामिन् प्रभो! **यान्**=जिनको **वः नरः**=(‘नृ’ का बहुवचन) आपके मनुष्य, **देवयन्तः**=सदा दिव्यगुणों की कामनावाले **निमिम्युः**=निश्चय से बनाते हैं, **वा**=अथवा **स्वधितिः**=(स्व+धितिः) आत्मतत्त्व का धारण **ततक्ष**=हमारा निर्माण करता है **ते**=वे सब **देवासः**=देववृत्ति के बन पाते हैं, **स्वरवः**=सदा प्रभुस्तवन करनेवाले होते हैं तथा

तस्थिवांसः—स्थिरवृत्तिवाले बनते हैं। मनुष्य के जीवन का निर्माण 'माता, पिता, आचार्य' आदि देवों से होता है। 'मातृमान् पितृमान् आचार्यवान् पुरुषो वेद'। इनद्वारा किए जानेवाले शिक्षण के साथ यदि आत्मतत्त्व-धारण का अभ्यास भी हो, अर्थात् कुछ देर के लिये आत्मचिन्तन का अभ्यास भी किया जाए, तब तो जीवन का बहुत ही सुन्दर परिष्कार हो जाता है। इस परिष्कार के होने पर (क) मनुष्य कुछ दैवी-वृत्तिवाला बनता है, (ख) प्रभुस्तवन की ओर झुकाववाला होता है और (ग) स्थिरवृत्तिवाला बनता है, विषयों में उसका चित्त भटकता नहीं रहता। (२) **अस्मे**=ऐसा बननेवाले हमारे लिए देव **प्रजावत् रत्नम्**=उत्तम विकासवाले रमणीय धन को **दिधिषन्तु**=धारण करें-हमें इस धन को प्राप्त कराएँ। 'प्रजावत्' का अर्थ 'उत्तम सन्तानवाला' भी यहाँ ग्राह्य ही है। हमें धन भी प्राप्त हो, वह धन उत्तम सन्तानोंवाला हो। उस धन द्वारा हम सन्तानों का उत्तम शिक्षण करने-कराने में समर्थ हों।

भावार्थ—देववृत्ति के माता, पिता, आचार्य हमारे जीवनो का सुन्दर निर्माण करें। 'आत्मचिन्तन' से हमारा जीवन परिष्कृत बने। हमें उत्तम सन्तान के साथ रमणीय धन प्राप्त हो।

ऋषिः—विश्वामित्रः ॥ देवता—विश्वे देवाः ॥ छन्दः—स्वराडनुष्टुप् ॥ स्वरः—गान्धारः ॥

देवत्रा वार्यम्

ये वृक्णासो अधि क्षमि निमितासो यतस्त्रुचः । ते नो व्यन्तु वार्यं देवत्रा क्षेत्रसाधसः ॥ ७ ॥

(१) **ये**=जो **वृक्णासः**=(वृज्) पाप का वर्जन करनेवाले हैं अथवा जो (torn away) पाप से पृथक् हो गए हैं। **अधि क्षमि**=इस शरीररूप पृथिवी में **निमितासः**=प्रत्येक क्रिया बड़े परिमित रूप में करनेवाले हैं-खान-पान, सोना-जागना, उठना-बैठना ये सभी क्रियाएँ इनकी बड़ी नियमित रूप से चलती हैं। **यतस्त्रुचः**=जिन्होंने चम्मच हाथ में लिया हुआ है, अर्थात् जो सदा यज्ञशील हैं (स्त्रुच्=वाक् श० ६।३।१।८) अथवा संयत वाणीवाले हैं। **क्षेत्रसाधसः**=जो शरीररूप क्षेत्र बड़ा ठीक सिद्ध करनेवाले हैं। **ते=वे नः**=हमारे लिए **देवत्रा**=देवों में जो भी **वार्यम्**=वरणीय वस्तु है, उसे **व्यन्तु**=प्राप्त कराएँ (गमयन्तु)। (२) प्रचारकार्य व नरनिर्माण-कार्य में लगे हुए लोगों को (क) पाप से दूर होना चाहिए, अन्यथा वे औरों को क्या सुपथ पर ला सकेंगे? (ख) इनकी सब क्रियाएँ नपी-तुली होनी चाहिए, ऐसे ही व्यक्ति औरों को प्रभावित कर पाते हैं। (ग) ये यज्ञशील व संयतवाक् हों। बहुत बोलनेवाले का भी प्रभाव नहीं पड़ता। (३) इनका शरीर स्वस्थ होना चाहिए। अस्वस्थ व्यक्ति चाहता हुए भी औरों का हित नहीं कर पाता। ये लोग प्रचारकार्य को करते हुए 'सूर्य से प्रकाश को, वायु से क्रियाशीलता को तथा अग्नि से दोषदहन शक्ति को' ग्रहण करने का लोगों को उपदेश दें। देवों के मार्ग पर चलने का भाव यही है कि प्रत्येक देव से वरणीय गुण को ग्रहण करते हुए हम अपने जीवन को दिव्यजीवन बनाने का यत्न करें।

भावार्थ—निष्पाप, संयमी, यज्ञशील व स्वस्थ पुरुष हमें अपने उपदेशों से दिव्यगुणों को प्राप्त करने के लिये प्रेरित करें।

ऋषिः—विश्वामित्रः ॥ देवता—विश्वे देवाः ॥ छन्दः—निचृत्त्रिष्टुप् ॥ स्वरः—धैवतः ॥

('आदित्य, रुद्र और वसु') यज्ञ-रक्षण

आदित्या रुद्रा वसवः सुनीथा द्यावाक्षामा पृथिवी अन्तरिक्षम् ।

सजोषसो यज्ञमवन्तु देवा ऊर्ध्व कृण्वन्त्वध्वरस्य केतुम् ॥ ८ ॥

(१) प्रकृतिविद्या को पढ़नेवाले विद्वान् प्राकृतिक पदार्थों का ठीक प्रयोग करते हुए 'वसु'

कहलाते हैं, ये अपने निवास को उत्तम बना पाते हैं। समाजशास्त्र के अध्ययन से जीव-स्वभाव को भी अच्छी तरह समझनेवाले विद्वान् 'रुद्र' कहलाते हैं, ये उचित व्यवहार करते हुए दुःखों का द्रावण करनेवाले होते हैं। आत्मविद्या का अध्ययन करते हुए सब सद्गुणों के आदान से ये 'आदित्य' बनते हैं। ये 'आदित्याः रुद्राः वसवः' = आदित्य, रुद्र व वसु विद्वान् **सुनीथाः** = हमें उत्तम मार्ग से ले चलनेवाले हों। (२) जब हम उत्तम मार्ग पर चलें तो उस समय **द्यावाक्षामा** = द्युलोक और पृथिवीलोक तथा **पृथिवी** = अतिविस्तृत **अन्तरिक्षम्** = अन्तरिक्ष ये सब **सजोषसः** = समान रूप से प्रीतिपूर्वक हमारा सेवन (= हमारी सहायता) करते हुए **यज्ञम्** = हमारे जीवन-यज्ञ का **अवन्तु** = रक्षण करें। सब पदार्थों की हमें अनुकूलता हो और हमारा जीवन-यज्ञ बड़ी सुन्दरता से चले। (३) इस प्रकार हमारे जीवन-यज्ञ का रक्षण करते हुए **देवाः** = सब देव **अध्वरस्य केतुम्** = यज्ञज्ञान को **ऊर्ध्वं कृण्वन्तु** = हमारे में सर्वोपरि करें, अर्थात् हम यज्ञों को समझें और इन यज्ञों को ही जीवन में सर्वप्रथम स्थान दें।

भावार्थ—देव हमें उत्तम मार्ग से ले चलनेवाले हों। सब संसार हमारे लिए अनुकूल हो ताकि हम यज्ञों को सिद्ध कर पाएँ। विद्वान् लोग इन यज्ञों का हमें मुख्यरूप से उपदेश दें।

ऋषिः—विश्वामित्रः ॥ देवता—विश्वे देवाः ॥ छन्दः—निचृत्विष्टुप् ॥ स्वरः—धैवतः ॥

कवि सम्पर्क

हंसाइव श्रेणिशो यतानाः शुक्रा वसानाः स्वरवो न आगुः ।

उत्रीयमानाः कविभिः पुरस्ताद्देवा देवानामपि यन्ति पाथः ॥ ९ ॥

(१) **नः** = हमें विद्वान् लोग, लोक विध्वंस रहित जो विद्वान् **स्वरवः** = सदा प्रभु का शंसन करने में प्रवृत्त हैं। **शुक्रा वसानाः** = निर्मल ज्ञानदीप्तियों को धारण करनेवाले हैं। **हंसाः इव** = हंसों की तरह निर्मल व श्वेत हैं, शुद्ध जीवनवाले हैं। **श्रेणिशः यतानाः** = एक श्रेणि के रूप में यत्न करनेवाले हैं, अर्थात् जिनके कार्य एक-दूसरे का विरोध करनेवाले नहीं, जिनके कार्य एक-दूसरे के पूरक ही होते हैं। यदि इनके उपदेश एक-दूसरे के विरुद्ध हों तो लोगों को सिवाय मतिभ्रम के और कुछ नहीं होता और वे मार्ग को ठीक रूप में जान नहीं पाते। (२) इस प्रकार के **कविभिः** = क्रान्तदर्शी लोगों के उपदेशों से **पुरस्तात् उत्रीयमानाः** = आगे उन्नतिपथ पर ले जाये जाते हुए ये लोग **देवाः** = देववृत्ति के बनते हैं। और **देवानाम्** = देवों के **पाथः** = मार्ग पर **अपियन्ति** = चलनेवाले होते हैं। 'सूर्य से, चन्द्र से, पर्जन्य से' सभी से अपने जीवनव्रतों का ये ग्रहण करते हैं तथा विद्वान् लोगों के जीवन का अनुकरण करते हैं।

भावार्थ—हमें 'हंसों की तरह उज्वल जीवनवाले (श्वेत), परस्पर अविरुद्ध यत्न करनेवाले, दीप्तज्ञानों को धारण करनेवाले, प्रभु के उपासक' विद्वान् प्राप्त हों। इनसे उन्नतिपथ पर ले जाये जाते हुए हम देव बनें। सूर्यादि देवों से व्रतों को धारण करें।

ऋषिः—विश्वामित्रः ॥ देवता—विश्वे देवाः ॥ छन्दः—निचृत्विष्टुप् ॥ स्वरः—धैवतः ॥

आदर्श प्रचारक

शृङ्गाणीवेच्छृङ्गां सं ददृशे चषालवन्तः स्वरवः पृथिव्याम् ।

वाघद्भिर्वा विहवे श्रोषमाणा अस्माँ अवन्तु पृतनाज्येषु ॥ १० ॥

(१) **स्वरवः** = ये प्रभु का उपासन करनेवाले लोग **पृथिव्याम्** = इस पृथिवी पर **चषालवन्तः** = (चषाल = bee hive) मधु के छत्तेवाले **सं ददृशे** = दिखते हैं। इनके मुख से सदा

मधुर शब्द ही उच्चरित होते हैं। ये लोग इत्=निश्चय से शृंगिणाम्=सींगवाले पशुओं के शृंगाणि इव=सींगों के समान होते हैं। जैसे सींग अवाञ्छनीय रुकावट को दूर करनेवाले होते हैं, इसी प्रकार ये भी लोक-विध्वंसक तत्त्वों को दूर करके लोकरक्षण करनेवाले होते हैं। (२) ये उपासक विहवे=यज्ञों में (विशेषण ह्यन्ते अज) वाघद्भिः=ज्ञान का वहन करनेवाले विद्वानों से श्रोषमाणाः=ज्ञान का श्रवण करते हुए और इस प्रकार अपने ज्ञानों को निरन्तर बढ़ाते हुए अस्मान्=हमें पृतनाज्येषु=संग्रामों में अवन्तु=रक्षित करें। इनके उपदेशों से उत्कृष्ट प्रेरणाओं को प्राप्त करते हुए हम काम-क्रोध आदि को जीतनेवाले बनें, कभी इनसे अभिभूत न हों।

भावार्थ—आदर्श प्रचारक लोकविध्वंस एक तत्त्वों को दूर करते हुए, मधुर शब्दों को बोलते हुए प्रभु के उपासक होते हैं। ये ज्ञानियों से और अधिक ज्ञान का श्रवण करते हुए, अपने उपदेशों से, हमें काम-क्रोध आदि को अभिभूत करने में प्रेरित व सशक्त करते हैं।

ऋषिः—विश्वामित्रः ॥ देवता—विश्वे देवाः ॥ छन्दः—त्रिष्टुप् ॥ स्वरः—धैवतः ॥

शतवल्श विरोहण

वनस्पते शतवल्शो वि रोह सहस्रवल्शा वि वयं रुहेम।

यं त्वामयं स्वधितिस्तेर्जमानः प्रणिनायं महते सौभगाय ॥ ११ ॥

(१) वनस्पते=हे ज्ञान-रश्मियों के स्वामिन्! यं त्वाम्=जिस तुझको अयं स्वधितिः=यह आत्मतत्त्व का धारण करनेवाला, तेजमानः=तेजस्वी होता हुआ महते सौभगाय=महान् सौभाग्य के लिये प्रणिनाय=प्राप्त कराता है वह तू शतवल्शः=सैंकड़ों शाखाओंवाला होकर विरोह=विशेषरूप से उन्नत हो, अर्थात् आत्मतत्त्व का धारण करनेवाले तेजस्वी पुरुषों के सम्पर्क में महान् उत्कृष्ट ज्ञान को (भग=ज्ञान) प्राप्त कर। ज्ञानरश्मियोंवाला बनकर सैंकड़ों प्रकार से जीवन को उन्नत करनेवाला हो। (२) वयम्=तेरे सम्पर्क में आनेवाले हम भी सहस्रवल्शाः=हजारों शाखाओंवाले होते हुए विरुहेम=विशेषरूप से उन्नत हों। हमें ज्ञान देनेवाले आचार्य अपने ब्रह्मनिष्ठ तेजस्वी आचार्यों से ज्ञान प्राप्त करके उन्नत हों। इनसे ज्ञान प्राप्त करके हम भी सब दिशाओं में उन्नति कर सकें।

भावार्थ—हमारे आचार्य, अपने आत्मनिष्ठ तेजस्वी आचार्यों से ज्ञान प्राप्त करें और हमें उत्कृष्ट ज्ञान को देनेवाले हों।

सूक्त का मुख्य भाव यह है कि हम ज्ञानियों के सम्पर्क में उत्कृष्ट ज्ञान को प्राप्त करके उन्नत हों। हमें प्रभुप्राप्ति का सौभाग्य प्राप्त हो। 'हम प्रभु के सखा बनें' इन शब्दों से अगले सूक्त का आरम्भ होता है—

९. [नवमं सूक्तम्]

ऋषिः—विश्वामित्रः ॥ देवता—अग्निः ॥ छन्दः—बृहती ॥ स्वरः—मध्यमः ॥

प्रभु का वरण

सखायस्त्वा ववृमहे देवं मर्तास ऊतये। अपां नपातं सुभगं सुदीदिति सुप्रतूर्तिमनेहसम् ॥ १ ॥

(१) जीव प्रभु से प्रार्थना करता हुआ कहता है कि हम मर्तासः=बारम्बार इस जीवन-मरण के चक्र में फँसनेवाले व्यक्ति सखायः=मित्र बनकर ऊतये=रक्षा के लिए देवं त्वा=सब आवश्यक वस्तुओं के देनेवाले, ज्ञानदीप्त-हमें ज्ञान से दीप्त करनेवाले आपका ववृमहे=वरण करते हैं। आपका वरण ही हमें भोगमार्ग से बचाकर योगमार्ग पर प्रवृत्त करेगा, तभी हम जन्म-मरण के चक्र से मुक्त हो पाएँगे। आपके वरण के अतिरिक्त रक्षा का कोई अन्य मार्ग नहीं है। (२) आप अपां

नपातम्=हमारे शक्तिकणों का नाश न होने देनेवाले हैं। हमें भोगमार्ग से ऊपर उठाकर आप इस योग्य बनाते हैं कि हम शक्तिकणों का रक्षण करनेवाले हों। **सुभगम्**=आप उत्तम भगवाले हैं। आपके वरण से हमें भी यह उत्तम भग प्राप्त होता है। हम भी 'ऐश्वर्य, धर्म, यश, श्री, ज्ञान व वैराग्य' रूप भगवाले होते हैं। **सुदीदितम्**=आप उत्तम कर्मोवाले हैं। आपके उपासन से हमारे भी कर्म उत्तम होते हैं। **सुप्रतूर्तिम्**=आप बहुत अच्छी तरह शत्रुओं का हिंसन करनेवाले हैं। आपका उपासक बनकर मैं काम-क्रोध आदि शत्रुओं का संहार कर पाता हूँ। **अनेहसम्**=आप निष्पाप हैं। मैं भी शत्रुओं का संहार करता हुआ अथवा त्वरा से सब कार्यों को सिद्ध करता हुआ पाप से रहित होता हूँ।

भावार्थ—हम प्रभु का वरण करें। यह प्रभु का वरण हमें 'शक्तिकणों का रक्षक, उत्तम भगवाला, उत्तम कर्मोवाला, शत्रुओं को त्वरा से हिंसित करनेवाला तथा निष्पाप' बनाएगा।

ऋषिः—विश्वामित्रः ॥ देवता—अग्निः ॥ छन्दः—निचृद्बृहती ॥ स्वरः—मध्यमः ॥

निवर्तन की अवाञ्छनीयता

कायमानो वना त्वं यन्मातृजगन्नपः । न तत्तै अग्रे प्रमृषे निवर्तनं यद् दूरे सन्निहाभवः ॥ २ ॥

(१) प्रभु जीव से कहते हैं—गतमन्त्र के अनुसार **वना**=उपासना की वृत्ति को तथा ज्ञानरश्मियों को **कायमानः**=(कामयमानः) चाहता हुआ **त्वम्**=तू **यत्**=जो **मातृः**=धन का निर्माण करनेवाले **अपः**=कर्मों को **अजगन्**=प्राप्त हुआ है, अतः हे **अग्रे**=प्रगतिशील जीव! **ते**=तेरे **तत्**=उस **निवर्तनम्**=फिर लौट जाने को **न प्रमृषे**=मैं सह नहीं सकता-क्षमा नहीं कर सकता। तेरा वह कार्य ठीक नहीं। वानप्रस्थ व संन्यास में जाकर फिर गृहस्थ में लौट आने की तरह यह तेरा कार्य है। (२) संसार बड़ा चमकीला है। न जाने कब यह हमें अपनी ओर आकृष्ट करले। हम प्रभु की उपासना की ओर चलते हैं, परन्तु हो सकता है कि धन अपनी चमक से हमें फिर अपनी ओर झुका ले। इसलिए सदा सावधान रहने की आवश्यकता है। प्रभु कहते हैं कि यह 'यत्=जो तू दूरे सन्=इन विषयों से दूर जाकर **इह अभवः**=फिर यहीं हो गया' यह ठीक नहीं है। विषयों को तो छोड़ना और फिर दृढ़ता से छोड़ ही देना ठीक है। फिर उनकी ओर न झुकना चाहिए।

भावार्थ—उपासना व ज्ञान की कामनावाले बनकर हम आगे बढ़ें और फिर विषयों से विनिवृत्त ही हो जाएँ। इन विषयों की चमक हमें फिर वापिस आकर्षित न करले।

ऋषिः—विश्वामित्रः ॥ देवता—अग्निः ॥ छन्दः—विराड्बृहती ॥ स्वरः—मध्यमः ॥

तृष्णा से ऊपर (सन्तोषादनुत्तमः सुखलाभः)

अतिं तृष्टं ववक्षिथाथैव सुमना असि ।

प्रप्रान्ये यन्ति पर्यन्य आसते येषां सख्ये असि श्रितः ॥ ३ ॥

(१) प्रभु ही जीव से कह रहे हैं—**तृष्टं अतिववक्षिथ**=तू तृष्णा से ऊपर उठ जाता है और **अथ एव**=अब त्यों ही **सुमनाः असि**=उत्तम मनवाला हो जाता है। तृष्णा के चक्र में रमते रहने पर मन कभी शान्ति का अनुभव नहीं करता। तृष्णा के चक्र से ऊपर उठते ही शान्ति प्राप्त हो जाती है। (२) **अन्ये**=दूसरे तो-वे व्यक्ति तो जो कि तृष्णा से ऊपर नहीं उठ पाये **प्र प्रयन्ति**=अत्यन्त और अत्यन्त ही भटकते हैं। धन की तृष्णा इन्हें शान्त नहीं बैठने देती। ये भटकते ही रहते हैं। व्यास के शब्दों में 'अनृणी चाप्रवासी च' सुखी वही है जो कि ऋणग्रस्त नहीं और

जिसे घर से बाहिर भटकने का अवसर नहीं होता, परन्तु तृष्णा कहाँ शान्त बैठने देती है। (३) इन तृष्णाग्रस्तों से अन्ये=दूसरे वे व्यक्ति भी हैं जो कि परि (परेर्वर्जने)=तृष्णा को छोड़कर, तृष्णा से परे होकर, आसते=प्रभु के उपासन में स्थित होते हैं। ये वे व्यक्ति हैं येषाम्=जिनकी सख्ये=मित्रता में श्रितः असि=तूने आश्रय किया है। तू भी इन उपासकों की मित्रता में स्थित होकर धन के पीछे मारा-मारा न फिरता रह।

भावार्थ—तृष्णा से ऊपर उठने पर ही मानस-शान्ति प्राप्त होती है। तृष्णाग्रस्त पुरुष भटकते ही रहते हैं। हमें उन्हीं का सखा बनना चाहिए जो कि तृष्णा से भटक नहीं रहे-तृष्णा छोड़कर प्रभु की उपासना कर रहे हैं।

ऋषिः—विश्वामित्रः ॥ देवता—अग्निः ॥ छन्दः—बृहती ॥ स्वरः—मध्यमः ॥

गुणचयन व अद्रोह

ईयिवांसमति स्त्रिधः शश्वतीरति सश्चतः

अन्वीमविन्दन्निचिरासो अद्रुहोऽप्सु सिंहमिव श्रितम् ॥ ४ ॥

(१) स्त्रिधः अति ईयिवांसम्=सब हिंसाओं व कुत्साओं के पार गये हुए को तथा शश्वतीः=प्लुतगतिवाली, चुस्ती व चालाकियोंवाली सश्चतः=गतियों से अति (ईयिवांसं) लौंघकर कर्म करनेवाले का अनु=अनुगमन करके ईम्=निश्चय से अविन्दन्-प्रभु को प्राप्त करते हैं। प्रभु-प्राप्ति के लिए हिंसाओं व कुत्साओं से ऊपर उठना आवश्यक है, इसी प्रकार चुस्ती व चालाकीवाली गतियों से ऊपर उठकर शान्त सरलभाव से कार्य करना जरूरी है। (२) ये प्रभु को प्राप्त करनेवाले निचिरासः=निश्चय से गुणों का चयन करनेवाले होते हैं और अद्रुहः=किसी से द्रोह नहीं करते। ये व्यक्ति उस प्रभु को पाते हैं जो कि अप्सु=कर्मशील प्रजाओं में सिंहं इव=(हिनस्ति) वासनाओं के संहारक के समान श्रितम्=विद्यमान हैं। वासनारूप मृगों के लिए प्रभु सिंह के समान हैं। उपासकों की वासनाओं का प्रभु विनाश करते हैं।

भावार्थ—अकुटिल-वृत्तिवाला व्यक्ति प्रभु को प्राप्त करता है। यह अपने में उत्तरोत्तर गुणों का चयन व अद्रोह की भावना का वर्धन करता है। प्रभु इसके वासनारूप मृगों के लिए सिंह के समान होते हैं।

ऋषिः—विश्वामित्रः ॥ देवता—अग्निः ॥ छन्दः—निचृद्बृहती ॥ स्वरः—मध्यमः ॥

प्राणसाधना व स्वाध्याय

ससृवांसमिव त्मनाग्रिमिथ्या तिरोहितम्। एनं नयन्मातरिश्वा परावतो देवेभ्यो मथितं परि ॥ ५ ॥

(१) त्मना=स्वयं ससृवांसं इव=निरन्तर गति करते हुए के समान, अर्थात् स्वाभाविकी क्रियावाले अग्रिमम्=उस प्रभु को इत्था=इस प्रकार तिरोहितम्=हृदय देश में ही छिपकर रहते हुए एनम्=इस प्रभु को मातरिश्वा=वायु, अर्थात् प्राण परावतः=दूर देश से आनयत्=समीप प्राप्त कराता है। प्रभु स्वाभाविकी क्रियावाले हैं। वे किसी स्वार्थ से कभी क्रिया नहीं करते और नां ही उन्हें अपनी क्रियाओं में किसी की सहायता की अपेक्षा होती है। ये प्रभु हमारे हृदयों में ही गुप्त रूप से रह रहे हैं। प्राणसाधना द्वारा दोषों को दूर करके निर्मल हृदय बनने पर हम प्रभु को देख पाते हैं। (२) उस प्रभु को हम देख पाते हैं, जो कि देवेभ्यः=विद्वानों व देववृत्तिवाले पुरुषों से परिमथितम्=चारों ओर मथित हुए हैं। ये देववृत्तिवाले विद्वान् प्रत्येक पिण्ड के तत्त्व का अवगाहन करते हुए उसमें प्रभु की रचना-चातुरी को देखते हैं।

भावार्थ—प्रभुदर्शन के लिए प्राणसाधना व स्वाध्याय द्वारा ज्ञानवर्धन आवश्यक है।

ऋषिः—विश्वामित्रः ॥ देवता—अग्निः ॥ छन्दः—निचृद्बृहती ॥ स्वरः—मध्यमः ॥

यज्ञरक्षक प्रभु

तं त्वा मर्ता अगृभ्णात देवेभ्यो हव्यवाहन ।

विश्वान्यद्यज्ञाँ अभिपासिं मानुष तव क्रत्वा यविष्ठ्य ॥ ६ ॥

(१) हे हव्यवाहन=सब हव्यपदार्थों को देनेवाले प्रभो! तं त्वा=उन आपको मर्ताः=मनुष्य देवेभ्यः=विद्वानों द्वारा ज्ञान प्राप्त करके अगृभ्णात=ग्रहण करते हैं। जब एक मनुष्य देवों के सम्पर्क में आकर ज्ञान प्राप्त करता है तो वह निर्मलचित्त होकर प्रभुदर्शन करनेवाला बनता है। वह प्रभु को इस रूप में अनुभव करने लगता है कि सब हव्यपदार्थों को देनेवाले प्रभु ही हैं। (२) हे मानुष=विचारशील पुरुष का हित करनेवाले प्रभो! यद्=जब आप विश्वान् यज्ञान्=सब उत्तम कर्मों को अभिपासिं=रक्षित करते हैं तो तव क्रत्वा=आप अपने प्रज्ञानों व कर्मों से यविष्ठ्य=हमारी बुराइयों को अधिक से अधिक दूर करनेवाले होते हैं और अच्छाइयों के साथ हमारा सम्पर्क करते हैं। आप 'यविष्ठ्य' हैं ('यु मिश्रणामिश्रणयोः')।

भावार्थ—हम देवों के सम्पर्क में आकर तत्त्वज्ञान प्राप्त करते हुए प्रभुदर्शन करनेवाले बनें। प्रभु ही हमारे सब यज्ञों का रक्षण करते हैं, वे ही हमारी बुराइयों को दूर करके हमारे साथ अच्छाइयों का मिश्रण करते हैं।

ऋषिः—विश्वामित्रः ॥ देवता—अग्निः ॥ छन्दः—निचृद्बृहती ॥ स्वरः—मध्यमः ॥

भद्रम्

तद्भद्रं तव दंसना पाकाय चिच्छदयति । त्वां यदग्ने पशवः समासते समिद्धमपिशर्वरे ॥ ७ ॥

(१) तद् भद्रम्=कल्याण व सुख यही है कि तव दंसना=तेरे कर्मों से, अर्थात् तेरे पुरुषार्थ के होने पर पाकाय=जीवन ठीक से परिपाक हो सकने के लिए चित्=निश्चय से छदयति=वे प्रभु तुझे धन से परिवृत करनेवाले होते हैं। प्रभु तुझे तेरे पुरुषार्थ के अनुपात में धन प्राप्त कराते हैं, जिससे कि तेरे जीवन का ठीक परिपाक हो सके। पुरुषार्थ से प्राप्त धन उन्नति का कारण बनता है, व्यर्थ में (बिना पुरुषार्थ के) मिला धन जीवन की व्यर्थता का कारण बनता है। (२) हे अग्ने=प्रगतिशील जीव! दूसरी भद्रता की बात यह है यत्=कि त्वाम्=तुझे पशवः समासते=गौ आदि पशु समीपता से प्राप्त होते हैं। गौ तेरा दाहिना हाथ होती है तो घोड़ा तेरा बाया हाथ होता है। ये पशु तेरे जीवन में 'ब्रह्म व क्षत्र' के विकास का कारण बनते हैं। (३) तीसरी बात यह है कि शर्वरे अपि=(darkness) चारों ओर अन्धकार होने पर भी समिद्धम्=तेरे अन्दर ज्ञान-दीप्ति होती है। तेरा हृदय प्रकाशमय होता है। बाहर विषाद के होने पर भी तेरे अन्दर प्रसाद होता है, अर्थात् आपत्ति में भी तू घबराता नहीं।

भावार्थ—कल्याण की बात यही है कि (क) जीवनपरिपाक के लिये पुरुषार्थ से पर्याप्त धन की प्राप्ति हो, (ख) गौ आदि पशुओं की कमी न हो, (ग) आपत्तियों में अव्याकुल भाव से हम रह सकें।

ऋषिः—विश्वामित्रः ॥ देवता—अग्निः ॥ छन्दः—विराड्बृहती ॥ स्वरः—मध्यमः ॥

प्रभुपूजन

आ जुहोता स्वध्वरं शीरं पावकशोचिषम् । आशुं दूतमजिरं प्रत्नमीड्यं श्रुष्टी देवं संपर्यत ॥ ८ ॥

(१) आजुहोता=उस प्रभु के प्रति अपना अर्पण करो जो प्रभु स्वध्वरम्=उत्तम अध्वर (हिंसारहित यज्ञ) वाले हैं, उत्तम सृष्टियज्ञ करनेवाले हैं। शीरम्=हमारी सब वासनाओं को शीर्ण करनेवाले हैं। पावकशोचिषम्=पवित्र दीसिवाले हैं। आशुम्=शीघ्रता से सब कार्यों को करनेवाले हैं, अथवा सर्वत्र व्याप्त हैं। दूतम्=ज्ञान का सन्देश देनेवाले हैं, अथवा कष्टों की अग्नि में तपाकर हमारा जीवन उज्वल करनेवाले हैं। (२) इस अजिरम्=(अज गतिक्षेपणयोः) गति द्वारा सब बुराइयों को सुदूर फेंकनेवाले प्रभु को श्रुष्टी=(happiness) आनन्दप्राप्ति के लिए सपर्यन्त=पूजो। ये प्रभु ही प्रत्नम्=सनातन हैं, ईड्यम्=स्तुति के योग्य हैं, देवम्=प्रकाशमय हैं। सब आवश्यक वस्तुओं को देनेवाले हैं।

भावार्थ—हम प्रभुपूजन करें। प्रभु ही हमारे जीवनों को निर्मल व दीप्त बनानेवाले हैं।

ऋषिः—विश्वामित्रः ॥ देवता—अग्निः ॥ छन्दः—स्वराट्पङ्क्तिः ॥ स्वरः—पञ्चमः ॥

ज्ञानदीप्ति व निर्मल हृदय

त्रीणि शता त्री सहस्राण्यग्रिं त्रिंशच्च देवा नव चासपर्यन्।

औक्षन्धृतैरस्तृणन्बर्हिरस्मा आदिद्धोतारं न्यसादयन्त ॥ १ ॥

(१) त्रीणि शता=तीन सौ, त्री सहस्राणि=तीन हजार, त्रिंशत् च=और तीस नव च=और नौ, अर्थात् तीन हजार तीन सौ उनतालीस देवाः=देव अग्रिं असपर्यन्=उस अग्रणी प्रभु का पूजन करते हैं। यह तीन हजार तीन सौ उनतालीस संख्या तेतीस देवों के महत्त्व प्रतिपादन के लिए ही है। सब देव प्रभु की पूजा करते हैं। सूर्यादि सब देवों में देवत्व उस प्रभु द्वारा ही स्थापित होता है। प्रभु महादेव हैं, वे इन देवों को देवत्व प्राप्त कराते हैं। इनमें प्रभु की ही महिमा का दर्शन उपासक करता है। (२) इस प्रभुप्राप्ति के लिए बर्हिः=वासनाशून्य हृदयरूप आसन अस्तृणन्=बिछाते हैं। और आत् इत्=शीघ्र इसके बाद होतारम्=इस सृष्टियज्ञ के महान् होता उस प्रभु को न्यसादयन्त=उस हृदयासन पर बिठाते हैं, अर्थात् उस निर्मल हृदय में प्रभु का दर्शन करते हैं।

भावार्थ—सब देव प्रभु का पूजन करते हैं। प्रभुपूजन के लिए हमें अपने को ज्ञानदीप्त करना है हृदय निर्मल करना है।

सम्पूर्ण सूक्त प्रभु सखा बनने व प्रभुदर्शन के उपायों का संकेत करता है। इन उपायों को क्रियान्वित करते हुए मनीषी प्रभु को अपने में समिद्ध करते हैं—

१०. [दशमं सूक्तम्]

ऋषिः—विश्वामित्रः ॥ देवता—अग्निः ॥ छन्दः—विराडुष्णिक् ॥ स्वरः—ऋषभः ॥

मनीषियों को प्रभुदर्शन

त्वामग्रे मनीषिणः सम्राजं चर्षणीनाम्। देवं मर्तास इन्धते समध्वरे ॥ १ ॥

(१) हे अग्रे=परमात्मन्! मनीषिणः मर्तासः=बुद्धिमान् मनुष्य अध्वरे=इस जीवनयज्ञ में त्वां समिन्धते=आपको ही समिद्ध करते हैं—आपका ही दर्शन करने का प्रयत्न करते हैं। प्रभु का दर्शन 'मनीषा'=बुद्धि से ही होता है 'दृश्यते त्वग्रया बुद्ध्या सूक्ष्मया सूक्ष्मदर्शिभिः'। (२) बुद्धिमान् पुरुष देखता है कि वे प्रभु ही चर्षणीनां सम्राजम्=श्रमशील पुरुषों के जीवनों को दीप्त करनेवाले हैं। देवम्=प्रकाशमय हैं, इन चर्षणियों को—श्रमशील व्यक्तियों को प्रकाश प्राप्त करानेवाले हैं।

भावार्थ—श्रमशील पुरुषों के जीवनों को दीप्त करनेवाले उस प्रकाशमय प्रभु का दर्शन मनीषी

(बुद्धिमान्) ही कर पाते हैं।

ऋषिः—विश्वामित्रः ॥ देवता—अग्निः ॥ छन्दः—भुरिगायत्री ॥ स्वरः—षड्जः ॥

आत्मदमन करनेवाले के हृदय में प्रभु का प्रकाश

त्वां यज्ञेष्वृत्विजमग्रे होतारमीळते। गोपा ऋतस्य दीदिहि स्वे दमे ॥ २ ॥

(१) हे अग्रे=परमात्मन्! यज्ञेषु=यज्ञात्मक कर्मों में त्वां ईडते=उन कर्मों को करनेवाले आपका ही उपासन करते हैं। जो आप ऋत्विजम्=ऋतु-ऋतु में उपासनीय हैं, सदा उपासनीय हैं तथा होतारम्=उन यज्ञों की पूर्ति के लिये सब आवश्यक पदार्थों के देनेवाले हैं। (२) आप ही ऋतस्य गोपाः=ऋत के रक्षक हैं। 'ऋत का रक्षण, अनृत का विध्वंस' यह आपका व्रत ही है। आप स्वे दमे=(home) आत्मदमन के होने पर दीदिहि=दीस होइए। जब कोई भी व्यक्ति अपनी इन्द्रियों आदि का दमन करता है, तो आप उसके हृदय में प्रकाशित होते हैं। उसका हृदय आपका घर बन जाता है, उसका हृदय आपका स्व-दम (Home) होता है।

भावार्थ—यज्ञों द्वारा हम उस प्रभु का उपासन करें, जो कि ऋत के रक्षक हैं और आत्मदमन करनेवाले पुरुष के हृदय में दीस होते हैं।

ऋषिः—विश्वामित्रः ॥ देवता—अग्निः ॥ छन्दः—उष्णिक् ॥ स्वरः—ऋषभः ॥

समर्पण से सुवीर्य व पोषण

स घा यस्ते ददाशति समिधा जातवेदसे। सो अग्रे धत्ते सुवीर्यं स पुष्यति ॥ ३ ॥

(१) सः=वह पुरुष ही घा=निश्चय से, यः=जो कि समिधा=ज्ञानदीप्ति द्वारा जातवेदसे=सर्वज्ञ ते=आपके लिये ददाशति=अपना अर्पण करता है, हे अग्रे=परमात्मन्! सः=वह ही सुवीर्यम्=उत्तम शक्ति को धत्ते=धारण करता है, सः=वह ही पुष्यति=अपना ठीक प्रकार से पोषण करता है। (२) जितना-जितना हमारा ज्ञान दीस होता जाता है, उतना-उतना हम प्रभु के समीप होते जाते हैं। ज्ञानी प्रभु के प्रति अपना अर्पण करनेवाला होता है। इस प्रभु के प्रति अपना अर्पण करनेवाले को वासनाएँ नहीं सतातीं। यह शक्ति का रक्षण करता है और सब दृष्टिकोणों से फलता-फूलता है।

भावार्थ—हम ज्ञानदीप्ति द्वारा प्रभु के प्रति अपना अर्पण करें और शक्ति धारण करते हुए अपना पोषण करें।

ऋषिः—विश्वामित्रः ॥ देवता—अग्निः ॥ छन्दः—निचृदुष्णिक् ॥ स्वरः—ऋषभः ॥

यज्ञ प्रकाशक प्रभु

स केतुरध्वराणामग्निर्देवेभिरा गमत्। अज्जानः सप्त होतृभिर्हविष्मते ॥ ४ ॥

(१) सः=वह अध्वराणाम्=सब हिंसारहित यज्ञात्मक कर्मों का केतुः=ज्ञान देनेवाला अग्निः=अग्रणी प्रभु देवेभिः=दिव्यगुणों द्वारा आगमत्=प्राप्त होता है। हम जितना-जितना अच्छे गुणों को धारण करने का प्रयत्न करते हैं, उतना-उतना प्रभु के समीप होते चलते हैं। 'देव बनना' महादेव की प्राप्ति का महान् साधन है। (२) ये प्रभु हविष्मते=हविवाले पुरुष के लिए, यज्ञशील पुरुष के लिए, त्यागपूर्वक अदन करनेवाले पुरुष के लिए सप्त होतृभिः=इन दो कान, दो नासिका-छिद्र, दो आँखें व मुख रूप सात जीवनयज्ञ को चलानेवाले होताओं से अज्जानः=व्यक्त किए जाते हैं। यज्ञशील-पुरुष की ज्ञानेन्द्रियाँ सर्वत्र प्रभु की महिमा को देखती हैं।

भावार्थ—प्रभु का प्रकाश उसे दिखता है जो कि दिव्यगुणों को धारण करने की कामना

करे तथा हविष्मान् बने। प्रभु यज्ञों के प्रकाशक हैं।

ऋषिः—विश्वामित्रः ॥ देवता—अग्निः ॥ छन्दः—विराडुष्णिक् ॥ स्वरः—ऋषभः ॥

प्रभुस्तवन का महत्त्व

प्र होत्रे पूर्वं वचोऽग्रये भरता बृहत्। विपां ज्योतींषि बिभ्रते न वेधसे ॥ ५ ॥

(१) उस प्रभु के लिए **पूर्व वचः**=उन स्तुति-वचनों को जो कि स्तोता का पालन व पूरण करनेवाले हैं, स्तोता के सामने उसके जीवन का लक्ष्य स्थापित करके उसे ऊँचा उठानेवाले हैं तथा **बृहत्**=जो स्तुतिवचन, उसे अन्य व्यसनों से बचाकर, वृद्धिपथ पर ले चलते हैं (बृहि वृद्धौ) उन स्तुतिवचनों को **प्रभरत**=अत्यन्त ही सम्पादित करो। जितना हम प्रभुस्तवन करते हैं, उतना ही जीवन में आगे बढ़ते हैं और उन्नत होते हैं। (२) उस प्रभु के लिए स्तुतिवचनों को धारण करिए, जो प्रभु **होत्रे**=होता हैं, सब कुछ देनेवाले हैं। **अग्रये**=हमें आगे ले चलनेवाले हैं। **वेधसे न**=जैसे वे विधाता हैं-सृष्टि को बनानेवाले हैं (नः इव) उसी प्रकार **विपाम्**=मेधावियों के जीवन में **ज्योतींषि**=ज्योतियों को **बिभ्रते**=धारण करनेवाले हैं। प्रभु सृष्टि का निर्माण करते हैं और उस समय उत्पन्न किये गये अपने मानसपुत्रों में सर्वश्रेष्ठ बुद्धिवाले 'अग्नि, वायु, आदित्य व अंगिरा' के (पूर्व चत्वारः) हृदयों में वेदज्ञान का स्थापन करते हैं।

भावार्थ—प्रभु होता है, अग्नि है, विधाता है और ज्ञान देनेवाले हैं। प्रभु का ही हमें स्तवन करना चाहिए।

ऋषिः—विश्वामित्रः ॥ देवता—अग्निः ॥ छन्दः—निचृदुष्णिक् ॥ स्वरः—ऋषभः ॥

प्रभु का साक्षात्कार

अग्निं वर्धन्तु नो गिरो यतो जायत उक्थ्यः। महे वाजाय द्रविणाय दर्शतः ॥ ६ ॥

(१) **नः गिरः**=हमारी स्तुतिवाणियाँ **अग्निं वर्धन्तु**=उस अग्रणी प्रभु का ही वर्धन करें। **यतः**=जिन स्तुतिवचनों से **उक्थ्यः**=वह प्रशंसनीय प्रभु **जायते**=प्रादुर्भूत होता है। इन स्तुतिवचनों द्वारा प्रभु की महिमा प्रकट होती है। स्तोता सर्वत्र प्रभु की महिमा देखने लगता है। (२) ये प्रभु **महे वाजाय**=महान् वाज (=शक्ति) के लिए होते हैं। स्तोता को वह शक्ति प्राप्त होती है जिससे कि वह पर्वत के समान कष्टों को भी अनायास उठाने में समर्थ हो जाता है। ये प्रभु **महे द्रविणाय**=महान् ज्ञानरूप धन के लिए होते हैं, प्रभुस्तवन से अन्तर्ज्ञान प्राप्त होता है, वास्तविक ज्ञान तो यही है। ये प्रभु **दर्शतः**=दर्शनीय हैं। शक्ति व ज्ञान प्राप्त करके यह उपासक प्रभु का साक्षात्कार करता है।

भावार्थ—हम प्रभु का ही स्तवन करें। इस स्तवन से ही प्रभु की महिमा दिखेगी। शक्ति व ज्ञान प्राप्त करके हम प्रभु का साक्षात्कार कर पाएँगे।

ऋषिः—विश्वामित्रः ॥ देवता—अग्निः ॥ छन्दः—निचृदुष्णिक् ॥ स्वरः—ऋषभः ॥

प्रभुप्रकाश-प्राप्ति

अग्ने यजिष्ठो अध्वरे देवान्देवयते यज। होता मन्द्रो वि राजस्यति स्त्रिधः ॥ ७ ॥

(१) **अग्ने**=हे परमात्मन्! आप ही **यजिष्ठः**=सर्वोत्तम उपास्य हैं, हमारे साथ सद्गुणों का सम्पर्क करनेवाले हैं। **अध्वरम्**=इस जीवनयज्ञ में **देवयते**=दिव्यगुणों की प्राप्ति की कामनावाले पुरुष के लिए **देवान् यज**=दिव्यगुणों को उसके साथ संगत करिए। प्रभु की उपासना ही हमें दिव्यता की प्राप्ति करानेवाली होती है। (२) **होता**=हे प्रभु आप ही सब कुछ देनेवाले हैं।

मन्द्रः=आनन्दमय व स्तुत्य हैं। **स्त्रिधः अति**=सब विनाशक शत्रुओं को लाँघकर **विराजसि**=विशेषरूप से देदीप्यमान हो रहे हैं। हम प्रभु का स्तवन करते हैं, इससे सब अशुभ वृत्तियों का ध्वंस होता है और प्रभु का प्रकाश प्राप्त होता है।

भावार्थ—प्रभु ही हमारे साथ दिव्यगुणों का सम्पर्क करते हैं, वे ही उपास्य हैं।

ऋषिः—विश्वामित्रः ॥ देवता—अग्निः ॥ छन्दः—विराडुष्णिक् ॥ स्वरः—ऋषभः ॥

अन्तिकतम (अ+न्तम) प्रभु

स नः पावक दीदिहि द्युमदस्मे सुवीर्यम् । भवांस्तोतृभ्यो अन्तमः स्वस्तये ॥ ८ ॥

(१) **सः**=वे आप ही **नः पावकः**=हमारे लिए पवित्रता करनेवाले प्रभो ! **अस्मे**=हमारे लिये **द्युमत्**=ज्योतिर्मय **सुवीर्यम्**=उत्तम शक्ति **दीदिहि**=दीजिए। प्रभु ही हमें पवित्र करते हैं और ज्योति तथा शक्ति प्राप्त कराते हैं। (२) हे प्रभो ! आप **स्तोतृभ्यः**=हम स्तोताओं के लिए **अन्तमः**=अन्तिकतम मित्र **भवा**=होइए। **स्वस्तये**=आप ही हमारे कल्याण के लिये होते हैं।

भावार्थ—प्रभु ज्योति व शक्ति प्राप्त कराते हैं। वे ही हमारे अन्तिकतम मित्र हैं—वे ही हमारे कल्याण को सिद्ध करते हैं।

ऋषिः—विश्वामित्रः ॥ देवता—अग्निः ॥ छन्दः—निचृदुष्णिक् ॥ स्वरः—ऋषभः ॥

प्रभुदर्शन किनको ?

तं त्वा विप्रां विपन्यवो जागृवांसः समिन्धते । हव्यवाहममर्त्यं सहोवृधम् ॥ ९ ॥

(१) **हव्यवाहम्**=सब हव्य पदार्थों को प्राप्त करानेवाले, **अमर्त्यम्**=इन हव्य पदार्थों द्वारा अमरता प्राप्त करानेवाले, इस अमरता के लिए ही **सहोवृधम्**=सहस् (बल) वर्धन करनेवाले **तं त्वा**=उन आपको **विप्राः**=ज्ञानी, **विपन्यवः**=स्तुतिकर्ता, **जागृवांसः**=सदा सावधान और अतएव वासनारूप शत्रुओं से आक्रान्त न होनेवाले पुरुष **समिन्धते**=अपने हृदयदेश में समिद्ध करते हैं। आपका दर्शन इन 'विप्र, विपन्युव जागृवान्' पुरुषों को ही होता है। (२) प्रभु सब हव्य पदार्थों को प्राप्त करानेवाले हैं। इन पदार्थों के प्रापण से वे हमें अकालमृत्यु से बचाते हैं। इसी दृष्टिकोण से वे हमारे में बलवर्धन करते हैं। इस प्रभुदर्शन के लिये आवश्यक है कि हम ज्ञान प्राप्त करें, स्तवन की वृत्तिवाले हों और सदा सावधान होकर जीवनयात्रा में आगे बढ़ें।

भावार्थ—हम प्रभुदर्शन के लिये ज्ञान व ध्यान को अपनाते हुए सदा जागरित रहकर कामादि आक्रमण से अपना रक्षण करें। प्रभु हमें सब उत्तम पदार्थों को प्राप्त करा के हमारा बलवर्धन करेंगे।

सम्पूर्ण सूक्त प्रभुदर्शन के उपायों का संकेत कर रहा है। अगले सूक्त का भी विषय यही है—

११. [एकादशं सूक्तम्]

ऋषिः—विश्वामित्रः ॥ देवता—अग्निः ॥ छन्दः—निचृदगायत्री ॥ स्वरः—षड्जः ॥

निरन्तर यज्ञ

अग्रिर्होता पुरोहितोऽध्वरस्य विचर्षणिः । स वेद यज्ञमानुषक् ॥ १ ॥

(१) वे प्रभु **अग्निः**=अग्रणी हैं। **होता**=सब पदार्थों को देनेवाले हैं। **पुरोहितः**=हमारे सामने (पुरः) आदर्श के रूप रखे हुए हैं (हितः) अर्थात् हमें प्रभु के गुणों को देखकर ही अपने जीवनो का निर्माण करना है। प्रभु दयालु हैं, तो हमें भी दयालु बनना है। प्रभु न्यायकारी हैं, अतः हमें भी न्यायकारी बनना है। प्रभु की तरह ही ज्ञानी व न्यायकारी बनने का प्रयत्न करना है। **अध्वरस्य**

विचर्षणिः—वे यज्ञों के विशेषरूप से द्रष्टा हैं—ध्यान करनेवाले हैं। हम यज्ञ करते हैं तो प्रभु उन यज्ञों का रक्षण व पालन करते हैं 'अहं हि सर्वयज्ञानां भोक्ता च प्रभुरेव च' (भुज पालने)। (२) **सः**—वे प्रभु **आनुषक्**=निरन्तर **यज्ञम्**=यज्ञ को **वेद**=जानते हैं। प्रभु का ब्रह्माण्ड का निर्माण, धारण व प्रलयवाला यज्ञ निरन्तर चल रहा है। प्रभु यज्ञरूप ही हैं—यज्ञ ही हैं। इनकी उपासना हम भी यज्ञशील बनकर ही कर सकते हैं 'यज्ञेन यज्ञमयजन्त देवाः'।

भावार्थ—प्रभु यज्ञरूप हैं। हमें भी यज्ञ करने के लिए सब आवश्यक पदार्थों को देते हैं और हमारे यज्ञों का रक्षण करते हैं।

ऋषिः—विश्वामित्रः ॥ देवता—अग्निः ॥ छन्दः—निचृद्गायत्री ॥ स्वरः—षड्जः ॥

सात्त्विक अन्न का सेवन

स हव्यवाळमर्त्य उशिग्दूतश्चनोहितः । अग्निर्धिया समृण्वति ॥ २ ॥

(१) **सः**—वे प्रभु **हव्यवाट्**=सब हव्य पदार्थों को प्राप्त करानेवाले हैं। **अमर्त्यः**=हव्यपदार्थों को प्राप्त कराके हमें मृत्यु से बचानेवाले हैं। **उशिक्**=सदा जीव के हित की कामनावाले हैं। इस हितसाधन के लिए ही **दूतः**=उसे ज्ञान का सन्देश देनेवाले हैं तथा **चनोहितः**=सात्त्विक अन्न में निहित हैं, अर्थात् सात्त्विक अन्न के सेवन से ही सत्त्वशुद्धि होकर, स्मृति की प्राप्ति होती है। 'मैं कौन हूँ? क्यों आया हूँ?' इन बातों का स्मरण होने पर वासना का विनाश होता है और वासना-विनाश से प्रभुदर्शन होता है। (२) वे **अग्निः**=अग्रणी प्रभु **धिया**=बुद्धि द्वारा **समृण्वति**=संगत होते हैं 'दृश्यते त्वग्रया बुद्ध्या' सूक्ष्म बुद्धि से ही तो प्रभुदर्शन होता है।

भावार्थ—प्रभु हव्यपदार्थों को देकर हमें असमय की मृत्यु से बचाते हैं। हमारे हित के लिए हमें ज्ञान देते हैं। सात्त्विक अन्न के सेवन से बुद्धि सूक्ष्म होने पर प्रभु का दर्शन होता है।

ऋषिः—विश्वामित्रः ॥ देवता—अग्निः ॥ छन्दः—विराड्गायत्री ॥ स्वरः—षड्जः ॥

प्रभु का स्मरण 'तारक' है

अग्निर्धिया स चैतति केतुर्यज्ञस्य पूर्व्यः । अर्थं ह्यस्य तरणिं ॥ ३ ॥

(१) **सः अग्निः**=वह अग्रणी प्रभु! **धिया चेतति**=बुद्धि द्वारा हमारे में चेतते हैं, अर्थात् बुद्धि द्वारा हमें प्रभु का ज्ञान होता है। वे प्रभु **यज्ञस्य केतुः**=यज्ञों के प्रकाशक हैं, वेद द्वारा यज्ञों का हमें उपदेश देते हैं। **पूर्व्यः**=पालन व पूरण करनेवालों में उत्तम हैं। प्रभु का स्मरण करने से हम आधि-व्याधियों से ऊपर उठते हैं। (२) **हि**=निश्चय से **अस्य**=इस प्रभु का **अर्थम्**=गमन (ऋगतौ) अर्थात् प्रभु की ओर चलना **तरणि**=हमारा तरानेवाला है। प्रभु के स्मरण से हम वासनाओं को तैर जाते हैं, रोगों से भी आक्रान्त नहीं होते।

भावार्थ—स्वाध्याय द्वारा ज्ञान को बढ़ाते हुए हम प्रभु को पाने का प्रयत्न करें। प्रभु की ओर चलना ही हमें वासनाओं से तराता है।

ऋषिः—विश्वामित्रः ॥ देवता—अग्निः ॥ छन्दः—गायत्री ॥ स्वरः—षड्जः ॥

प्रभु हमारे 'वह्नि' (वाहक) हैं

अग्निं सूनुं सनश्नुतं सहसो जातवेदसम् । वह्निं देवा अकृण्वत ॥ ४ ॥

(१) **देवाः**=देववृत्ति के व्यक्ति **अग्निम्**=उस अग्रणी प्रभु को **वह्निम्**=अपना वहन करनेवाला **अकृण्वत**=करते हैं। प्रभु पर ये आश्रित होते हैं—प्रभु इनके रथ बनते हैं। इस रथ द्वारा ये अपनी जीवनयात्रा को पूर्ण कर पाते हैं। (२) वे प्रभु इनका रथ बनते हैं जो कि **सहसः सूनुम्**=बल

के पुत्र हैं—बल के पुतले—बल के पुञ्ज। वे इन देवों को भी बल प्राप्त कराते हैं। **सन-श्रुतम्**—वे प्रभु सनातन ज्ञानवाले हैं। प्रभु का ज्ञान नैमित्तिक नहीं। प्रभु से ही उपासक को ज्ञान प्राप्त होता है। प्रभु का ज्ञान स्वाभाविक है। **जातवेदसम्**—प्रत्येक पदार्थ को वे प्रभु जानते हैं, अथवा कण-कण में वे विद्यमान हैं (जाते-जाते विद्यते)।

भावार्थ—देववृत्ति के व्यक्ति प्रभु को अपना आधार बनाते हैं। वस्तुतः प्रभु को आधार बनाना ही उन्हें 'देव' बनानेवाला होता है। प्रभु इन्हें शक्ति व ज्ञान देते हैं।

ऋषिः—विश्वामित्रः ॥ देवता—अग्निः ॥ छन्दः—निचृद्गायत्री ॥ स्वरः—षड्जः ॥

सदा नवीन 'रथ'

अदाभ्यः पुरएता विशामग्रिर्मानुषीणाम् । तूर्णी रथः सदा नवः ॥ ५ ॥

(१) गतमन्त्र में कहा था कि देव प्रभु को अपना आधार बनाते हैं। उस प्रभु रूप रथ का ही वर्णन प्रस्तुत मन्त्र में है, वे प्रभु **अदाभ्यः**—किसी से हिंसित होने योग्य नहीं। **अग्रिः**—वे अग्रणी हैं। **मानुषीणां विशाम्**—विचारशील प्रजाओं के **पुरः एता**—आगे चलनेवाले हैं, उनके पथ-प्रदर्शक हैं। प्रभु की प्रेरणा विचारशील पुरुष ही सुनते हैं। (२) प्रभु इन विचारशील पुरुषों के लिए एक रथ के समान हैं, जो **रथः**—रथ **तूर्णीः**—त्वरायुक्त है—त्वरित गतिवाला है—हमें शीघ्रता से लक्ष्य-स्थान पर पहुँचानेवाला है। यह रथ **सदानवः**—सदा नवीन है। इसमें मरम्मत की आवश्यकता नहीं पड़ती। अतएव यह **नवः**—स्तुत्य है (नु स्तुतौ)। एवं ये विचारशील पुरुष इस प्रभुरूप रथ द्वारा अपने लक्ष्य-स्थान पर पहुँचनेवाले होते हैं।

भावार्थ—प्रभु हमारे लिए एक रथ के समान हैं, जो रथ कभी हिंसित नहीं होता, हमारी अग्रगति का कारण बनता है—त्वरायुक्त है—सदा नवीन है।

ऋषिः—विश्वामित्रः ॥ देवता—अग्निः ॥ छन्दः—गायत्री ॥ स्वरः—षड्जः ॥

वासनाओं का मर्षण

साह्वान्विश्वा अभियुजः क्रतुर्देवानाममृक्तः । अग्रिस्तुविश्रवस्तमः ॥ ६ ॥

(१) ये प्रभु **विश्वाः अभियुजः**—सब हमें अभियुक्त करनेवाली—हमारे पर आक्रमण करनेवाली वासनाओं का **साह्वान्**—अभिभव करनेवाले हैं। हमारी वासनाओं को प्रभु कुचल देते हैं। इन वासनाओं को कुचलकर ये देवों को शक्ति प्राप्त कराते हैं। वस्तुतः प्रभु ही **देवानां क्रतुः**—देवों की शक्ति हैं। **अमृक्तः**—वे प्रभु कभी हिंसित होनेवाले नहीं। (२) ये **अग्रिः**—अग्रणी प्रभु **तुविश्रवस्तमः**—अत्यन्त विशाल ज्ञानवाले हैं (तुवि=महान्)। इस ज्ञान को देकर ही हमें आगे और आगे ले चलते हैं।

भावार्थ—प्रभु हमारे वासनारूप शत्रुओं को अभिभूत करके हमें शक्तिशाली बनाते हैं। ज्ञान देकर हमें उन्नतिपथ पर बढ़नेवाला करते हैं।

ऋषिः—विश्वामित्रः ॥ देवता—अग्निः ॥ छन्दः—निचृद्गायत्री ॥ स्वरः—षड्जः ॥

युक्ताहार-विहार व प्रभुप्राप्ति

अभि प्रयांसि वाहसा दाश्वाँ अश्नोति मर्त्यः । क्षयं पावकशौचिषः ॥ ७ ॥

(१) **दाश्वान् मर्त्यः**—प्रभु के प्रति अपना अर्पण करनेवाला व्यक्ति **वाहसा**—शरीरवहन के दृष्टिकोण से **प्रयांसि**—अन्नों को **अभि अश्नोति**—सर्वतः प्राप्त करता है। यह शरीर धारण के लिए ही भोजन करता है और शरीर धारण के लिए आवश्यक भोजन इसे प्राप्त हो ही जाता है। (२)

शरीरधारण के लिए ही भोजन करता हुआ यह व्यक्ति **पावकशोचिषः**=उस पवित्र दीप्तिवाले प्रभु के **क्षयम्**=गृह को **अभि अश्नोति**=प्राप्त करता है। भोजनादि में बड़ी 'युक्तता' वाला होता हुआ यह इस लोक को भी स्वास्थ्य द्वारा सुन्दर बनाता है और परलोक में तो प्रभुप्राप्ति का अधिकारी बनता है।

भावार्थ—हम प्रभु के प्रति अपना अर्पण करें। नपा-तुला भोजन करते हुए हम पवित्र ज्ञानदीप्तिवाले प्रभु को प्राप्त करें।

ऋषिः—विश्वामित्रः ॥ देवता—अग्निः ॥ छन्दः—निचृद्गायत्री ॥ स्वरः—षड्जः ॥

उत्तम हितकर वस्तुओं की प्राप्ति

परि विश्वानि सुधिताग्नेरश्याम् मन्मभिः । विप्रांसो जातवेदसः ॥ ८ ॥

(१) हम **अग्नेः मन्मभिः**=उस प्रभु के मनन व स्तोत्रों द्वारा **विश्वानि**=सब **सुधिता**=उत्तम हितकर वस्तुओं को **परिअश्याम्**=प्राप्त करें। जितना-जितना हम ज्ञान प्राप्त करते हैं और प्रभुस्मरण करनेवाले होते हैं, उतना-उतना ही उत्तम हितकर वस्तुओं को प्राप्त करते हैं। (२) इन वस्तुओं द्वारा, इनके ठीक प्रयोग द्वारा हम **विप्रांसः**=अपना विशेषरूप से पूरण करनेवाले होते हैं (वि+प्रा पूरणे) और **जातवेदसः**=ज्ञानी बन पाते हैं। इस ठीक प्रयोग से हमारे शरीरों में किसी प्रकार की न्यूनता नहीं होती और हमारे मस्तिष्क ज्ञान से उज्वल होते हैं।

भावार्थ—प्रभु का उपासक उत्तम हितकर वस्तुओं को प्राप्त करता है। उनके ठीक प्रयोग से यह शक्ति-सम्पन्न व ज्ञानी बनता है।

ऋषिः—विश्वामित्रः ॥ देवता—अग्निः ॥ छन्दः—विराड्गायत्री ॥ स्वरः—षड्जः ॥

प्रभु में प्रवेश

अग्ने विश्वानि वार्या वाजेषु सनिषामहे । त्वे देवास एरिरे ॥ ९ ॥

(१) हे **अग्ने**=अग्रणी प्रभो! हम **वाजेषु**=(वाज गतौ) गतियों के होने पर-श्रम करने पर **विश्वानि वार्या**=सब वरणीय वस्तुओं को **सनिषामहे**=प्राप्त करें (संभजामहे)। श्रम से प्राप्त वस्तु ही उत्थान का कारण बनती है। 'वाजेषु' का अर्थ 'संग्रामों में' भी है। वासनाओं के साथ संग्राम करते हुए हम वाञ्छनीय वस्तुओं को प्राप्त करें। (२) इस प्रकार श्रमशील व वासनाओं के साथ संग्राम करनेवाले व्यक्ति ही **देवासः**=देव बनते हैं। ये देव **त्वे एरिरे**=हे प्रभो! आप में गतिवाले होते हैं। आपकी ओर चलते हुए ये अन्ततः आप में प्रवेश करते हैं।

भावार्थ—हम इस जीवन में गतिशील हों, वासनाओं के साथ संग्राम करें। इसी से हम वरणीय वस्तुओं को प्राप्त करेंगे और अन्ततः प्रभु को भी पानेवाले होंगे।

यह सूक्त प्रभुदर्शन व प्राप्ति के उपायों का ही संकेत करता है। उन उपायों का प्रयोग करते हुए हम अन्ततः प्रभु में प्रवेश करनेवाले होते हैं। अगला सूक्त केवल अग्नि देवता का न होकर 'इन्द्राग्नी' का है, वहाँ बल व प्रकाश के पुञ्ज के रूप में प्रभु को देखना है—

१२. [द्वादशं सूक्तम्]

ऋषिः—विश्वामित्रः ॥ देवता—इन्द्राग्नी ॥ छन्दः—निचृद्गायत्री ॥ स्वरः—षड्जः ॥

वरेण्य नभस्

इन्द्राग्नी आ गतं सुतं गीर्भिर्नभो वरेण्यम् । अस्य पातं धियेषिता ॥ १ ॥

(१) हे इन्द्राग्नी=इन्द्र और अग्नि-शक्ति व प्रकाश के देवताओ ! गीर्भिः=ज्ञान की वाणियों के हेतु से इस सुतम्=उत्पन्न हुए-हुए वरेण्यम्=वरणीय नभः=(Water) रेतःकणों के प्रति आगतम्=आओ । ज्ञान प्राप्त करने के लिए इस सोम का (रेतःकणों का) पान आवश्यक है । (२) धिया इषिता=बुद्धि से प्रेरित हुए-हुए आप अस्य पातम्=इसका पान करो । प्रत्येक समझदार व्यक्ति इसके महत्त्व को समझता है और इस सोमपान का प्रयत्न करता है । इस सोमरक्षण से ही शरीर में शक्ति प्राप्त होती है तथा मस्तिष्क में प्रकाश का भी यही साधन बनता है । इन्द्र व अग्नि दोनों तत्त्वों का निर्भर इस सोमरक्षण पर ही है ।

भावार्थ—सोमरक्षण द्वारा हम शक्ति व प्रकाश का वर्धन करनेवाले बनें ।

ऋषिः—विश्वामित्रः ॥ देवता—इन्द्राग्नी ॥ छन्दः—गायत्री ॥ स्वरः—षड्जः ॥

यज्ञ+चेतन

इन्द्राग्नी जरितुः सचा यज्ञो जिगाति चेतनः । अया पातमिमं सुतम् ॥ २ ॥

(१) हे इन्द्राग्नी=इन्द्र और अग्नि देवो ! शक्ति व प्रकाश के देवो ! यह सोम (नभस्=रेतःकण) जिगाति=तुम्हें प्राप्त होता है । जो सोम जरितुः सचा=स्तोता के साथ रहनेवाला है, अर्थात् जिसका प्रभुस्तवन द्वारा रक्षण होता है । स्तवन से भोगवृत्ति का विनाश होकर सोमरक्षण की अनुकूलता होती है । यज्ञः=यह सोम प्रभु के साथ मेल करानेवाला है (यज्ञ संगतिकरणे) । इस सोमरक्षण से ही उस सोम (प्रभु) की प्राप्ति होती है, चेतनः=यही ज्ञानप्राप्ति का साधन बनता है—हमारी चेतना को यह जगानेवाला है । (२) अया=(अनया) इस दृष्टिकोण से कि यह 'यज्ञ' है और यह 'चेतन' है इमं सुतम्=इस उत्पन्न हुए-हुए सोम का तुम पातम्=पान करो—शरीर में ही इसका रक्षण करो ।

भावार्थ—प्रभुस्तवन की वृत्ति से सोमरक्षण होता है । रक्षित सोम प्रभु के साथ हमारा मेल कराने का साधन बनता है और हमारी चेतना को स्थिर रखता है ।

ऋषिः—विश्वामित्रः ॥ देवता—इन्द्राग्नी ॥ छन्दः—निचृद्गायत्री ॥ स्वरः—षड्जः ॥

प्रभु प्रसादन

इन्द्रमग्निं कविच्छदा यज्ञस्य जूत्या वृणे । ता सोमस्येह तृम्पताम् ॥ ३ ॥

(१) कविच्छदा=(कवेः छन्दकौ, छंद to please, gratify) प्रभु को प्रसन्न करनेवाले इन्द्रं अग्निम्=बल के देव व प्रकाश के देव को यज्ञस्य जूत्या=यज्ञप्रेरणा के हेतु से वृणे=वरण करता हूँ । शक्ति व प्रकाश का साधन प्रभु को प्रसन्न करता है । इनद्वारा हम यज्ञों को सिद्ध कर पाते हैं । शक्ति व ज्ञान मेल होने पर ही यज्ञात्मक कर्म हुआ करते हैं । (२) ता=वे इन्द्र और अग्नि इह=इस जीवन में सोमस्य तृम्पताम्=सोम से तृप्ति का अनुभव करें । सोमरक्षण से शरीर में शक्ति-वर्धन होता है, तो मस्तिष्क में यह प्रकाश-वर्धन का कारण बनता है । शक्ति और प्रकाश में ही यज्ञात्मक कर्मों का सम्भव होता है और इस प्रकार हम प्रभु के प्रीति-पात्र बन पाते हैं ।

भावार्थ—सोमरक्षण से हम शक्ति व प्रकाश प्राप्त करके, यज्ञों में प्रवृत्त हुए-हुए, प्रभु को आराधित कर पाते हैं ।

ऋषिः—विश्वामित्रः ॥ देवता—इन्द्राग्नी ॥ छन्दः—गायत्री ॥ स्वरः—षड्जः ॥

वाजसातमा

तोशा वृत्रहणा हुवे सजित्वानापरजिता । इन्द्राग्नी वाजसातमा ॥ ४ ॥

(१) ये इन्द्राग्नी=इन्द्र और अग्नि-शक्ति व प्रकाश के तत्त्व तोशा=शत्रुओं का बाधन

करनेवाले हैं (तुश् to strike, kill)। वृत्रहणा=ज्ञान की आवरणभूत वासना को विनष्ट करनेवाले हैं। सजित्वाना=सदा विजयशील हैं। अपराजिता=कभी पराजित होनेवाले नहीं। इन इन्द्र और अग्नि को हुवे=मैं पुकारता हूँ-इन्हें प्राप्त करने की प्रार्थना करता हूँ। (२) ये इन्द्र और अग्नि वाजसातमा=(वाज=strength, wealth, speed, sacrifice) शक्ति, धन, गति व त्याग आदि के अतिशयेन देनेवाले हैं। इन चीजों को देकर ये हमारे जीवनों को बड़ा सुन्दर बनानेवाले हैं।

भावार्थ—इन्द्र और अग्नि हमारे शत्रुओं को नष्ट करके हमारे जीवनों में शक्ति, धन, गति व त्याग आदि का संचार करनेवाले हैं।

ऋषिः—विश्वामित्रः ॥ देवता—इन्द्राग्नी ॥ छन्दः—निचृद्गायत्री ॥ स्वरः—षड्जः ॥

स्तवनमार्ग पर चलना-वासना क्षय

प्र वामर्चन्त्युक्थिनो नीथाविदो जरितारः । इन्द्राग्नी इष आ वृणे ॥ ५ ॥

(१) हे इन्द्राग्नी=इन्द्र और अग्नि, वाम्=आपको उक्थिनः=स्तोता लोग-आपके गुणों का उच्चारण करनेवाले लोग प्र अर्चन्ति=प्रकर्षण पूजित करते हैं। नीथाविदः=मार्ग को जाननेवाले लोग, अर्थात् मार्ग पर चलनेवाले लोग आपका अर्चन करते हैं। जरितारः=वासनाओं को जीर्ण करनेवाले लोग आपका अर्चन करते हैं। प्रभुस्तवन से (उक्थ) मार्गदर्शन होता है (नीथा) और शक्ति प्राप्त करके विघ्नों को हम दूर करनेवाले बनते हैं (जरितारः)। यही उन्नति का मार्ग है। (२) मैं इन इन्द्र और अग्नि से ही इषः=प्रेरणाओं को आवृणे=वरता हूँ-प्रेरणाओं को प्राप्त करने का प्रयत्न करता हूँ। मेरा प्रत्येक कार्य शक्ति व प्रकाश-वर्धन के लिए होता है।

भावार्थ—बल व प्रकाश प्राप्त करनेवाले व्यक्ति (क) प्रभु स्तवन करते हैं, (ख) भक्ति मार्ग पर चलते हैं, (ग) वासनाओं को जीर्ण करने का प्रयत्न करते हैं।

ऋषिः—विश्वामित्रः ॥ देवता—इन्द्राग्नी ॥ छन्दः—गायत्री ॥ स्वरः—षड्जः ॥

दासों की नगरियों का विध्वंस

इन्द्राग्नी नवतिं पुरो दासपत्नीरधूनुतम् । साकमेकेन कर्मणा ॥ ६ ॥

(१) हमारे शरीरों में वासनाएँ हमारा क्षय करनेवाली हैं। इसीलिए ये 'दास' कहलाती हैं (दसु उपक्षये) ये वासनाएँ हमारे अन्दर अपने निवास-स्थान बना लेती हैं। 'काम' इन्द्रियों में, 'क्रोध' मन में तथा 'लोभ' बुद्धि में अपना किला बनाता है। इस प्रकार वासनाओं की शतशः पुरियाँ यहाँ बन जाती हैं। इन्द्र और अग्नि, शक्ति व प्रकाश के तत्त्व इनका विनाश करते हैं। हे इन्द्राग्नी=शक्ति व प्रकाश के तत्त्वो! दासपत्नीः=काम आदि जिनके पति हैं, ऐसी नवतिं पुरः=इन नब्बे नगरियों को साकम्=साथ मिलकर, एकेन कर्मणा=एक अद्भुत कर्म से अधूनुतम्=कम्पित कर देते हो। (२) शक्ति व प्रकाश अलग-अलग इन असुरपुरियों का विध्वंस नहीं कर पाते। ये मिलकर ही इनका विनाश कर पाते हैं। यही भाव 'साकं' शब्द से व्यक्त किया गया है। 'एकेन कर्मणा' शब्द का अर्थ 'अद्भुत कर्म' है। वस्तुतः इन नगरियों का विध्वंस स्वयं अपने में एक महान् कर्म है।

भावार्थ—हम शक्ति व प्रकाश का समन्वय करते हुए वासनाओं का विध्वंस कर डालें।

ऋषिः—विश्वामित्रः ॥ देवता—इन्द्राग्नी ॥ छन्दः—यवमध्याविराड्गायत्री ॥ स्वरः—षड्जः ॥

'कर्मठ-ध्यानी' पुरुष

इन्द्राग्नी अपसस्प्युप प्र यन्ति धीतर्यः । ऋतस्य पथ्याइ अनु ॥ ७ ॥

(१) हे इन्द्राग्नी=शक्ति व प्रकाश के तत्त्वो! अपसः=कर्मशील पुरुष तथा धीतयः=ध्यानशील पुरुष परि उप प्रयन्ति=चारों ओर से प्रभु के समीप प्रकर्षण जानेवाले होते हैं। शक्ति इन्हें कर्मशील बनाती है, प्रकाश (=ज्ञान) इनके ध्यान में विशेषता उत्पन्न करता है। (२) ये व्यक्ति सदा ऋतस्य पथ्याः अनु=ऋतमार्गों का लक्ष्य करके गतिवाले होते हैं। ये ऋतमार्ग पर चलते हैं। अनृत से सदा दूर रहते हैं। शक्ति व प्रकाश दोनों मिलकर मनुष्य को ऋतपालन के योग्य बनाते हैं।

भावार्थ—शक्ति व प्रकाश द्वारा ऋतमार्ग पर चलते हुए हम कर्मशील व ध्यानशील बनें।

ऋषिः—विश्वामित्रः ॥ देवता—इन्द्राग्नी ॥ छन्दः—निचृद्गायत्री ॥ स्वरः—षड्जः ॥

शक्ति व प्रकाश का समन्वय

इन्द्राग्नी तविषाणि वां सधस्थानि प्रयांसि च । युवोर्सूर्यं हितम् ॥ ८ ॥

(१) हे इन्द्राग्नी=शक्ति व प्रकाश के तत्त्वो! वाम्=आप दोनों के तविषाणि=बल च=और प्रयांसि=प्रयत्न सधस्थानि=मिलकर होनेवाले हैं। प्रकाश के बिना शक्ति अधूरी है, शक्ति के बिना प्रकाश अधूरा है। दोनों के मेल में ही मानव का कल्याण है। (२) युवोः=आप दोनों में ही असूर्यम्=कर्मों द्वारा वासनाओं का संहार हितम्=रखा है। शक्ति व प्रकाश द्वारा जब मनुष्य कर्मों में लगा रहता है तब वासनाओं का शिकार नहीं होता।

भावार्थ—शक्ति व प्रकाश का समन्वय करके हम कर्मों में लगे रहें, यह कर्मव्यापृति हमारी वासनाओं का विनाश करेगी।

ऋषिः—विश्वामित्रः ॥ देवता—इन्द्राग्नी ॥ छन्दः—निचृद्गायत्री ॥ स्वरः—षड्जः ॥

मस्तिष्क की दीप्ति व संग्रामविजय

इन्द्राग्नी रोचना दिवः परि वाजेषु भूषथः । तद्वां चेति प्र वीर्यम् ॥ ९ ॥

(१) हे इन्द्राग्नी=शक्ति व प्रकाश के तत्त्वो! आप दिवः रोचना=मस्तिष्करूप द्युलोक के दीप्त करनेवाले हो। ज्ञानरूपी सूर्य से मस्तिष्करूप द्युलोक चमक उठता है। और आप वाजेषु=सब संग्रामों में व गतियों में परिभूषथः=शोभायमान होते हो अथवा शत्रुओं का पराभव करते हो (परिभवथः सा०)। (२) वाम्=आप दोनों का तद् वीर्यम्=वह वीर्य (शक्ति) प्रचेति=प्रकर्षण ज्ञात होता है। 'शक्ति व प्रकाश के मेल में किस प्रकार मनुष्य दीप्त मस्तिष्क होता है और संग्रामों में शत्रु विजय कर पाता है' यह साधक अनुभव करते हैं।

भावार्थ—शक्ति व प्रकाश का समन्वय हमें दीप्तमस्तिष्क व संग्रामविजयी बनाता है।

सम्पूर्ण सूक्त 'शक्ति व प्रकाश के समन्वय' का माहात्म्य व्यक्त कर रहा है, इस समन्वय को करनेवाला व्यक्ति 'ऋषभः='श्रेष्ठ बनता है। सब का यह मित्र तो होता ही है 'वैश्वामित्रः'। यह 'ऋषभ वैश्वामित्र' प्रार्थना करता है कि—

द्वितीयोऽनुवाकः

१३. [त्रयोदशं सूक्तम्]

ऋषिः—ऋषभो वैश्वामित्रः ॥ देवता—अग्निः ॥ छन्दः—भुरिगुष्णिक् ॥ स्वरः—ऋषभः ॥

देवों व महादेव की प्राप्ति

प्र वो देवायाग्रये बर्हिष्ठमर्चास्मै । गमद्देवेभिरा स नो यजिष्ठे बर्हिरा संदत् ॥ १ ॥

(१) वः=तुम्हारे देवाय=जीवन को द्योतित करनेवाले (देवः द्योतनात्) अग्रये=अग्रणी

अस्मै=इस प्रभु के लिए बर्हिष्ठम्=अत्यन्त प्रवृद्ध (बृहि वृद्धौ) इस स्तोत्र को प्र अर्च=(उच्चारयत सा०) प्रकर्षेण उच्चरित करो। इस स्तोत्र द्वारा प्रभु की अर्चना करो। (२) इस स्तवन के करने पर सः=वे प्रभु नः=हमें देवेभिः=दिव्यगुणों के साथ आगमत्=प्राप्त होते हैं और यजिष्ठः=वे पूज्यतम प्रभु हमारे बर्हिः=वासनाशून्य हृदय में आसदत्=आसीन होते हैं।

भावार्थ—स्तवन से हमें दिव्यगुण प्राप्त होते हैं और अन्ततः प्रभु की प्राप्ति होती है।

ऋषिः—ऋषभो वैश्वामित्रः ॥ देवता—अग्निः ॥ छन्दः—निचृदनुष्टुप् ॥ स्वरः—गान्धारः ॥

हविष्मान्-सनिष्यन्

ऋतावा यस्य रोदसी दक्षं सचन्त ऊतयः । हविष्मन्तस्तमीळते तं सनिष्यन्तोऽवसे ॥ २ ॥

(१) ऋतावा=वे प्रभु ऋतवाले हैं-ऋत का रक्षण करनेवाले हैं। यस्य=जिनके रोदसी=ये द्यावापृथिवी हैं। द्यावापृथिवी के स्वामी वे प्रभु हैं। ऊतयः=(अव अवगम, प्राप्ति) प्रभु को जानने व प्राप्त करनेवाले व्यक्ति दक्षं सचन्ते=बल को प्राप्त करते हैं। (२) तम्=उस ऋत का रक्षण करनेवाले प्रभु को हविष्मन्तः=प्रशस्त हविवाले लोग ईडते=उपासित करते हैं। (हु दानादनयोः 'हविः') दानपूर्वक अदन (भक्षण) करनेवाले लोग प्रभु के सच्चे उपासक हैं। तम्=उस परमात्मा को सनिष्यन्तः=सम्पत्तियों का संविभागपूर्वक सेवन करते हुए लोग अवसे=रक्षण के लिए उपासन करते हैं।

भावार्थ—प्रभु के सच्चे उपासक सदा दानपूर्वक अदन करनेवाले-यज्ञशेष का सेवन करनेवाले हैं तथा उपासक वे हैं जो कि संविभागपूर्वक सम्पत्तियों का सेवन करते हैं।

ऋषिः—ऋषभो वैश्वामित्रः ॥ देवता—अग्निः ॥ छन्दः—निचृदनुष्टुप् ॥ स्वरः—गान्धारः ॥

वनिता व दाता

स यन्ता विप्र एषां स यज्ञानामथा हि षः । अग्रिं तं वो दुवस्यत दाता यो वनिता मधम् ॥ ३ ॥

(१) सः=वे प्रभु ही यन्ता=सब कुछ देनेवाले हैं अथवा नियामक हैं। सः=वे प्रभु ही एषाम्=इन उपासकों के, गतमन्त्र में वर्णित 'हविष्मान्' व 'सनिष्यन्' पुरुषों के विप्रः=विशेषरूप से पूरण करनेवाले हैं। अथा=और सः=वे प्रभु हि=ही यज्ञानाम्=सब यज्ञों के (विप्रः) पूरक हैं। (२) तम्=उस वः अग्रिम्=तुम्हें आगे ले चलनेवाले उस प्रभु को दुवस्यत=पूजित करो। दाता=वे प्रभु ही सब कुछ देनेवाले हैं, यः=जो मधं वनिता=सब ऐश्वर्यों को विजय करते हैं। 'अहं धनानि संजयामि शश्वतः'।

भावार्थ—प्रभु ही सब धनों के विजेता व दाता हैं। उसी की पूजा करनी योग्य है।

ऋषिः—ऋषभो वैश्वामित्रः ॥ देवता—अग्निः ॥ छन्दः—विराडनुष्टुप् ॥ स्वरः—गान्धारः ॥

शन्तम शर्म (शान्त गृह)

स नः शर्माणि वीतयेऽग्रिर्यच्छतु शन्तमा । यतो नः प्रुष्णवद्वसु दिवि क्षितिभ्यो अप्स्वा ॥ ४ ॥

(१) सः अग्रिः=वे प्रभु नः=हमारे लिए वीतये=(वी=प्रजन) अन्धकार दूर करने के लिए अथवा उत्तम गुणों के विकास के लिए शन्तमा=अत्यन्त शान्ति व सुख प्राप्त करानेवाले शर्माणि=गृहों को यच्छतु=दे। शान्त वातावरणवाले घरों में ही गुणों का विकास सम्भव है। (२) इन शान्त घरों को प्रभु हमें इसलिए दे यतः=जिससे कि हमें दिवि=द्युलोक में, अप्स्वु=अन्तरिक्षलोक में क्षितिभ्यः=इन पृथिवियों से प्रुष्णवत्=वृद्धि को प्राप्त होता हुआ वसु=धन आ=(गच्छतु) प्राप्त हो। द्युलोक यहाँ मस्तिष्क है, उसमें हमें ज्ञानरूप धन प्राप्त हो, वह ज्ञान निरन्तर बढ़ता चले।

अन्तरिक्ष यहाँ हृदय है, उसमें श्रद्धा का धन हमें प्राप्त हो। हमारी श्रद्धा निरन्तर बढ़नेवाली हो। ये ज्ञान व श्रद्धा के धन क्षितियों से प्राप्त हों। क्षिति=पृथिवी, अर्थात् शरीर। शरीर स्वस्थ होने पर ही मस्तिष्क में ज्ञान का व हृदय में श्रद्धा का विकास होता है। ये हमारे ज्ञान व श्रद्धा के धन निरन्तर बढ़ते चलें।

भावार्थ—गृह के शान्त वातावरण में हम ज्ञान, श्रद्धा व स्वास्थ्य का विकास करनेवाले हों।

ऋषिः—ऋषभो वैश्वामित्रः ॥ देवता—अग्निः ॥ छन्दः—निचृदनुष्टुप् ॥ स्वरः—गान्धारः ॥

‘दीप्त-सदा तेजस्वी, दाता व रक्षक’ प्रभु

दीदिवांसमपूर्व्यं वस्वीभिरस्य धीतिभिः । ऋक्वाणो अग्रिमिन्धते होतारं विश्वपतिं विशाम् ॥ ५ ॥

(१) अस्य=उस प्रभु की वस्वीभिः=निवास को उत्तम बनानेवाली धीतिभिः=ध्यानवृत्तियों से ऋक्वाणः=स्तुति करता हुआ पुरुष अग्निम्=उस अग्रणी प्रभु को इन्धते=अपने हृदय देश में दीप्त करता है। ध्यानपूर्वक प्रभु का स्तवन हमें प्रभुदर्शन के योग्य बनाता है। यह ध्यान हमारे इस जीवन के निवास को उत्तम करता है। (२) इस ध्यान द्वारा हम उस प्रभु को अपने में समिद्ध करते हैं, जो कि दीदिवांसम्=ज्ञान से दीप्त हैं-दीप्तिमय हैं। अपूर्व्यम्=तेजस्विता के कारण जो सदा अभिनव (नवीन) हैं-जो कभी पुराणे नहीं हो जाते। होतारम्=हमें उन्नति के लिए सब आवश्यक वस्तुओं को देनेवाले हैं। विशां विश्वपतिम्=सब प्रजाओं के रक्षक हैं।

भावार्थ—ध्यान द्वारा प्रभु का दर्शन होता है। वे प्रभु दीप्त-सदा तेजस्वी, दाता व रक्षक हैं।

ऋषिः—ऋषभो वैश्वामित्रः ॥ देवता—अग्निः ॥ छन्दः—निचृदनुष्टुप् ॥ स्वरः—गान्धारः ॥

ब्रह्म+उक्थ (ज्ञान+स्तवन)

उत नो ब्रह्मन्नविष उक्थेषु देवहूतमः । शं नः शोचा मरुद् वृधोऽग्रे सहस्रसातमः ॥ ६ ॥

(१) हे अग्रे=परमात्मन्! देवहूतमः=आप देवों द्वारा अधिक से अधिक आह्वान योग्य होते हैं। आप नः=हमें ब्रह्मन्=(ब्रह्मणि) ज्ञानप्राप्ति में अविषः=रक्षित करिए। आप से रक्षित होकर हम ज्ञान प्राप्त करनेवाले हों। उत=और उक्थेषु=स्तोत्रों में (अविषः) आप हमारा रक्षण करिए। आप से रक्षित हुए-हुए हम स्तुति आदि कार्यों को सम्यक् सम्पन्न करनेवाले हों। (२) हे प्रभो! आप मरुद् वृधः=प्राणों से बढ़नेवाले हैं। प्राणायाम से चित्तवृत्ति का निरोध होकर हमें आपका दर्शन होता है। सहस्रसातमः=आप हजारों धनों को देनेवाले हैं। आप नः=हमारे लिए शम्=शान्तिकर होते हुए शोच=दीप्त होइए। आपके उपासन से हमें शान्ति व दीप्ति प्राप्त हो।

भावार्थ—प्रभु हमारे ज्ञान व स्तवन की वृत्ति को बढ़ायें। हमें शान्ति व दीप्ति प्राप्त कराएँ।

ऋषिः—ऋषभो वैश्वामित्रः ॥ देवता—अग्निः ॥ छन्दः—निचृदनुष्टुप् ॥ स्वरः—गान्धारः ॥

प्रार्थनीय धन

नू नो रास्व सहस्रवत्तोकवत्पुष्टिमद्वसु । द्युमदग्रे सुवीर्यं वर्षिष्ठमनुपक्षितम् ॥ ७ ॥

(१) हे अग्रे=परमात्मन्! आप नः=हमारे लिए नु=शीघ्र ही वसु=धन को रास्व=दीजिए। जो धन सहस्रवत्=हजारों की संख्यावाला है, अर्थात् पर्याप्त है। तोकवत्=उत्तम सन्तानवाला है-जो धन हमारी सन्तानों को उत्तम बनाने में विनियुक्त होता है। पुष्टिमत्=हमारे पोषणवाला है। जिस धन द्वारा हम उचित आहार-विहार प्राप्त करते हुए अपना ठीक से पोषण कर पाते हैं। (२) जो धन द्युमत्=ज्योतिवाला है, ज्ञान की साधनभूत पुस्तकों आदि के संग्रह का साधन बनता हुआ हमारी ज्ञानवृद्धि का कारण बनता है। सुवीर्यम्=जो धन उत्तम वीर्य व पराक्रमवाला है-जिस धन

द्वारा हम सौम्य भोजनों को प्राप्त करके अपनी शक्ति का वर्धन करते हैं। **वर्षिष्ठम्**=जो धन बढ़ता ही है, **अनुपक्षितम्**=क्षीण नहीं होता, अर्थात् आवश्यकताओं की पूर्ति के लिए सदा पर्याप्त रहता है।

भावार्थ—प्रभुकृपा से हमें वह धन प्राप्त हो जो कि हमारी आवश्यकताओं के लिए पर्याप्त होता हुआ हमारी 'वृद्धि, पुष्टि, ज्योति व शक्ति' का कारण बनता है।

सम्पूर्ण सूक्त में प्रभु का अग्नि नाम से उपासन करते हुए उन्नति के लिए साधनभूत वस्तुओं की याचना की गई है। अगले सूक्त में भी प्रभु का अग्नि नाम से ही उपासन करते हुए कहते हैं—

१४. [चतुर्दशं सूक्तम्]

ऋषिः—ऋषभो वैश्वामित्रः ॥ देवता—अग्निः ॥ छन्दः—निचृत्विष्टुप् ॥ स्वरः—धैवतः ॥

सत्यः—यज्वा

आ होता मन्द्रो विदथान्यस्थात्सत्यो यज्वा कवितम् स वेधाः ।

विद्युद्रथः सहसस्पुत्रो अग्निः शोचिष्केशः पृथिव्यां पाजो अश्रेत् ॥ १ ॥

(१) प्रभु विदथानि=ज्ञानयज्ञों में आ अस्थात्=सर्वथा प्रतिष्ठित होते हैं। हम मिलकर ज्ञानचर्चा करें तो यह प्रभु का पूजन होता है और इन ज्ञानयज्ञों में ही हमें प्रभु की प्राप्ति होती है। उन प्रभु की, जो कि होता=हमें सब कुछ देनेवाले हैं। मन्द्रः=आनन्दस्वरूप हैं, हमें आनन्द प्राप्त करानेवाले हैं। सत्यः=सत्यस्वरूप हैं। यज्वा=इस सृष्टियज्ञ को करनेवाले हैं। कवितम्=सर्वज्ञ हैं। सः=वे प्रभु ही वेधाः=विधाता व सब सृष्टि के निर्माता हैं। (२) विद्युद्रथः=वे प्रभु हमारे इस शरीर रूप रथ को विशेषरूप से द्योतित करनेवाले हैं। सहसः पुत्रः=बल के (पुत्रले=) पुञ्ज हैं। अग्निः=हमें आगे ले चलनेवाले हैं। शोचिष्केशः=ज्योतिर्मय दीप्त-ज्ञानरश्मियोंवाले हैं। ये प्रभु पृथिव्याम्=इस पृथिवीरूप शरीर में पाजः=शक्ति को अश्रेत्=(श्रयते प्रापयति सा०) प्राप्त कराते हैं।

भावार्थ—हम ज्ञानयज्ञों में प्रभु का पूजन करनेवाले बनें। हमारा जीवन सत्यवाला, यज्ञोंवाला व आनन्दमय होगा। हमें किसी आवश्यक चीज की कमी न रहेगी—अन्त तक हम शक्तिशाली बने रहेंगे।

ऋषिः—ऋषभो वैश्वामित्रः ॥ देवता—अग्निः ॥ छन्दः—त्रिष्टुप् ॥ स्वरः—धैवतः ॥

ऋत+सहस् (ऋतावः सहस्वः)

अयामि ते नमउक्तिं जुषस्व ऋतावस्तुभ्यं चेतते सहस्वः ।

विद्वां आ वक्षि विदुषो नि षत्सि मध्य आ बर्हिरूतये यजत्र ॥ २ ॥

(१) हे ऋतावः=ऋतवाले प्रभो! ते=आपके लिए नमः उक्तिम्=नमस्कार वचन को अयामि=(प्रेरयामि-उच्चारयामि) उच्चरित करता हूँ। वह नमस्कार वचन जुषस्व=आपको प्रिय हो। चेतते=ज्ञान को देनेवाले तुभ्यम्=आपके लिए मैं इस वचन का उच्चारण करता हूँ। हे सहस्वः=शक्तिमान् प्रभो! वह वचन आपकी प्रीति का कारण बने। (२) विद्वां=सर्वज्ञ आप विदुषः=ज्ञानी पुरुषों को आवक्षि=हमें प्राप्त कराइए। इन ज्ञानियों के सम्पर्क में रहते हुए हम अपने ज्ञान को बढ़ानेवाले हों। हे यजत्र=पूज्य प्रभो! आप ऊतये=हमारे रक्षण के लिए बर्हिः मध्ये=इस वासना-शून्य हृदय के मध्य में आनिषत्सि=सर्वथा आसीन होइए। हृदयस्थ आप से प्रेरणा प्राप्त करके हम सदा सदाचार के मार्ग में आगे बढ़ें।

भावार्थ—हम प्रभु के प्रति नमनवाले होकर 'ऋत और सहस्' को प्राप्त करें। विद्वानों के सम्पर्क में ज्ञानवृद्धि करें। हृदयस्थ प्रभु की प्रेरणा सुनें।

ऋषिः—ऋषभो वैश्वामित्रः ॥ देवता—अग्निः ॥ छन्दः—विराट्त्रिष्टुप् ॥ स्वरः—धैवतः ॥

शक्ति+क्रियाशीलता+हवि

द्रवतां त उषसा वाजयन्ती अग्रे वातस्य पथ्याभिरच्छ ।

यत्सीमञ्जन्ति पूर्व्यं हविर्भिरा वन्धुरैव तस्थतुर्दुरोणे ॥ ३ ॥

(१) उषसा=उषाकाल से ही वाजयन्ती=शक्ति का सम्पादन करते हुए पति-पत्नी ते द्रवताम्=आपके प्रति आनेवाले हों। हमारे सारे व्यवहार शक्तिसम्पादन के अनुकूल हों। 'नायमात्मा बलहीनेन लभ्यः'=बल हीनों से प्रभु पाए भी तो नहीं जा सकते। (२) हे अग्रे=प्रभो! आप वातस्य पथ्याभिः=वायु के मार्गों से हमें अच्छ=आभिमुख्येन प्राप्त होइए। जैसे वायु निरन्तर गतिशील है, इसी प्रकार निरन्तर गतिशील व्यक्तियों को ही प्रभु प्राप्त होते हैं। (३) यत्=जब सीम्=निश्चय से पूर्व्यम्=पालन व पूरण करनेवालों में उत्तम आपको हविर्भिः=हवियों द्वारा-त्यागपूर्वक अदन द्वारा अञ्जन्ति=प्राप्त होते हैं (अञ्ज गतौ) तो ये पति-पत्नी वन्धुरा इव=बड़े सुन्दर से जीवनवाले बनकर दुरोणे=गृह में आतस्थतुः=स्थित होते हैं।

भावार्थ—प्रभुप्राप्ति के तीन उपाय हैं—(क) शक्ति का सम्पादन, (ख) वायु की तरह निरन्तर क्रियाशीलता, (ग) हवि का स्वीकार, अर्थात् त्यागपूर्वक अदन। इस प्रकार के पति-पत्नी सुन्दर जीवनवाले बनकर गृह में स्थित होते हैं।

ऋषिः—ऋषभो वैश्वामित्रः ॥ देवता—अग्निः ॥ छन्दः—विराट्त्रिष्टुप् ॥ स्वरः—धैवतः ॥

'मित्र, वरुण व मरुत्'

मित्रश्च तुभ्यं वरुणः सहस्वोऽग्रे विश्वे मरुतः सुम्नमर्चन् ।

यच्छोचिषा सहसस्पुत्र तिष्ठा अभि क्षितीः प्रथयन्त्सूर्यो नृन् ॥ ४ ॥

(१) हे सहस्वः=शक्ति के पुञ्ज, अग्रे=अग्रणी प्रभो! तुभ्यम्=आपके लिए मित्रः च=मित्र वरुणः=वरुण और विश्वे=सब मरुतः=प्राण सुम्नं अर्चन्=स्तोत्र को करते हैं। वस्तुतः प्रभु के उपासक 'मित्र, वरुण व प्राण' हैं, अर्थात् प्रभु का उपासक वही है जो कि—(क) सबके साथ स्नेह करता है, (ख) किसी के साथ द्वेष नहीं करता (ग) तथा प्राणसाधना का करनेवाला होता है। प्रभु की अर्चना से यह भी शक्तिशाली बनता है और जीवन में आगे बढ़ता है। (२) हे सहसस्पुत्र=बल के पुञ्ज प्रभो! यत्=जब आप सूर्यः=सूर्यसम ज्योतिवाले होते हुए शोचिषः=दीप्ति से क्षितीः अभि=मनुष्यों की ओर तिष्ठा=स्थित होते हैं तो नृन्=इन अग्रगतिवाले पुरुषों को प्रथयन्=विस्तृत शक्तिवाला करते हैं। सूर्य-प्रकाश में मनुष्य मार्ग पर आगे बढ़ता है, इसी प्रकार उस सुष्ठु प्रेरक (सूर्य) प्रभु प्रेरणा में ज्ञान को प्राप्त करके मनुष्य विस्तृत शक्तिवाला बनता है।

भावार्थ—उपासक सबके प्रति स्नेहवाला, निर्द्वेष व प्राणसाधना करनेवाला होता है। प्रभु की दीप्ति से दीप्ति होकर प्रवृद्ध-शक्तिवाला होता है।

ऋषिः—ऋषभो वैश्वामित्रः ॥ देवता—अग्निः ॥ छन्दः—त्रिष्टुप् ॥ स्वरः—धैवतः ॥

उत्तानहस्त

वयं ते अद्य ररिमा हि काममुत्तानहस्ता नमसोपसद्य ।

यजिष्ठेन मनसा यक्षि देवानस्त्रैधता मन्मना विप्रो अग्रे ॥ ५ ॥

(१) हे अग्ने=परमात्मन्! वयम्=हम अद्य=आज ते=तेरे प्रति कामम्=अपनी इच्छा को ररिमा हि=दे ही डालते हैं। हम अपनी इच्छा को आपकी इच्छा में मिला देते हैं। उत्तानहस्ताः=ऊपर फैलाए हुए हाथोंवाले हम (उत्तान=elevated), हाथ पर हाथ रखकर जो बैठ नहीं गए, अपितु कार्यों में लगे हुए हैं, ऐसे हम नमसा उपसद्य=नमन द्वारा आपकी उपासना करते हुए अपनी इच्छा को आपकी इच्छा में मिला देते हैं। (१) प्रभु अपने इस उपासक से कहते हैं कि यजिष्ठेन=अधिक से अधिक यज्ञ की वृत्तिवाले मनसा=मन से देवान् यक्षि=तू दिव्यगुणों को अपने साथ संगत कर। हम यदि यज्ञादि कर्मों में लगते हैं तो उससे हमारे में दिव्यता का वर्धन होता है। तथा अस्त्रेधता=न क्षीण होते हुए मन्मना=ज्ञान से तू विप्रः=अपना विशेषरूप से पूरण करनेवाला बन। जितना अधिक ज्ञान में प्रवृत्त होंगे, उतना ही हमारा जीवन अधिकाधिक पवित्र होता चलेगा।

भावार्थ—हम अपनी इच्छा को परमात्मा की इच्छा में मिला दें। हाथ पर हाथ रखकर बैठ न जाएँ। यज्ञिय-वृत्तिवाला हमारा मन हो। हमारा ज्ञान अक्षीण हो।

सूचना—‘उत्तानहस्त’ शब्द की यह भी भावना है कि हमारा हाथ सदा उत्तान हो, उत्तम हो, ऊपर हो नीचे नहीं। हम सदा देनेवाले हों—उत्तमर्ण न कि अधमर्ण।

ऋषिः—ऋषभो वैश्वामित्रः ॥ देवता—अग्निः ॥ छन्दः—पङ्क्तिः ॥ स्वरः—पञ्चमः ॥

द्रोहशून्य सत्यवाणी

त्वद्धि पुत्र सहसो वि पूर्वीर्देवस्य यन्त्यूतयो वि वाजाः ।

त्वं देहि सहस्त्रिणं रयिं नोऽद्रोघेण वचसा सत्यमग्ने ॥ ६ ॥

(१) हे सहसः पुत्र=बल के पुतले, सर्वशक्तिमान् प्रभो! देवस्य=गतमन्त्र के अनुसार देववृत्तिवाले पुरुष की पूर्वीः ऊतयः=पालन व पूरण करनेवाली अथवा उसे प्रथम स्थान में पहुँचानेवाली रक्षाएँ हि=निश्चय से त्वत्=आप से ही यन्ति=प्राप्त होती हैं। वाजः=सब शक्तियाँ वि (यन्ति)=आप से ही विशेषरूप से प्राप्त होती हैं। जो भी देववृत्तिवाला बनता है, प्रभु उसका रक्षण करते हैं और उसे शक्तियाँ प्राप्त कराते हैं। (२) हे प्रभो! त्वम्=आप ही सहस्त्रिणं रयिम्=सहस्र संख्याक धन को देहि=दीजिये। हे अग्ने=परमात्मन्! नः=हमारे लिए अद्रोघेण वचसा=द्रोह-शून्य वचन के साथ सत्यम्=सत्य को दीजिए। हमारी वाणी में कटुता व हिंसा का भाव न हो, यह सदा सत्य हो।

भावार्थ—हे प्रभो! हमें आप से रक्षण प्राप्त हो, शक्तियाँ प्राप्त हों, सहस्र संख्याक धन हमें प्राप्त हों और द्रोहशून्य सत्यवाणी प्राप्त हो।

ऋषिः—ऋषभो वैश्वामित्रः ॥ देवता—अग्निः ॥ छन्दः—निचृत्त्रिष्टुप् ॥ स्वरः—धैवतः ॥

‘दक्षता, प्रज्ञा, शक्ति व प्रकाश’

तुभ्यं दक्ष कविक्रतो यानीमा देव मर्तासो अध्वरे अकर्म ।

त्वं विश्वस्य सुरथस्य बोधि सर्वं तदग्ने अमृत स्वदेह ॥ ७ ॥

(१) हे दक्ष=सब दृष्टिकोणों से समृद्ध प्रभो! कविक्रतो=क्रान्तप्रज्ञ सर्वशक्तिमन् प्रभो! देव=प्रकाशमय प्रभो! तुभ्यम्=आपकी प्राप्ति के लिए मर्तासः=हम मरणधर्मा मनुष्य अध्वरे=इस जीवनयज्ञ में यानि=जिन इम=इन अकर्म=कर्मों को करते हैं, तो आप विश्वस्य=सब सुरथस्य=उत्तम शरीर रूप रथवालों का बोधि=ध्यान करते हैं। प्रभु ऐसे व्यक्तियों को ‘दक्षता, प्रज्ञा, शक्ति व प्रकाश’ प्राप्त कराते हैं। इनको प्राप्त करके इनके जीवन सुन्दर बन जाते हैं। (२)

हे अमृत=अमर व अमरता को देनेवाले (न मृतं यस्मात्) अग्ने=परमात्मन्! आप इह=इस जीवन में तत् सर्वम्=उन इन्द्रिय, मन व बुद्धि आदि सब को स्वद=मधुर बना दीजिए। इन्द्रियों के माधुर्य से हमारे सब व्यवहार मधुर होंगे। मन का माधुर्य हमें शान्ति देगा। बुद्धि की मधुरता हमें वह विवेक प्राप्त कराएगी जो कि हमारे मोक्ष का कारण बन पाएगा।

भावार्थ—प्रभु कृपा से कर्मशील हम लोगों को 'दक्षता, प्रज्ञा, शक्ति व प्रकाश' प्राप्त हो। इन्हें प्राप्त करके हम 'सुरथ' बनें। हमारे सब इन्द्रिय, मन व बुद्धि मधुर हों।

इस सूक्त में प्रथम मन्त्र में 'विद्युद्रथः' तथा अन्तिम मन्त्र में 'सुरथस्य' शब्द का प्रयोग स्पष्ट कर रहा है कि सूक्त का विषय जीवन को सुन्दर बनाना है। जीवन को सुन्दर बनाने के लिए ही यह 'उत्कील'=उत्कृष्ट व्रतों के बन्धनवाला बनकर 'कात्य' (क+तम्) सुख का विस्तार करनेवाला बनता है। इसकी प्रार्थना है—

१५. [पञ्चदशं सूक्तम्]

ऋषिः—उत्कीलः कात्यः ॥ देवता—अग्निः ॥ छन्दः—त्रिष्टुप् ॥ स्वरः—धैवतः ॥

द्वेषों, राक्षसीभावों व रोगों से दूर

वि पाजसा पृथुना शोशुचानो बाधस्व द्विषो रक्षसो अमीवाः ।

सुशर्मणो बृहतः शर्मणि स्यामग्नेरहं सुहवस्य प्रणीतौ ॥ १ ॥

(१) हे अग्ने=परमात्मन्! पृथुना=विस्तृत पाजसा=बल से विशोशुचानः=विशेषरूप से दीस होते हुए आप हमारे द्विषः=द्वेष के भावों को रक्षसः=राक्षसी-वृत्तियों को तथा अमीवाः=रोगों को बाधस्व=हमारे से दूर रोक दीजिए। हमारे तक इन द्वेषों, राक्षसीभावों व रोगों की पहुँच ही न हो। (२) मैं बृहतः=वृद्धि के कारणभूत सुशर्मणः=उत्तम रक्षण के (शर्म protection) शर्मणि=सुख में स्याम=निवास करूँ। अहम्=मैं सुहवस्य=सुगमता से पुकारने योग्य आपके प्रणीतौ=प्रणयन में चलूँ। आपकी प्रेरणा सुनकर उसके अनुसार चलनेवाला बनूँ।

भावार्थ—प्रभु से शक्ति प्राप्त करके हम द्वेष व राक्षसीभावों से ऊपर उठें, नीरोग जीवनवाले हों। प्रभु के रक्षण में सुख प्राप्त करें। प्रभु की प्रेरणा में चलें।

ऋषिः—उत्कीलः कात्यः ॥ देवता—अग्निः ॥ छन्दः—पङ्क्तिः ॥ स्वरः—पञ्चमः ॥

शक्तियों के विस्तार द्वारा उत्तम विकास

त्वं नो अस्या उषसो व्युष्टौ त्वं सूर उदिते बोधि गोपाः ।

जन्मेव नित्यं तनयं जुषस्व स्तोमं मे अग्ने तन्वा सुजात ॥ २ ॥

(१) त्वम्=हे परमात्मन्! आप अस्याः=इस उषसः=उषा के व्युष्टौ=उदित होने पर नः=हमारे गोपाः=रक्षक होते हुए बोधि=ध्यान करिए। त्वम्=आप सूर उदिते=सूर्य के उदय होने पर हमारा ध्यान करिए, आप से रक्षा प्राप्त करके हम प्रत्येक उषा को-प्रत्येक सूर्योदय के समय को बड़ी सुन्दरता से बितानेवाले हों। (२) इव=जैसे जन्म=जनक व पिता नित्यं तनयम्=अपने औरस पुत्र को प्रेम करता है, इसी प्रकार अग्ने=हे परमात्मन्! तन्वा=प्रत्येक शक्ति के विस्तार से सुजात=उत्तम प्रादुर्भाववाले प्रभो! मे स्तोमं जुषस्व=मेरे स्तवन का सेवन करिए। मेरे द्वारा किया गया आपका स्तवन आपके लिये प्रिय हो। आपका मेरे द्वारा किया गया सच्चा स्तवन यही तो है कि मैं भी अपनी शक्तियों का विस्तार करता हुआ उत्तम विकासवाला बनूँ। मैं शरीर को अधिक से अधिक स्वस्थ बनाऊँ, मन की निर्मलता को सिद्ध करूँ और तीव्रबुद्धि बनने का यत्न करूँ।

भावार्थ—हम प्रभु के रक्षण में चलें। प्रभुस्तवन करते हुए, प्रभु जैसे बनते हुए प्रभु के प्रिय हों।

ऋषिः—उत्कीलः कात्यः ॥ देवता—अग्निः ॥ छन्दः—भुरिक्पङ्क्तिः ॥ स्वरः—पञ्चमः ॥

अन्धकार में भी प्रकाश

त्वं नृचक्षा वृषभानु पूर्वीः कृष्णास्वग्रे अरुषो वि भाहि ।

वसो नेषि च पर्षि चात्यंहः कृधी नो राय उशिजो यविष्ठ ॥ ३ ॥

(१) हे वृषभ=शक्तिशालिन व सब सुखों का वर्षण करनेवाले अग्रे=परमात्मन्! त्वम्=आप नृचक्षाः=सब मनुष्यों का ध्यान करनेवाले हैं। अरुषः=आरोचमान आप कृष्णासु=अन्धकारमयी रात्रियों में अनु=क्रमशः पूर्वीः=हमारा पालन व पूरण करनेवाली ज्ञान-ज्योतियों को विभाहि=विशेषरूप से प्रकाशित करिए। हमारे जीवनो में जब भी अन्धकार ही अन्धकार प्रतीत हो, उस समय आपका ध्यान हमें प्रकाश प्राप्त करानेवाला हो। (२) हे वसो=हमारे निवास को उत्तम बनानेवाले प्रभो! नेषि च=आप हमें सन्मार्ग से ले चलते हैं, च=और अंहः अतिपर्षि=पाप से पार प्राप्त कराते हैं। इस प्रकार हे यविष्ठ=हमें बुराइयों से दूर तथा अच्छाइयों के समीप करनेवाले प्रभो! उशिजः=आपकी ही कामनावाले नः=हमें राये=दान देने योग्य धनों के लिए कृधी=करिए। हमें धनों की कमी न हो, उन धनों में हमें आसक्ति न हो। आपका उपासन करते हुए हम सदा धनों को सत्कार्यों में व्यय करनेवाले हों।

भावार्थ—प्रभुकृपा से चारों ओर अन्धकार होने पर भी हमें अन्दर प्रकाश प्राप्त हो। पाप से दूर रहते हुए हम धनों को देनेवाले हों।

ऋषिः—उत्कीलः कात्यः ॥ देवता—अग्निः ॥ छन्दः—त्रिष्टुप् ॥ स्वरः—धैवतः ॥

यज्ञ व रक्षण

अषाढ्हो अग्रे वृषभो दिदीहि पुरो विश्वाः सौभगा संजिगीवान् ।

यज्ञस्य नेता प्रथमस्य पायोर्जातवेदो बृहतः सुप्रणीते ॥ ४ ॥

(१) हे अग्रे=अग्रणी प्रभो! अषाढः=शत्रुओं से कभी पराजित न होनेवाले तथा वृषभः=शक्तिशाली व सब सुखों का वर्षण करनेवाले आप दिदीहि=हमारे अन्तःकरणों में दीप्त होइये। आप विश्वाः पुरः=शत्रुओं की सब पुरियों को तथा सौभगा=धनों को संजिगीवान्=जीतनेवाले होइये। इन्द्रियों में बनी हुई कामासुर की पुरी को जीतकर मुझे स्वास्थ्य का धन प्राप्त कराइये। इस धन से मेरी सब इन्द्रियाँ सशक्त बनें। मन में क्रोधासुर की पुरी का विध्वंस करके मुझे मानस शान्ति प्राप्त कराइये। तथा बुद्धि में बने हुए लोभ के किले का विध्वंस करके मेरी बुद्धि को प्रकाशमय करिए। (२) हे जातवेदः=सर्वज्ञ सुप्रणीते=हमारा उत्तम प्रणयन करनेवाले प्रभो! आप हमारे जीवनो में यज्ञस्य नेता=यज्ञादि उत्तम कर्मों का प्रणयन करनेवाले हैं तथा प्रथमस्य=सर्वमुख्य व विस्तृत बृहतः=वृद्धि के कारणभूत पायोः=रक्षण के नेता=प्राप्त करानेवाले हैं।

भावार्थ—प्रभु काम-क्रोध-लोभ को विनष्ट करके हमें सब सौभाग्यों व ऐश्वर्यों को प्राप्त कराते हैं। हमें यज्ञशील बनाते हैं तथा हमें सर्वोच्च रक्षण प्राप्त कराते हैं। काम-क्रोध-लोभ के आक्रमण से बचाना ही सर्वोच्च रक्षण है। यज्ञात्मक-वृत्ति ही वस्तुतः रक्षण का साधन बन जाती है।

ऋषिः—उत्कीलः कात्यः ॥ देवता—अग्निः ॥ छन्दः—विराट्त्रिष्टुप् ॥ स्वरः—धैवतः ॥

सुमेके रोदसी

अच्छिद्रा शर्म जरितः पुरूणि देवाँ अच्छा दीद्यानः सुमेधाः ।

रथो न सस्त्रिर्भिर्वक्षि वाजमग्रे त्वं रोदसी नः सुमेके ॥ ५ ॥

(१) हे जरितः=हमारी वासनाओं को जीर्ण करनेवाले प्रभो! हमारे शर्म=सुख अच्छिद्रा=बिना छिद्र के हों, निरन्तर हों, ये सुख पुरूणि=पालक व पूरक हों। आप देवान् अच्छा=देवों की ओर दीद्यानः=चमकनेवाले हों और सुमेधाः=उन्हें शोभन-बुद्धि को प्राप्त करानेवाले हों। (२) रथः न=उन देववृत्ति के व्यक्तियों के लिये आप रथ के समान हों। सस्त्रिः=उनके जीवन का शोधन करनेवाले हों। उन्हें वाजं अभिवक्षि=बल को प्राप्त कराएँ। हे अग्रे=परमात्मन्! आप नः=हमारे रोदसी=द्यावापृथिवी को सुमेके=उत्तम निर्माणवाला करें। 'द्यावा' मस्तिष्क है, 'पृथिवी' शरीर है। प्रभु हमारे मस्तिष्क व शरीर दोनों को क्रमशः प्रकाश व शक्ति से युक्त करें।

भावार्थ—हमारे सुख 'वासनामय' न हों। प्रभु को अपना रथ बनाकर हम जीवनयात्रा को पूर्ण करें। हमारा मस्तिष्क व शरीर दोनों बड़े उत्तम हों।

ऋषिः—उत्कीलः कात्यः ॥ देवता—अग्निः ॥ छन्दः—निचृत्त्रिष्टुप् ॥ स्वरः—धैवतः ॥

दुर्मति से दूर

प्र पीपय वृषभ जिन्व वाजानग्रे त्वं रोदसी नः सुदोघै ।

देवेभिर्देव सुरुचा रुचानो मा नो मर्तस्य दुर्मतिः परिं छात् ॥ ६ ॥

(१) हे वृषभ=शक्तिशालिन् प्रभो! प्र पीपय=आप हमारा प्रकर्षण आप्यायन करनेवाले होइये। हे अग्रे=अग्रणी प्रभो! आप वाजान्=शक्तियों को जिन्व=दीजिए। त्वम्=आप नः रोदसी=हमारे द्यावापृथिवी को, मस्तिष्क व शरीर को सुदोघे=उत्तम प्रपूरणवाला करिए (दुह प्रपूरणे) मस्तिष्क ज्ञान से पूर्ण हो और शरीर शक्ति-सम्पन्न हो। (२) हे देव=प्रकाशमय प्रभो! देवेभिः=दिव्यगुणों के साथ तथा सुरुचा=उत्तम ज्ञानदीप्ति के साथ रुचानः=हमें चमकाते हुए आप हों। प्रभुकृपा से हम मनो में दिव्यगुणोंवाले हों और मस्तिष्क में ज्ञानदीप्तिवाले हों। मर्तस्य=विषयों के पीछे मरनेवाले प्राकृत मनुष्य की दुर्मतिः=दुष्टबुद्धि नः मा परिष्ठात्=हमारे चारों ओर स्थित न हो। हम दुर्बुद्धि से घिरे न रहें। दुर्बुद्धि से सदा दूर रहें।

भावार्थ—हमारा आप्यायन हो-हम शक्तिसम्पन्न बनें। दुर्मति से दूर रहें।

ऋषिः—उत्कीलः कात्यः ॥ देवता—अग्निः ॥ छन्दः—भुरिक्पङ्क्तिः ॥ स्वरः—पञ्चमः ॥

'विजावा तनयः' सूनुः

इळामग्रे पुरुदंसं सुनिं गोः शश्वत्तमं हवमानाय साध ।

स्यान्नः सूनुस्तनयो विजावग्रे सा ते सुमतिर्भूत्वस्मे ॥ ७ ॥

३.६.११ पर अर्थ द्रष्टव्य है।

सम्पूर्ण सूक्त 'द्वेष, राक्षसीभाव व रोगों' से ऊपर उठने पर बल देता है। अगले सूक्त में भी 'सुवीर्य' द्वारा जीवन उत्तम बनाने के लिए प्रार्थना है—

१६. [षोडशं सूक्तम्]

ऋषिः—उत्कीलः कात्यः ॥ देवता—अग्निः ॥ छन्दः—भुरिगनुष्टुप् ॥ स्वरः—गान्धारः ॥

सुवीर्य, धन व ज्ञान

अयमग्निः सुवीर्यस्येशो महः सौभगस्य । राय ईशे स्वपत्यस्य गोमत ईशे वृत्रहथानाम् ॥ १ ॥

(१) अयम्=यह अग्निः=प्रगतिशील-जीव सुवीर्यस्य ईशे=उत्तम शक्ति का ईश बनता है। सात्त्विक भोजन के सेवन से इसमें सात्त्विक शक्ति उत्पन्न होती है, इस शक्ति का यह औरों के रक्षण में ही विनियोग करता है और इस प्रकार यह महः सौभगस्य=महान् सौभाग्य का-यश का ईश बन जाता है। यह सुवीर्य इसके सौभग का कारण बनता है। बल के साथ यश का मेल हो जाता है। (२) यह अग्नि रायः ईशे=धन का स्वामी बनता है। उस धन का स्वामी बनता है, जिसे कि यह 'रा दाने' दान देनेवाला होता है। इस दान के कारण ही यह धन 'स्वपत्यस्य'=उत्तम सन्तानवाला होता है 'श्रदस्मै वचसे नरो दधातन यदाशीर्दा दम्पती नाममश्नुतः'। दान देनेवाली पति-पत्नियों के सन्तान उत्तम ही होते हैं। 'स्वपत्यस्य' का अर्थ न पतन के हेतुभूत यह भी है। 'अग्नि' उस धन का स्वामी बनता है, जो धन उसके पतन का कारण नहीं बनता। इस धन द्वारा वह उत्थान के साधनों को ही जुटाता है। (३) गोमतः ईशे=यह गोमानों का ईश बनता है 'गावः वेदवाचः' वेदवाणियों के ज्ञाताओं में श्रेष्ठ बनता है और इसीलिए वृत्रहथानाम्=वृत्र के मारनेवालों में भी अग्रणी होता है। ज्ञान द्वारा यह वासना (वृत्र) का संहार करता है।

भावार्थ—'अग्नि'=प्रगतिशील वह है जो कि रक्षण में विनियुक्त होनेवाले यशस्वी बल का ईश बनता है, धनों को दान देता हुआ उन्हें पतन का कारण नहीं बनने देता और ज्ञान की वाणियों को ग्रहण करता हुआ वासनाओं का विनाश करता है।

ऋषिः—उत्कीलः कात्यः ॥ देवता—अग्निः ॥ छन्दः—निचृत्पङ्क्तिः ॥ स्वरः—पञ्चमः ॥

दुर्विचारों व दुर्भावों का अभिभव

इमं नरो मरुतः सश्चता वृधं यस्मिन्नायः शेवृधासः ।

अभि ये सन्ति पृतनासु दूढ्यो विश्वाहा शत्रुमाद्भुः ॥ २ ॥

(१) हे मरुतः नरः=प्राणसाधना करनेवाले मनुष्यो! इमम्=इस वृधम्=सब गुणों के दृष्टिकोण से बढ़े हुए परमात्मा का सश्चता=सेवन करनेवाले बनो। प्राणसाधना द्वारा चित्तवृत्ति का निरोध होकर प्रभु का साक्षात्कार होता है। उस प्रभु का, यस्मिन्=जिसमें कि शेवृधासः=सुखों का वर्धन करनेवाले रायः=धन हैं। प्रभु उन सब धनों का आधार हैं जो कि हमारे सुख का कारण बनते हैं। (२) प्रभु का सेवन करनेवाले वे हैं ये=जो कि पृतनासु=संग्रामों में दूढ्यः=(दुर्धियः) दुष्ट विचारों को अभिसन्ति=अभिभूत करते हैं और विश्वाहा=सदा शत्रुम्=विनाश करनेवाले 'काम-क्रोध-लोभ' आदि का आदभुः=हिंसन करते हैं। प्रभु का उपासक दुष्ट विचारों से व काम-क्रोध आदि दुष्ट वासनाओं से आक्रान्त नहीं होता।

भावार्थ—प्राणसाधना द्वारा प्रभु का उपासन करते हुए हम सुखवर्धक धनों को प्राप्त करें और दुर्विचारों व दुर्भावों को अभिभूत करनेवाले हों।

ऋषिः—उत्कीलः कात्यः ॥ देवता—अग्निः ॥ छन्दः—निचृद्बृहती ॥ स्वरः—मध्यमः ॥

उत्कृष्ट धन

स त्वं नो रायः शिशीहि मीढ्वो अग्रे सुवीर्यस्य ।

तुविद्युम्न वर्षिष्ठस्य प्रजावतोऽ नमीवस्य शुष्मिणः ॥ ३ ॥

(१) हे मीढ्वः=सुखों का वर्षण करनेवाले अग्रे=अग्रणी प्रभो! सः त्वम्=वे आप नः रायः शिशीहि=हमारे धनों को तीक्ष्ण करिए-बढ़ाइए। उन धनों को जो कि सुवीर्यस्य=उत्तम वीर्य व शक्तिवाले हैं। धन प्राप्त करके, विषय वासनाओं में फँसकर, हम अपनी शक्ति को नष्ट न कर लें। (२) हे तुविद्युम्न=बढ़े हुए महान् धनवाले प्रभो! हमें वह धन दीजिए जो कि वर्षिष्ठस्य=वृद्धतम-प्रभूत है (more than sufficient)। प्रजावतः=जो उत्तम सन्तानवाला है अथवा उत्तम विकासवाला है। धन के कारण हमारी सन्तान बिगड़ न जाएँ। अनमीवस्य=जो धन नीरोगता देनेवाला है। धन के कारण, विषयों में फँसकर, हम रोगी ही न हो जाएँ। शुष्मिणः=हमें वह धन दीजिए जो कि शत्रु-शोषक बलवाला है। धन के कारण हम काम-क्रोध आदि के लिये गम्य न हो जाएँ।

भावार्थ—हमें वह धन दीजिए जो कि हमें 'सुवीर्य, प्रजावान्, नीरोग व शत्रुशोषक शक्तिवाला' बनाए तथा पर्याप्त हो।

ऋषिः—उत्कीलः कात्यः ॥ देवता—अग्निः ॥ छन्दः—भुरिक्बृहती ॥ स्वरः—मध्यमः ॥

देव-शंस व सुवीर्य

चक्रिर्यो विश्वा भुवनाभि सासहिश्चक्रिर्देवेष्वा दुवः ।

आ देवेषु यतत आ सुवीर्य आ शंस उत नृणाम् ॥ ४ ॥

(१) यः=जो प्रभु विश्वा भुवना=सब लोकों को चक्रिः=बनाते हैं, जो अभिसासहिः=काम-क्रोध आदि शत्रुओं का अभिभव करनेवाले हैं। जो प्रभु देवेषु=देववृत्तिवाले व्यक्तियों में दुवः=(Wealth) धन को आचक्रिः=सब प्रकार से करनेवाले हैं। (२) ये प्रभु देवेषु=देववृत्तिवाले व्यक्तियों में आयतते=(आभिमुख्येन गच्छति) आभिमुख्येन प्राप्त होते हैं, सुवीर्ये=उत्तम शक्तिवाले में प्राप्त होते हैं। उत=और नृणाम्=मनुष्यों में शंसे=शंसन करनेवाले व स्तुति करनेवाले में आ=प्राप्त होते हैं। प्रभु की प्राप्ति 'देव, सुवीर्य व शंसों' को होती है। 'विद्वांसो हि देवाः' ज्ञानी पुरुष ही देव हैं। इसी प्रकार प्रभुप्राप्ति उसको होती है जो कि (क) मस्तिष्क के दृष्टिकोण से देव है, (ख) मन के दृष्टिकोण से शंस है, (ग) तथा शरीर के दृष्टिकोण से सुवीर्य है। (३) ये प्रभु ही देवों को धन प्राप्त कराते हैं। शंसन व स्तवन करनेवालों के काम-क्रोध आदि का पराभव करते हैं। सुवीर्य पुरुषों के अंग-प्रत्यंगों का सुन्दर निर्माण करते हैं।

भावार्थ—हम देव बनकर धन के पात्र हों। स्तवन करनेवाले होकर काम आदि का पराभव करनेवाले हों। सुवीर्य बनकर सुन्दर अंग-प्रत्यंगवाले हों।

ऋषिः—उत्कीलः कात्यः ॥ देवता—अग्निः ॥ छन्दः—भुरिगनुष्टुप् ॥ स्वरः—गान्धारः ॥

'अज्ञान, अवीरता व अप्रशस्तेन्द्रियता' से दूर

मा नो अग्रेऽमतये मावीरतायै रीरधः । मागोतायै सहसस्पुत्र मा निदेऽप द्वेषांस्या कृधि ॥ ५ ॥

(१) हे अग्रे=परमात्मन्! नः=हमें अमतये=अज्ञान के लिये मा रीरधः=मत सिद्ध करिए,

हमें अज्ञान का विषय न बनाइये। **अवीरतायै**=अवीरता के लिए भी हमें मत सिद्ध करिए। न हम अज्ञानी हों, न अवीर हों। मस्तिष्क में ज्ञान-सम्पन्न व शरीर में शक्ति-सम्पन्न हों। (२) हे **सहसस्पुत्र**=बल के पुतले-बल के पुञ्ज प्रभो! हमें **अगोतायै**=(गावः इन्द्रियाणि) अप्रशस्तेन्द्रियता के लिए **मा**=मत सिद्ध करिए। हमारी सब इन्द्रियाँ अपना-अपना कार्य बड़ी अच्छी तरह से करनेवाली हों। हमें **निदे**=निन्दा के लिये **मा**=मत सिद्ध करिए। हम कभी भी निन्दा के पात्र न हों। हे प्रभो! आप **द्वेषांसि**=द्वेषों को **अपाकृधि**=हमारे से दूर करिए।

भावार्थ—हम 'ज्ञान, वीरता, प्रशस्तेन्द्रियता व अनिन्दा' को प्राप्त हों, तथा धर्मों का प्रतिपालन आवश्यक है तथा ज्ञानप्राप्ति हमें प्रभु के समीप प्राप्त कराती है। प्रभु हमें पवित्र बनाते हैं और हमारे साथ दिव्यगुणों का सम्पर्क करते हैं।

ऋषिः—उत्कीलः कात्यः ॥ देवता—अग्निः ॥ छन्दः—निघृत्पङ्क्तिः ॥ स्वरः—पञ्चमः ॥

यज्ञ से समृद्धि

शग्धि वाजस्य सुभग प्रजावतोऽग्रे बृहतो अध्वरे।

सं राया भूर्यसा सृज मयोभुना तुविद्युम्न यशस्वता ॥ ६ ॥

(१) हे **अग्रे**=विद्वन्! तू **अध्वरम्**=अहिंसित उत्तम व्यवहार में **प्रजावतः**=प्रजा से युक्त **बृहतः**=बड़े **वाजस्य**=बल को प्राप्त करने में **शग्धि**=समर्थ हो बलवान् बन। (२) हे **सुभग**=विभूतियों के स्वामिन्! हे **तुविद्युम्न**=ऐश्वर्यों के स्वामिन् तू **मयोभुना**=सुख उत्पादक **यशस्वता**=कीर्ति से सम्पन्न **राया**=धन से **संसृज**=हमें सम्पन्न कर।

भावार्थ—मनुष्य को हिंसा रहित उद्यमों द्वारा समृद्ध बनना चाहिये।

इस सूक्त में मनुष्यों को तेजस्वी, बलवान् और सम्पन्न बनने की प्रेरणा दी गयी है। अग्रिम सूक्त भी इसी की पुष्टि करता है—

१७. [सप्तदशं सूक्तम्]

ऋषिः—उत्कीलः कात्यः ॥ देवता—अग्निः ॥ छन्दः—त्रिष्टुप् ॥ स्वरः—धैवतः ॥

अग्नि के समान तेजस्वी

समिध्यमानः प्रथमानु धर्मा समक्तुभिरज्यते विश्ववारः।

शोचिष्केशो घृतनिर्णिक्पावकः सुयज्ञो अग्रिर्यजथाय देवान् ॥ १ ॥

(१) जैसे **यजथाय**=यज्ञ के लिये **समिध्यमानः**=प्रदीप्त अग्नि **प्रथमा धर्मा अनु**=विस्तृत, श्रेष्ठ, प्रसिद्ध धर्मों के अनुसार **अक्तुभिः**=घृतादि से अञ्जते=दीप्त किया जाता है। **विश्ववारः**=सबसे वरणीय **शोचिष्केशः**=किरणों से युक्त **घृतनिर्णिक्**=घृत से पवित्र **पावकः**=पवित्र करनेवाला **सुयज्ञः**=उत्तम यज्ञ का साधन होकर **अग्नि देवान् यजथाय भवति**=जो अग्रणी प्रभु विद्वानों को ज्ञान देने में समर्थ होता है।

भावार्थ—सभी मनुष्यों को दीप्तमान अग्नि के समान ऊपर उठना चाहिए।

ऋषिः—उत्कीलः कात्यः ॥ देवता—अग्निः ॥ छन्दः—त्रिष्टुप् ॥ स्वरः—धैवतः ॥

प्रभुकृत ज्ञानयज्ञ

यथार्यजो होत्रमग्रे पृथिव्या यथा दिवो जातवेदश्चिकित्वान्।

एवानेन हविषा यक्षि देवान्मनुष्वद्यज्ञं प्र तिरिमद्य ॥ २ ॥

(१) हे अग्ने=अग्रणी प्रभो! यथा=जिस प्रकार आपने पृथिव्याः=पृथिवी के होत्रम्=ज्ञानदान रूप यज्ञ को अयजः=किया और जातवेदः=सर्वज्ञ, चिकित्वान्=हमारे सब रोगों की चिकित्सा करनेवाले प्रभो! यथा=जैसे दिवः=द्युलोक के होत्र को आपने किया। एवा=इस प्रकार अनेन हविषा=इस ज्ञानदानरूप प्रक्रिया से देवान् यक्षि=सब देवों को हमारे साथ संगत करिए। अन्तरिक्षस्थ सब देवों के पदार्थों का हमें ज्ञान दीजिए। 'इयं समित् पृथिवी द्यौर्द्वितीया उतान्तरिक्षं समिधा पृणाति' इस मन्त्रभाग में इसी ज्ञानयज्ञ का उल्लेख है। यहाँ ज्ञानाग्नि की तीन समिधाएँ 'पृथिवी, द्युलोक व अन्तरिक्षलोक' कही गई हैं। (२) हे प्रभो! आप अद्य=आज हमारे इमम्=इस मनुवत् यज्ञम्=ज्ञानवाले यज्ञ को प्रतिर=बढ़ाइये। आप से ज्ञान प्राप्त करके इसी ज्ञान को हम औरों के लिए देनेवाले हों।

भावार्थ—प्रभु ने सृष्टि के प्रारम्भ में हमारे लिए 'पृथिवी, द्युलोक व अन्तरिक्ष' में स्थित सभी देवों (पदार्थों) का ज्ञान दिया। हम भी सदा इस ज्ञानयज्ञ को करनेवाले बनें।

ऋषिः—उत्कीलः कात्यः ॥ देवता—अग्निः ॥ छन्दः—निचृत्पङ्क्तिः ॥ स्वरः—पञ्चमः ॥

प्रभुस्मरण से कामादि का दहन

त्रीण्यायूंषि तव जातवेदस्तिस्त्र आजानीरुषसस्ते अग्रे ।

ताभिर्देवानामवो यक्षि विद्वानथा भव यजमानायु शं योः ॥ ३ ॥

(१) हे जातवेदः=सर्वज्ञ प्रभो! हमारे त्रीणि आयूंषि=तीनों जीवन तव=आपके हों। जीवन का प्रातःसवन, माध्यन्दिन-सवन तथा सायन्तन-सवन ये तीनों आपकी उपासना में बीतें। बाल्य, यौवन व वार्धक्य तीनों कालों में हम आपका स्मरण करें। तिस्रः उषसः=(उष दाहे) तीनों दहन, 'काम-क्रोध-लोभ' का दहन, हे अग्ने=परमात्मन्! ते आजानीः=आपको जन्म देनेवाले हों। काम आदि को दग्ध करके हम आपका दर्शन करनेवाले हों। (२) ताभिः=उन उषाओं से, उन काम-क्रोध-लोभ के दहन से देवानां अवः=देवताओं का रक्षण हमारे साथ यक्षि=संगत करिए। काम-क्रोध-लोभ का दहन होने पर ही 'प्रेम, करुणा व उदारता' का उद्भव होता है। इस प्रकार दिव्यगुणों को उत्पन्न करके अथा=अब शं योः भव=यजमान के लिए शान्ति को देनेवाले तथा भयों का यावन (पार्थक्य) करनेवाले होइये।

भावार्थ—हम प्रभु का उपासन करें, इससे काम-क्रोध-लोभ का दहन होता है, दिव्यगुणों की उत्पत्ति होती है और शान्ति व निर्भयता प्राप्त होती है।

ऋषिः—उत्कीलः कात्यः ॥ देवता—अग्निः ॥ छन्दः—विराट्त्रिष्टुप् ॥ स्वरः—धैवतः ॥

प्रभु की उपासना से अमृतत्व की प्राप्ति

अग्निं सुदीतिं सुदृशं गृणन्तो नमस्यामस्त्वेड्यं जातवेदः ।

त्वां दूतमरतिं हव्यवाहं देवा अकृण्वन्नमृतस्य नाभिम् ॥ ४ ॥

(१) अग्निम्=निरन्तर गतिशील (अग्नि गतौ) सुदीतिम्=उत्तम दीप्तिवाले, सुदृशम्=अत्यन्त दर्शनीय (सुन्दर) त्व=आपका गृणन्तः=स्तवन करते हुए, हे जातवेदः=सर्वज्ञ प्रभो! ईड्यम्=स्तुत्य आपको नमस्यामः=नमस्कार करते हैं। आपके उपासन से ही हमारा जीवन 'क्रियाशील, दीप्तिवाला, तेजस्वी व स्तुत्य' बनता है। (२) देवाः=देववृत्ति के पुरुष त्वाम्=आपको ही अकृण्वन्=उपासित करते हैं, जो आप दूतम्=ज्ञान का सन्देश देनेवाले हैं, अरतिम्=सर्वभृत् होते हुए भी अ-सक्त हैं (असक्तं सर्वभृज्वैव) अथवा (ऋ गतौ) गतिशील हैं और हव्यवाहम्=सब हव्य पदार्थों को प्राप्त

करानेवाले हैं। ये प्रभु ही अमृतस्य नाभिम्=अमृतत्व का केन्द्र हैं। इनकी उपासना से अमृतत्व प्राप्त होता है।

भावार्थ—प्रभु दीप्त व दर्शनीय हैं। प्रभु की उपासना से ही अमृतत्व की प्राप्ति होती है।

ऋषिः—उत्कीलः कात्यः ॥ देवता—अग्निः ॥ छन्दः—निचृत्त्रिष्टुप् ॥ स्वरः—धैवतः ॥

यज्ञ व दिव्य भाव

यस्त्वद्भोता पूर्वो अग्ने यजीयान्द्विता च सत्ता स्वधया च शंभुः ।

तस्यानु धर्म प्र यजा चिकित्वोऽर्था नो धा अध्वरं देववीतौ ॥ ५ ॥

(१) हे अग्ने=परमात्मन्! यः=जो त्वत् होता=आपके प्रति अपना अर्पण करनेवाला है, पूर्वः=अपना पालन व पूरण करनेवाला है, यजीयान्=अतिशयेन यज्ञशील है, द्विता च सत्ता=और दो के विस्तार से आसीन होनेवाला है, अर्थात् शक्ति व ज्ञान दोनों का विस्तार करनेवाला है अथवा इहलोक व परलोक दोनों का ध्यान करते हुए चलनेवाला है—अभ्युदय व निःश्रेयस दोनों को सिद्ध करता है, च=और जो स्वधया=आत्मधारण द्वारा शंभुः=अपने अन्दर शान्ति का भावन करनेवाला है। तस्य=उसके अनुधर्म=धर्मों के अनुसार प्रयजा=उसके साथ मेल करनेवाले होइये, अर्थात् उसको प्राप्त होइये। वस्तुतः जितना-जितना हमारा जीवन धर्म के अनुसार होता जाता है, उतना-उतना हम प्रभु के समीप होते जाते हैं। (२) अथा=अब हे चिकित्वः=सर्वज्ञ व हमारे रोगों का अपनयन करनेवाले प्रभो! नः=हमारे लिए देववीतौ=दिव्यगुणों की प्राप्ति के निमित्त अध्वरं धाः=यज्ञ को धारण करिए। यह यज्ञ ही हमें आसुरभावों से दूर करके दिव्यभावों को प्राप्त कराता है।

भावार्थ—प्रभु उसे प्राप्त होते हैं जो कि शक्ति व ज्ञान दोनों को सिद्ध करता है। प्रभु ही हमें यज्ञिय वृत्तिवाला बनाते हैं, जिससे हमें दिव्यगुण प्राप्त होते हैं।

सम्पूर्ण सूक्त प्रभु की उपासना के साधनों व फलों का वर्णन करता है। अगले सूक्त का भी विषय यही है—

१८. [अष्टादशं सूक्तम्]

ऋषिः—कतो वैश्वामित्रः ॥ देवता—अग्निः ॥ छन्दः—त्रिष्टुप् ॥ स्वरः—धैवतः ॥

उपासना के तीन लाभ

भवां नो अग्ने सुमना उपेतौ सखेव सख्ये पितरेव साधुः ।

पुरुद्रुहो हि क्षितयो जनानां प्रति प्रतीचीर्दहतादरातीः ॥ १ ॥

(१) हे अग्ने=परमात्मन्! आप उपेतौ=उपासना के होने पर नः=हमारे लिए सुमनाः भव=उत्तम मन को देनेवाले होइये (शोभनं मनो यस्मात्) प्रभु की उपासना का पहला लाभ यह है कि हमारा मन उत्तम होता है। (२) हे प्रभो! इस उपासना के होने पर आप साधुः=इस प्रकार हमारे कार्यों को सिद्ध करनेवाले होते हैं इव=जैसे सखा=मित्र सख्ये=मित्र के लिए कार्यों को सिद्ध करता है और इव=जिस प्रकार पितरा=माता-पिता पुत्र के कार्यों को सिद्ध करनेवाले होते हैं। (३) हे प्रभो! जनानाम्=लोगों के क्षितयः=लोग हि=ही पुरुद्रुहः=बड़ा द्रोह करनेवाले हैं अतः आप प्रतीचीः=हमारी ओर आनेवाले अरातीः=इन शत्रुओं को प्रतिदहतात्=एक-एक करके दग्ध करनेवाले हों।

भावार्थ—उपासना के तीन लाभ हैं—(क) उत्तम मन की प्राप्ति, (ख) कार्यसिद्धि, (ग)

शत्रुदहन (शत्रु-विनाश) ।

ऋषिः—कतो वैश्वामित्रः ॥ देवता—अग्निः ॥ छन्दः—निचृत्त्रिष्टुप् ॥ स्वरः—धैवतः ॥

शत्रु-दहन

तपो ष्वग्रे अन्तराँ अमित्रान्तपा शंसमररुषः परस्य ।

तपो वसो चिकितानो अचित्तान्वि ते तिष्ठन्तामजरं अयासः ॥ २ ॥

(१) हे अग्रे=परमात्मन्! अन्तरान् अमित्रान्=अन्दर के शत्रुओं को—काम-क्रोध-लोभ को उ=निश्चय से सु तप=अच्छी तरह दग्ध कर दीजिए। (२) अररुषः=दान की वृत्ति से शून्य परस्य=शत्रु के शंसम्=अशुभ के शंसन को तप=(क्षपय) नष्ट करिए। ये जो अशुभ को शुभ के रूप में चित्रित करें तो हम उनकी बातों में न आ जाएँ। (३) हे वसो=हमारे निवास को उत्तम बनानेवाले प्रभो! चिकितानः=सर्वज्ञ व हमारी चिकित्सा करनेवाले होते हुए आप अचित्तान्=अज्ञानियों को तप उ=निश्चय से दग्ध करिए। हमारे लिए ते=आपके अजराः=जीर्णता को न उत्पन्न करनेवाले अयासः=गमन व कार्य वितिष्ठन्ताम्=विशेषरूप से स्थित हों, अर्थात् प्रभु का प्रत्येक कार्य हमें अजर बनानेवाला हो।

भावार्थ—प्रभु हमारे शत्रुओं को दग्ध करें। प्रभु की प्रत्येक क्रिया हमें अजीर्ण करनेवाली हो।

ऋषिः—कतो वैश्वामित्रः ॥ देवता—अग्निः ॥ छन्दः—त्रिष्टुप् ॥ स्वरः—धैवतः ॥

अग्निहोत्र व सन्ध्यावन्दन

इध्मेनाग्र इच्छमानो घृतेन जुहोमि हव्यं तरसे बलाय ।

यावदीशे ब्रह्मणा वन्दमान इमां धियं शतसेयाय देवीम् ॥ ३ ॥

(१) हे अग्रे=परमात्मन्! मैं इच्छमानः=चाहता हुआ, अर्थात् इच्छापूर्वक इध्मेन=समिधाओं से (काष्ठखण्डों से) घृतेन=घृत से हव्यम्=आहुति के योग्य द्रव्यों को जुहोमि=अग्नि में आहुत करता हूँ। अग्निहोत्र को सम्यक्तया सिद्ध करता हूँ, तरसे=वेग के लिए और बलाय=बल के लिए। मैं अग्निहोत्र करता हूँ ताकि मेरा जीवन नीरोग व स्फूर्तिवाला बने। (२) मैं ब्रह्मणा=इन ज्ञान की वाणियों से आपका वन्दमानः=वन्दन करनेवाला बनता हूँ यावत्=जिससे कि इमाम्=इस देवीम्=दिव्यगुणोंवाली धियम्=बुद्धि का ईशे=ईश बनूँ। यह बुद्धि मेरे लिए शतसेयाय=शतशः वासनाओं का अन्त करनेवाली हो (षो अन्तकर्मणि)।

भावार्थ—अग्निहोत्र द्वारा मुझे स्फूर्ति व बल प्राप्त हो। प्रभु-वन्दन से मैं दिव्यबुद्धि प्राप्त करूँ, जो कि वासनाओं का अन्त करनेवाली हो।

ऋषिः—कतो वैश्वामित्रः ॥ देवता—अग्निः ॥ छन्दः—निचृत्त्रिष्टुप् ॥ स्वरः—धैवतः ॥

ज्ञानयुक्त उत्कृष्ट जीवन

उच्छोचिषा सहसस्पुत्र स्तुतो बृहद्वयः शशमानेषु धेहि ।

रेवदग्रे विश्वामित्रेषु शं योर्मर्मृज्मा ते तन्वंशु भूरि कृत्वः ॥ ४ ॥

(१) हे सहसः पुत्र=बल के पुतले—बल के पुञ्ज प्रभो! आप शशमानेषु=शंसन व स्तवन करनेवालों में अथवा प्लुत गतिवालों, अर्थात् स्फूर्ति के साथ कार्य करनेवालों में उत् शोचिषा=उत्कृष्ट ज्ञानदीप्ति के साथ बृहद्वयः=दीर्घ जीवन को धेहि=धारण करिए। इनको ज्ञानयुक्त दीर्घजीवन प्राप्त

कराइये। (२) हे अग्ने=अग्रणी प्रभो! विश्वामित्रेषु:=इन सब के प्रति स्नेह की वृत्तिवालों में रेवत्=धन से युक्त शंयो:=शान्ति व भयों के यावन (दूरीकरण) को धेहि=स्थापित करिए। इन्हें धन की कमी न हो। शान्तियुक्त इनका जीवन हो, ये निर्भय व नीरोग हों। (३) हे प्रभो! हम इसी उद्देश्य से ते तन्वम्=आपके इस शरीर को भूरिकृत्य:=बहुत बार मर्मज्म=शुद्ध करते हैं। इस शरीर को आपका जानते हुए इसे मलिन नहीं होने देते।

भावार्थ—हम स्तोताओं को उत्कृष्ट ज्ञान ज्योति के साथ वृद्धिशील जीवन प्राप्त हो। इस जीवन में 'धन, शान्ति व निर्भयता' हो। हम शरीर को प्रभु का समझें और मलिन न करें।

ऋषि:—कतो वैश्वामित्रः ॥ देवता—अग्निः ॥ छन्दः—त्रिष्टुप् ॥ स्वरः—धैवतः ॥

'धन, क्रियाशील भुजाएँ व उत्तम रूप'

कृधि रत्नं सुसनितर्धनानां स घेदग्ने भवसि यत्समिद्धः ।

स्तोतुर्दुरोणे सुभगस्य रेवत्सूप्रा करस्त्रा दधिषे वपूंषि ॥ ५ ॥

(१) हे अग्ने=परमात्मन्! धनानां सुसनितः=धनों के उत्तम दाता आप यत्=जब समिद्धः भवसि=हृदयों में दीप्त किये जाते हैं तो सः=वे आप घा इत्=निश्चय से ही रत्नं=हमारे लिए रमणीय धनों को कृधि=करिए। (२) सुभगस्य=उत्तम ज्ञानवाले (भग=ज्ञान) स्तोतुः=स्तोता के दुरोणे=गृह में रेवत्=धनयुक्त सूप्रा=कार्यों में सर्पणशील करस्त्रा=बाहुओं को तथा वपूंषि=उत्कृष्टरूपवाले शरीरों को दधिषे=धारण करते हैं। ज्ञानी स्तोता 'धन को, कार्यव्यापृत भुजाओं को तथा उत्कृष्ट रूपवाले शरीरों को' प्राप्त करता है।

भावार्थ—उपासक को 'धन, क्रियाशील भुजाएँ व उत्कृष्टरूप सम्पन्न शरीर' प्राप्त होता है। उपासना के लाभों का वर्णन करते हुए कहा गया है कि—(क) उत्तम मन की प्राप्ति होती है, (ख) कार्यसिद्धि मिलती है और (ग) विघ्नों का विनाश होता है। (१) प्रभु हमारे आन्तर शत्रुओं का दहन करते हैं, (२) स्फूर्तिबल और वासना-विनाशक दिव्य बुद्धि प्राप्त होती है, (३) ज्ञान-ज्योति युक्त उत्कृष्ट जीवन मिलता है, (४) प्रभु हमें 'धन, क्रियाशील भुजाएँ व उत्तम रूप देते हैं।

अगले सूक्त में यह प्रभु का स्तवन करनेवाला 'गाथी' 'कौशिक' है 'साधु विक्रोशयिता अर्थानाम्' (नि०) अर्थों का उत्तमता से प्रतिपादन करनेवाला है। यह अर्थों का ठीक निश्चय करता हुआ प्रभु का ही वरण करने का निश्चय करता है—

१९. [एकोनविंशं सूक्तम्]

ऋषिः—गाथी कौशिकः ॥ देवता—अग्निः ॥ छन्दः—त्रिष्टुप् ॥ स्वरः—धैवतः ॥

राये-वाजय

अग्निं होतारं प्र वृणे मियेधे गृत्सं क्विं विश्वविदममूरम् ।

स नो यक्षद्देवताता यजीयात्राये वाजाय वनते मघानि ॥ १ ॥

(१) मियेधे=इस जीवनयज्ञ में अग्निम्=उस अग्रणी प्रभु का प्रवणे=वरण करता हूँ, जो प्रभु होतारम्=मेरे लिए सब पदार्थों को देनेवाले हैं। गृत्सम्=ज्ञान का उपदेश करनेवाले हैं (गृणाति)। क्विम्=सर्वज्ञ हैं, विश्वविदम्=सब आवश्यक पदार्थों को प्राप्त करानेवाले हैं। अमूरम्=हमारी मूढता नष्ट करनेवाले हैं (मूर=मूढ़)। (२) सः=वे यजीयान्=अतिशयेन पूज्य प्रभु नः=हमारे लिए देवताता=यज्ञ के होने पर यक्षत्=सब कुछ देनेवाले हों। वस्तुतः ये प्रभु हमारे

लिए **मघानि**=सब ऐश्वर्यों को **वनते**=विजय करते हैं (Win) ताकि **राये**=हम उचित यज्ञादि कार्यों के लिए इन्हें देनेवाले हों (रा दाने) तथा **वाजाय**=इनका उचित आहार-विहार के सम्पादन के लिए विनियोग करते हुए शक्ति सिद्ध करनेवाले हों।

भावार्थ—प्रकृति में न उलझकर हम प्रभु का वरण करें। ये प्रभु ही हमें ऐश्वर्यों को प्राप्त कराते हैं ताकि हम इनका दान करें तथा इनद्वारा शक्ति-सम्पादन के लिए आवश्यक साधनों को जुटा पाएँ।

ऋषिः—गाथी कौशिकः ॥ देवता—अग्निः ॥ छन्दः—विराट्त्रिष्टुप् ॥ स्वरः—धैवतः ॥

उत्तम स्तुति

प्र ते अग्ने हविष्मतीमियम्यच्छा सुद्युम्नां रातिनीं घृताचीम्।

प्रदक्षिणिदेवतातिमुराणः सं रातिभिर्वसुभिर्यज्ञमश्रेत् ॥ २ ॥

(१) हे अग्ने=परमात्मन्! ते अच्छा=आपके प्रति उस स्तुति को इयमि=प्रेरित करता हूँ जो कि हविष्मतीम्=हविवाली है-दानपूर्वक अदन से युक्त है, सुद्युम्नाम्=जो उत्तम ज्योतिवाली है, रातिनीम्=दान से युक्त है, घृताचीम्=मलक्षरणा व ज्ञानदीप्ति की ओर गतिवाली है। स्तुति वही ठीक है, जो त्याग व ज्ञान से युक्त है। (२) हे प्रभो! आप प्रदक्षिणित्=(प्रदक्षिणं करोति) बड़ी दक्षिणतापूर्वक देवतातिम्=दिव्यगुणों के विस्तार को उराणः=(उरु कुर्वाणः) बहुत करते हुए रातिभिः=आवश्यक वस्तुओं को देने के साथ तथा वसुभिः=निवास के लिए आवश्यक तत्त्वों के साथ यज्ञम्=हमारे इस जीवनयज्ञ का सं अश्रेत्=सम्यक् सेवन करें। हमारा यह जीवनयज्ञ प्रभु से आश्रित हो। प्रभु हमें सब आवश्यक वस्तुओं को प्राप्त कराएँ तथा निवास के लिए आवश्यक तत्त्वों को दें। हमारे जीवन में प्रभु दिव्यगुणों का विस्तार करें।

भावार्थ—हम प्रभु का स्तवन करें, ज्ञान व त्याग को अपनाएँ। प्रभु हमारे जीवन में दिव्यगुणों का विस्तार करें।

ऋषिः—गाथी कौशिकः ॥ देवता—अग्निः ॥ छन्दः—स्वराट्पङ्क्ति ॥ स्वरः—पञ्चमः ॥

तेजस्वी मन

स तेजीयसा मनसा त्वोत उत शिक्ष स्वपत्यस्य शिक्षोः।

अग्ने रायो नृतमस्य प्रभूतौ भूयाम ते सुष्टुतयश्च वस्वः ॥ ३ ॥

(१) सः=वह त्वा ऊतः=आपसे रक्षा किया हुआ पुरुष तेजीयसा मनसा=तेजस्वी मन से युक्त होता है। उत=और शिक्षोः=दान में समर्थ होने की इच्छावाले के प्रति स्वपत्यस्य=उत्तम सन्तानोंवाले अथवा अपतन के कारणभूत धन को शिक्ष=आप दीजिए (शिक्षतिर्दानकर्मा)। (२) हे अग्ने=परमात्मन्! हम ते=आपके वृतमस्य=उन्नतिपथ पर ले चलनेवाले रायः=धन के प्रभूतौ=ऐश्वर्य में (prosperity) भूयाम=हैं। च=और सुष्टुतयः=उत्तम स्तुतिवाले होते हुए वस्वः=वसु के भाजन हैं-वसु को प्राप्त करें। उन सब आवश्यक तत्त्वों को प्राप्त करें जो कि जीवन को उत्तम बनाने के लिए आवश्यक हैं।

भावार्थ—हम प्रभु का स्तवन करें। प्रभु हमें तेजस्वी मन, प्रचुर ऐश्वर्य व निवास के लिए आवश्यक तत्त्वों को प्राप्त कराएँ।

ऋषिः—गाथी कौशिकः ॥ देवता—अग्निः ॥ छन्दः—विराट्त्रिष्टुप् ॥ स्वरः—धैवतः ॥

दिव्य शक्ति व दिव्यगुण

भूरीणि हि त्वे दधिरे अनीकाग्रै देवस्य यज्यवो जनासः ।

स आ वह देवतातिं यविष्ठ शर्धो यदद्य दिव्यं यजासि ॥ ४ ॥

(१) हे अग्ने=परमात्मन्! देवस्य यज्यवः=प्रकाशमय आपके उपासक जनासः=लोग त्वे=आप में स्थित हुए-हुए भूरीणि=बहुत अनीका=बलों को हि=निश्चय से दधिरे=धारण करते हैं। उपासक को प्रभु का बल प्राप्त होता है। (२) सः=वे आप हे यविष्ठ=सब बुराइयों को पृथक् करनेवाले प्रभो! देवतातिम्=दिव्यगुणों के विस्तार को आवह=प्राप्त कराइये। यह आपकी महती कृपा है यत्=जो अद्य=आज आप हमारे लिए दिव्यं शर्धः=दिव्य बल को यजासि=हमारे साथ संगत करते हैं। इस दिव्य बल को प्राप्त करके हम अपने में दिव्यगुणों का विस्तार करते हैं।

भावार्थ—उपासना से दिव्य बल प्राप्त होता है। इसके परिणामस्वरूप दिव्यगुण प्राप्त होते हैं। शक्ति में ही गुणों का वास है।

ऋषिः—गाथी कौशिकः ॥ देवता—अग्निः ॥ छन्दः—विराट्त्रिष्टुप् ॥ स्वरः—धैवतः ॥

उपासक के रक्षक प्रभु

यत्त्वा होतारमनजन्मियेधे निषादयन्तो यजथाय देवाः ।

स त्वं नो अग्नेऽ वितेह बोध्यधि श्रवांसि धेहि नस्तनूषु ॥ ५ ॥

(१) यत्=जब होतारं त्वा=सब कुछ देनेवाले आपको मियेधे=जीवनयज्ञ में अनजन्=प्राप्त होते हैं (अज्ज गतौ) तो देवाः=ये देववृत्ति के पुरुष यजथाय=उपासना के लिए निषादयन्तः=आपको अपने हृदयासन पर बिठाते हैं। (२) हे अग्ने=परमात्मन्! स त्वम्=वे आप इह=इस जीवनयज्ञ में नः=हमारे अविता=रक्षक होते हुए बोधि=हमारा ध्यान करिए। नः तनूषु=हमारे शरीरों में श्रवांसि=ज्ञानों को अधिधेहि=आधिक्येन धारण करिए। इन ज्ञानों द्वारा ही वस्तुतः आप हमारा रक्षण करते हैं।

भावार्थ—हम प्रभु की उपासना करते हैं—प्रभु हमारा रक्षण करते हैं।

हम प्रभु की उपासना करते हैं तो प्रभु हमें दान व शक्ति प्राप्ति के लिये धन देते हैं, (१) प्रभु हमारे में दिव्यगुणों का विस्तार करते हैं, (२) हमारे मनो को तेजस्वी बनाते हैं, (३) दिव्यशक्ति को देते हैं, (४) और ज्ञान द्वारा हमारा रक्षण करते हैं। इस रक्षण के परिणामस्वरूप हमारे जीवनो में सब देवताओं का वास होता है।

सम्पूर्ण सूक्त उपासक को दिव्यगुणों से पूर्ण करने की प्रेरणा दे रहा है। अग्रिम सूक्त भी इसी विषय से सम्बन्धित है—

२०. [विंशं सूक्तम्]

ऋषिः—गाथी कौशिकः ॥ देवता—विश्वे देवाः ॥ छन्दः—विराट्त्रिष्टुप् ॥ स्वरः—धैवतः ॥

अग्नि, उषा, अश्विना व दधिक्रा

अग्निमुषसमश्विना दधिक्रां व्युष्टिषु हवते वह्निरुक्थैः ।

सुज्योतिषो नः शृण्वन्तु देवाः सजोषसो अध्वरं वावशानाः ॥ १ ॥

(१) वह्निः=अपने कर्तव्यभार का सम्यक् वहन करनेवाला व्यक्ति व्युष्टिषु=उषाकालों द्वारा

अन्धकार के दूर होने पर अग्रिम्=अग्रि को, उषसम्=उषा को, अश्विना=प्राणापानों को, दधिक्राम्=दधिक्रा को हवते=पुकारता है। इन देवों के पुकारने का भाव इन वृत्तियों को अपने अन्दर धारण करना है। 'अग्रि' को पुकारना, अर्थात् आगे बढ़ने की भावना को धारण करना। 'उषस्' को पुकारना, अर्थात् 'उषदाहे' वासनाओं के दहन की वृत्ति को धारण करना। 'अश्विना' को पुकारना, अर्थात् 'प्राणापान' की साधना करना। 'दधिक्रा' को पुकारना, अर्थात् 'दधत् क्रामति' यह निश्चय करना कि मैं निर्माणात्मक कार्यों को करते हुए ही आगे बढ़ूँगा। (२) सुज्योतिषः=उत्तम ज्योतिवाले देवाः=सब देव सजोषसः=समानरूप से प्रीतिवाले होकर नः शृण्वन्तु=हमारी प्रार्थना को सुनें, और अध्वरं वावशानः=हमारे यज्ञ की कामनावाले हों, अर्थात् देवों की कृपा से हमें भी ज्योति प्राप्त हो और हम यज्ञशील जीवन बितानेवाले हों।

भावार्थ—हमारे में आगे बढ़ने की भावना हो, हम वासनाओं को दग्ध कर दें, प्राणापान की साधना करें, धारणात्मक कर्मों को करते हुए गतिशील हों। देवों से ज्योति प्राप्त करके यज्ञशील बनें।

ऋषिः—गाथी कौशिकः ॥ देवता—विश्वे देवाः ॥ छन्दः—निचृत्विष्टुप् ॥ स्वरः—धैवतः ॥

तीन

अग्ने त्री ते वाजिना त्री षधस्था तिस्रस्ते जिह्वा ऋतजात पूर्वीः ।

तिस्र उ ते तन्वो देववातास्ताभिर्नः पाहि गिरो अप्रयुच्छन् ॥ २ ॥

(१) प्रभु जीव से कहते हैं—हे अग्ने=प्रगतिशील जीव! ते=तेरे त्री वाजिना=तीन अन्न हैं—'ओषधि-वनस्पति, दूध और घृत'। इनद्वारा ही तूने अपने जीवन का पोषण करना है। त्री=तीन सध-स्था=तेरे मिलकर बैठने के स्थान हैं, 'समाधि-सुषुप्ति, मोक्षेषु-ब्रह्मरूपता' समाधि में-सुषुप्ति में और मोक्ष में यह जीव प्रभु के साथ विचरता है। हे ऋतजात=ऋत द्वारा, नियमित गति द्वारा अपना विकास करनेवाले जीव! ते=तेरी तिस्रः=तीन पूर्वीः=तेरा पालन व पूरण करनेवाली जिह्वाः=जिह्वायें हैं-वाणियाँ हैं—'ऋग्, यजुः और साम'। ऋचाओं द्वारा तू प्रकृति का ज्ञान प्राप्त करता है। यजुः द्वारा अपने यज्ञात्मक कर्तव्यों का ज्ञान प्राप्त करता है तथा साम द्वारा प्रभु का तू उपासन करता है। (२) ते=तेरी तिस्रः तन्वः=तीनों शरीर—'स्थूल, सूक्ष्म व कारण शरीर' उ=निश्चय से देववाताः=दिव्यगुणों को अपने में प्रेरित करनेवाले हैं अथवा देवों से प्रेरणा प्राप्त करते हैं। स्थूल शरीर अग्रि से प्रेरित होकर गतिशील होता है, सूक्ष्म शरीर वायु से प्रेरित होकर वासनाओं का गन्धन व हिंसन करनेवाला होता है, कारण शरीर आदित्य से प्रेरित होकर सूर्यसम ज्योतिवाला होता है। (३) हे जीव! ताभिः=उन शरीरों से अप्रयुच्छन्=प्रमाद न करते हुए नः=हमारी गिरः=ज्ञानवाणियों का पाहि=रक्षण कर। यदि जीव इन वेदवाणियों को अपनाएगा, तो ये वाणियाँ उसी प्रकार इसका कल्याण करेंगी, जैसे कि माता पुत्र का।

भावार्थ—हम सात्त्विक अन्नों के सेवन से प्रभु को पानेवाले बनें। ज्ञानवाणियों को अपनाएँ और तीनों शरीरों में 'अग्रि, वायु व आदित्य' आदि देवों से प्रेरणा प्राप्त करें।

ऋषिः—गाथी कौशिकः ॥ देवता—विश्वे देवाः ॥ छन्दः—भुरिक्विष्टुप् ॥ स्वरः—धैवतः ॥

नामस्मरण का लाभ

अग्ने भूरीणि तव जातवेदो देव स्वधावोऽमृतस्य नाम ।

याश्च माया मायिनां विश्वमिन्व त्वे पूर्वीः सन्दधुः पृष्ठबन्धो ॥ ३ ॥

(१) हे अग्ने=अग्रणी जातवेदः=सर्वज्ञ, देव=प्रकाशमय, स्वधा वः=आत्मधारण शक्ति युक्त (=अपराश्रित) प्रभो! अमृतस्य तव=अविनाशी आपके भूरीणि नाम=अनन्त नाम हैं अथवा नाम भूरीणि=आपके नाम हमारा भरण करनेवाले हैं। आपके नामों का स्मरण हमें प्रेरणा देता है और हमारे जीवनों को उन्नत करता है। 'अग्नि' नाम आगे बढ़ने के लिये प्रेरित करता है, 'जातवेदः' ज्ञानप्राप्ति की प्रेरणा देता है, 'देव' नाम हमें प्रकाशमय बनाता है और 'स्वधावः' का स्मरण अपराश्रितता का पाठ सिखाता है। (२) हे विश्वमिन्व=विश्व को प्रीणित करनेवाले, पृष्टबन्धो=(जिज्ञासायाम्) जिज्ञासु के बन्धुभूत प्रभो! याः=जो मायिनाम्=प्रज्ञावालों की पूर्वीः=सृष्टि के प्रारम्भ में दी जानेवाली अथवा पालन व पूरण करनेवाली मायाः=प्रज्ञाएँ हैं, उन प्रज्ञाओं को वे त्वे=आप में ही सन्दधुः=धारण करते हैं, अर्थात् जिज्ञासुओं को ज्ञान देनेवाले आप ही हैं।

भावार्थ—हे प्रभो! आपके नामों से हम प्रेरणाओं को प्राप्त करें तथा आप में स्थित होते हुए आपकी उपासना द्वारा ज्ञान को निरन्तर बढ़ाएँ।

ऋषिः—गाथी कौशिकः ॥ देवता—विश्वे देवाः ॥ छन्दः—त्रिष्टुप् ॥ स्वरः—धैवतः ॥

ऋतुपा ऋतावा

अग्निनेता भर्गइव क्षितीनां दैवीनां देव ऋतुपा ऋतावा ।

स वृत्रहा सनयो विश्ववेदाः पर्षद्विश्वाति दुरिता गृणन्तम् ॥ ४ ॥

(१) अग्निः=वह अग्रणी प्रभु भगः इव=सूर्य की तरह जैसे सूर्य पृथिवी आदि को अपने साथ आगे और आगे ले चल रहा है, उसी प्रकार दैवीनां क्षितीनाम्=देववृत्तिवाले मनुष्यों का नेता=आगे ले चलनेवाला है। देवः=वह प्रकाशमय है। ऋतुपाः=प्रकृति में सब ऋतुओं का पालन करनेवाला है और जीव में ऋतावा=ऋत का रक्षण करनेवाला है। जो भी जीव प्रभु का स्मरण करता है, प्रभु उसके जीवन को ऋतवाला बनाते हैं। ब्रह्मवादी ऋतवादी होता है। (२) सः=वह ऋतावा प्रभु वृत्रहा=वासना को विनष्ट करते हैं। सनयः=सनातन पुराण पुरुष हैं अथवा 'सनयः'=सदा नीति के साथ हैं-भक्त को नीतिमार्ग से ले चलते हैं। विश्ववेदाः=सर्वज्ञ हैं अथवा सर्वैश्वर्यवाले हैं तथा गृणन्तम्=स्तुति करनेवाले को विश्वा दुरिता=सब बुराईयों के अति पर्षत्=पार ले जाते हैं। उपासक की वासनाओं को विनष्ट करके प्रभु उसे नीतिमार्ग से ले चलते हैं और उसे सब ज्ञानों व ऐश्वर्यों को प्राप्त कराके बुराईयों से दूर करते हैं।

भावार्थ—प्रभु ही सब के नेता हैं। देवों में प्रभु ही ऋत का रक्षण करते हैं। वे ही उपासक को सब दुरितों के पार ले जाते हैं।

ऋषिः—गाथी कौशिकः ॥ देवता—विश्वे देवाः ॥ छन्दः—त्रिष्टुप् ॥ स्वरः—धैवतः ॥

दिव्य-जीवन

दधिक्रामग्निमुषसं च देवीं बृहस्पतिं सवितारं च देवम् ।

अश्विना मित्रावरुणा भगं च वसूनुद्राँ आदित्याँ इह हुवे ॥ ५ ॥

(१) इह=इस जीवन में हुवे=मैं इन देवों को पुकारता हूँ! (क) दधिक्राम्=दधत्क्रामति' दधिक्रा को। मैं चाहता हूँ कि मैं धारणात्मक कार्यों में लगा हुआ गतिशील बना रहूँ। (ख) अग्निम्=अग्नि को पुकारता हूँ। दधिक्रा बनकर मैं उन्नतिपथ पर आगे और आगे बढ़ता ही चलूँ। (ग) च=और उषसं देवीम्=प्रकाशमयी उषा को। उन्नतिपथ पर चलते हुए मेरा जीवन अधिकाधिक

प्रकाशमय बनता जाए। जैसे उषा अन्धकार का दहन करती है, इसी प्रकार मैं जीवन में अज्ञानान्धकार का दहन करनेवाला बनूँ। (घ) बृहस्पतिम्=ऊर्ध्वादिक के अधिपति बृहस्पति को पुकारता हूँ। अज्ञानान्धकार का दहन मुझे उन्नति शिखर पर पहुँचानेवाला हो। (२) इस प्रकार जीवन को उन्नत करके (ङ) सवितारं च देवम्=सविता देव को भी मैं पुकारता हूँ। इस प्रकाशमय प्रेरक सूर्य से प्रेरणा प्राप्त करके मैं भी प्रकाशमय बनकर सभी को कर्मों में प्रेरणा देनेवाला बनता हूँ। (च) इस कार्य में शिथिल न पड़ जाने के उद्देश्य से अश्विना=प्राणापान को पुकारता हूँ। प्राणसाधना करता हुआ अपनी शक्ति को स्थिर रखने का प्रयत्न करता हूँ। (छ) मित्रावरुणा=मैं सभी का मित्र बनने का प्रयत्न करता हूँ-निर्दोष होने के लिए यत्नशील होता हूँ-द्वेष का निवारण करता हूँ। (ज) भगं च=भग को पुकारता हूँ-ऐश्वर्य के देवता की आराधना करता हूँ। लोकहित के कार्यों के लिए आवश्यक ऐश्वर्य को जुटाता हूँ। (३) अन्त में (झ) वसून्=वसुओं को, (ञ) रुद्रान्=रुद्रों को, (ट) आदित्यान्=आदित्यों को हुवे=पुकारता हूँ। उत्तम निवासवाला स्वस्थ बनता हूँ। वासनारूप हृत्-मानस रोगों का द्रावण करनेवाला बनता हूँ। ऊँचे से ऊँचे ज्ञान का आदान करनेवाला बनता हूँ।

भावार्थ—हम अपने जीवनों को देवों की आराधना से देवमय बनाएँ।

सम्पूर्ण सूक्त जीवन को दिव्य बनाने की प्रेरणा दे रहा है। अगले सूक्त में जीवन को यज्ञमय बनाने की प्रेरणा है—

२१. [एकविंशं सूक्तम्]

ऋषिः—गाथी कौशिकः ॥ देवता—अग्निः ॥ छन्दः—त्रिष्टुप् ॥ स्वरः—धैवतः ॥

यज्ञ, हव्य व घृत

इमं नो यज्ञममृतेषु धेहीमा हव्या जातवेदो जुषस्व।

स्तोकानामग्रे मेदसो घृतस्य होतः प्राशान प्रथमो निषद्य ॥ १ ॥

(१) प्रभु जीव से कहते हैं कि इमम्=इस नः यज्ञम्=हमारे द्वारा प्रतिपादित किये गये यज्ञ को अमृतेषु=नीरोगताओं के निमित्त धेहि=धारण कर। यज्ञों को करते हुए अपने जीवन को नीरोग बना। हे जातवेदः=उत्पन्न हुआ है ज्ञान जिसमें ऐसा तू इमा हव्या=इन हव्य पदार्थों का जुषस्व=प्रीतिपूर्वक सेवन कर। ज्ञानी पुरुष सदा पवित्र पदार्थों का ही सेवन करता है-वह सदा दानपूर्वक अदन करनेवाला बनता है। (२) हे अग्रे=प्रगतिशील, होता=दानपूर्वक अदन करनेवाले जीव! तू प्रथमः निषद्य=सर्वप्रथम उपासना में स्थित होकर, अर्थात् प्रभुस्मरण के अनन्तर घृतस्य=घृत के मेदसः=मेदस्तत्त्व के स्तोकान्=कणों को प्राशान=खानेवाला बन। भोजन में मेदस्तत्त्व (Fat) का होना भी आवश्यक है, परन्तु वह मेदस्तत्त्व घृत से ही प्राप्त किया जाए। इसे अधिक मात्र में न खाकर थोड़ा ही खाया जाए 'आज्यं तौलस्य प्राशान'। तेल से भी व चरबी से भी यह तत्त्व प्राप्त हो सकता है, परन्तु वह मनुष्य के लिये वाञ्छनीय नहीं। घृत से ही इस तत्त्व को लेना चाहिए।

भावार्थ—हम यज्ञशील हों। हव्य-पदार्थों का ही सेवन करें। मेदस्तत्त्व को प्राप्त करने के लिए मितरूप में घृत का प्रयोग करें।

ऋषिः—गाथी कौशिकः ॥ देवता—अग्निः ॥ छन्दः—अनुष्टुप् ॥ स्वरः—गान्धारः ॥

घृत तथा आवश्यक धन

घृतवन्तः पावक ते स्तोकाः श्चोतन्ति मेदसः । स्वधर्मन्देववीतये श्रेष्ठं नो धेहि वार्यम् ॥ २ ॥

(१) जीव प्रभु से निवेदन करता है कि हे पावक=मेरे जीवन को पवित्र करनेवाले प्रभो ! ते=आपके घृतवन्तः=घृतवाले मेदसः स्तोकाः=मेदस्तत्त्व के कण श्चोतन्ति=मेरे में क्षरित होते हैं, अर्थात् मैं घृत द्वारा मेदस्तत्त्व के कणों को प्राप्त करता हूँ। (२) स्वधर्मन्=अपने धारण के निमित्त अर्थात् जीवन की आवश्यकताओं की पूर्ति के निमित्त तथा देववीतये=अतिथिरूपेण आये हुए देवों के भक्षण के निमित्त नः=हमारे लिए श्रेष्ठम्=उत्तम वार्यम्=वरणीय धन को धेहि=धारण करिए। हमें इतना धन प्राप्त कराइये कि हम अपने जीवन को धारण कर सकें तथा आये-गये को खिला सकें। इस धन को हम उत्तम साधनों से ही कमानेवाले हों।

भावार्थ—हम घृत से मेदस्तत्त्व के कणों को प्राप्त करें तथा आवश्यक धन को उत्तम साधनों से कमानेवाले हों।

ऋषिः—गाथी कौशिकः ॥ देवता—अग्निः ॥ छन्दः—अनुष्टुप् ॥ स्वरः—गान्धारः ॥

ऋषिः श्रेष्ठः

तुभ्यं स्तोका घृतश्चुतोऽग्रे विप्राय सन्त्य । ऋषिः श्रेष्ठः समिध्यसे यज्ञस्य प्राविता भव ॥ ३ ॥

(१) प्रभु कहते हैं—हे सन्त्य=संविभागपूर्वक धनों का सेवन करनेवाले अग्रे=प्रगतिशील जीव ! विप्राय तुभ्यम्=समझदार तेरे लिए ये घृतश्चुतः स्तोकाः=घृत का क्षरण करनेवाले कण हैं, अर्थात् घृतकणों का ही सेवन करनेवाला बनता है। (२) ऋषिः=तत्त्वद्रष्टा बनता है, श्रेष्ठः=अत्यन्त प्रशस्त जीवनवाला होता है। समिध्यसे=तू ज्ञान से दीप्त होता है। यज्ञस्य प्राविता भव=यज्ञ का प्रकर्षण रक्षण करनेवाला हो।

भावार्थ—हम घृत का प्रयोग करें। तत्त्वद्रष्टा उत्तम जीवनवाले बनकर यज्ञशील बने रहें।

ऋषिः—गाथी कौशिकः ॥ देवता—अग्निः ॥ छन्दः—त्रिष्टुप् ॥ स्वरः—धैवतः ॥

ज्ञानदीप्त

तुभ्यं श्चोतन्त्यध्रिगो शचीवः स्तोकासो अग्रे मेदसो घृतस्य ।

कविशस्तो बृहता भानुनागा हव्या जुषस्व मेधिर ॥ ४ ॥

(१) प्रभु कहते हैं—हे अध्रिगो=अधृतगमन-सदा क्रियाशील शचीवः=प्रज्ञापूर्वक कर्म करनेवाले अग्रे=प्रगतिशील जीव ! तुभ्यम्=तेरे लिए घृतस्य मेदसः=घृत के मेदस्तत्त्व के (Fat के) स्तोकासः=कण श्चोतन्ति=क्षरित होते हैं। तू मेदस्तत्त्व को प्राप्त करने के लिए घृतकणों का ही प्रयोग करता है। इस प्रयोग से तू (क) क्रियाशील, (ख) प्रज्ञा व शक्ति-सम्पन्न तथा (ग) प्रगतिवाला होता है। (२) कविशस्तः=कवियों-ज्ञानियों द्वारा उपदिष्ट हुआ-हुआ तू बृहता भानुना=वृद्धि के कारणभूत ज्ञान द्वारा आ अगाः=हमें प्राप्त हो। प्रभुप्राप्ति के लिए ज्ञान आवश्यक है। (३) हे मेधिर=मेधावी पुरुष ! तू हव्या जुषस्व=हव्य-पदार्थों का ही सेवन कर। हव्य-पदार्थों के प्रयोग से ही जीवन सात्त्विक बनता है।

भावार्थ—घृत व हव्य-पदार्थों का प्रयोग करते हुए हम मेधावी बनें। ज्ञानदीप्ति प्राप्त करके प्रभु की ओर चलनेवाले बनें।

ऋषिः—गाथी कौशिकः ॥ देवता—अग्निः ॥ छन्दः—विराड्बृहती ॥ स्वरः—मध्यमः ॥

तैल व घृत का अभ्यञ्जन

ओजिष्ठं ते मध्यतो मेद् उद्धृतं प्र ते वयं ददामहे ।

श्चोतन्ति ते वसो स्तोका अधि त्वचि प्रति तान्देवशो विहि ॥ ५ ॥

(१) प्रभु कहते हैं—ते=तेरे लिए ओजिष्ठं मेदः=अत्यन्त ओज देनेवाला मेदस्तत्त्व मध्यतः=दूध में से अथवा फलों के गूदे से अथवा तिल व सरसों आदि ओषधियों में से उद्धृतम्=निकाला गया है। वयम्=हम ते=तेरे लिये प्रददामहे=इसे देते हैं। (२) हे वसो=निवास को उत्तम बनानेवाले जीव! ते=तेरे त्वचि अधि=त्वचा पर स्तोकाः=इस मेदस्तत्त्व के कण श्रोतन्ति=क्षरित होते हैं, अर्थात् इस घृत व तैल से त्वचा पर मालिश करता है और तान्=उन मेदस्तत्त्व के कणों को देवशः=देवों के उत्पादन के दृष्टिकोण से अपने में दिव्य भावों को जगाने के हेतु से प्रतिविहि=प्रतिदिन सेवन कर। केवल शरीर के दृष्टिकोण से इनका सेवन करनेवाला मांस आदि से इस मेदस्तत्त्व को प्राप्त करने की कामना करता है। उस व्यक्ति के स्वभाव में क्रूरता आदि आसुरभाव जाग उठते हैं। इनका सेवन 'देवत्व' प्राप्ति के दृष्टिकोण से ही करना चाहिए। शरीर पर इस घृत व तैल का मर्दन भी हितकर है। तैल कुछ उष्णता का कारण बनता है, घृत शीतलता का।

भावार्थ—हमें मेदस्तत्त्व को दूध व फलों से ही प्राप्त करना चाहिए। यही देव बनने का मार्ग है।

सम्पूर्ण सूक्त इस बात को स्पष्ट कर रहा है कि शरीर के लिये मेदस्तत्त्व की प्राप्ति घृतकणों के सेवन द्वारा ही वाञ्छनीय है। इन घृतकणों द्वारा उत्पन्न सोमशक्ति के रक्षण के भाव से अगले सूक्त का प्रारम्भ होता है—

२२. [द्वाविंशं सूक्तम्]

ऋषिः—गाथी कौशिकः ॥ देवता—पुरीष्या अग्नयः ॥ छन्दः—त्रिष्टुप् ॥ स्वरः—धैवतः ॥

सोमरक्षण से शक्ति की प्राप्ति

अयं सो अग्रिर्यस्मिन्सोममिन्द्रः सुतं दधे जठरे वावशानः ।

सहस्त्रिणं वाजमत्यं न सप्तिं ससवान्त्सन्स्तूयसे जातवेदः ॥ १ ॥

(१) अयम्=यह सः=वह अग्निः=अग्रणी प्रभु हैं, यस्मिन्=जिनकी प्राप्ति के निमित्त इन्द्रः=जितेन्द्रिय पुरुष, वावशानः=प्रभुप्राप्ति की प्रबल कामना करता हुआ, सुतं सोमम्=उत्पन्न हुए-हुए सोम को जठरे दधे=अपने उदर में ही धारण करता है। सोम को नष्ट न होने देकर उसे शरीर में ही व्याप्त करने का प्रयत्न करता है। यह रक्षित सोम इसकी ज्ञानाग्नि का ईंधन बनता है। दीप्त ज्ञानाग्नि से यह प्रभु का दर्शन करता है। एवं इस सोमरक्षण से उस सोम (=प्रभु) की प्राप्ति होती है। (२) हे जातवेदः=सर्वज्ञ प्रभो! आप इस सोमरक्षक को अत्यं न सप्तिम्=सततगामी अश्व के समान सहस्त्रिणं वाजम्=सहस्र गुणित शक्ति ससवान्=प्राप्त कराते हुए स्तूयसे=स्तुति किए जाते हो। प्रभु का उपासक विषयों में न फँसकर सोम का रक्षण कर पाता है। इस सोमरक्षण से उसे शक्ति प्राप्त होती है। इस शक्तिरक्षण के लिए वह प्रभु का स्तवन करता है।

भावार्थ—सोमरक्षण से ही सोम (प्रभु) का दर्शन होता है। इस सोमरक्षक को प्रभु सहस्रगुणित शक्ति प्राप्त कराते हैं।

ऋषिः—गाथी कौशिकः ॥ देवता—पुरीष्या अग्नयः ॥ छन्दः—भुरिक्पङ्क्तिः ॥ स्वरः—पञ्चमः ॥

तेजोमय प्रभु

अग्ने यत्ते दिवि वर्चः पृथिव्यां यदोषधीष्वप्स्वा यजत्र ।

येनान्तरिक्षमुर्वीततन्थ त्वेषः स भानुरर्णवो नृचक्षाः ॥ २ ॥

(१) हे अग्ने=परमात्मन्! यत्=जो दिवि=द्युलोक में सूर्यरूप से रहनेवाला वर्चः=तेज है, वह ते=आपका ही है। पृथिव्याम्=पृथिवी में अग्निरूप से यत्=जो तेज है, वह भी आपका ही है। हे यजत्र=पूज्य प्रभो! ओषधीषु=ओषधियों में सोमरूप से जो तेज है और अप्सु=जलों में 'और्व' नामक जो तेज आ=समन्तात् विद्यमान है, वह सब आपका ही है। (२) येन=जिस वायुरूप तेज से उरु अन्तरिक्षम्=इस विशाल अन्तरिक्ष को आततन्थ=आप विस्तृत करते हो सः=वे आप त्वेषः=दीप्ति ही दीप्ति हो, भानुः=सूर्य के समान देदीप्यमान आप हो। अर्णवः=आप ज्ञान के समुद्र हो। नृचक्षाः=सब मनुष्यों का ध्यान करनेवाले हो। प्रभु अपने तेज से व ज्ञान से सब प्राणियों का पालन करते हैं। वस्तुतः तेज व ज्ञान देकर ही प्रभु पालन करते हैं।

भावार्थ—द्युलोक में, पृथिवीलोक में, अन्तरिक्ष में, ओषधियों व जलों में सर्वत्र प्रभु के ही तेज का अंश दीप्त हो रहा है। प्रभु तेज व ज्ञान के पुञ्ज हैं। तेज व ज्ञान द्वारा वे सब मनुष्यों का रक्षण करते हैं।

ऋषिः—गाथी कौशिकः ॥ देवता—पुरीष्या अग्नयः ॥ छन्दः—भुरिक्पङ्क्तिः ॥ स्वरः—पञ्चमः ॥

'अग्नि' का लक्षण

अग्ने दिवो अर्णमच्छा जिगास्यच्छा देवाँ ऊचिषे धिष्यया ये ।

या रोचने परस्तात्सूर्यस्य याश्चावस्तादुपतिष्ठन्त आपः ॥ ३ ॥

(१) हे अग्ने=प्रगतिशील जीव! दिवः अर्णम्=ज्ञानजल की अच्छा=ओर जिगासि=तू जाता है, अर्थात् ज्ञानजल प्राप्त करने के लिए यत्नशील होता है। तू देवान् अच्छा=देवों की ओर जाता है, अर्थात् दिव्यगुणों को प्राप्त करने के लिए यत्नशील होता है। ये=जो धिष्ययाः=(धिषणाभवः धिष्य=power, strength) प्राणाग्नियाँ हैं, उन्हें ऊचिषे=तू अपने में समवेत करता है। संक्षेप में अग्नि वह है, जो (क) ज्ञान प्राप्त करता है, (ख) दिव्यगुणों का सम्पादन करता है, (ग) प्राणाग्नियों का अपने में समवेत करता है। (२) इस अग्नि को आपः=वे रेतःकण उपतिष्ठन्ते=उपस्थित होते हैं, याः=जो सूर्यस्य परस्तात्=मस्तिष्क में स्थित सहस्रारचक्र से भी ऊपर रोचने=प्रकाशमय लोक में हैं। जो रेतःकण ऊर्ध्वगतिवाले होकर ज्ञानाग्नि का ईंधन बनते हैं। च=और या=जो रेतःकण अवस्तात्=नीचे होते हैं, अर्थात् जो रेतःकण सन्तान निर्माण के कार्य में विनियुक्त होते हैं अथवा शरीर में शक्ति-संचार का कारण बनते हैं। अग्नि वह है, जो रेतःकणों का विनियोग ज्ञानाग्नि की दीप्ति में अथवा शरीर में शक्ति-संचार के लिये करता है।

भावार्थ—अग्नि (क) ज्ञानप्रवण होता है, (ख) दिव्यगुणों का सम्पादन करता है, (ग) प्राणशक्ति को बढ़ाता है, (घ) रेतःकणों को ज्ञानाग्नि का ईंधन बनाता है, तथा (ङ) इनद्वारा शरीर को शक्ति-सम्पन्न करता है।

ऋषिः—गाथी कौशिकः ॥ देवता—पुरीष्या अग्नयः ॥ छन्दः—विराडनुष्टुप् ॥ स्वरः—ऋषभः ॥

अद्रोह

पुरीष्यासो अग्रयः प्रावणेभिः सजोषसः । जुषन्तां यज्ञमद्भुहोऽ नमीवा इषो महीः ॥ ४ ॥

(१) अग्रयः=प्रगतिशील जीव! पुरीष्यासः=सदा उत्तम अन्न का सेवन करनेवाले होते हैं (पुरीष=अन्नम् श० ८।१।४।५)। सात्त्विक अन्न का सेवन इनकी बुद्धि को भी सात्त्विक बनाता है। ये अग्नि प्रावणेभिः=प्रकृष्ट रक्षणों के साथ सजोषसः=समानरूप से प्रीतिवाले होते हैं। ये शरीर, मन व बुद्धि तीनों का रक्षण करते हैं—तीनों के रक्षण को समान महत्त्व देते हैं। (२) ये अग्नि यज्ञं जुषन्ताम्=सदा यज्ञात्मक उत्तम कार्यों का सेवन करते हैं। अद्भुहः=कभी किसी का द्रोह नहीं करते। अनमीवाः=रोगरहित होते हैं और महीः इषः=महत्त्वपूर्ण प्रेरणाओं को ये प्राप्त करनेवाले होते हैं, अर्थात् अन्तःस्थित प्रभु की प्रेरणाओं को ये सुनते हैं।

भावार्थ—सात्त्विक अन्न का सेवन करते हुए हम शरीर, मन व बुद्धि का रक्षण करें। यज्ञशील हों। द्रोह से ऊपर उठें, नीरोग हों। प्रभु-प्रेरणाओं को सुननेवाले बनें।

ऋषिः—गाथी कौशिकः ॥ देवता—पुरीष्या अग्रयः ॥ छन्दः—निचृत्पङ्क्तिः ॥ स्वरः—पञ्चमः ॥

वेदवाणी की प्राप्ति

इळामग्रे पुरुदंसं सनिं गोः शश्वत्तमं हवमानाय साध।

स्यान्नः सूनुस्तनयो विजावाग्रे सा ते सुमतिर्भत्वस्मे ॥ ५ ॥

मन्त्र व्याख्या ३.१.२३ पर द्रष्टव्य है।

सूक्त का भाव यही है कि सोमरक्षण से शक्ति प्राप्त करके हम अग्नि बनें। अग्नि बनने के लिए ही यह 'देवश्रवाः' देवों से ज्ञान प्राप्त करनेवाला बनता है तथा 'देववातः'—सूर्यादि देवों से प्रेरणा प्राप्त करता है। सूर्य से 'गति द्वारा चमकने' की प्रेरणा प्राप्त करता है, तो चन्द्रमा से 'आह्लाद' की प्रेरणा प्राप्त करता है। इस प्रकार ये देवश्रवा और देववात अपना उत्तम भरण करने के कारण 'भारतौ' कहलाते हैं। ये ही अगले सूक्त के ऋषि हैं। ये प्रभु से प्रार्थना करते हैं—

२३. [त्रयोविंशं सूक्तम्]

ऋषिः—देवश्रवा देववातश्च भारतौ ॥ देवता—अग्निः ॥ छन्दः—विराट्त्रिष्टुप् ॥ स्वरः—धैवतः ॥

अमृतत्व का धारण

निर्मथितः सुधित आ सधस्थे युवा क्विरध्वरस्य प्रणेता।

जूर्यत्स्वग्रिर्जरो वनेष्वत्रा दधे अमृतं जातवेदाः ॥ १ ॥

(१) अत्रा=यहाँ इस संसार में जातवेदाः=वे सर्वज्ञ प्रभु वनेषु=उपासकों में अमृतम्=अमृतत्व को दधे=धारण करते हैं। उपासकों को प्रभु जन्म-मरण के चक्र से ऊपर उठाकर अमरता प्राप्त कराते हैं। वे प्रभु जो कि जूर्यत्सु अजरः=(विनश्यत्सु अविनश्यन्तम्) जीर्ण होनेवाले पदार्थों में अजर हैं—कभी जीर्ण होनेवाले नहीं। अग्निः=अग्रणी हैं, सब से अग्र स्थान में स्थित हैं, हमें उन्नतिपथ पर ले चलते हैं। (२) ये हमें उन्नतिपथ पर तब ले चलते हैं, जब कि निर्मथितः=ज्ञान व श्रद्धा रूप अरणियों की रगड़ द्वारा प्रकट किए जाते हैं। 'ध्यान निर्मथनाभ्यासादेवं पश्येन्निगूढवत्' ध्यानरूप रगड़ द्वारा प्रभु का मन्थन होता है। इस रगड़ द्वारा ही वे प्रभु सधस्थे=जीव व प्रभु के साथ-साथ ठहरने के स्थान हृदय में आसुधितः=सर्वथा उत्तमता से स्थापित होते हैं। हृदयस्थ होकर ये प्रभु 'युवा'=हमें बुराइयों से पृथक् करनेवाले तथा अच्छाइयों से मिलानेवाले हैं। बुराइयों से दूर करने के लिए ही क्विः='कौति सर्वाः विद्याः' सब ज्ञानों को देनेवाले हैं और ज्ञान देकर अध्वरस्य प्रणेता=यज्ञों का प्रणयन करनेवाले हैं—प्रभु हमें यज्ञों के मार्ग पर ले चलते हैं। ये यज्ञ ही हमारे अमृतत्व का कारण बनते हैं।

भावार्थ—अजर प्रभु उपासकों को भी अजर बनाते हैं।

ऋषिः—देवश्रवा देववातश्च भारतौ ॥ देवता—अग्निः ॥ छन्दः—निचृत्त्रिष्टुप् ॥ स्वरः—धैवतः ॥

प्रभु का मन्थन

अमन्थिष्टां भारता रेवदग्निं देवश्रवा देववातः सुदक्षम् ।

अग्ने वि पश्य बृहताभि रायेषां नो नेता भवतादनु द्यून् ॥ २ ॥

(१) देवश्रवाः=देवों-विद्वानों से ज्ञान प्राप्त करनेवाला तथा देववातः=सूर्यादि देवों से प्रेरणा प्राप्त करनेवाला ये दोनों **भारता**=अपना उचित भरण करनेवाले हैं। ये **अग्निम्**=उस अग्रणी प्रभु का **अमन्थिष्टाम्**=ध्यान द्वारा प्रकाश करते हैं, जो प्रभु **रेवत्**=सम्पूर्ण ऐश्वर्योवाले हैं और **सुदक्षम्**=उत्तम उन्नति व विकास का कारण हैं। (२) ये प्रभु से प्रार्थना करते हैं कि **अग्ने**=हे परमात्मन्! आप **बृहता**=वृद्धि के कारणभूत **अभिराया**=आन्तर व बाह्य द्विविध धन से (=ज्ञान व हिरण्य से) **विपश्य**=हमारा विशेषरूप से पालन करें (दृश्=to look after) और आप **अनुद्यून्**=प्रतिदिन नः=हमारे लिए **इषाम्**=प्रेरणाओं के **नेता**=प्राप्त करानेवाले **भवतात्**=होइये। इन प्रेरणाओं के अनुसार चलते हुए ही हम अजरामर बन सकेंगे।

भावार्थ—प्रभु का हम मन्थन करें। प्रभु हमें उत्कृष्ट प्रेरणा द्वारा उन्नतिपथ पर ले चलेंगे।

ऋषिः—देवश्रवा देववातश्च भारतौ ॥ देवता—अग्निः ॥ छन्दः—निचृत्त्रिष्टुप् ॥ स्वरः—धैवतः ॥

प्रभुप्रकाश किनको ?

दश क्षिपः पूर्व्य सीमजीजनन्त्सुजातं मातृषु प्रियम् ।

अग्निं स्तुहि देववातं देवश्रवो यो जनानामसदृशी ॥ ३ ॥

(१) **दश क्षिपः**=दसों इन्द्रियों के विषयों को परे फेंकनेवाले-दशानन की बजाय दशक्षिप् बननेवाले-दसों इन्द्रियों से भोगों को भोगने के स्थान में, विषयों को अपने से दूर फेंकनेवाले उपासक ही **सीम्**=निश्चय से **पूर्व्यम्**=उस पालन व पूरण करनेवाले परमात्मा को **अजीजनन्**=अपने हृदयों में प्रादुर्भूत करते हैं। जो प्रभु **सुजातम्**=(शोभनं जातं यस्मात्) उत्तम विकास (=प्रादुर्भाव) के कारण हैं। **मातृषु प्रियम्**=निर्माण के कार्यों में लगे हुए व्यक्तियों के विषय में प्रिय हैं, अर्थात् निर्माता लोग जिन्हें प्रिय हैं। (२) हे **देवश्रवः**=विद्वानों से ज्ञान प्राप्त करनेवाले उपासक! तू **अग्निम्**=उस अग्रणी प्रभु का **स्तुहि**=स्तवन कर। जो **देववातम्**=(देवेभ्यः वातं यस्मात्) सूर्यादि देवों द्वारा उपासकों को प्रेरणा प्राप्त करा रहे हैं और **यः**=जो **जनानाम्**=सब लोगों को **वशी असत्**=वश में करनेवाले हैं। प्रभु की न्याय-व्यवस्था के सब अधीन हैं, उनकी अधीनता में ही यह ब्रह्माण्डचक्र चल रहा है।

भावार्थ—प्रभुदर्शन उन्हीं को होता है, जो इन्द्रियों को विषयों से दूर कर पाते हैं। दृष्ट-प्रभु हमारे उत्तम विकास का कारण होते हैं।

ऋषिः—देवश्रवा देववातश्च भारतौ ॥ देवता—अग्निः ॥ छन्दः—निचृत्त्रिष्टुप् ॥ स्वरः—धैवतः ॥

'दृषद्वती आपया व सरस्वती' में स्नान

नि त्वा दधे वर आ पृथिव्या इळायास्पदे सुदिनत्वे अह्नाम् ।

दृषद्वत्यां मानुष आपयायां सरस्वत्यां रेवदग्ने दिदीहि ॥ ४ ॥

(१) प्रभु कहते हैं कि **त्वा**=तुझे **पृथिव्याः**=इस पृथिवी के **वरे**=उत्कृष्ट स्थान में **निदधे**=स्थापित

करता हूँ। विविध पार्थिव शरीरों में यह मानव शरीर सर्वोत्कृष्ट है। इससे ऊँची योनि सम्भव नहीं। पिछली सब भोग-योनियाँ थीं तो यही कर्मयोनि है। इस कर्मयोनि में भी **इडायाः पदे**=वेदवाणी के पद में तुझे स्थापित करता हूँ। प्रभु मानव शरीर देकर यह उत्कृष्ट वेदज्ञान हमें प्राप्त कराते हैं। वेदज्ञान देकर **अह्नां सुदिनत्वे**=दिनों में भी हमें शुभ दिनों में स्थापित करते हैं, अर्थात् हमें उत्तम माता-पिता व आचार्यों का सम्पर्क प्राप्त कराते हैं। संक्षेप में प्रभु हमें (क) सर्वोत्कृष्ट मानव शरीर देते हैं, (ख) उसमें वेदज्ञान प्राप्त कराते हैं (ग) उत्तम माता-पिता व आचार्य आदि के सम्पर्कवाले शुभ दिन हमें दिखाते हैं। (२) इस सबको प्राप्त कराके कहते हैं कि **मानुषे**=इस मानव जीवन में **दृषद्वत्याम्**=(दृषद्=पत्थर, 'अश्मा भवतु नस्तनूः') पत्थर के समान दृढ़ शरीर में **आपयायाम्**=(आपृ=प्राप्तौ, या=गतौ) प्रभुप्राप्ति के लिए गति की भावनावाले मन में तथा **सरस्वत्याम्**=(सरस्=प्रवाह) ज्ञान के प्रवाहवाले मस्तिष्क में स्थित हुआ-हुआ **अग्ने**=हे प्रगतिशील जीव! तू **रेवत्**=धनयुक्त होकर **दिदीहि**=दीस हो। हमारा कर्तव्य यह है कि—(क) हम शरीर को पत्थर जैसा दृढ़ बनाएँ, (ख) मन में प्रभुप्राप्ति की भावना से सब गतिविधियोंवाले हों, (ग) मस्तिष्क द्वारा सरस्वती (=ज्ञानाधिष्ठातृदेवता) का आराधन करें। (घ) उचित धनार्जन करते हुए दीस जीवनवाले हों।

भावार्थ—प्रभुकृपा से हमें मानव शरीर, वेदज्ञान तथा शुभ दिन प्राप्त होते हैं। इन्हें प्राप्त करके हम इस मानव जीवन में 'दृढ़ शरीर, प्रभुप्राप्ति के लिए गतिमय, सरस्वती के आराधक, धनयुक्त दीस जीवनवाले' बनें।

ऋषिः—देवश्रवा देववातश्च भारतौ ॥ देवता—अग्निः ॥ छन्दः—निघृत्त्रिष्टुप् ॥ स्वरः—धैवतः ॥

वेदवाणी

इळामग्ने पुरुदंसं सनिं गोः शश्वत्तमं हवमानाय साध।

स्यान्नः सनुस्तनयो विजावाग्ने सा ते सुमतिर्भूत्वस्मे ॥ ५ ॥

मन्त्र व्याख्या ३.१.२३ पर द्रष्टव्य है।

यह सारा सूक्त प्रभुदर्शन द्वारा अमृतत्व की प्राप्ति का उल्लेख करता है। यह प्रभु का उपासक, सब का मित्र 'विश्वामित्र' बनता है और प्रार्थना करता है कि—

२४. [चतुर्विंशं सूक्तम्]

ऋषिः—विश्वामित्रः ॥ देवता—अग्निः ॥ छन्दः—निघृदनुष्टुप् ॥ स्वरः—गान्धारः ॥

शत्रु-मर्षण

अग्ने सहस्व पृतना अभिमातीरपास्य। दुष्टरस्तरातीर्वर्चो धा यज्ञवाहसे ॥ १ ॥

(१) हे **अग्ने**=परमात्मन्! **पृतनाः**=हमारे पर आक्रमण करनेवाले शत्रुसैन्यों को **सहस्व**=(षह मर्षणे) कुचलनेवाले होइये। इन शत्रुसैन्यों को हम अपनी शक्ति से सम्भवतः न जीत पाएँगे। आपकी शक्ति से शक्ति-सम्पन्न होकर ही हम इनका विजय कर पाएँगे। इस विजय के उपरान्त उत्पन्न हो जानेवाली **अभिमातीः**=अभिमान की भावनाओं को **अपास्य**=हमारे से दूर करिए। इन काम-क्रोध आदि के विजय का कहीं हम गर्व न कर बैठें। (२) हे **दुष्टरः**='शत्रुओं से जिन आपकी शक्ति तैरी नहीं जा सकती' ऐसे आप! **अरातीः**=इन सब शत्रुओं को **तरन्**=तैरते हुए, अर्थात् इन्हें संग्राम में पराजित करते हुए **यज्ञवाहसे**=यज्ञशील पुरुष के लिए **वर्चः**=शक्ति को **धाः**=धारण करिए।

भावार्थ—प्रभु ही हमारे शत्रुओं का संहार करते हैं। प्रभुकृपा से हम कभी अभिमान के

शिकार न हों। प्रभु ही हमें शक्ति देते हैं कि हम यज्ञात्मक-कर्मों को कर सकें।

ऋषिः—विश्वामित्रः ॥ देवता—अग्निः ॥ छन्दः—निचृद्गायत्री ॥ स्वरः—षड्जः ॥

यज्ञ-रक्षण

अग्रं इळा समिध्यसे वीतिहोत्रो अमर्त्यः । जुषस्व सू नो अध्वरम् ॥ २ ॥

(१) हे अग्ने=शत्रुओं का दहन करनेवाले प्रभो! आप इडा=वेदवाणी द्वारा समिध्यसे=निर्मल हृदयों में दीस किए जाते हो, अर्थात् वेदवाणी के अध्ययन से शुद्ध हृदय होकर हम आपका दर्शन कर पाते हैं। आप वीतिहोत्रः=(वीतिः प्रीतिविषयं होत्रं यस्य सा०) यज्ञों में प्रीतिमान् हैं-यज्ञशील पुरुष आपको प्रिय होते हैं। यज्ञों द्वारा आपका उपासन होता है 'यज्ञेन यज्ञमयजन्त देवाः'। अमर्त्यः=आप अमर्त्य हैं, उपासक को भी आप अमृतत्व प्राप्त कराते हैं। (२) आप नः=हमारे अध्वरम्=यज्ञ को सु=अच्छी प्रकार जुषस्व=प्रीतिपूर्वक सेवन करिए। हमारा यज्ञ आपको प्रिय हो। आपके सहाय्य से ही यह यज्ञ पूर्ण होना है। आप ही सब यज्ञों के रक्षक हैं। मेरे जीवन-यज्ञ का रक्षण भी आपके ही हाथ में है।

भावार्थ—हम वेदज्ञान अपनाकर प्रभु को हृदयों में समिद्ध करें। प्रभु हमारे जीवन-यज्ञ का रक्षण करेंगे।

ऋषिः—विश्वामित्रः ॥ देवता—अग्निः ॥ छन्दः—गायत्री ॥ स्वरः—षड्जः ॥

हृदय को प्रभु का आसन बनाना

अग्ने द्युम्नेन जागृवे सहसः सूनवाहुत । एदं बर्हिः संदो मम ॥ ३ ॥

(१) हे अग्ने=अग्रणी प्रभो! द्युम्नेन जागृवे=ज्ञान-ज्योति से जागनेवाले प्रभो! (वैसे तो प्रभु सदा सर्वत्र व्याप्त हैं, पर प्रभु का दर्शन ज्ञान-ज्योति के जगने पर ही होता है) सहसः सूनो=हे बल के पुञ्ज प्रभो! आ-हुत=(आहुतं यस्य) चारों ओर जिनके दान विद्यमान हैं ऐसे प्रभो! आप मम=मेरे इदम्=इस बर्हिः=वासना शून्य हृदय में आसदः=आसीन होइये। (२) प्रभु को हृदयासन पर बिठाने का तरीका यही है कि हम हृदय को वासनाशून्य बनाएँ। यदि हम ऐसा करेंगे तो प्रभु हमें आगे और आगे ले चलेंगे (अग्नि), प्रभु हमारे रक्षक होंगे (जागृति) हमें शक्ति प्राप्त कराएँगे (सहस्) तथा सब आवश्यक पदार्थों को प्राप्त कराएँगे (आहुत)।

भावार्थ—हम प्रभु को हृदयासन पर आसीन करें। प्रभु हमारी सब उन्नतियों को सिद्ध करेंगे।

ऋषिः—विश्वामित्रः ॥ देवता—अग्निः ॥ छन्दः—गायत्री ॥ स्वरः—षड्जः ॥

स्तुति व यज्ञ

अग्ने विश्वेभिरग्निभिर्देवेभिर्महया गिरः । यज्ञेषु य उ चायवः ॥ ४ ॥

(१) हे अग्ने=परमात्मन्! विश्वेभिः=सब अग्निभिः=अग्नियों द्वारा, माता के रूप में दक्षिणाग्नि द्वारा, पिता के रूप में गार्हपत्य अग्नि द्वारा तथा आचार्य के रूप में आहवनीय अग्नि द्वारा तथा देवेभिः=विद्वान् अतिथियों द्वारा गिरः=(गृणन्ति स्तुवन्ति) स्तुति करनेवाले लोगों को ये उ=और जो निश्चय से यज्ञेषु चायवः=(चायु पूजायाम्) यज्ञों में प्रभु का पूजन करनेवाले हैं, उन्हें महय=महिमायुक्त कर। (२) जिन घरों में माता-पिता उत्तम होते हैं, जिन बालकों व युवकों को उत्तम आचार्य प्राप्त होते हैं, जिन गृहस्थों को विद्वान् अतिथियों का सम्पर्क प्राप्त होता रहता है, उनकी वृत्ति सदा उत्तम बनती है। ये प्रभुस्तवन की वृत्तिवाले होते हैं और यज्ञों द्वारा प्रभु का पूजन करते हैं।

भावार्थ—‘माता, पिता, आचार्य व अतिथि’ जब उत्तम प्रेरणा देनेवाला होते हैं तो स्तुति व यज्ञ की वृत्ति बनी रहती है।

ऋषिः—विश्वामित्रः ॥ देवता—अग्निः ॥ छन्दः—गायत्री ॥ स्वरः—षड्जः ॥

धन तथा तीव्रबुद्धि

अग्ने दा दाशुषे रयिं वीरवन्तं परीणसम् । शिशीहि नः सूनुमतः ॥ ५ ॥

(१) हे अग्ने=परमात्मन्! दाशुषे=आपके प्रति अर्पण करनेवाले मेरे लिए रयिं दाः=धन को दीजिए। जो धन वीरवन्तम्=वीरसन्तानोंवाला है अथवा हमें वीरतायुक्त करनेवाला है तथा परीणसम्=पर्याप्त है (परिपूर्वक व्याप्त्यर्थक नस् धातु)। हम धन द्वारा अपनी सब आवश्यकताओं को पूरा कर सकें तथा धन प्राप्त करके विलास के मार्ग पर न चल पड़ें। यह मार्ग हमारी अवीरता का कारण बनेगा। (२) सूनुमतः=प्रशस्त पुत्रोंवाले नः=हमें आप शिशीहि=बड़ा तीव्रबुद्धि व तेजस्वी बनाइए। धन के कारण हम सन्तानों का उचित पालन व पोषण कर सकें। उनके जीवनो को प्रशस्त बनायें। स्वयं भी धन द्वारा स्वाध्याय के साधनों को जुटाते हुए हम तीव्र बुद्धि बनें। यह धन हमें तेजस्वी बनाए।

भावार्थ—प्रभु हमें वह धन दें, जिससे कि हम सन्तानों का उत्तम निर्माण करें और स्वयं तेजस्वी व तीव्रबुद्धि बनें।

सूक्त की मूल भावना इतनी ही है कि मैं प्रभुस्मरण करता हूँ, प्रभु मेरे जीवन को उत्तम बनाते हैं। अगले सूक्त का भी यही विषय है—

२५. [पञ्चविंशं सूक्तम्]

ऋषिः—विश्वामित्रः ॥ देवता—अग्निः ॥ छन्दः—निचृदनुष्टुप् ॥ स्वरः—ऋषभः ॥

दिवः सूनुः-पृथिव्याः तना

अग्ने दिवः सूनुरसि प्रचेतास्तना पृथिव्या उत विश्ववेदाः । ऋधग्देवाँ इह यजा चिकित्वः ॥ १ ॥

(१) अग्ने=हे अग्रणी प्रभो! आप दिवः सूनुः=प्रकाश के पुञ्ज (पुतले व पुञ्ज) हों-प्रकाश ही प्रकाश हो। प्रचेता=हमें प्रकृष्ट चेतना प्राप्त करानेवाले हो। पृथिव्याः तना=पृथिवी के तनय हैं-पृथिवी के पुत्र। दृढ़ता के पुञ्ज आप हैं (पृथिवी दृढ़ता या शक्ति विस्तार का प्रतीक है) उत=और विश्ववेदाः=सम्पूर्ण धनोंवाले हैं। आप मुझे भी ‘ज्ञान का प्रकाश, शरीर में दृढ़ता तथा धन’ प्राप्त कराते हैं। शरीर की दृढ़ता से मेरे में कार्य करने की शक्ति होती है, ज्ञान के प्रकाश में मैं मार्ग से भटकता नहीं तथा धन उन सब साधनों को जुटाने में मुझे क्षम करते हैं, जिनसे कि मैं उस-उस कार्य को सिद्ध कर पाता हूँ। (२) हे चिकित्वः=हमारे सब रोगों की चिकित्सा करनेवाले प्रभो! आप इह=इस जीवन में ऋधक्=पृथक्-पृथक्, उस-उस स्थान में देवान्=देवों को यजा=संगत करिए। चक्षु में सूर्य का निवास हो, नासिका में वायु का, मुख में अग्नि का, मन में चन्द्रमा का, पाँवों में पृथिवी का और इसी प्रकार मस्तिष्क में आकाश का। सब के सब देव मेरे शरीर में स्थित हों। इन देवों की अनुकूलता से मुझे पूर्ण स्वास्थ्य प्राप्त हो।

भावार्थ—प्रभु मुझे ‘ज्ञान, दृढ़ता व धन’ प्राप्त कराएँ। मेरे शरीर में सब देवों का निवास हो।

ऋषिः—विश्वामित्रः ॥ देवता—अग्निः ॥ छन्दः—अनुष्टुप् ॥ स्वरः—ऋषभः ॥

वीर्य+वाज

अग्निः संनोति वीर्याणि विद्वान्त्सनोति वाजममृताय भूर्षन् । स नो देवाँ एह वहा पुरुक्षो ॥ २ ॥

(१) अग्निः=वे अग्रणी प्रभु वीर्याणि=वीर्यों को सनोति=प्राप्त कराते हैं। हमारी प्रत्येक इन्द्रिय को प्रभु शक्तिशाली बनाते हैं। प्रत्येक इन्द्रिय की सशक्तता में ही सुख है। विद्वान्=वे ज्ञानी प्रभु वाजं सनोति=बल को देते हैं। प्रभुकृपा से हमारा शरीर सबल बना रहता है। इस प्रकार इन्द्रियों को सशक्त तथा शरीर को सबल बनाकर प्रभु हमें अमृताय भूषन्=अमृतत्व के लिए-नीरोगता के लिए अलंकृत करते हैं। (२) हे पुरुक्षो=पालक व पूरक अन्नोवाले प्रभो! सः=वे आप नः=हमारे लिए इह=यहाँ इस जीवन में देवान्=देवों को आवह=प्राप्त कराइये, अर्थात् हमारे शरीर में यथास्थान सब देवों का निवास हो। यह देवों का आनुकूल्य हमारे स्वास्थ्य को सिद्ध करे।

भावार्थ—प्रभुकृपा से हमारी इन्द्रियाँ सशक्त हों, शरीर सबल हो। हमारे शरीर में देवों का निवास हो। हम स्वस्थ हों।

ऋषिः—विश्वामित्रः ॥ देवता—अग्निः ॥ छन्दः—भुरिक्त्रिष्टुप् ॥ स्वरः—धैवतः ॥

बल+अन्न

अग्निर्द्यावापृथिवी विश्वजन्त्ये आ भाति देवी अमृते अमूरः।

क्षयन्वाजैः पुरुश्चन्द्रो नमोभिः

॥ ३ ॥

(१) अमूरः अग्निः=वे सर्वज्ञ अग्रणी प्रभु द्यावापृथिवी=द्युलोक व पृथिवीलोक को आभाति=दीप्तिमय करते हैं। द्युलोक को उग्र तथा पृथिवीलोक को दृढ़ बनाते हैं। इनके निर्माण में उस 'अमूर' सर्वज्ञ प्रभु ने कोई कमी नहीं रहने दी। ये विश्वजन्त्ये=सब लोगों का हित करनेवाले हैं, देवी=सब व्यवहारों के साधक हैं (दिव् व्यवहारे) अमृते=ये अमृतत्व के साधक हैं। द्युलोक पिता है तो पृथिवी माता। माता-पिता के समान ये हमारा हित करनेवाले हैं। (२) पुरुश्चन्द्रः=वे पालक पूरक व आह्लादमय प्रभु वाजैः=बलों से तथा नमोभिः=अन्नो से (नमः अन्न नि०) क्षयन्=हमारे निवास व हमारी गति को उत्तम बनाते हैं। अन्नो द्वारा शक्ति को देते हुए वे प्रभु हमारा पालन करते हैं, पूरण करते हैं और हमारे जीवनो को आह्लादमय बनाते हैं।

भावार्थ—प्रभु के बनाये द्यावापृथिवी हमें अन्न व बल प्राप्त कराते हैं। इस प्रकार ये हमारे अमृतत्व के साधक होते हैं।

ऋषिः—विश्वामित्रः ॥ देवता—अग्निः ॥ छन्दः—भुरिक्त्रिष्टुप् ॥ स्वरः—धैवतः ॥

अग्नि+इन्द्र

अग्र इन्द्रश्च दाशुषो दुरोणे सुतावतो यज्ञमिहोप यातम्। अमर्धन्ता सोमपेयाय देवा ॥ ४ ॥

(१) हे अग्ने=प्रकाशस्वरूप परमात्मन्! आप च=और इन्द्र=इन्द्र सर्वशक्तिमान् प्रभु दाशुषः=देनेवाले सुतावतः=यज्ञशील पुरुष के दुरोणे=गृह में इह=यहाँ यज्ञम्=यज्ञ को उपयातम्=प्राप्त होते हो। वस्तुतः जिस समय हम देने की वृत्तिवाले बनते हैं और निर्माण के कार्यों में लगते हैं, यज्ञादि उत्तम कर्मों को करनेवाले होते हैं, तो उस समय हमें प्रभुकृपा से प्रकाश व शक्ति की प्राप्ति होती है। 'दाश्वान्' बनकर मैं अपने जीवन को प्रकाशमय बनाता हूँ, 'सुतावान्' बनकर मैं अपने जीवन को शक्तिशाली बनाता हूँ। (२) ये अग्नि और इन्द्र अमर्धन्ता=मेरे जीवन को अहिंसित करनेवाले होते हैं। सोमपेयाय=ये मुझे सोमपान के योग्य करते हैं। प्रभु का मैं अग्नि और इन्द्र के रूप में स्मरण करता हुआ सोम को (=वीर्य को) अपने शरीर में सुरक्षित कर पाता हूँ। देवा=ये मेरे जीवन को द्योतित करते हैं (देवः द्योतनात्)। सोमरक्षण से शरीर तेजस्विता से तथा मस्तिष्क ज्ञान-ज्योति से द्योतित हो उठता है।

भावार्थ—मैं दान की वृत्तिवाला व यज्ञशील बनकर अग्नि व इन्द्र को प्राप्त करता हूँ—प्रकाश व शक्तिवाला बनता हूँ।

ऋषिः—विश्वामित्रः ॥ देवता—इन्द्राग्नी ॥ छन्दः—भुरिक्विष्टुप् ॥ स्वरः—धैवतः ॥

उन्नति, शक्ति व ज्ञान

अग्ने अपां समिध्यसे दुरोणे नित्यः सूनो सहसो जातवेदः । सधस्थानि मह्यमान ऊती ॥ ५ ॥

(१) हे अग्ने=अग्रणी सहसः सूनो=बल के पुञ्ज (पुत्र=पुतले) जातवेदः=सर्वज्ञ प्रभो! आप अपां दुरोणे=कर्मों के घर में अथवा रेतःकणों से सम्बद्ध गृह में समिध्यसे=दीप्त होते हैं। वैसे तो आप नित्यः=(नि=In) सब के अन्दर होनेवाले हैं, परन्तु आपका दर्शन उसी व्यक्ति को होता है जो कि कर्मशील है, तथा रेतःकणों का शरीर में ही रक्षण करनेवाला है। (२) आप ऊती=रक्षण द्वारा सधस्थानि=आप के साथ मिलकर बैठने के स्थानभूत हृदय देशों को मह्यमानः=महिमायुक्त करते हैं। ये हृदय देश आपके उपासन से दीप्त हो उठते हैं।

भावार्थ—कर्मशील व सोमरक्षण करनेवाले बनकर हम प्रभु का दर्शन करते हैं। प्रभु हमें उन्नत करते हैं, शक्ति प्राप्त कराते हैं व प्रकाश हमारे ज्ञान को बढ़ाते हैं।

सम्पूर्ण सूक्त इस भाव को व्यक्त कर रहा है कि प्रभु उपासक को बल व प्रकाश प्राप्त कराके उन्नतिपथ पर ले चलते हैं। अगले सूक्त में प्रभु को 'वैश्वानर' रूप में उपासित करते हैं—

२६. [षड्विंशं सूक्तम्]

ऋषिः—गाथिनो विश्वामित्रः ॥ देवता—वैश्वानरः ॥ छन्दः—जगती ॥ स्वरः—निषादः ॥

वैश्वानर प्रभु का दर्शन

वैश्वानरं मनसाग्निं निचाय्या हविष्मन्तो अनुषत्यं स्वर्विदम् ।

सुदानुं देवं रथिरं वसूयवो गीर्भी रण्वं कुशिकासो हवामहे ॥ १ ॥

(१) वसूयवः=सब वसुओं को अपनाने की कामनावाले-शरीर में निवास को उत्तम बनाने के लिए आवश्यक तत्त्वों को जुटानेवाले कुशिकासः=प्रभु के नामों का उच्चारण करनेवाले हम गीर्भीः=स्तुति-वाणियों से रण्वम्=रमणीय प्रभु को हवामहे=पुकारते हैं। उस प्रभु को जो कि सुदानुम्=सब उत्तम वस्तुओं को देनेवाले हैं अथवा (दाप् लवने) हमारी वासनाओं का उत्तमता से खण्डन करनेवाले हैं। देवम्=प्रकाशमय हैं-हमारे जीवनों को द्योतित करनेवाले हैं। रथिरम्=हमारे शरीर रूप रथ के सारथि हैं। (२) हविष्मन्तः=दानपूर्वक अदन करनेवाले व्यक्ति इस अग्निम्=प्रकाशमय प्रभु को मनसा=शुद्ध अन्तःकरण द्वारा निचाय्या=निश्चय करके पुकारते हैं (हवामहे)। उस प्रभु को जो कि वैश्वानरम्=सब मनुष्यों का हित करनेवाले हैं। अनुषत्यम्=सत्य से अनुगत हैं, सत्यस्वरूप हैं और सत्य द्वारा प्राप्त होते हैं। जितना-जितना हम सत्य को अपनाते हैं, उतना-उतना प्रभु के समीप होते हैं। स्वर्विदम्=ये प्रभु प्रकाश को प्राप्त करानेवाले हैं। (स्वः=प्रकाश, विद् लाभे)।

भावार्थ—प्रभु का दर्शन शुद्ध अन्तःकरण से होता है। जितना-जितना हम सत्य को अपनाते हैं, उतना-उतना प्रभु के समीप होते हैं।

ऋषिः—गाथिनो विश्वामित्रः ॥ देवता—वैश्वानरः ॥ छन्दः—जगती ॥ स्वरः—निषादः ॥

रक्षक का दिव्यगुण विस्तारक प्रभु

तं शुभ्रमग्रिमवसे हवामहे वैश्वानरं मातरिश्वानमुक्थ्यम् ।

बृहस्पतिं मनुषो देवतातये विप्रं श्रोतारमतिथिं रघुष्यदम् ॥ २ ॥

(१) तम्=उस शुभ्रम्=शुद्धस्वरूप अग्रिमम्=अग्रणी प्रभु को अवसे=रक्षण के लिए हवामहे=पुकारते हैं। जो प्रभु वैश्वानरम्=सब मनुष्यों का हित करनेवाले हैं। मातरिश्वानम्=वेदमाता में वृद्धि को प्राप्त होनेवाले हैं, सारे वेद उस प्रभु का ही तो प्रतिपादन करते हैं। उक्थ्यम्=स्तुति-योग्य हैं। (२) मनुषः=विचारशील पुरुष के देवतातये=दिव्यगुणों के विस्तार के लिए उस प्रभु को पुकारते हैं, जो कि बृहस्पतिम्=बड़े-बड़े आकाशादि लोकों के स्वामी हैं। विप्रम्=हमारा विशेषरूप से पूरण करनेवाले हैं। श्रोतारम्=हमारी पुकार को सुननेवाले हैं। अतिथिम्=हमारे हित के लिए निरन्तर गतिवाले हैं। रघुष्यदम्=तीव्र वेगवाले हैं। सब कार्यों को शीघ्रता से-स्फूर्ति के साथ करनेवाले हैं।

भावार्थ—हम प्रभु को पुकारें। प्रभु ही हमारा रक्षण करते हैं, प्रभु ही हमारे में दिव्यगुणों का विस्तार करते हैं।

ऋषिः—गाथिनो विश्वामित्रः ॥ देवता—वैश्वानरः ॥ छन्दः—जगती ॥ स्वरः—निषादः ॥

सुवीर्य, स्वश्व्य व रत्न

अश्वो न क्रन्दञ्जनिभिः समिध्यते वैश्वानरः कुशिकेभिर्युगेयुगे ।

स नो अग्रिः सुवीर्यं स्वश्व्यं दधातु रत्नममृतेषु जागृविः ॥ ३ ॥

(१) अश्वः न=अश्व के समान क्रन्दन्=शब्द करता हुआ। वेद में प्रभु को 'अश्व न त्वा वारवन्ति'=इस मन्त्र भाग में अश्व से उपमा दी है। 'हरिरेति कनिक्रदत्' इन शब्दों में भी अश्व के समान प्रभु के क्रन्दन (ऊँचे शब्द करने) का उल्लेख है। सबके हृदय में व्याप्त होते हुए प्रभु 'तिस्रो वाचः उदीरते' तीन वाणियों का उच्चारण कर रहे हैं कि—(क) विज्ञान का अध्ययन करो (ऋच्), (ख) इसके अनुसार कर्मों को करनेवाले बनो (यज्), (ग) इन कर्मों को प्रभु के प्रति अर्पण करके, इस त्याग से शान्ति को प्राप्त करो (साम) 'त्यागात् शान्तिः अनन्तरम्'। ये तीन वाणियों का उपदेश करनेवाले प्रभु जनिभिः=निर्माण के कार्यों को करनेवाले अथवा शक्तियों का विकास करनेवाले पुरुषों से समिध्यते=अपने हृदय देश में दीप्त किये जाते हैं। वैश्वानरः=सब नरों का हित करनेवाले प्रभु कुशिकेभिः=स्तुति वचनों का उच्चारण करनेवाले पुरुषों से युगे युगे=समय-समय पर स्मरण किये जाते हैं। (२) सः=वे अग्रिः=अग्रणी प्रभु नः=हमारे लिए सुवीर्यम्=उत्तम शक्ति को, स्वश्व्यम्=उत्तम इन्द्रियाश्वों को, रत्नम्=रमणीय रस रुधिर आदि धातुओं को दधातु=धारण करें। ये प्रभु अमृतेषु=विषयों के पीछे न मरनेवाले नीरोग पुरुषों में जागृविः=जागते हैं। इन अमृत पुरुषों में ही प्रभु का प्रकाश होता है। सर्वव्यापकता के नाते प्रभु सर्वत्र हैं। पर अन्य व्यक्ति प्रभु के प्रकाश को नहीं देख पाते, उनमें प्रभु का प्रबोध नहीं होता।

भावार्थ—प्रभु का प्रकाश निर्माण के कार्यों में लगे हुए, विषयों के पीछे न मरनेवाले व्यक्तियों को ही होता है। प्रभु सुवीर्य, उत्तम इन्द्रियाश्वों व रत्नों को प्राप्त कराते हैं।

ऋषिः—गाथिनो विश्वामित्रः ॥ देवता—मरुतः ॥ छन्दः—जगती ॥ स्वरः—निषादः ॥

पर्वत-प्रवेपन

प्र यन्तु वाजास्तविषीभिर्ग्रयः शुभे संमिश्लाः पृषतीरयुक्षत ।

बृहदुक्षो मरुतो विश्ववेदसः प्र वैपयन्ति पर्वतां अदाभ्याः ॥ ४ ॥

(१) हे प्रभो! हमें आपकी कृपा से वाजाः प्रयन्तु=बल प्राप्त हों। तविषीभिः=वृद्धि के साधनभूत बलों के साथ अग्रयः=ज्ञान के प्रकाश प्राप्त हों। इस प्रकार शुभे संमिश्लाः=सदा शुभ कार्यों में लगे हुए आपके उपासक पृषतीः=शरीर-रथ में इन्द्रियरूप उषाओं को (घोड़ियों को) अयुक्षत=जोतते हैं, अर्थात् सदा क्रियाशील जीवनवाले बनते हैं। (२) ये बृहदुक्षः=अत्यन्त ही अपने में शक्ति का सेचन करनेवाले पुरुष मरुतः=प्राणसाधना करनेवाले व परिमित बोलनेवाले होते हैं। विश्ववेदसः=सब ज्ञानों को प्राप्त करनेवाले (विद् ज्ञाने) अथवा अत्रमयादि कोशों को उस-उस ऐश्वर्य से युक्त करनेवाले (विद् लाभे) ये पुरुष अदाभ्याः=अहिंसित होते हैं—ये रोगों व वासनाओं के शिकार नहीं होते। पर्वतान् प्रवेपयन्ति=ये पञ्चपर्वा अविद्या को कम्पित करके दूर करनेवाले होते हैं।

भावार्थ—हम शक्ति व ज्ञान प्राप्त करके सदा शुभ कार्यों में लगे रहें। यही वासनाओं से ऊपर उठने का मार्ग है।

ऋषिः—गाथिनो विश्वामित्रः ॥ देवता—मरुतः ॥ छन्दः—जगती ॥ स्वरः—निषादः ॥

उपासक का स्वरूप

अग्निश्रियो मरुतो विश्वकृष्टय आ त्वेषमुग्रमव ईमहे वयम् ।

ते स्वानिनो रुद्रिया वर्षनिर्णिजः सिंहा न हेषक्रतवः सुदानवः ॥ ५ ॥

(१) अग्निश्रियः=अग्नि के समान श्री वाले, अर्थात् तेजस्वी, मरुतः=प्राणसाधना को करनेवाले अथवा मितरावी-परिमित बोलनेवाले विश्वकृष्टयः=सब कृषि आदि काम साध्य कर्मों को करनेवाले वयम्=हम त्वेषम्=दीप्त उग्रम्=तेजस्वी अवः=रक्षण को आ ईमहे=सर्वथा माँगते हैं। प्रभु का रक्षण हमें ज्ञान से दीप्त करता है तथा तेजस्वी शरीरवाला बनाता है। वस्तुतः प्रभु का उपासक अग्नि के समान श्रीवाला बनने का प्रयत्न करता है। इसके लिए ही प्राणसाधना को अपनाता है, परिमित बोलता है और श्रमसाध्य कर्मों में आनन्द का अनुभव करता है। (२) ते=वे प्रभु के उपासक स्वानिनः=उत्तम स्वनों व शब्दोंवाले होते हैं—प्रभु के नामों का जप करते हैं। रुद्रियाः=उस रुद्र (रुत्+र) ज्ञान देनेवाले प्रभु के उपासक बनते हैं। प्रकृति के उपासक न बनकर प्रभु के उपासक बनते हैं। वर्षनिर्णिजः=(वृष् सेचने) अपने में शक्ति के सेचन द्वारा अपना शोधन करनेवाले होते हैं। सिंहा न=शेरों के समान हेषक्रतवः=गम्भीर शब्द को करनेवाले होते हैं। इनकी वाणी में ओज होता है। सुदानवः=(दाप् लवने) बुराई को पूर्णतया नष्ट करनेवाले होते हैं।

भावार्थ—प्रभुरक्षण प्राप्त करके हम तेजस्वी व पवित्र जीवनवाले बनें।

ऋषिः—गाथिनो विश्वामित्रः ॥ देवता—मरुतः ॥ छन्दः—जगती ॥ स्वरः—निषादः ॥

उपासना का फल

व्रातैव्रातं गुणंगणं सुशुस्तिभिर्ग्रेभामिं मरुतामोज ईमहे ।

पृषदश्वासो अनवभ्रराधसो गन्तारो यज्ञं विदथेषु धीराः ॥ ६ ॥

(१) शरीर में सर्वप्रथम पञ्चभूतों का एक व्रात=समूह है, इसी व्रात से यह शरीर बना हुआ है। दूसरा व्रात पाँच प्राणों का है, तीसरा पाँच कर्मेन्द्रियों का, चौथा पाँच ज्ञानेन्द्रियों का तथा पाँचवाँ 'मन, बुद्धि, चित्त, अहंकार व हृदय' का अन्तःकरण पंचक है। इन व्रातं व्रातम्=सारे समूहों को, गणंगणम्=(गणनाद् गुणश्च नि०) प्रत्येक दिव्यगुण को, अग्नेर्भामम्=अग्नि की तेजस्विता को (अग्नि श्रियः ५) तथा मरुतां ओजः=प्राणों के बल को सुशस्तिभिः=उत्तम स्तुतियों द्वारा हम ईमहे=चाहते हैं। हे प्रभो! हम आपका स्तवन करते हुए इन्हीं चीजों की याचना करते हैं। (२) पृषद् अश्वासः=शक्ति से सिक्त इन्द्रियाश्वोंवाले, अनवभ्रराधसः=अहिंसित ज्ञानैश्वर्यवाले, यज्ञं गन्तारः=यज्ञों में जानेवाले तथा विदथेषु धीराः=ज्ञानयज्ञों में ज्ञान देनेवाले हम बनें। हमारे में शक्ति तथा गतिशीलता हो। सदा हम स्वाध्याय करनेवाले हों। यज्ञशील हों तथा ज्ञान का प्रसार करनेवाले हों।

भावार्थ—प्रभु का स्तवन करते हुए हम शरीर के पूर्ण स्वास्थ्य को, मन की पवित्रता को, अग्नि के समान तेजस्विता को व प्राणशक्ति को प्राप्त करें।

ऋषिः—आत्मा ॥ देवता—अग्निरात्मा वा ॥ छन्दः—त्रिष्टुप् ॥ स्वरः—धैवतः ॥

उपासक का आत्म परिचय

अग्रिरस्मि जन्मना जातवेदा घृतं मे चक्षुरमृतं म आसन्।

अर्कस्त्रिधातू रजसो विमानोऽजस्रो घर्मो हविरस्मि नाम ॥ ७ ॥

(१) प्रस्तुत मन्त्र में उपासक के आत्म-परिचय के रूप में उपासक के जीवन का उल्लेख करते हुए कहते हैं कि अग्निः अस्मि=मैं अग्नि के समान तेजस्वी हूँ (अग्निश्रियः ५, अग्नेर्भामं ६) उपासक उस अग्नि (=ब्रह्म) के तेज से तेजस्वी बनता ही है। जन्मना जातवेदाः=जन्म से ही मैं ज्ञानी हूँ—मानो ज्ञानप्राप्ति के लिए ही मेरा जन्म हुआ है। मे चक्षुः घृतम्=मेरी आँख दीप्त है—सब इन्द्रियों की शक्ति ठीक बनी हुई है। मे आसन् अमृतम्=मेरे मुख में अमृत है, मैं सदा अमृतमय मधुर वचनों को ही बोलता हूँ। (२) अर्कः=सदा प्रभु की अर्चना करनेवाला बनता हूँ। त्रिधातुः=शरीर, मन व बुद्धि तीनों का धारण करनेवाला बनता हूँ। रजसः विमानः=रजोगुण का ठीक माप में धारण करनेवाला हूँ—उतना रजोगुण, जितना कि वेदाधिगम व वैदिक कर्मयोग के लिए आवश्यक है। अजस्रः=(जसुनोक्षणे) कर्मों का त्याग न करके केवल कर्मफल का ही त्याग करनेवाला हूँ। घर्मः=प्राणशक्ति की उष्णतावाला व उत्साहवाला हूँ। हविः अस्मि नाम=निश्चय से त्यागपूर्वक अदन करनेवाला हूँ। (३) उपासना करने पर इस प्रकार का जीवन बनता है। उपासक ने सदा मन्त्र के इन शब्दों में अपने को प्रेरणा देनी है।

भावार्थ—प्रभु की उपासना करता हुआ मैं मन्त्र के शब्दों में 'अग्नि' बनने से जीवन को प्रारम्भ करता हूँ, हवि बनने पर मेरे जीवन का अन्तिम रूप आता है।

सूचना—ब्रह्मचर्याश्रम में 'अग्रिरस्मि जन्मना जातवेदाः'। गृहस्थ में 'घृतं मे चक्षुरमृतं म आसन्'। वानप्रस्थ में 'अर्कस्त्रिधातू रजसो विमानः' संन्यास में 'अजस्रो घर्मो हविरस्मि नाम'। यह उपासक का जीवन होता है।

ऋषिः—गाथिनो विश्वामित्रः ॥ देवता—अग्निरात्मा वा ॥ छन्दः—त्रिष्टुप् ॥ स्वरः—धैवतः ॥

'श्रद्धा, मनन व ज्ञान' से प्रभुदर्शन

त्रिभिः पवित्रैरपुपोद्भ्यर्कं हृदा मतिं ज्योतिरनु प्रजानन्।

वर्षिष्ठं रत्नमकृत स्वधाभिरादिद् द्यावापृथिवी पर्यपश्यत् ॥ ८ ॥

(१) गतमन्त्र का उपासक **त्रिभिः पवित्रैः**=पवित्र शरीर, पवित्र मन व पवित्र बुद्धि द्वारा **हि=निश्चय** से **अपुपोत्**=अपने को पूर्ण पवित्र बनाता है। शरीर को रोगों से आक्रान्त नहीं होने देता, मन को वासनाओं से वासित नहीं होने देता तथा मस्तिष्क को कुविचारों से मलिन नहीं करता। **हि=निश्चय** से **हृदा=हृदय** से-हृदयस्थ श्रद्धा से **मतिम्**=मनन व **ज्योतिः**=ज्ञानप्रकाश के **अनु=अनुसार** **अर्कम्**=उस उपासनीय परमात्मा को **प्रजानन्**=यह जानता है। (२) परमात्मा को जानता हुआ यह **वर्षिष्ठम्**=अत्यन्त उत्कृष्ट **रत्नम्**=रमणीय धातुओं को **अकृतः**=शरीर में उत्पन्न करता है। इसका आहार-विहार इतना उत्तम होता है कि उससे इसके शरीर में सात्त्विक ही रस रुधिर आदि धातुओं का निर्माण होता है। **आत् इत्**=अब यह शीघ्र ही **स्वधाभिः**=आत्मधारण शक्तियों से **द्यावापृथिवीः**=मस्तिष्क व शरीर का **पर्यपश्यत्**=पूरा ध्यान करता है (look after)। शरीर को दृढ़ बनाता है और मस्तिष्क को ज्ञान से उज्वल करनेवाला होता है।

भावार्थ—उपासक 'शरीर, मन व बुद्धि' तीनों को पवित्र बनाता है। 'श्रद्धा, मनन व ज्ञान' से परमात्मा को जानने का प्रयत्न करता है। शरीर में युक्ताहार-विहार से रमणीय धातुओं को उत्पन्न करता है और शरीर को दृढ़ तथा मस्तिष्क को ज्ञान से उज्वल बनाता है।

ऋषिः—गाथिनो विश्वामित्रः ॥ देवता—विश्वामित्रोपाध्यायः ॥ छन्दः—त्रिष्टुप् ॥ स्वरः—धैवतः ॥

शतधार-सत्यवाक्

शतधारमुत्समक्षीयमाणं विपश्चितं पितरं वक्त्वानाम् ।

मेळिं मदन्तं पित्रोरुपस्थे तं रोदसी पिपृतं सत्यवाचम् ॥ ९ ॥

(१) गतमन्त्र के **तम्**=उस उपासक को **पित्रोः उपस्थे**=प्रकृति और परमात्मा की गोद में (जगतः पितरौ वन्दे पार्वती-परमेश्वरौ) **रोदसी**=द्यावापृथिवी **पिपृतम्**=पालित करें। 'द्युलोक और पृथिवीलोक' अर्थात् सम्पूर्ण जगत् इस उपासक का रक्षण करनेवाला हो। सब सूर्य-चन्द्र आदि देवों की इसके लिए अनुकूलता हो। यह उपासक प्रकृति व परमात्मा की गोद में उसी प्रकार निवास करता है, जैसे कि एक बालक माता व पिता की गोद में। (२) ये रोदसी उस उपासक का रक्षण करते हैं, जो कि **शतधारम्**=सौ वर्ष पर्यन्त शक्तियों को धारण करता है, अथवा शतशः धारणात्मक कार्यों को करनेवाला होता है। **उत्सम्**=ज्ञान का यह स्रोत ही बन जाता है, अथवा 'वदति इति' प्रभु के नामों का सदा उच्चारण करनेवाला बनता है। **अक्षीयमाणम्**=क्षीण शक्ति नहीं होता। **विपश्चितम्**=ज्ञानी बनता है। **पितरम्**=पालक होता है। **वक्त्वानां मेडिम्**=वेदवाक्यों का परस्पर संगतिकरण करनेवाला होता है-उनके परस्पर समन्वय से वेदार्थ को स्पष्ट करनेवाला होता है। **मदन्तम्**=सदा प्रसन्न रहता है और **सत्यवाचम्**=सत्य वाणी को ही बोलता है। ठीक बात तो यह है कि इसके मुख से जो कुछ निकलता है, वह सत्य ही हो जाता है (ऋषीणां पुनरश्वानां वाचमर्थोऽनुवर्तते)।

भावार्थ—हम धारणात्मक कर्मों में लगे हुए सत्य वाणीवाले बनें। सारा संसार हमारे अनुकूल होगा।

यह सम्पूर्ण सूक्त प्रभुदर्शन के साधनों व फलों का सुन्दर चित्रण कर रहा है। अगले सूक्त का भी विषय यही है कि 'अग्नि' नामक प्रभु का उपासक 'अग्नि' ही बनता है—

२७. [सप्तविंशं सूक्तम्]

ऋषिः—विश्वामित्रः ॥ देवता—ऋतवोऽग्निर्वा ॥ छन्दः—निचृद्गायत्री ॥ स्वरः—षड्जः ॥

शक्ति, ज्ञान व त्याग

प्र वो वाजा अभिद्यवो हविष्मन्तो घृताच्या । देवाञ्जिगाति सुमन्युः ॥ १ ॥

(१) प्रभु उपासकों से कहते हैं कि वः=तुम्हारे वाजाः=बल अमिद्यवः=प्रकाश की ओर चलनेवाले हैं, अर्थात् तुम्हारी शक्ति ज्ञानप्राप्ति के लिए सहायक हो। शक्ति स्वयं अपने में साध्य न होकर ज्ञान के लिए साधनभूत हो। ये बल घृताच्या=मलों के क्षरण व ज्ञानदीप्ति द्वारा (घृत+अञ्च्, घृ क्षरणदीप्त्योः) हविष्मन्तः=त्याग की वृत्तिवाले हों, अर्थात् तुम शक्तियों को प्राप्त करके शरीर को रोगों से रहित रखते हुए तथा मस्तिष्क को ज्ञानदीप्ति बनाते हुए हृदयों में त्याग की वृत्तिवाले बनो। तुम सदा दानपूर्वक अदन करनेवाले हों—यज्ञशेष के सेवन की वृत्तिवाले बनो। (२) सुमन्युः=(सुमन=happiness) आनन्द की कामनावाला व्यक्ति देवान् जिगाति=दिव्यगुणों की ओर गति करता है, अर्थात् जो भी जीवन को वास्तविक आनन्द से परिपूर्ण करना चाहता है, वह उत्तम गुणों से जीवन को अलंकृत करने का प्रयत्न करता है। सब से प्रथम यह आवश्यक है कि—(क) शक्ति का सम्पादन किया जाए (वाजाः)। बिना शक्ति के गुण निराधार रहते हैं—शक्ति के साथ ही गुणों का होना सम्भव है। शक्ति को प्राप्त करके, (ख) हम ज्ञान के संचयी बनें (अभि द्यवः) ज्ञान ही हमारे जीवन को पवित्र करता है। (ग) इस ज्ञान को प्राप्त करके हम त्याग की वृत्तिवाले हों। (हविष्मन्तः) त्याग के अभाव में ज्ञान का क्या महत्त्व है? त्याग से ही तो हम परमात्मा को प्राप्त करेंगे।

भावार्थ—हम 'शक्ति, ज्ञान व त्याग' के उपासक हों। इनको प्राप्त करना ही हमारा लक्ष्य हो।

ऋषिः—विश्वामित्रः ॥ देवता—अग्निः ॥ छन्दः—गायत्री ॥ स्वरः—षड्जः ॥

श्रुष्टीवानं-धितावानम्

ईडे अग्निं विपश्चितं गिरा यज्ञस्य साधनम् । श्रुष्टीवानं धितावानम् ॥ २ ॥

(१) गतमन्त्र में प्रभु के निर्देश को सुनकर जीव निश्चय करता है कि गिरा अग्नि ईडे=वेदवाणी द्वारा मैं उस अग्रणी प्रभु की उपासना करता हूँ। प्रभु ने ही मुझे 'शक्ति, ज्ञान व त्याग की भावना' को प्राप्त कराना है। मैं उस प्रभु की उपासना करता हूँ, जो कि विपश्चितम्=ज्ञानी हैं। ज्ञान की वाणियों का अध्ययन करता हुआ मैं प्रभु की ज्ञानयज्ञ से उपासना करता हूँ। उस प्रभु की जो कि 'यज्ञस्य साधनम्'=सब यज्ञों को सिद्ध करनेवाले हैं। प्रभुकृपा से ही सब यज्ञ पूर्ण हुआ करते हैं। (२) उस प्रभु का मैं उपासन करता हूँ, जो कि श्रुष्टीवानम्=(सुखवन्तम् सा०) सब सुखोंवाले हैं, प्रभु ही सब सुखों को प्राप्त कराते हैं। धितावानम्=वननीय (=प्रशस्त) धन को वे धारण करानेवाले हैं। इन वननीय धनों के धारण द्वारा ही वे हमारे जीवनों को सुखी करते हैं।

भावार्थ—प्रभु के उपासन से हमारा ज्ञान बढ़ता है (विपश्चितं), हमारी वृत्ति यज्ञिय बनती है (यज्ञस्य साधनम्) हम सुखी होते हैं (श्रुष्टीवानं) तथा वननीय धनों को प्राप्त करते हैं (धितावानम्)।

ऋषिः—विश्वामित्रः ॥ देवता—अग्निः ॥ छन्दः—गायत्री ॥ स्वरः—षड्जः ॥

वाजिनः—देवस्य

अग्रं शक्रेम ते वयं यमं देवस्य वाजिनः । अति द्वेषांसि तरेम ॥ ३ ॥

(१) हे अग्र=परमात्मन्! वयम्=हम वाजिनः=शक्तिशाली देवस्य=प्रकाशमय ते=आपके यमम्=नियमन में, अर्थात् अपने हृदयों के अन्दर अवस्थापन में शक्रेम=शक्त हों-समर्थ हों। शक्तिशाली व प्रकाशस्वरूप आपका ध्यान करते हुए हम भी शक्ति का संपादन करें और अपने जीवन को ज्ञान से दीप्त बनाने का पूर्ण प्रयत्न करें। (२) इस प्रकार शक्तिशाली व ज्ञानी बनकर द्वेषांसि अतितरेम=द्वेषों को तैर जाएँ। सब द्वेषों से हम ऊपर उठ जाएँ। द्वेषों से ऊपर उठने का मार्ग 'शक्ति व ज्ञान का सम्पादन' ही है।

भावार्थ—शक्तिशाली प्रकाशमय प्रभु में चित्तवृत्ति को स्थिर करते हुए हम शक्ति व ज्ञान का सम्पादन करके द्वेषों से दूर हो जाएँ।

ऋषिः—विश्वामित्रः ॥ देवता—अग्निः ॥ छन्दः—विराड्गायत्री ॥ स्वरः—षड्जः ॥

अग्निः पावकः

समिध्यमानो अध्वरेऽग्निः पावक ईड्यः । शोचिष्केशस्तमीमहे ॥ ४ ॥

(१) अध्वरे=इस जीवनयज्ञ में समिध्यमानः=दीप्त किए जाते हुए वे प्रभु अग्निः=हमारे आगे ले चलनेवाले होते हैं। हम प्रभु का ध्यान करते हैं। यह प्रभुस्मरण हमें उन्नतिपथ पर ले चलता है। पावकः=वे प्रभु हमें पवित्र करते हैं। उन्नतिपथ पर ले चलने का यही तो मार्ग है। प्रभु हमारी मलिनताओं को दूर करते हैं। इसीलिए वे प्रभु ईड्यः=स्तुत्य हैं। यदि स्तुति से हमारा जीवन पवित्र न बने, तो वह स्तुति किस काम की? (२) वे प्रभु शोचिष्केशः=दीप्तज्ञान-रश्मियोंवाले हैं। तं ईमहे=उस प्रभु को हम उपासित करते हैं। इसकी उपासना हमें उन दीप्तज्ञान-रश्मियों में स्नान कराती है। यह स्नान हमारे जीवन को पवित्र करता है। पवित्रता द्वारा हम उन्नत होते हैं।

भावार्थ—प्रभु का उपासन हमें ज्ञान से धो डालता है। हम पवित्र होकर आगे बढ़ते हैं।

ऋषिः—विश्वामित्रः ॥ देवता—अग्निः ॥ छन्दः—विराड्गायत्री ॥ स्वरः—षड्जः ॥

घृतनिर्णिक

पृथुपाजा अमर्त्यो घृतनिर्णिकस्वाहुतः । अग्रियज्ञस्य हव्यवाट् ॥ ५ ॥

(१) मन्त्र का ऋषि विश्वामित्र प्रभु का उपासन करते हुए कहता है कि वे प्रभु पृथुपाजाः=विस्तृत शक्तिवाले हैं—सर्वत्र शक्तिमान् हैं। मैं भी प्रभु की तरह ही शक्तियों का विस्तार करनेवाला बनूँ। (२) अमर्त्यः=प्रभु अमर हैं। मैं भी शक्तिसम्पन्न बनकर नीरोगता की साधना करता हुआ असमय की मृत्यु से बचूँ। (३) घृतनिर्णिक=वे प्रभु ज्ञानदीप्ति द्वारा उपासनों का शोधन कर रहे हैं। उन ज्ञानधाराओं से मैं भी अपने को पवित्र करूँ। (४) स्वाहुतः=(सु आ हुतं यस्य) उस प्रभु के सर्वत्र उत्तम दान हैं। उन दानों का अपने को पात्र बनाता हुआ मैं भी दान की वृत्तिवाला बनूँ। (५) अग्निः=वे अग्रणी प्रभु यज्ञस्य हव्यवाट्=यज्ञ के साधनभूत सब हव्यों को प्राप्त करानेवाले हैं। इन हव्यपदार्थों को प्राप्त करके मैं यज्ञशील बनूँ।

भावार्थ—प्रभु का उपासक 'शक्तिशाली, नीरोग, ज्ञानधौत, दानशील व उन्नतिपथ पर चलनेवाला यज्ञशील' होता है।

ऋषिः—विश्वामित्रः ॥ देवता—अग्निः ॥ छन्दः—गायत्री ॥ स्वरः—षड्जः ॥

(यज्ञवन्तः) रक्षक प्रभु

तं सबाधो यतस्त्रुच इत्था धिया यज्ञवन्तः । आ चक्रुरग्रिमूतये ॥ ६ ॥

(१) तं अग्रिमू=उस अग्रणी प्रभु को ऊतये=अपने रक्षण के लिए आचक्रुः=अभिमुख करते हैं। प्रभुरक्षण को कौन प्राप्त करते हैं? (क) सबाधः=काम-क्रोध-लोभ आदि शत्रुओं के बाधन से जो युक्त हैं, अर्थात् प्रभुरक्षण उन्हें ही प्राप्त होता है, जो कि इन वासनारूप शत्रुओं को पीड़ित करने का प्रयत्न करते हैं। (ख) यतस्त्रुचः=जिन्होंने यज्ञ के चम्मच को पकड़ा है, अर्थात् जो यज्ञशील हैं अथवा 'वाग्वै स्त्रुचः श० ६।३।१।८' जो संयतवाक् हैं। परिमित-नपा-तुला बोलनेवाले व्यक्ति प्रभु से रक्षणीय होते हैं। (ग) इत्था=सत्य धिया=बुद्धिपूर्वक यज्ञवन्तः=प्रशस्त यज्ञों में लगे रहनेवाले व्यक्ति प्रभुरक्षण के पात्र बनते हैं। (२) इस प्रलोभनों से परिपूर्ण मायामय संसार में इस माया को वे ही तैर पाते हैं, जो कि प्रभु को प्राप्त करते हैं 'मामेव ये प्रपद्यन्ते मायामेतां तरन्ति ते'। प्रभु को प्राप्त करनेवाले व्यक्ति (क) वासनाओं को पीड़ित करने का प्रयत्न करते हैं, (ख) परिमित बोलते हैं तथा (ग) बुद्धिपूर्वक यज्ञों में प्रवृत्त होते हैं।

भावार्थ—हम 'काम-क्रोधादि को पीड़ित करनेवाले, संयतवाक् व यज्ञशील' बनकर प्रभु से रक्षणीय हों।

ऋषिः—विश्वामित्रः ॥ देवता—अग्निः ॥ छन्दः—निचृद्गायत्री ॥ स्वरः—षड्जः ॥

रक्षण का प्रकार

होता देवो अमर्त्यः पुरस्तादिति मायया । विदथानि प्रचोदयन् ॥ ७ ॥

(१) वे प्रभु होता=हमारे लिए सब आवश्यक पदार्थों को देनेवाले हैं। देवः=प्रकाशमय हैं-हमारे जीवनों को प्रकाशमय बनाते हैं। आवश्यक पदार्थों को प्राप्त कराके तथा प्रकाश देकर अमर्त्यः=वे प्रभु हमें मृत्यु से बचाते हैं। (२) वे प्रभु मायया=ज्ञान के साथ पुरस्ताद् एति=हमारे सामने आते हैं और विदथानि=ज्ञानों को प्रचोदयन्=हमारे अन्तःकरणों में प्रेरित करते हैं। वस्तुतः इन ज्ञान की प्रेरणाओं से ही ठीक मार्ग को दिखलाते हुए वे हमारा रक्षण करते हैं।

भावार्थ—प्रभु हमें आवश्यक पदार्थ व प्रकाश को प्राप्त कराते हैं। हमारे अन्तःकरणों में ज्ञान को प्रेरित करते हैं।

ऋषिः—विश्वामित्रः ॥ देवता—अग्निः ॥ छन्दः—निचृद्गायत्री ॥ स्वरः—षड्जः ॥

युद्ध व यज्ञ

वाजी वाजेषु धीयतेऽध्वरेषु प्र णीयते । विप्रो यज्ञस्य साधनः ॥ ८ ॥

(१) वाजी=वह सर्वशक्तिमान् प्रभु वाजेषु=संग्रामों में धीयते=धारण किया जाता है, अर्थात् जब हम काम-क्रोध-लोभ आदि आन्तर हेय-वृत्तियों से संग्राम करते हैं, तो इस संग्राम में विजय के लिए प्रभु को ही आगे स्थापित करते हैं। प्रभु ने ही इन काम आदि को पराजित करना होता है। (२) अध्वरेषु=यज्ञों में भी वे प्रभु प्रणीयते=प्राप्त कराए जाते हैं। सब यज्ञों को भी तो प्रभु ने ही पूर्ण करना होता है। प्रभु ही वि-प्रः=विशेषरूप से यज्ञों को पूरण करनेवाले हैं। यज्ञस्य साधनः=सब यज्ञों को सिद्ध करनेवाले हैं। वस्तुतः इन अध्यात्म-संग्रामों व यज्ञों द्वारा ही प्रभु का पूजन होता है।

भावार्थ—सब संग्रामों में विजय तथा यज्ञों में सफलता प्रभुकृपा से ही प्राप्त होती है।

ऋषिः—विश्वामित्रः ॥ देवता—अग्निः ॥ छन्दः—निचृद्गायत्री ॥ स्वरः—षड्जः ॥

बुद्धिपूर्वक कर्मों द्वारा प्रभु का उपासन

धिया चक्रे वरेण्यो भूतानां गर्भमा दधे । दक्षस्य पितरं तना ॥ ९ ॥

(१) वह प्रभु धिया=ज्ञानपूर्वक कर्मों द्वारा चक्रे=(कृतः अभूत्) हृदयों में स्थापित किया जाता है। यह प्रभु ही वरेण्यः=वरणीय व श्रेष्ठ है। सब भूतानाम्=भूतों के गर्भम्=गर्भ को आदधे=धारण करता है। 'मम यो निर्महद् ब्रह्म तस्मिन् गर्भं दधाम्यहम्, संभवः सर्वभूतानां ततो भवति भारत' महत् तत्त्ववाली प्रकृति में प्रभु ही गर्भ को धारण करते हैं और उससे सब भूतों का जन्म होता है। (२) वे प्रभु ही दक्षस्य पितरम्=(दक्ष=Growth) उन्नति के रक्षक पुरुष को तना=शक्तियों के विस्तार द्वारा धारण करते हैं। जो भी व्यक्ति अपने जीवन में उन्नति व विकास के लिये यत्नशील होता है, प्रभु उसकी शक्तियों का विस्तार करते हैं और इस प्रकार उसको धारण करते हैं।

भावार्थ—बुद्धिपूर्वक कर्मों द्वारा प्रभु का उपासन होता है। ये प्रभु ही सब भूतों को उत्पन्न करते हैं और उन्नतिशील जीवों की शक्तियों का विस्तार करते हैं।

ऋषिः—विश्वामित्रः ॥ देवता—अग्निः ॥ छन्दः—निचृद्गायत्री ॥ स्वरः—षड्जः ॥

शक्तिशालिता

नि त्वा दधे वरेण्यं तक्षस्येळा सहस्कृत । अग्रे सुदीतिमुशिजम् ॥ १० ॥

(१) हे सहस्कृत=शक्ति द्वारा किए जानेवाले, अर्थात् शक्ति द्वारा उपासित होनेवाले प्रभो! हे अग्रे=अग्रणी प्रभो! त्वा=आपको दक्षस्य=उन्नतिशील पुरुष की इडा=वाणी निदधे=अपने हृदय में स्थापित करती है। जो भी व्यक्ति दक्ष बनता है, कार्यो को कुशलता से करता हुआ आगे बढ़ता है, उस पुरुष से उच्चरित स्तुति-वाणी प्रभु को प्रिय लगती है, उसी के हृदय में प्रभु का वास होता है। (२) उस प्रभु का जो कि वरेण्यम्=वरणीय है। प्रकृति का वरण न करके प्रभु का वरण करना ही ठीक है। सुदीतिम्=शोभन दीप्तियुक्त हैं, और उशिजम्=(कामयमानं) हमारे हित की कामनावाले हैं। प्रभु को हृदयों में धारण करने से हमारा जीवन श्रेष्ठ दीप्तियुक्त बनता है।

भावार्थ—प्रभु शक्ति के सम्पादन तथा कुशलता से कार्यो को करते हुए स्तवन द्वारा प्राप्त होते हैं। प्रभुप्राप्ति हमारे जीवनो को दीप्त बनाती है।

ऋषिः—विश्वामित्रः ॥ देवता—अग्निः ॥ छन्दः—गायत्री ॥ स्वरः—षड्जः ॥

यन्तुरं व असुरम्

अग्रिं यन्तुरमसुरमृतस्य योगे वनुषः । विप्रा वाजैः समिन्धते ॥ ११ ॥

(१) अग्रिम्=उस अग्रणी प्रभु को, जो कि यन्तुरम्=सब के नियामक हैं—सब सूर्य-चन्द्र-तारों तथा पृथिवी आदि के अन्तःस्थित हुए-हुए उनका धारण व नियमन कर रहे हैं। जो असुरम्=सब को कर्मों में प्रेरित करनेवाले हैं—हृदयस्थरूपेण सदा कर्मों की वे प्रभु प्रेरणा दे रहे हैं। इन प्रभु को अमृतस्य योगे=अमृतत्व व नीरोगता का सम्पर्क होने पर वाजैः=शक्तियों द्वारा वनुषः=काम-क्रोधादि को जीतनेवाले विप्राः=ज्ञानीपुरुष समिन्धते=अपने में समिद्ध करते हैं। (२) प्राकृतिक संसार के दृष्टिकोण से प्रभु 'यन्तुर' हैं, जीवों के दृष्टिकोण से 'असुर' हैं। प्रकृति पूर्ण परत का है, सो सूर्यादि की गति में किसी प्रकार की गलती नहीं होती। जीव को प्रभु ने कर्म करने की स्वतन्त्रता दी है। प्रभु प्रेरणा देते हैं। यदि जीव सुनकर उसके अनुसार कार्य करता

है तो ठीक होता है। नहीं सुनता और मनमाना चलता है तो कष्ट पाता है। (३) इस प्रभु को पाने के लिए आवश्यक है कि हम (क) नीरोग बनें (अमृतस्य योगे), (ख) शक्ति का सम्पादन करें (वाजैः), (ग) काम-क्रोधादि को अभिभूत करें (वनुषः) तथा (घ) ज्ञानी बनें (विप्राः)।

भावार्थ—प्रभु प्रकृति के नियामक हैं, जीव के प्रेरक हैं। प्रभुप्राप्ति के लिए 'नीरोगता, काम आदि का अभिभव, ज्ञान व शक्ति का सम्पादन' साधन हैं।

ऋषिः—विश्वामित्रः ॥ देवता—अग्निः ॥ छन्दः—गायत्री ॥ स्वरः—षड्जः ॥

प्रज्ञावान्+शक्तिसम्पन्न

ऊर्जो नपातमध्वरे दीदिवांसमुप द्यवि । अग्रिमीळे क्विक्रतुम् ॥ १२ ॥

(१) मैं उस प्रभु को ईडे=उपासित करता हूँ, जो कि ऊर्जः नपातम्=शक्ति को न नष्ट होने देनेवाले हैं। प्रभु की उपासना से चित्तवृत्ति वासनाक्रान्त नहीं होती। चित्तवृत्ति का वासनाक्रान्त न होना 'शक्तिरक्षण' का साधन हो जाता है। (२) उस प्रभु का मैं उपासन करता हूँ, जो कि अध्वरे दीदिवांसम्=यज्ञों में दीप्त होनेवाले हैं। प्रभु का दर्शन वहीं होता है, जहाँ जीवन यज्ञमय होते हैं। वस्तुतः वे सब यज्ञ प्रभुकृपा से ही पूर्ण होते हैं। (३) उस प्रभु का मैं उपासन करता हूँ, जो कि उपद्यवि अग्रिम्=ज्ञान की समीपता में आगे ले चलनेवाले हैं, अर्थात् ज्ञान वृद्धि द्वारा हमें उन्नत करनेवाले हैं। (४) उस प्रभु का उपासन करता हूँ, जो कि क्विक्रतुम्=क्रान्तप्रज्ञ व शक्तिशाली हैं। उपासित हुए-हुए प्रभु हमें प्रज्ञा व शक्ति से सम्पन्न करते हैं।

भावार्थ—हम प्रभु का उपासन करें। हमारी शक्ति का इससे रक्षण होगा, हम यज्ञों में दीप्त होंगे, ज्ञान द्वारा आगे बढ़ेंगे, प्रज्ञावान् व शक्तिसम्पन्न बनेंगे।

ऋषिः—विश्वामित्रः ॥ देवता—अग्निः ॥ छन्दः—विराड्गायत्री ॥ स्वरः—षड्जः ॥

ईडेन्य व नमस्य

ईडेन्यो नमस्यस्तिरस्तमांसि दर्शतः । समग्रिर्दध्यते वृषा ॥ १३ ॥

(१) ये प्रभु ईडेन्यः=स्तुति-योग्य हैं, नमस्यः=नमस्कार-योग्य हैं। तमांसि तिरः=सब अन्धकारों को तिरोभूत करनेवाले हैं और दर्शतः=दर्शनीय हैं। प्रभु का हम स्तवन करते हैं, तो प्रभु हमारे अज्ञानान्धकार को विनष्ट करते हैं। (२) ये वृषा=शक्तिशाली अग्रिः=हमें उन्नतिपथ पर ले चलनेवाले प्रभु सं दध्यते=स्तवन व नमन द्वारा हृदयों में समिद्ध किये जाते हैं। प्रभु का दर्शन उन्हीं को होता है जो कि शक्ति का सम्पादन करें (वृषा) तथा उन्नतिपथ पर आगे बढ़ने का प्रयत्न करें (अग्रि)।

भावार्थ—स्तवन व नमन से प्रीत प्रभु हमारे अज्ञानान्धकार को विनष्ट करते हैं। हमें उन्नतिपथ पर ले चलते हैं और शक्तिशाली बनाते हैं।

ऋषिः—विश्वामित्रः ॥ देवता—अग्निः ॥ छन्दः—निचृद्गायत्री ॥ स्वरः—षड्जः ॥

'हविष्मान्' उपासक

वृषो अग्रिः समिध्यतेऽश्वो न देववाहनः । तं हविष्मन्त ईळते ॥ १४ ॥

(१) वृषः=शक्तिशाली, अग्रिः=अग्रणी प्रभु समिध्यते=उपासकों से हृदयों में समिद्ध किये जाते हैं। वे प्रभु अश्वः न=अश्व के समान हैं। जैसे घोड़ा अपने सवार को लक्ष्य-स्थान पर पहुँचाता है, इसी प्रकार प्रभु उपासकों को लक्ष्य-स्थान पर पहुँचानेवाले हैं। देववाहनः=देवों से ये प्रभु धारण किये जाते हैं। देववृत्ति के पुरुष ही हृदयों में प्रभु का दर्शन करते हैं। (२) तम्=उस प्रभु

को **हविष्यमन्तः**=प्रशस्त हविवाले पुरुष ही **ईडते**=पूजते हैं। प्रभु का पूजन 'हवि' से होता है 'हविषा विधेम'। यज्ञशेष का सेवन करनेवाला यज्ञशील पुरुष ही प्रभु का सच्चा पूजन करता है 'यज्ञेन यज्ञमयजन्त देवाः'।

भावार्थ—यज्ञशील बनकर हम प्रभु का पूजन करते हैं। प्रभु हमें शक्तिशाली व उन्नत बनाकर लक्ष्य-स्थान पर पहुँचाते हैं।

ऋषिः—विश्वामित्रः ॥ देवता—अग्निः ॥ छन्दः—निचृद्गायत्री ॥ स्वरः—षड्जः ॥

शक्ति व ज्ञान

वृषणं त्वा वयं वृषन्वृषणः समिधीमहि । अग्ने दीद्यतं बृहत् ॥ १५ ॥

(१) हे **वृषन्**=शक्तिशालिन् **अग्ने**=अग्रणी प्रभो! **वृषणं त्वा**=शक्तिशाली आपको **वयम्**=हम **वृषणः**=शक्तिशाली बने हुए **समिधीमहि**=अपने हृदयों में समिद्ध करते हैं। प्रभुप्राप्ति का मार्ग यही है कि हम प्रभु जैसे बनें। प्रभु 'वृषा' हैं, हम भी 'वृषा' बनें। 'नायमात्मा बलहीनेन लभ्यः' निर्बल को तो प्रभु प्राप्त नहीं होते। (२) वे प्रभु **दीद्यतम्**=देदीप्यमान हैं, **बृहत्**=महान् हैं। अथवा 'बृहद् दीद्यतं' अत्यन्त ही देदीप्यमान हैं। प्रभु को अपने में समिद्ध करने का प्रयत्न करते हुए हम भी अत्यन्त ही ज्ञान-ज्योति से दीप्त होते हैं।

भावार्थ—प्रभु वृषा हैं। हम भी वृषा बनकर प्रभु के सच्चे उपासक होते हैं। इस उपासना से हमारा जीवन दीप्त हो उठेगा।

सूक्त की मूल भावना यही है कि 'अग्नि' नामवाले प्रभु का उपासन करते हुए हम भी अग्नि बनें। प्रभु वृषा हैं, हम भी वृषा (शक्तिशाली) बनें। अग्नि व वृषा बनने के लिए जीवन के तीनों सवनों में वेदवाणी का अध्ययन आवश्यक है। प्रातःसवन २४ वर्ष का है। माध्यन्दिन-सवन अगले ४४ वर्ष का है और सायन्तन-सवन अन्तिम ४८ वर्ष का है। इन तीनों ही सवनों में सोम का पान (वीर्य का रक्षण) करते हुए सृष्टि के प्रारम्भ में प्रभु से दिये गये ज्ञान को हमें अपनाना है—

२८. [अष्टविंशं सूक्तम्]

ऋषिः—विश्वामित्रः ॥ देवता—अग्निः ॥ छन्दः—गायत्री ॥ स्वरः—षड्जः ॥

हवि+पुरोडाश

अग्ने जुषस्व नो हविः पुरोळाशं जातवेदः । प्रातःसावे धियावसो ॥ १ ॥

(१) हे **अग्ने**=हमें उन्नतिपथ पर ले चलनेवाले प्रभो! **नः**=हमारा **हविः**=यह दानपूर्वक अदन **जुषस्व**=आपके लिए प्रीतिकर हो (जुष्=take delight in)। जैसे पुत्र को पढ़ने में व्यस्त देखकर पिता को प्रसन्नता होती है, इसी प्रकार हमारा यह यज्ञशेष का सेवन आपके लिये प्रीतिकर हो। हमें यज्ञमग्न देखकर आपको हम प्रिय लगें। यह यज्ञशेष का सेवन ही तो उन्नति का मार्ग है। (२) हे **जातवेदः**=सर्वज्ञ-सृष्टि के प्रारम्भ में वेदज्ञान देनेवाले प्रभो! आप **पुरोडाशम्**=(पुरः दाश्यते) हमारे इस वेदाध्ययन-ज्ञानप्राप्ति को देखकर प्रसन्न होइये। सृष्टि के प्रारम्भ में यह वेदज्ञान दिया गया है। इससे इसका नाम 'पुरोडाश' पड़ गया है। यह पुरोडाश आपको प्रसन्न करे। हम प्रतिदिन प्रातः इसका अध्ययन करें। हमारे जीवन का प्रातःकाल, अर्थात् प्रथम २४ वर्ष तो इसके अध्ययन में ही व्यतीत हों। हे **धियावसो**=बुद्धिपूर्वक कर्मों से वसुओं को-धनों को प्राप्त करानेवाले प्रभो! आपकी कृपा व प्रेरणा से **प्रातःसावे**=इस जीवन के प्रातःसवन में हम 'हवि' और 'पुरोडाश' का ही ध्यान करें, दानपूर्वक अदन करनेवाले, यज्ञशेष का सेवन करनेवाले बनें और सृष्टि के आरम्भ

में आपसे दिये गये इस वेदज्ञान को अपनाएँ। हमारे ये दोनों काम आप के लिए प्रिय हों।

भावार्थ—हम जीवन के प्रातःसवन में यज्ञशेष का सेवन व वेदाध्ययन करते हुए प्रभु के प्रिय हों।

ऋषिः—विश्वामित्रः ॥ देवता—अग्निः ॥ छन्दः—निचृद्गायत्री ॥ स्वरः—षड्जः ॥

ज्ञान का परिपाक व परिष्कार

पुरोळा अग्रे पचतस्तुभ्यं वा घा परिष्कृतः ॥ तं जुषस्व यविष्ठ्य ॥ २ ॥

(१) हे अग्रे=परमात्मन्! तुभ्यम्=आपकी प्राप्ति के लिए ही पुरोडाः=यह (पुरः दाश्यते) सृष्टि के प्रारम्भ में दिया गया वेदज्ञान पचतः=मेरे से पकाया गया है। जैसे एक बालक अपने पाठ को अभ्यास से पकाता है, इसी प्रकार इस जीवन के प्रातःसवन में (प्रथम २४ वर्षों में) मैंने इस वेदज्ञान को परिपक्व किया है और वा घा=निश्चय से परिष्कृतः=इसे परिष्कृत किया है— आचार्यों द्वारा इसे अत्यन्त परिमार्जित कर लिया है। (२) हे यविष्ठ्य=हमारे अज्ञानों को दूर करने व ज्ञानों को प्राप्त करानेवालों में सर्वश्रेष्ठ प्रभो! आप तं जुषस्व=हमारे इस वेदज्ञान के परिपक्व व परिष्कृत करने को देखकर प्रसन्न होइये। आपके लिए हमारा यह कार्य प्रीतिकर हो।

भावार्थ—जीवन का प्रथमकाल ज्ञान की परिपक्वता व परिष्कार के लिए ही हो।

ऋषिः—विश्वामित्रः ॥ देवता—अग्निः ॥ छन्दः—स्वराडुष्णिक् ॥ स्वरः—ऋषभः ॥

ज्ञान व वासना-विनाश

अग्रे वीहि पुरोळाशमाहुतं तिरोअह्यम्। सहसः सूनुरस्यध्वरे हितः ॥ ३ ॥

(१) हे अग्रे=परमात्मन्! पुरोडाशम्=सृष्टि के प्रारम्भ में दिये जानेवाले इस वेदज्ञान को वीहि=(वी=convey) हमें प्राप्त कराइये। यह वेदज्ञान आहुतम्=इस ब्रह्माण्ड के लोक-लोकान्तरों में चारों ओर दिया गया है। तिरः अह्यम्=(अ हन् य) यह ज्ञान न नष्ट करने योग्य कामवासना को तिरोभूत करनेवाला है। काम को नष्ट करना बड़ा कठिन है। जब हम इस ज्ञान प्राप्ति में लगते हैं, तो यह ज्ञान ही वासना को विनष्ट करता है। (२) हे सहसः सूनो=शक्ति के पुञ्ज प्रभो! आप अध्वरे हितः असि=यज्ञ में निहित होते हैं, जो भी अपने जीवन को यज्ञमय बनाने का प्रयत्न करता है, प्रभु उसे प्राप्त होते हैं।

भावार्थ—प्रभु हमें वेदज्ञान दें। यह ज्ञान ही वासना को विनष्ट करनेवाला है।

ऋषिः—विश्वामित्रः ॥ देवता—अग्निः ॥ छन्दः—त्रिष्टुप् ॥ स्वरः—धैवतः ॥

माध्यन्दिन-सवन में ज्ञानयज्ञ

माध्यंदिने सर्वने जातवेदः पुरोळाशमिह कवे जुषस्व।

अग्रे यह्वस्य तव भागधेयं न प्रमिनन्ति विदथेषु धीराः ॥ ४ ॥

(१) हे जातवेदः=सर्वज्ञ प्रभो! कवे=क्रान्तप्रज्ञ प्रभो! इह=इस जीवन में माध्यन्दिन सवने=जीवन के २५ से ६८ वर्ष तक के ४४ वर्ष के माध्यन्दिनसवन में पुरोडाशम्=इस सृष्टि के प्रारम्भ में दिये गये वेदज्ञान को जुषस्व=देने में प्रीतिवाले होइये (delight in granting) अर्थात् आपकी कृपा से इस जीवन के मध्याह्न में हम वेदज्ञान को प्राप्त करनेवाले हों। (२) हे अग्रे=परमात्मन्! यह्वस्य=महान् तव=आपके भागधेयम्=भाग को धीराः=ज्ञानी पुरुष विदथेषु=ज्ञानयज्ञों में न प्रमिनन्ति=हिंसित नहीं करते हैं, अर्थात् धीरपुरुष संसार के सब कार्यों को करते हुए भी स्वाध्याय के समय को समाप्त नहीं कर देते। इसे वे बड़ा पवित्र समय समझते

हैं। यह समय ज्ञानयज्ञ द्वारा आपकी उपासना का होता है। यह 'माध्यन्दिन सवन' गृहस्थ का समय है। इसमें भी वे स्वाध्याय का विलोप नहीं होने देते।

भावार्थ—जीवन के माध्यन्दिनसवन में भी—२५ से ६८ वर्ष तक भी हम स्वाध्याय को विलुप्त न होने दें।

ऋषिः—विश्वामित्रः ॥ देवता—अग्निः ॥ छन्दः—निचृज्जगती ॥ स्वरः—निषादः ॥

ज्ञान+यज्ञ

अग्रै तृतीये सवने हि कानिषः पुरोडाशं सहसः सूनवाहुतम् ।

अथा देवेष्वध्वरं विपन्यया धा रत्नवन्तममृतेषु जागृविम् ॥ ५ ॥

(१) हे अग्रै=अग्रणी प्रभो! हे सहसः सूनो=शक्ति के पुञ्ज प्रभो! आप इस आहुतम्=सब लोक-लोकान्तरों में दिये गये पुरोडाशम्=सृष्टि के प्रारम्भ में दिये गये वेदज्ञान को तृतीये सवने=जीवन के तृतीय सवन में भी ६९ से ११६ वर्ष तक के जीवन के सायन्तन-सवन में भी हि=निश्चयपूर्वक कानिषः=दीप्त करिए, अर्थात् हम गृहस्थ से ऊपर उठकर वानप्रस्थ व संन्यास में भी इस वेदज्ञान को उपेक्षित न करें। (२) अथा=अब, इस वेदज्ञान के साथ देवेषु=देववृत्ति के व्यक्तियों में विपन्यया=विशिष्ट स्तुति के साथ अध्वरम्=यज्ञ को धाः=धारण करिए। उस यज्ञ को धारण करिए, जो कि रत्नवन्तम्=रत्नोंवाला है—सब रमणीय वस्तुओं को प्राप्त करानेवाला है 'एष वो स्विष्टकामधुक्'। उस यज्ञ को धारण करिए जो कि अमृतेषु जागृविम्=देवों में—संसार के विषयों के पीछे न मरनेवाले मनुष्यों में सदा जागता है। वैषयिक-पुरुष ही यज्ञ को छोड़ बैठते हैं।

भावार्थ—हम जीवन के तृतीय सवन में भी, अर्थात् ६९ से ११६ वर्ष तक भी ज्ञान व यज्ञ को अपनानेवाले हों।

ऋषिः—विश्वामित्रः ॥ देवता—अग्निः ॥ छन्दः—निचृद्गायत्री ॥ स्वरः—षड्जः ॥

आहुति+पुरोडाश

अग्रै वृधान आहुतिं पुरोडाशं जातवेदः । जुषस्व तिरोअह्वयम् ॥ ६ ॥

(१) हे अग्रै=परमात्मन्! आहुतिं वृधानः=आप हमारे जीवन में आहुति का वर्धन करिए, अर्थात् हम अधिकाधिक यज्ञिय-वृत्तिवाले बनते चलें। (२) हे जातवेदः=सर्वज्ञ प्रभो! आप पुरोडाशम्=इस सृष्टि के प्रारम्भ में दिये जानेवाले वेदज्ञान को जुषस्व=हमारे लिए कृपा करके दीजिए (जुष्=delight in granting), जो वेदज्ञान तिरो अह्वयम्=जिनका नाश बड़ा कठिन है उन कामादि को तिरोभूत करनेवाला है। इस वेदज्ञान को प्राप्त करने में लगे रहनेवाला व्यक्ति वासना का शिकार नहीं होता।

भावार्थ—प्रभुकृपा से हमारे में यज्ञवृत्ति का वर्धन हो तथा वेदज्ञान हमारे लिए रुचिकर हो।

सूक्त के प्रारम्भ व अन्त में समान ही प्रार्थना है कि हम वेदज्ञान में रुचिवाले हों तथा यज्ञों की ओर झुकाववाले बनें। अगला सूक्त का इस वेदज्ञान की प्राप्ति के लाभ के प्रतिपादन के साथ प्रारम्भ होता है—

२९. [एकोनत्रिंशं सूक्तम्]

ऋषिः—विश्वामित्रः ॥ देवता—अग्निः ॥ छन्दः—निचृदनुष्टुप् ॥ स्वरः—गान्धारः ॥

अधिमन्थन+प्रजनन

अस्तीदमधिमन्थनमस्ति प्रजननं कृतम् । एतां विश्वपत्नीमा भृगुग्रिं मन्थाम पूर्वथा ॥ १ ॥

(१) जैसे दूध का जमा रूप दही 'मक्खन' की उत्पत्ति का आधार होती है तथा मथानी (मन्थनदण्ड) उस मक्खन की प्राप्ति का साधन बनती है, इसी प्रकार इदं अधिमन्थनं अस्ति=यह बुद्धि (=अन्तःकरण) तो उत्कृष्ट मन्थनदण्ड है तथा सृष्टि के प्रारम्भ में दिये जानेवाला यह गत सूक्त का पुरोडाश (=वेदज्ञान) प्रजननं कृतं अस्ति=प्रजनन किया गया है। यह वेदज्ञान ही परमात्म-प्रकाश का आधार बनता है 'सर्वे वेदा यत्पदमामनन्ति'। (२) बुद्धिरूप मन्थनदण्ड द्वारा इस वेदज्ञान रूप दधि का मन्थन करने से ज्ञानप्रकाश की उत्पत्ति होती है। एताम्=इस विश्वपत्नीम्=प्रजाओं की पालिका वेदविद्या को आभर=तू अपने में भरनेवाला बन। इस वेदज्ञान से हम पूर्वथा=पहले की तरह अग्रिम्=उस अग्रि नामक प्रभु को मन्थाम=मथित करें। इस वेदज्ञान रूप दधि के मन्थन से प्रभु प्रकाश रूप 'नवनीत' को हम प्राप्त करते हैं।

भावार्थ—वेदवाणी रूप दधि के बुद्धि रूप मन्थनदण्ड से मन्थन करने पर परमात्म-प्रकाशरूप नवनीत (मक्खन) की प्राप्ति होती है।

ऋषिः—विश्वामित्रः ॥ देवता—अग्निः ॥ छन्दः—भुरिक्पङ्क्तिः ॥ स्वरः—पञ्चमः ॥

जागरण, हवि व मनन

अरण्योर्निहितो जातवेदा गर्भैव सुधितो गर्भिणीषु ।

दिवेदिव ईड्यो जागृवद्भिर्हविष्मद्भिर्मनुष्यैर्भिरग्निः ॥ २ ॥

(१) जातवेदाः=(जाते-जाते विद्यते) अग्नि अरण्योः निहितः=दो अरणियों में निहित होता है। जैसे दो अरणियों की रगड़ से वह प्रकट हो जाता है, उसी प्रकार प्रभु भी 'विद्या व श्रद्धा' रूप दो अरणियों में निहित हैं। विद्या व श्रद्धा के परस्पर सम्पर्क होने पर ही प्रभु रूप अग्नि का दर्शन होता है। वैसे प्रभु 'जातवेदाः'=सर्वत्र विद्यमान हैं। प्रभु का दर्शन मस्तिष्क व हृदयरूप अरणियों की रगड़ के होने पर ही होगा। वे प्रभु इन ज्ञान व श्रद्धा रूप अरणियोंवाले पुरुषों में उसी प्रकार सुधितः=उत्तमता से निहित (स्थापित) हैं इव=जैसे कि गर्भिणीषु=गर्भिणी स्त्रियों में गर्भः=गर्भ सुधित होता है। (२) अग्निः=वे अग्रणी प्रभु दिवे दिवे=प्रतिदिन ईड्यः=स्तुति योग्य होते हैं। किनसे? (क) जागृवद्भिः=जागनेवाले पुरुषों से, अर्थात् प्रभु के उपासक वे हैं जो कि सदा जाग रहे हैं। इस संसार में मनुष्य जरा भी प्रमाद करता है-कुछ अलसाने लगता है, त्यों ही वह विषयों से आक्रान्त हो जाता है। प्रभु का उसे स्मरण नहीं रहता और विषयों के आस्वाद में वह उत्तरोत्तर फँसता जाता है। पर जब मनुष्य इन विषयों में नहीं फँसता, तब वह 'हविष्मान्' बना रहता है। इन हविष्मद्भिः=हविवाले-त्यागपूर्वक अदनवाले मनुष्यों से वे प्रभु उपासित होते हैं, अर्थात् प्रभु का उपासक विषयाकृष्ट न होकर सदा यज्ञशील बना रहता है। ऐसा बने रहने के लिए ही वह विचारशील बनता है-सदा इन विषयों के स्वरूप का चिन्तन करने से वह इनमें नहीं फँसता। इन मनुष्येभिः=मननशील पुरुषों से वह प्रभु उपासित होता है।

भावार्थ—प्रभुदर्शन के लिये श्रद्धा व विद्या का मेल आवश्यक है। प्रभु का उपासक सदा सावधान, त्यागपूर्वक अदनवाला व विचारशील होता है।

ऋषिः—विश्वामित्रः ॥ देवता—अग्निः ॥ छन्दः—त्रिष्टुप् ॥ स्वरः—धैवतः ॥

ज्ञानबीज-वपन

उत्तानायामव भरा चिकित्वान्तसद्यः प्रवीता वृषणं जजान ।

अरुषस्तूपो रुशदस्य पाज इळायास्पुत्रो वयुनेऽजनिष्ट ॥ ३ ॥

(१) चिकित्वान्=समझदार ज्ञानी बनता हुआ तू उत्तानायाम्=(उत् तान=stretched out) उत्कृष्ट विस्तारवाली बुद्धि में अवभरा=ज्ञान को भरनेवाला बन । प्रवीता=(to conceive) ज्ञानबीज को गर्भ में धारण करनेवाली यह बुद्धि सद्यः=शीघ्र ही वृषणम्=उस शक्तिशाली प्रभु को जजान=उत्पन्न करती है । इस प्रकार बुद्धि द्वारा प्रभु का दर्शन होता है । (२) अब यह व्यक्ति अरुष स्तूपः=आरोचमान तेजःसंघवाला होता है (स्तूपः तेजः संघः) । अस्य पाजः=इसकी शक्ति रुशत्=देदीप्यमान होती है । यह इळायाः पुत्रः=वेदवाणी का पुत्र बनता है, वेदवाणी द्वारा 'पुनाति त्रायते' अपने को पवित्र करता है और इस प्रकार अपना रक्षण करता है । वयुने=ज्ञान में अजनिष्ट=प्रादुर्भाव को प्राप्त करता है-प्रादुर्भूत ज्ञानवाला बनता है ।

भावार्थ—बुद्धि रूप क्षेत्र में ज्ञानबीज के बोने से मनुष्य तेजस्वी व प्रादुर्भूत ज्ञानवाला बनता है । ज्ञान का विकास इसे विषयों से बचाकर तेजस्वी बनाता है ।

ऋषिः—विश्वामित्रः ॥ देवता—अग्निः ॥ छन्दः—विराडनुष्टुप् ॥ स्वरः—गान्धारः ॥

स्वाध्याय+यज्ञ

इळायास्त्वा पदे वयं नाभा पृथिव्या अधि । जातवेदो नि धीमह्यग्रे हव्याय वोळ्हवे ॥ ४ ॥

(१) हे जातवेदः=सर्वज्ञ प्रभो ! त्वा=आपको वयम्=हम निधीमहि=निश्चय से अपने हृदयों में धारण करते हैं एक तो इळायाः पदे=वेदवाणी के शब्दों में तथा दूसरे पृथिव्याः नाभा अधि=(अयं यज्ञो भुवनस्य नाभिः) यज्ञों में । प्रभुदर्शन का प्रथम साधन तो यह है कि हम स्वाध्याय द्वारा इन वेदवाणी के शब्दों में आपके प्रकाश को देखें । जितना-जितना हमारा ज्ञान बढ़ेगा, हम आपके समीप होते चलेंगे । दूसरा साधन 'यज्ञ' है । प्रभु यज्ञरूप हैं । यज्ञरूप प्रभु का यज्ञ से ही उपासन होता है । (२) हे अग्ने=परमात्मन् ! हम आपका उपासन इसलिए करते हैं कि हव्याय वोळ्हवे=आप हमारे लिए हव्यपदार्थों का वहन करें । आपकी उपासना से सब पवित्र यज्ञिय-पदार्थों की हमें प्राप्ति होती है ।

भावार्थ—स्वाध्याय तथा यज्ञ हमें प्रभु का सामीप्य प्राप्त कराते हैं । प्रभु हमारे लिये हव्य-पदार्थों को देते हैं ।

ऋषिः—विश्वामित्रः ॥ देवता—ऋत्विज अग्निर्वा ॥ छन्दः—त्रिष्टुप् ॥ स्वरः—धैवतः ॥

प्रभु-मन्थन

मन्थता नरः क्विमद्वयन्तं प्रचेतसममृतं सुप्रतीकम् ।

यज्ञस्य केतुं प्रथमं पुरस्ताद्गिं नरो जनयता सुशेवम् ॥ ५ ॥

(१) हे नरः=प्रगतिशील जीवो ! उस प्रभु का मन्थता=मन्थन करो-विचार करो जो कि क्विमम्=क्रान्तप्रज्ञ-सर्वज्ञ हैं । अद्वयन्तम्=(द्वययं अकुर्वाणम्) जो दो अभिप्रायोंवाली-परस्पर विरुद्ध भावोंवाली, वाणी को नहीं बोलते । प्रचेतसम्=प्रकृष्ट चेतनावाले हैं । अमृतम्=सब रोगों से अतीत (मृत्यु=रोग) सुप्रतीकम्=अत्यन्त तेजस्वी हैं । इस प्रकार प्रभु का मन्थन करता हुआ मैं भी 'ज्ञानी, सत्यसरल वाणीवाला, प्रकृष्ट चेतनावाला, नीरोग व तेजस्वी' बनता हूँ । (२) हे नरः=मनुष्यो ! उस

अग्निम्=अग्रणी प्रभु को पुरस्ताद्=सब से पहले जनयता=अपने हृदयदेश में प्रादुर्भूत करो, जो कि यज्ञस्य केतुम्=यज्ञों के प्रकाशक हैं—वेद द्वारा यज्ञों का ज्ञान दे रहे हैं। प्रथमम्=अत्यन्त विस्तारवाले—सर्वव्यापक हैं (प्रथ विस्तारे) अथवा सर्वोत्तम स्थान में स्थित हैं। सुशेवम्=उत्तम सुख को प्राप्त करानेवाले हैं। उठते ही प्रभु का स्मरण करने से (क) हमारी वृत्ति यज्ञिय बनती है, (ख) हम आगे बढ़ते हुए प्रथम स्थान में स्थित होते हैं और (ग) हम आनन्द का अनुभव करते हैं।

भावार्थ—प्रभु का मन्थन करना—प्रभु का चिन्तन करना ही हमें उन्नत करता है और आनन्द को प्राप्त कराता है।

ऋषिः—विश्वामित्रः ॥ देवता—अग्निः ॥ छन्दः—त्रिष्टुप् ॥ स्वरः—धैवतः ॥

निर्विघ्नता

यदी मन्थन्ति बाहुभिर्वि रोचतेऽश्वो न वाज्यरुषो वनेष्वा ।

चित्रो न यामन्नश्विनोरनिवृतः परिवृणक्त्यश्मनस्तृणा दहनं ॥ ६ ॥

(१) यदि=जब बाहुभिः=प्रयत्नों से, अर्थात् यज्ञादि उत्तम कर्मों में लगे रहने के साथ मन्थन्ति=उस प्रभु का मन्थन व विचार करते हैं, तो वह प्रभु वनेषु=इन उपासकों में आविरोचते=सर्वथा विशिष्ट दीप्तिवाले होते हैं। अश्वः न=वे प्रभु इन उपासकों के लिए अश्व के समान होते हैं। जैसे 'अश्व' लक्ष्य-स्थान पर पहुँचाने में सहायक होता है, उसी प्रकार ये उपासक प्रभु द्वारा लक्ष्य स्थान पर पहुँचते हैं। वाजी=प्रभु इन उपासकों के लिए शक्ति देनेवाले व अरुषः=आरोचमान होते हैं। प्रभु इन उपासकों को शरीर में शक्ति तथा मस्तिष्क में दीप्ति प्राप्त कराते हैं। (२) अश्विनोः=प्राणापान की साधना करनेवाले पति-पत्नी के यामन्=जीवन मार्ग में ये प्रभु चित्रः न=ज्ञान देनेवाले के समान होते हैं (चित्+र)। अनिवृतः=किसी भी अन्य से प्रभु की गति रोकी नहीं जा सकती। प्रभु अश्मनः परिवृणक्ति=मार्ग में विघ्नरूप से आनेवाले इन पाषाणों को दूर करते हैं और तृणा दहनं=घास-फूस को जला देते हैं। 'काम-क्रोध-लोभ' आदि आसुरभाव 'अश्मा' हैं, और संसार के विषय 'तृण' हैं। प्रभु इन्हें दूर करके उपासक के लिए मार्ग को निर्विघ्न करनेवाले हैं।

भावार्थ—प्रभु उपासक के मार्ग को निर्विघ्न करते हैं।

ऋषिः—विश्वामित्रः ॥ देवता—अग्निः ॥ छन्दः—नचृत्विष्टुप् ॥ स्वरः—धैवतः ॥

वाजी, सुदानु व हव्यवाद्

जातो अग्नी रोचते चेकितानो वाजी विप्रः कविशस्तः सुदानुः ।

यं देवास ईड्यं विश्वविदं हव्यवाहमदधुरध्वरेषु ॥ ७ ॥

(१) मन्थन द्वारा—मनन व चिन्तन द्वारा, जातः=प्रादुर्भूत हुए—हुए अग्निः=वे प्रभु रोचते=हमारे हृदय देशों में दीप्त होते हैं। चेकितानः=वे हमें ज्ञान देते हैं। वाजी=प्रभु सर्वशक्तिमान् हैं। विप्रः=ज्ञानी हैं। कविशस्तः=ज्ञानी पुरुषों द्वारा स्तुत हुए—हुए वे प्रभु सुदानुः=अच्छी प्रकार वासनाओं का खण्डन करनेवाले हैं (दाप् लवने)। (२) यम्=जिस प्रभु को देवासः=देववृत्ति के पुरुष अध्वरेषु=यज्ञात्मक जीवनो में अदधुः=स्थापित करते हैं। देव जीवन को यज्ञमय बनाते हैं और इस यज्ञिय-जीवन में प्रभु का प्रकाश देखते हैं। ये प्रभु ही ईड्यम्=स्तुति योग्य हैं। विश्वविदम्=सर्वज्ञ हैं। हव्यवाहम्=हव्य पदार्थों को प्राप्त करानेवाले हैं।

भावार्थ—देव बनकर हम यज्ञशील हों। यही प्रभुप्राप्ति का मार्ग है। ये प्रभु हमें शक्ति देते

हैं, हमारी वासनाओं का विनाश करते हैं और सब हव्यपदार्थों को प्राप्त कराते हैं।

ऋषिः—विश्वामित्रः ॥ देवता—अग्निः ॥ छन्दः—निचृत्त्रिष्टुप् ॥ स्वरः—धैवतः ॥

हवि द्वारा देवयजन

सीद होतः स्व उ लोके चिकित्वान्तसादया यज्ञं सुकृतस्य योनौ।

देवावीर्देवान्हविषा यजास्यग्रे बृहद्यजमाने वयौ धाः ॥ ८ ॥

(१) हे होतः=सब हव्यपदार्थों को प्राप्त करानेवाले प्रभो! आप उ=निश्चय से स्वे लोके=अपने स्थान इस हृदय देश में सीद=आसीन होइये। मेरा हृदय आपका आसन बने। इसे निर्मल करके मैं आपको इसपर बैठने के लिए आमन्त्रित करूँ। चिकित्वान्=आप सर्वज्ञ हैं। सुकृतस्य योनौ=सब उत्तम कर्मों के उत्पत्ति स्थान बने हुए इस हृदय में यज्ञं सादय=आप यज्ञ को बिठाइये। आपकी कृपा से मेरा हृदय सुकृत की योनि बने और इसमें यज्ञिय भावों का ही निवास हो। प्रत्येक कर्म की उत्पत्ति इस हृदय में ही विचाररूप में होती है 'यन्मनसा मनुते तद्वाचा वदति, यद्वाचा वदति तत्कर्मणा करोति'। 'शुद्ध विचार' शुद्ध कर्म को जन्म देता है। एवं मेरा हृदय शुद्ध विचारों से परिपूर्ण होता हुआ शुद्ध कर्मों को जन्म देनेवाला बने। इस सुकृत के योनिभूत हृदय में यज्ञात्मक कर्मों के ही विचार उठें। (२) हे प्रभो! आप देवावीः=सब देवों का रक्षण करनेवाले हैं—दिव्यगुणों के रक्षक आप ही हैं। हविषा=हवि द्वारा, त्यागपूर्वक अदन द्वारा, हमारे साथ देवान् यजासि=दिव्यगुणों का मेल करते हैं। हे अग्रे=परमात्मन्! यजमाने=यज्ञशील पुरुष में बृहद् वयः=वृद्धिशील जीवन को धाः=धारण करिए। यज्ञशील पुरुष आपकी कृपा से दीर्घ उत्कृष्ट जीवन प्राप्त करे।

भावार्थ—मेरा हृदय प्रभु का निवास स्थान बने। मेरे हृदय में शुभ ही विचार उत्पन्न हों। त्यागपूर्वक अदन करता हुआ मैं दिव्यगुणों का अपने में वर्धन करूँ। मेरा यज्ञमय जीवन वृद्धिशील हो।

ऋषिः—विश्वामित्रः ॥ देवता—अग्निः ॥ छन्दः—निचृत्त्रिष्टुप् ॥ स्वरः—धैवतः ॥

देवों द्वारा दस्युओं का पराभव

कृणोत धूमं वृषणं सखायोऽस्त्रेधन्त इतन् वाजमच्छ ।

अयमग्निः पृतनाषाट् सुवीरो येन देवासो असहन्त दस्यून् ॥ ९ ॥

(१) हे सखायः=मित्रो! धूमम्=उस वासनाओं को कम्पित करके दूर करनेवाले प्रभु को कृणोत=उपासित करो। जो प्रभु वृषणम्=शक्तिशाली हैं। हमारी वासनाओं को विनष्ट करके हमें भी वे शक्तिशाली बनाते हैं। अस्त्रेधन्तः=अहिंसित होते हुए-अक्षीण होते हुए वाजं अच्छ=शक्ति की ओर इतन्=चलो। वासनाएँ शक्ति का क्षय करती हैं। जब हम वासनाओं से हिंसित नहीं होते, तो अपनी शक्ति को सुरक्षित कर पाते हैं। (२) अयम्=यह अग्निः=अग्रणी प्रभु पृतनाषाट्=शत्रु-सैन्यों का पराभव करनेवाला है। सुवीरः=उत्तम वीर है। येन=जिसद्वारा देवासः=देववृत्ति के पुरुष दस्यून्=दस्युओं को-विनाशक वृत्तियों को असहन्त=पराभूत करते हैं। वस्तुतः प्रभु को आगे करके ही देव विजयी बनते हैं। हम देव बनें, महादेव के समीप उपस्थित होनेवाले हों। ये महादेव कामदेव को अवश्य भस्म करेंगे।

भावार्थ—प्रभु का हम उपासन करें। प्रभु हमारे वासनारूप शत्रुओं को विनष्ट करेंगे और हमें शक्तिशाली बनाएँगे।

ऋषिः—विश्वामित्रः ॥ देवता—अग्निः ॥ छन्दः—भुरिग् अनुष्टुप् ॥ स्वरः—गान्धारः ॥

प्रभु का निवास-स्थानभूत 'हृदय'

अयं ते योनिर्ऋत्वियो यतो जातो अरोचथाः । तं जानन्नग्र आ सीदथा नो वर्धया गिरः ॥ १० ॥

(१) हे अग्ने=परमात्मन्! अयम्=यह मेरा शरीर व हृदय ते योनिः=आपका घर हो-आपका यहाँ निवास हो। यह ऋत्वियः=प्रत्येक ऋतु में आपका हो, अर्थात् मैं सदा आपका स्मरण करूँ। यह मेरा हृदय ऐसा हो कि यतः=जिससे जातः=प्रादुर्भूत हुए-हुए आप अरोचथाः=देदीप्यमान हों। आपकी ज्योति से यह मेरा हृदय चमक उठे। (२) हे जानन्=सर्वज्ञ अग्ने=अग्रणी प्रभो! तं आसीद=उस हृदय में आप आसीन होइये अथा=और अवनः=हमारे लिए गिरः=इन ज्ञानवाणियों का वर्धया=वर्धन करिए। हृदयस्थ प्रभु हमारा ज्ञानवर्धन करें।

भावार्थ—मेरा हृदय प्रभु का निवास स्थान बने। प्रभु इसे ज्ञानदीप्त करने का अनुग्रह करें।

ऋषिः—विश्वामित्रः ॥ देवता—अग्निः ॥ छन्दः—जगती ॥ स्वरः—निषादः ॥

तनूनपात्

तनूनपादुच्यते गर्भ आसुरो नराशंसो भवति यद्विजायते ।

मातरिश्वा यदमिमीत मातरि वातस्य सर्गो अभवत्सरीमणि ॥ ११ ॥

(१) वह प्रभु 'तनूनपात्' हमारे शरीरों को न नष्ट होने देनेवाले उच्यते=कहे जाते हैं, अर्थात् मैं अपने को, गतमन्त्र के अनुसार, प्रभु का निवास-स्थान बनाता हूँ, तो प्रभु मेरा रक्षण करते हैं। गर्भः=वे सबके अन्दर गर्भरूप से रह रहे हैं 'प्रजापतिश्चरति गर्भे अन्तः'। आसुरः='असुराणां हन्ता सा०' वे हमारे पर आक्रमण करनेवाले आसुर भावों को विनष्ट करनेवाले हैं। (२) यद्विजायते=जब प्रभु अपनी विभूतियों में विविधरूप से प्रकट होते हैं, तो नराशंसः भवति=उन्नतिपथ पर चलनेवाले पुरुषों से शंसनीय होते हैं। ज्ञानीपुरुष सर्वत्र प्रभु की महिमा देखते हैं और प्रभु का गायन करते हैं। (३) यत्=चूँकि मातरि=निर्माणात्मक कार्यों में प्रवृत्त पुरुष में अभिमीत=प्रभु सब सद्गुणों का निर्माण करते हैं, अतः वे 'मातरिश्वा' निर्माता में स्थित होकर उसका वर्धन करनेवाले कहलाते हैं। (४) सरीमणि=हृदय में प्रभु की गति होने पर वातस्य=जीवात्मा का-प्राणधारी जीव का (वायुरनिलममृतमथेदं भस्मान्तं शरीरम्) सर्गः=दृढ़ निश्चय अभवत्=होता है। हृदय में प्रभु की स्थिति को अनुभव करनेवाला पुरुष बड़ा दृढ़ निश्चयी होता है।

भावार्थ—मैं प्रभु का निवास-स्थान बनूँ। प्रभु मेरे शरीर को नष्ट न होने देंगे-मेरे पर होनेवाले आसुरभावों के आक्रमण से मेरा रक्षण करेंगे, मेरा वर्धन करेंगे, मुझे दृढ़ निश्चयी बनायेंगे।

ऋषिः—विश्वामित्रः ॥ देवता—अग्निः ॥ छन्दः—भुरिग् अनुष्टुप् ॥ स्वरः—गान्धारः ॥

सुनिर्मन्थन

सुनिर्मन्था निर्मन्थितः सुनिन्धा निहितः क्विः । अग्ने स्वध्वरा कृणु देवान्देवयते यज ॥ १२ ॥

(१) हे अग्ने=अग्रणी प्रभो! आप सुनिर्मन्था=उत्तम निर्मन्थन से, स्वाध्याय व चिन्तन से निर्मन्थितः=चिन्तन किये जाते हो। सुनिन्धा=उत्तम निधान, दिव्यगुणों के स्थापन से आप निहितः=हृदयों में स्थापित किये जाते हो। चिन्तन से आपके स्वरूप का कुछ आभास मिलता है, तो दिव्यगुणों के धारण से हम आपका धारण करनेवाले बनते हैं। क्विः=आप सर्वज्ञ हैं। (२) हे प्रभो! धारण किये गये आप स्वध्वरा=हमें उत्तम यज्ञादि कर्मवाला करिए और देवयते=दिव्यगुणों की कामनावाले पुरुष के साथ देवान्=दिव्यगुणों को यज=संगत करिए। इस 'देवयन्' पुरुष को

देवों का सम्पर्क प्राप्त हो। देवों का सम्पर्क प्राप्त करके यह दिव्यगुणों को धारण करनेवाला बने।

भावार्थ—उत्तम चिन्तन (=स्वाध्याय) व दिव्यगुणों को धारण करते हुए हम अपने हृदयों में प्रभु को स्थापित करनेवाले बनें।

ऋषिः—विश्वामित्रः ॥ देवता—अग्निः ॥ छन्दः—स्वराट्पङ्क्तिः ॥ स्वरः—पञ्चमः ॥

एक मात्र लक्ष्य—‘प्रभुप्राप्ति’

अजीजनन्नमृतं मर्त्यांसोऽस्त्रेमाणं तरणिं वीडुजम्भम् ।

दश स्वसारो अगुवः समीचीः पुमांसं जातमभि सं रंभन्ते ॥ १३ ॥

(१) **मर्त्यांसः**=मरणधर्मा होते हुए भी उपासक लोग **अमृतं अजीजनन्**=उस अमृत प्रभु को अपने हृदयों में प्रादुर्भूत करते हैं, जो प्रभु **अस्त्रेमाणम्**=क्षय व हिंसा से रहित हैं। **तरणिम्**=उपासक को सब वासनाओं से तरानेवाले हैं। **वीडुजम्भम्**=दृढ़ दंष्ट्राओंवाले हैं, अर्थात् इन दंष्ट्राओं से असुरों का संहार करनेवाले हैं। (२) इस प्रभु का इस रूप में स्मरण करने पर **दश**=ये दस इन्द्रियाँ **स्वसारः**=उस आत्मतत्त्व की ओर चलनेवाली होती हैं। इसीलिए **अगुवः**=आगे और आगे ले चलनेवाली होती हैं। **समीचीः**=सदा संगत व सम्यक् (उत्तम) गतिवाली होती हैं। उस **जातम्**=सदा से प्रादुर्भूत **पुमांसम्**=(पुनाति) पवित्र करनेवाले प्रभु की **अभि**=ओर **संरंभन्ते**=उद्योग करनेवाली होती हैं। उपासक के सब कार्य प्रभुप्राप्ति के उद्देश्य से होते हैं। उसका खान-पान भी प्रभुप्राप्ति को लक्ष्य करके होता है। शरीररक्षण भी वह प्रभुप्राप्ति के मन्दिर के रूप में देखता हुआ करता है।

भावार्थ—हमारी सब क्रियाएँ प्रभुप्राप्ति के उद्देश्य से हों।

ऋषिः—विश्वामित्रः ॥ देवता—अग्निः ॥ छन्दः—जगती ॥ स्वरः—निषादः ॥

प्रतिदिन असुर के जठर से प्रादुर्भाव

प्र सप्तहोता सनकादरोचत मातुरुपस्थे यदशोचदूधनि ।

न निमिषति सुरणो दिवेदिवे यदसुरस्य जठरादजायत ॥ १४ ॥

(१) **सप्त होता**=‘कर्णाविमौ नासिके चक्षुणी मुखम्’ दो कान, दो नासिका-छिद्र, दो आँखें व मुख इन सातों को होता का रूप देनेवाला व्यक्ति-इनसे जीवन यज्ञ को उत्तमता से पूर्ण करनेवाला व्यक्ति, **सनकात्**=उस सनातन पुरुष से **प्र अरोचत**=अत्यन्त ही चमक उठता है। जीवन को यज्ञ का रूप देनेवाले पुरुष के हृदय में प्रभु का प्रकाश दीप्त होता है। इस प्रकाश से इस व्यक्ति का जीवन दीप्त हो जाता है। यह होता तभी है **यत्**=जब कि यह **मातुः उपस्थे**=वेदमाता की गोद में (स्तुता मया वरदा वेदमाता०) **ऊधनि**=उसके ज्ञानदुग्ध के आधार में **अशोचत्**=दीप्त होता है, अर्थात् जब एक व्यक्ति ज्ञान प्राप्त करने का पूर्ण प्रयत्न करता हुआ जीवन को यज्ञमय बनाता है, तो उसका हृदय प्रभु की दीप्ति से दीप्त हो उठता है। (२) यह **सुरणः**=उत्तमता से प्रभु के नामों का जप करनेवाला **न निमिषति**=कभी प्रमाद नहीं करता, आलस्यवाला नहीं होता। **यत्**=चूँकि यह **दिवे दिवे**=प्रतिदिन **असुरस्य**=(असून् राति) प्राणशक्ति का संचार करनेवाले प्रभु के **जठराद्**=जठर से **अजायत**=प्रादुर्भूत होता है। यह सोने लगता है, तो प्रभु का स्मरण करता हुआ प्रभु में ही लीन हो जाता है। प्रतिदिन प्रातः जागता है, तो उस प्रभु के उदर से ही मानो बाहर आता है। सदा प्रातःसायं प्रभु में लीन होना ही प्रभु के जठर में स्थित होना है। ध्यान से उठकर कार्यों में लगना ही उस जठर से बाहर आना है। यह व्यक्ति अप्रमत्तरूप से अपने कर्तव्यों का पालन करनेवाला होता है।

भावार्थ—जीवन को हम यज्ञमय बनाएँ। वेदमाता की गोद में आनन्द का अनुभव करें। प्रतिदिन प्रभुस्मरण करते हुए अप्रमत्त रूप से कर्तव्य का पालन करें।

ऋषिः—विश्वामित्रः ॥ देवता—अग्निः ॥ छन्दः—जगती ॥ स्वरः—निषादः ॥

स्तवन व प्रभुदीप्ति

अमित्रायुधो मरुतामिव प्रयाः प्रथमजा ब्रह्मणो विश्वमिद्विदुः ।

द्युम्वद् ब्रह्म कुशिकास एरिर् एकएको दमे अग्रिं समीधिरे ॥ १५ ॥

(१) गतमन्त्र के अनुसार प्रभुस्मरणपूर्वक कार्यों में लगनेवाले व्यक्ति **अमित्रायुधः**='काम-क्रोध-लोभ' आदि शत्रुओं से युद्ध करनेवाले होते हैं। ये व्यक्ति **मरुतां प्रयाः इव**=प्राणों के सैन्य के समान होते हैं। प्राणसाधना करनेवालों के प्राणापान रोगों व वासनाओं पर आक्रमण करनेवाले सैनिक ही बन जाते हैं। ये **प्रथमजाः**=प्रथम स्थान में स्थित होनेवाले, अर्थात् उत्तम सात्त्विक गति में स्थित होनेवाले बनते हैं। **ब्रह्मणः**=वेद द्वारा **विश्वम्**=सम्पूर्ण ज्ञान को **इद्**=निश्चय से **विदुः**=जाननेवाले होते हैं। (२) ये **कुशिकासः**=(कोशते शब्दकर्मणः नि० २।२२) प्रभु के नामों का उच्चारण करनेवाले **द्युम्वद् ब्रह्म**=ज्योतिर्मय स्तोत्र को **एरिरे**=अपने में प्रेरित करते हैं। प्रभु का स्तवन करते हैं—उन स्तवन के शब्दों के अर्थ का भावन (चिन्तन) करते हैं। उन स्तवनों से प्रेरणा प्राप्त करके ये अपने जीवन को उत्कृष्ट बनाते हैं। **एकः एकः**=कुशिकों में से प्रत्येक **दभे**=इन्द्रियों के दमन में प्रवृत्त होता है, अर्थात् इन्द्रियदमन इनका मुख्य ध्येय होता है। इसमें सफल होकर ये **अग्रिम्**=उस प्रकाशमय प्रभु को **समीधिरे**=समिद्ध करते हैं।

भावार्थ—वासनाओं के साथ संघर्ष में चलते हुए हम इन्द्रियदमन द्वारा प्रभुदर्शन करनेवाले बनें।

ऋषिः—विश्वामित्रः ॥ देवता—अग्निः ॥ छन्दः—निचृत्विष्टुप् ॥ स्वरः—धैवतः ॥

श्रेयो-वरण, न कि प्रेयस् का

यद्य त्वा प्रयति यज्ञे अस्मिन्होतश्चिकित्वोऽ वृणीमहीह ।

ध्रुवमया ध्रुवमुताशमिष्ठाः प्रजानन्विद्वाँ उप याहि सोमम् ॥ १६ ॥

(१) हे **होतः**=सब आवश्यक पदार्थों को देनेवाले प्रभो! **चिकित्वः**=सर्वज्ञ प्रभो! **यद्**=जब **अद्य**=आज **इह**=यहाँ **अस्मिन्**=इस **प्रयति यज्ञे**=प्रकृष्ट गतिवाले जीवनयज्ञ में **त्वा अवृणीमहि**=आपका वरण करते हैं, तब आप **ध्रुवम्**=निश्चय से **अयाः**=हमें प्राप्त होइये। वस्तुतः इस जीवन में सारा उत्कर्ष या अपकर्ष इस बात पर निर्भर करता है कि हम प्रकृति का वरण करते हैं या प्रभु का। प्रकृति का वरण हमारे अपकर्ष या समाप्ति का कारण बनता है और प्रभु का वरण हमें उत्कर्ष की ओर ले जानेवाला होता है। कठोपनिषद् के शब्दों में मन्द पुरुष प्रेय का ही वरण करता है, कोई धीर ही श्रेय का वरण करता है। (२) हे प्रभो! आप हमें प्राप्त होइये, **उत**=और **ध्रुवम्**=निश्चय से **अशमिष्ठाः**=हमारे जीवन को शान्त करिए। प्रकृति के वरण में शान्ति नहीं, वहाँ उत्तरोत्तर इच्छा बढ़ती जाती है और हमारा जीवन अत्यधिक अशान्त हो जाता है। **प्रजानन्**=हमारी स्थिति को पूर्णतया जानते हुए **विद्वान्**=सर्वज्ञ आप **सोमम्**=सौम्य स्वभाववाले विनीत मुझ उपासक को **उपयाहि**=प्राप्त होइये। मैं सौम्य बनकर आपकी प्राप्ति का अधिकारी बनूँ।

भावार्थ—हम इस जीवन यज्ञ में प्रभु का वरण करें, न कि प्रकृति का। प्रभु के वरण से हमारा जीवन शान्त बने। हम सौम्य-विनीत बनकर प्रभुप्राप्ति के अधिकारी बनें।

सम्पूर्ण सूक्त चिन्तन व वेदाध्ययन (स्वाध्याय) द्वारा प्रभुदर्शन पर बल दे रहा है। अन्ततः हमें चाहिए कि हम प्रभु का ही वरण करें, प्रकृति में न उलझ जाएँ। 'प्रभु की कामना' से ही अगले सूक्त का प्रारम्भ होता है—

तृतीयोऽनुवाकः

३०. [त्रिंशं सूक्तम्]

ऋषिः—विश्वामित्रः ॥ देवता—इन्द्रः ॥ छन्दः—निचृत्त्रिष्टुप् ॥ स्वरः—धैवतः ॥

प्रभुभक्त का सुन्दर जीवन

इच्छन्ति त्वा सोम्यासः सखायः सुन्वन्ति सोमं दधति प्रयांसि ।

तितिक्षन्ते अभिशास्ति जनानामिन्द्र त्वदा कश्चन हि प्रकेतः ॥ १ ॥

(१) हे इन्द्र=परमैश्वर्यशालिन् प्रभो! सोम्यासः=सौम्य वृत्ति के सखायः=मित्रता की भावनावाले लोग त्वा इच्छन्ति=आपको ही चाहते हैं। प्रकृति में फँसनेवाले लोग सोम्य न रहकर धनमदमत्त हो जाते हैं और सखा न रहकर राग-द्वेष से भरपूर होते हैं। ये आपका वरण करनेवाले लोग सोमं सुन्वन्ति=अपने शरीर में सोम का अभिषव करते हैं। इस सोम (=वीर्य) के रक्षण से ही वस्तुतः वे सोम्य बनते हैं और सखित्व की वृत्तिवाले होते हैं। ये प्रभु-प्रेमी भक्त प्रयांसि दधति=सात्त्विक अन्नों को धारण करते हैं—सात्त्विक भोजन को ही करते हैं अथवा (प्रयस्=effort) सदा श्रमशील होते हैं—इनका जीवन क्रियामय होता है। (२) जनानाम्=लोगों के अभिशास्तिम्=अपमानजनक शब्दों को (accusation) व हिंसाओं (injure) को तितिक्षन्ते=सहते हैं। गालियों का उत्तर गालियों में नहीं देने लगते और कभी बदले की भावना से कार्यो को नहीं करते। (३) हे प्रभो! हि=वस्तुतः इन लोगों के जीवनो में त्वद्=आपसे ही कश्चन=कोई अद्भुत आ प्रकेतः=प्रकाश प्राप्त होता है। इनके जीवनो में आपका ज्ञान ही कार्य कर रहा होता है।

भावार्थ—प्रभुभक्त 'सोम्य, सखा, वीर्यरक्षक, क्रियानिष्ठ व सहनशील' होते हैं।

ऋषिः—विश्वामित्रः ॥ देवता—इन्द्रः ॥ छन्दः—निचृत्त्रिष्टुप् ॥ स्वरः—धैवतः ॥

परमलोक की प्राप्ति

न ते दूरे परमा चिद्रजास्या तु प्र याहि हरिवो हरिभ्याम् ।

स्थिराय वृष्णे सर्वना कृतेमा युक्ता ग्रावाणः समिधाने अग्रौ ॥ २ ॥

(१) प्रभु इस भक्त से कहते हैं कि परमाचित् रजांसि=सर्वोत्कृष्ट लोक भी दूर से दूर 'मर्त्यलोक, पितृलोक, देवलोक व ब्रह्मलोक' इस क्रम में परतम स्थान में स्थित यह ब्रह्मलोक भी ते दूरे न=तेरे से दूर नहीं है। हे हरिवः=प्रशस्त इन्द्रियाश्वोवाले जीव! तू तु=तो हरिभ्याम्=इन ज्ञानेन्द्रिय व कर्मेन्द्रियरूप अश्वों से आ प्रयाहि=इस ब्रह्मलोक में आनेवाला बन। (२) स्थिराय वृष्णे=दृढ़ चित्तवृत्तिवाले शक्तिशाली पुरुष के लिए इमा=ये सवनाः=यज्ञ कृता=किये गये हैं, अर्थात् वेद में उपदिष्ट इन यज्ञों को जो अपनाता है, वह चित्त में स्थिर व शरीर में वृष्ण बनता है। (३) ग्रावाणः=स्तोता लोग समिधाने अग्रौ=प्रतिदिन दीप्त की जानेवाली अग्नि में युक्ताः=अप्रमत्त होते हैं, अर्थात् कभी भी अग्निहोत्रादि कर्मों में प्रमाद नहीं करते।

भावार्थ—परागति व मोक्ष को प्राप्त करने के लिए आवश्यक है कि हम (क) जितेन्द्रिय बनें, (ख) यज्ञशील हों, (ग) प्रभुस्तवन करते हुए हम अग्निहोत्रादि कर्मों में प्रमाद न करें।

ऋषिः—विश्वामित्रः ॥ देवता—इन्द्रः ॥ छन्दः—भुरिक्पङ्क्तिः ॥ स्वरः—पञ्चमः ॥

इन्द्र

इन्द्रः सुशिप्रो मघवा तरुत्रो महाव्रातस्तुविकूर्मिर्ऋघावान् ।

यदुग्रो धा बाधितो मर्त्येषु क्वश् त्वा ते वृषभ वीर्याणि ॥ ३ ॥

(१) प्रभु प्रेरणा देते हुए कहते हैं कि इन्द्रः=तू इन्द्रियों का अधिष्ठाता-जितेन्द्रिय है। सुशिप्रः=शोभन हनु व नासिकावाला है। तेरे जबड़े उत्तम हैं-तू अभक्ष्य भोजनों को नहीं खाता तथा सदा प्राणायाम द्वारा प्राणसाधना करनेवाला है। परिणामतः मघवाः=तू ज्ञान के ऐश्वर्यवाला है, तरुत्रः=काम-क्रोध आदि वासनाओं को तैरे जानेवाला है। महाव्रातः=महान् व्रतसमूहवाला है-तेरा जीवन व्रती है। तुविकूर्मिः=महान् कर्मोवाला है-सदा क्रियाशील है। इसीसे ऋघावान्=काम-क्रोध आदि आसुर वृत्तियों का संहार करनेवाला है। (२) यत्=जो उग्रः=तेजस्वी होता हुआ तू बाधितः=इन आसुर-वृत्तियों से पीड़ित हुआ-हुआ मर्त्येषु=इन मारण के स्वभाववाले आसुरभावों में वीर्याणि=पराक्रमों को धाः=करता है-इनपर शक्तिशाली आक्रमणों को करता है, तो हे वृषभ=शक्तिशाली जीव! ते=तेरे त्वा=वे वीर्याणि=वीर्य व पराक्रम क्व=अब कहां हैं? इन आक्रमणों को करता हुआ तू वस्तुतः 'इन्द्र' होता है।

भावार्थ—हम इन्द्र बनें। सात्त्विक भोजन व प्राणायाम द्वारा वासनाओं को तैरनेवाले बनें। व्रती जीवन को अपनाकर सदा क्रियाशील रहते हुए वासनाओं का हिंसन करें।

ऋषिः—विश्वामित्रः ॥ देवता—इन्द्रः ॥ छन्दः—भुरिक्पङ्क्तिः ॥ स्वरः—पञ्चमः ॥

अच्युत च्यावक प्रभु

त्वं हि ष्मा च्यावयन्नच्युतान्येको वृत्रा चरसि जिघ्रमानः ।

तव द्यावापृथिवी पर्वतासोऽनु व्रताय निमित्तेव तस्थुः ॥ ४ ॥

(१) जीव प्रभुस्तवन करता हुआ कहता है कि त्वम्=आप हि ष्मा=निश्चय से एकः=अकेले ही अच्युतानि=अत्यन्त स्थिर-दृढमूल भी पदार्थों को च्यावयन्=उन्मूलित करते हुए चरसि=गति करते हैं। दृढ़ से दृढ़ पर्वतों के समान स्थिर पदार्थों को भी आप कम्पित करनेवाले हैं। आप ही सब वृत्रा=ज्ञान की आवरणभूत वासनाओं को जिघ्रमानः=हिंसित करते हुए गति करते हैं। (२) द्यावापृथिवी=यह सम्पूर्ण द्युलोक व पृथिवीलोक तथा पर्वतासः=पर्वत भी तव=आपके व्रताय=नियम के लिए-निर्देश पालन के लिए, निमिताः इव=निरवात से-अपने-अपने स्थान पर स्थिर से हुए-हुए अनुतस्थुः=अनुकूलता से स्थित हैं। हे प्रभो! सारी शक्ति तो आपकी है। सारे ब्रह्माण्ड का शासन आप ही कर रहे हैं 'द्युलोक-पृथिवीलोक-पर्वत' सब आपके नियमन में हैं। हमारे काम-क्रोध आदि का नियमन भी आपने ही करना है। हमारी क्या शक्ति है कि हम इनका संहार कर सकें?

भावार्थ—प्रभु ही दृढ़ से दृढ़ शत्रुओं का विदारण करनेवाले हैं। मैं प्रभु का उपासक बनूँ। प्रभु की शक्ति मेरे शत्रुओं का विदारण करेगी।

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

अभय प्रापक 'ज्ञान'

उताभये पुरुहूत श्रवोभिरेको दृळ्हमवदो वृत्रहा सन् ।

इमे चिदिन्द्र रोदसी अपारे यत्संगृभ्णा मघवन्काशिरित्तै ॥ ५ ॥

(१) पुरुहूत=बहुतों से पुकारे जानेवाले प्रभो! आप एक:=अकेले ही वृत्रहा सन्=वृत्र का, वासना का विनाश करनेवाले होते हुए उत=निश्चय से अभये=अभय प्राप्त कराने के निमित्त श्रवोभिः=ज्ञानों को देने के हेतु से दृढं अवदः=दृढ़ता से इस वेदवाणी का उच्चारण करते हैं। यह हमारा दौर्भाग्य है कि हम आपकी उस गर्जना को (हरिरेति कनिक्रदत्) भी सुनते नहीं और इस प्रकार बधिर बनकर कष्ट उठानेवाले होते हैं। (२) हे इन्द्र=परमात्मन्! इमे=इन अपारे=अत्यन्त विशाल-जिनका पार दिखता ही नहीं, उन रोदसी चित्=द्यावापृथिवी को भी यत्=जो आप संगृभ्णाः=सम्यक् ग्रहण करनेवाले होते हैं, यह हे मघवन्=ऐश्वर्यशालिन् प्रभो! इत्=निश्चय से ते काशिः=आपकी ही मुट्टी है (काशिमुष्टिः नि०)। आपके अतिरिक्त इस सारे ब्रह्माण्ड को कौन अपने वश में कर सकता है? आपकी इस महिमा का स्मरण करता हुआ मैं आपका आराधक बनूँ। आपकी प्रेरणा को सुनता हुआ तदनुसार वर्तनेवाला बनूँ।

भावार्थ—प्रभु ज्ञान देकर हमें अभय प्राप्त कराते हैं। प्रभु ही ब्रह्माण्ड को वश में करते हैं।

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

प्रभु में प्रवेश

प्र सू त इन्द्र प्रवता हरिभ्यां प्र ते वज्रः प्रमृणन्नेतु शत्रून्।

जहि प्रतीचो अनूचः पराचो विश्वं सत्यं कृणुहि विष्टमस्तु ॥ ६ ॥

(१) हे इन्द्र=जितेन्द्रिय पुरुष! हरिभ्याम्=ज्ञानेन्द्रिय व कर्मेन्द्रियरूप अश्वों से युक्त ते=तेरा यह शरीररूप रथ प्रवता=निम्न मार्ग से, अर्थात् विनीतता के मार्ग से सु=अच्छी प्रकार प्र एतु=आगे और आगे गतिवाला हो। ते=तेरा वज्रः=वज्र, अर्थात् क्रियाशीलता (वज्र गतौ) शत्रून्=वासनारूप शत्रुओं को प्रमृणन्=हिंसित करता हुआ प्र एतु=प्रकृष्ट गतिवाला हो। तू सदा उत्तम कर्मों में लगा रहकर इन वासनारूप शत्रुओं को कुचल डाल। (२) प्रतीचः=तेरे प्रति आनेवाले, अनूचः=पीछे से आनेवाले व परा चः=दूर से ही आक्रमण करनेवाले इन सब शत्रुओं को तू जहि=नष्ट कर। इनको नष्ट करके तू विश्वं सत्यं कृणुहि=सब कर्मों को सत्य करले। तेरा कोई कर्म असत् न हो। इस प्रकार सत्य को अपनाते से विष्टं अस्तु=तेरा उस प्रभु में प्रवेश हो। प्रभु सत्यस्वरूप हैं। सत्य प्रभु को पाने का अधिकारी वही बनता है जो कि सत्य को अपना सकता है।

भावार्थ—हम विनीततापूर्वक प्रभु की ओर गतिवाले हों। वासनाओं को विनष्ट करके सत्य को अपनाएँ। यही प्रभु में प्रवेश का प्रमुख साधन है।

ऋषिः—विश्वामित्रः ॥ देवता—इन्द्रः ॥ छन्दः—भुरिक्पङ्क्तिः ॥ स्वरः—पञ्चमः ॥

अभूतपूर्व धन आदि की प्राप्ति

यस्मै धायुरदधा मर्त्यायाभक्तं चिद्धजते गेह्यं सः ।

भद्रा त इन्द्र सुमतिर्घृताची सहस्रदाना पुरुहूत रातिः ॥ ७ ॥

(१) यस्मै मर्त्याय=जिस मनुष्य के लिए धायुः=वह धारण करनेवाला प्रभु अदधाः=धारण करता है, अर्थात् प्रभु जिसके पालक होते हैं, सः=वह अभक्तम्=आज तक किसी से न सेवन किये गये, अर्थात् अद्भुत गेह्यम्=घर की आवश्यक सामग्री को (गेहे भवं) भजते=प्राप्त करता है। इस उपासक को घर की उन्नति के लिए सब आवश्यक वस्तुएँ प्राप्त होती हैं। (२) हे इन्द्र=परमैश्वर्यवाले प्रभो! ते=आपकी सुमतिः=कल्याणीमति भद्रा=हमारे लिए सुखद होती है और घृताची=दीप्ति की ओर हमें ले जानेवाली होती है (घृत=दीप्ति, अञ्च् गतौ)। हे पुरुहूत=बहुतों

से पुकारे जानेवाले प्रभो! आपका राति=दान सहस्रदाना=अपरिमित धनदान से युक्त है।

भावार्थ—प्रभु पालक होते हैं, तो हमें अभूतपूर्व उन्नति के साधन प्राप्त होते हैं। प्रभु से दी गई सुमति हमारे जीवन को दीप्त बनाती है। प्रभु-कृपा से किसी भी आवश्यक वस्तु की कमी नहीं रहती।

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

अपाद अहस्त करके वृत्र का विनाश

सहदानुं पुरुहूत क्षियन्तमहस्तमिन्द्र सं पिणक्कुणारुम्।

अभि वृत्रं वर्धमानं पियारुम्पादमिन्द्र तवसा जघन्थ ॥ ८ ॥

(१) हे इन्द्र=शत्रुओं का विद्रावण करनेवाले पुरुहूत=बहुतों से पुकारे जानेवाले परमात्मन्! आप सहदानुम्=दानवी वृत्रमाता सहित, क्षियन्तम्=विनाश करनेवाले, कुणारुम्=क्रणनशील इस असुर को अहस्तम्=निहत्था करके संपिणक्=सम्यक् पीस दीजिए। आसुरी-वृत्तियों को आप नष्ट करिए। इनकी कारणभूत दानु को, हमारा लवन (दाप् लवने) (विनाश) करनेवाली आसुरभावों की माता को विनष्ट करिए। ये आसुरभावनाएँ अन्ततः हमें रूलानेवाली होती हैं, अतः 'कुणारु' कहलाती हैं। हमारा विनाश करने के कारण 'क्षियन्' हैं। ये हमारे पर प्रबल न हों। हमारे साथ संग्राम में ये निहत्थे हो जाएँ। (२) हे इन्द्र=सर्वशक्तिमन् प्रभो! पियारुम्=हिंसित करनेवाले वर्धमानम्=दिन प्रतिदिन बढ़ते जाते हुए वृत्रम्=ज्ञान के आवरणभूत इस काम नामक वृत्र को अपादम्=पाँव से रहित-गतिशून्य करके तवसा=शक्ति द्वारा अभिजघन्थ=इसे नष्ट कर दीजिए।

भावार्थ—प्रभुकृपा से कामवासना रूप 'वृत्र' का समूल विनाश हो जाए।

ऋषिः—विश्वामित्रः ॥ देवता—इन्द्रः ॥ छन्दः—निचृत्विष्टुप् ॥ स्वरः—धैवतः ॥

लोकत्रयी का धारण

नि सामनामिषिरामिन्द्र भूमिं महीमपारां सदने ससत्थ।

अस्तभ्नाद् द्यां वृषभो अन्तरिक्षमर्षन्त्वापस्त्वयेह प्रसूताः ॥ ९ ॥

(१) हे इन्द्रः=परमैश्वर्यशालिन्-सर्वशक्तिमन् प्रभो! आप इस भूमिम्=भूमि को सदने नि ससत्थ=अपने स्थान पर स्थापित करते हैं, जो भूमि सामनाम्=(सम अन्) सब के प्राणित करने का कारण बनती है। प्राणित करने के लिए ही इषिराम्=अन्नों को उत्पन्न करनेवाली है (अन्नं वै प्राणिनां प्राणाः)। इसीलिए यह भूमि महीम्=महनीय-पूजनीय होती है, इसे मातृतुल्य समझा जाता है, जो भूमि अपाराम्=अत्यन्त विशाल है। इसका 'पृथिवी' नाम ही इसके पर्याप्त विस्तार का संकेत कर रहा है। (२) वह वृषभः=शक्तिशाली प्रभु द्याम्=द्युलोक व अन्तरिक्षम्=अन्तरिक्षलोक को अस्तभ्नात्=धारण करता है। इन सब लोकों को प्रभु ही धारण करते हैं। हे प्रभो! इह=यहाँ त्वया प्रसूताः=आप से प्रेरित किए गये आपः=जल अर्षन्तु=गतिवाले हों। वृष्टि आदि की व्यवस्था से प्रभु ही नदियों के रूप में इन जलों को प्रवाहित करते हैं और इस प्रकार सब प्राणियों का प्राणन सम्भव होता है।

भावार्थ—प्रभु ही भूमि, अन्तरिक्ष व द्युलोक को धारण करते हैं। वे ही यहाँ वृष्टि द्वारा नदियों के रूप में जल-प्रवाह की व्यवस्था करते हैं।

ऋषिः—विश्वामित्रः ॥ देवता—इन्द्रः ॥ छन्दः—निचृत्त्रिष्टुप् ॥ स्वरः—धैवतः ॥

क्रियाशीलता व उपासना

अलातृणो वल इन्द्र व्रजो गोः पुरा हन्तोर्भयमानो व्यार ।

सुगान्पथो अकृणोन्निरजे गाः प्रावन्वाणीः पुरुहूतं धमन्तीः ॥ १० ॥

(१) हे इन्द्र=शत्रुओं का विदारण करनेवाले, जितेन्द्रिय पुरुष! वल=(Veil) तेरे ज्ञान पर आवरण के रूप में आ जानेवाला यह कामरूप शत्रु (वृत्र), पुराहन्तोः=तेरे वज्र प्रहार से पूर्व ही भयमानः=भयभीत हुआ-हुआ व्यार=(विश्लेषो वभूव) छिन्न-भिन्न गतिवाला हो गया। जो वृत्र (=वल=काम) अलातृणः=अत्यन्त हिंसित करनेवाला है। जो गोः व्रजः=इन्द्रियों रूप गौओं को अपने में घेर लेनेवाले बाड़े के समान बन जाता है (व्रज=cow-pen)। एक जितेन्द्रिय पुरुष अपने क्रियाशीलता रूप वज्र के प्रहार से इस वल=वृत्र व कामवासना के 'व्रज' (बाड़े) को नष्ट कर डालता है। इसमें अवरुद्ध इन्द्रियाँ स्वतन्त्र हो जाती हैं, फिर वे कामवासना का शिकार नहीं होतीं। मार्ग यही है कि मनुष्य क्रियाशील बने। क्रियाशीलता ही वासना को विनष्ट करती है। (२) इस प्रकार यह इन्द्र गाः निरजे=इन्द्रियों को विषयों के बाड़े से निर्गत करने के लिए पथः सुगान् अकृणोत्=मार्गों को सुगम करता है। इसी उद्देश्य से उपासक लोग पुरुहूतं धमन्तीः=उस बहुतों से पुकारे जानेवाले प्रभु को स्तुत करती हुई वाणीः=वाणियों के प्रावन् (प्रकर्षण अभ्यागच्छन्) प्रति प्रकर्षण आनेवाले होते हैं, अर्थात् प्रभु का प्रकर्षण स्तवन करते हैं। प्रभुस्तवन से वासना विनष्ट होती है और इन्द्रियाँ विषयों के बाड़े से मुक्त हो पाती हैं।

भावार्थ—क्रियाशीलता व प्रभु की उपासना द्वारा हम इन्द्रियों को वासना के आक्रमण से बचाएँ।

ऋषिः—विश्वामित्रः ॥ देवता—इन्द्रः ॥ छन्दः—निचृत्त्रिष्टुप् ॥ स्वरः—धैवतः ॥

लोकत्रयी का, हमारे जीवन में, स्थान

एको द्वे वसुमती समीची इन्द्र आ पप्रौ पृथिवीमुत द्याम् ।

उतान्तरिक्षादभि नः समीक इषो रथीः सयुजः शूर वाजान् ॥ ११ ॥

(१) एकः=वह अद्वितीय इन्द्रः=परमैश्वर्यशाली प्रभु द्वे आपप्रौ=दोनों को पूरण कर रहा है। पृथिवीम्=पृथिवी को उत=और द्याम्=द्युलोक को-दोनों को ही वह व्याप्त कर रहा है। ये पृथिवी और द्युलोक वसुमती=सब वसुओंवाले हैं और समीची=परस्पर संगत हैं। पृथिवीस्थ जल सूर्य-किरणों से वाष्पीभूत होकर द्युलोक की ओर जाता है, उस द्युलोकस्थ सूर्य से प्रकाश की किरणें पृथिवी की ओर आती हैं। द्युलोक व पृथिवीलोक पिता व माता की तरह परस्पर मिलकर कार्य करते हुए प्राणियों का पालन करते हैं। (२) उत=और हे शूर=हमारे सब रोग आदि शत्रुओं को शीर्ण करनेवाले प्रभो! आप अन्तरिक्षात्=इस अन्तरिक्षलोक से नः समीके=हमारे समीप इषः=उत्तम अन्नों को अभि (आ पप्रौ)=पूरित करते हैं और इस प्रकार रथीः=रथ को उत्तमता से ले चलनेवाले सयुजः=मिलकर इसमें जुतनेवाले वाजान्=इन्द्रियाश्वों को हमें प्राप्त कराते हैं। अन्तरिक्ष से वृष्टि होकर उत्तम अन्नों की प्राप्ति होती है। इन उत्तम अन्नों से इन्द्रियाँ परिपुष्ट होकर शरीर-रथ का अच्छी प्रकार (संचालन) करती हैं। यह शरीर रथ हमें उद्दिष्ट स्थान पर पहुँचानेवाला होता है।

भावार्थ—परस्पर संगत द्युलोक व पृथिवीलोक हमारे लिए सब वसुओं को प्राप्त कराते हैं।

अन्तरिक्ष से वृष्टि होकर उत्तम अन्नों की प्राप्ति से शरीर व इन्द्रियाँ सशक्त बनती हैं और हमें लक्ष्य पर पहुँचने में समर्थ करती हैं।

ऋषिः—विश्वामित्रः ॥ देवता—इन्द्रः ॥ छन्दः—विराट्त्रिष्टुप् ॥ स्वरः—धैवतः ॥

सूर्योदय व सूर्यास्त

दिशः सूर्यो न मिनाति प्रदिष्टा दिवेदिवे हर्यश्वप्रसूताः ।

सं यदान् अध्वन् आदिदश्वैर्विमोचनं कृणुते तत्त्वस्य ॥ १२ ॥

(१) सूर्यः=यह सूर्य दिवे दिवे=प्रतिदिन हर्यश्वप्रसूताः=(हरयः अश्वाः यस्य) हर्यश्व, अर्थात् उस प्रभु से प्रेरित प्रदिष्टाः दिशः=संकेतित दिशाओं को न मिनाति=हिंसित नहीं करता। प्रभु ने जिस-जिस दिशा में सूर्य की गति का निश्चय किया है, उस-उस दिशा में सूर्य ठीक गति कर रहा है। प्रभु 'हर्यश्व' हैं, उस प्रभु से जीवों के लिए दिये गये इन्द्रियरूप अश्व जीवों के दुःखों का हरण करनेवाले हैं। सूर्य के अन्दर स्थापित ये किरणरूप अश्व भी सर्वत्र प्राणशक्ति का संचार करके दुःखों का हरण करनेवाले हैं। प्रभु से निर्दिष्ट दिशा में सूर्य गति कर रहा है। (२) यदा=जब यह सूर्य अध्वनः=मार्गों को अश्वैः=अपने किरणरूप अश्वों से आनट्=व्याप्त कर चुकता है, आत् इत्=तब उसके बाद विमोचनं कृणुते=मानो वह अश्वों को खोल डालता है। अब रात्रि आती है और सर्वत्र अन्धकार का राज्य हो जाता है। तत् तु अस्य=वह सब तो वस्तुतः उस प्रभु का कार्य है। यह सूर्योदय व सूर्यास्त की व्यवस्था भी प्रभु के अधीन है। प्रभु के नियमों के अनुसार पृथ्वी की गति के कारण सूर्य उदय व अस्त होता हुआ प्रतीत होता है।

भावार्थ—प्रभु की व्यवस्था के अनुसार सूर्य निश्चित दिशा में गति करता है—उदय व अस्त होता हुआ प्रतीत होता है।

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

सूर्योदय व उत्तम कर्म

दिदृक्षन्त उषसो यामन्नक्तोर्विवस्वत्या महि चित्रमनीकम् ।

विश्वे जानन्ति महिना यदागादिन्द्रस्य कर्म सुकृता पुरूणि ॥ १३ ॥

(१) विवस्वत्याः उषसः=विवासन वर्त-अन्धकार दूर करनेवाली उषा के यामन्=जाने पर अक्तोः=प्रकाश की किरणों के महि चित्रं अनीकम्=महनीय अद्भुत तेज को दिदृक्षन्ते=देखने की इच्छा करते हैं। (२) यद्=जब आगात्=यह सूर्य का प्रकाश आता है, तो विश्वे=सब महिना=(महनीयानि सा०) महनीय-आदरणीय-उत्तम अग्निहोत्रादि कर्मों को जानन्ति=कर्तव्य के रूप में जानते हैं, अर्थात् सूर्य निकलते ही अग्निहोत्रादि उत्तम कर्मों में प्रवृत्त होते हैं। इन्द्रस्य=एक जितेन्द्रिय पुरुष के कर्म=काम सुकृता=उत्तमता से किये जाते हैं और पुरूणि=ये कर्मपालनात्मक व पूरणात्मक होते हैं।

भावार्थ—उषाकाल में जागकर हम सूर्य के स्वागत के लिए तैयार हों। उसके उदय होते ही उत्तम कर्मों में प्रवृत्त हो जाएँ। इन कर्मों को उत्तमता से करें-ये कर्म पालनात्मक हों।

ऋषिः—विश्वामित्रः ॥ देवता—इन्द्रः ॥ छन्दः—निचृत्त्रिष्टुप् ॥ स्वरः—धैवतः ॥

जल, दुग्ध व अन्न

महि ज्योतिर्निहितं वक्षणास्वामा पक्वं चरति बिभ्रती गौः ।

विश्वं स्वाद्वा संभृतमुस्त्रियायां यत्सीमिन्द्रो अर्द्धाद्भोजनाय ॥ १४ ॥

(१) **वक्षणासु**=नदियों में **महि**=महनीय **ज्योतिः**=(ज्योतिरमृतम्=जलम् श० १४।४।१।३२) अमृत (=जल) **निहितम्**=स्थापित किया गया है। प्रभु ने नदियों में उस जल की स्थापना की है, जो सचमुच अमृत है। ठीक उपयुक्त होने पर जल सब रोगों का औषध ही है, इसका नाम ही 'भेषजम्' है। अन्य पेय द्रव्यों की अपेक्षा जल का प्रयोग ही ठीक है। (२) **आमा गौः**=न पकी उमरवाली-तरुणी गौ **पक्वम्**=अपने ऊधस् में पक्व दुग्ध को **विभ्रती**=धारण करती हुई **चरति**=वायु के साथ खुले प्रदेशों में विचरण करती है (वायुर्येषां सहचारं जुजोष)। गौ से दोहा गया ताजा दूध अमृत तुल्य है, उसे उबाले बिना ही पीना अत्यन्त श्रेयस्कर है। दोहे जाते समय वह वस्तुतः उष्ण होता ही है। (३) **विश्वम्**=सब **स्वाद्य**=स्वादिष्ट भोज्य द्रव्य **उन्निद्यायाम्**=(पृथिव्याम् द०, उस्त्रा=the earth) पृथिवी से उत्पन्न होनेवाले अन्नों में **सम्भृतम्**=सम्यक् भूत हुए हैं। **यत्**=जिन पदार्थों को **सीम्**=निश्चय से **इन्द्रः**=उस परमेश्वर्यशाली प्रभु ने **भोजनाय**=भोजन के लिए **अदधात्**=धारण किया है-स्थापित किया है।

भावार्थ—प्रभु ने हमारे पालन-पोषण के लिए 'नदियों में जल, गौवों में दूध व पृथिवी में सब स्वादिष्ट अन्न व फलों' का स्थापन किया है। वस्तुतः 'जल, दूध, अन्न व फल' आदि पर ही हमें अपना भरण-पोषण रखना चाहिये।

ऋषिः—विश्वामित्रः ॥ देवता—इन्द्रः ॥ छन्दः—विराट्त्रिष्टुप् ॥ स्वरः—धैवतः ॥

दुष्ट शत्रुओं का संहार

इन्द्र दृष्टं यामकोशा अभूवन् यज्ञाय शिक्ष गृणते सखिभ्यः ।

दुर्मायवो दुरेवा मर्त्यासो निषङ्गिणो रिपवो हन्त्वासः ॥ १५ ॥

(१) **इन्द्र**=हे जितेन्द्रिय पुरुष! **दृष्ट**=दृढ़ हो। इस जीवनयात्रा में ढिल-मिल बने रहने से काम न चलेगा। जो तेरे साथी **यामकोशाः**=संयत कोशोंवाले-अन्नमयादि कोशों को वश में करनेवाले **अभूवन्**=हुए हैं, उन **सखिभ्यः**=मित्रों से **यज्ञाय**=यज्ञों के लिए तथा **गृणते**=(गृणाति उपदिशति) सृष्टि के प्रारम्भ में ज्ञानोपदेश देनेवाले उस प्रभुप्राप्ति के लिए **शिक्ष**=विद्या का उपादान कर। हमें उस ज्ञान को प्राप्त करने का प्रयत्न करना चाहिए, जो कि हमें यज्ञादि उत्तम कर्मों में प्रवृत्त करे तथा प्रभुप्राप्ति के मार्ग पर ले चले। ज्ञान देनेवाले गुरुओं की साधना ऐसी होनी चाहिए कि वे सब अन्नमयादि कोशों पर प्रभुत्ववाले हों, ताकि उनका 'शरीर मानस व बौद्धिक' स्वास्थ्य ठीक हो। (२) इस ज्ञान को प्राप्त करना इसलिए आवश्यक है कि इस संसार में मनुष्य के लिए **रिपवः**=कितने ही शत्रु हैं, जिन्हें कि **हनवासः**=उसने समाप्त करना है। ये शत्रु **दुर्मायवः**=(मायु=आयुध, मिनन्ति प्रक्षिपन्ति इति) बड़े बुरे अस्त्रोंवाले हैं, **दुरेवाः**=दुष्ट आचरणवाले हैं, **मर्त्यासः**=(मारयितारः सा०) मार डालनेवाले हैं, **निषङ्गिणः**=बड़े-बड़े निषङ्गों-तरकसोंवाले हैं। कामदेव का साहित्य में चित्रण ही 'कुसुमायुध' के रूप में है। वह फूलों से बने धनुष व बाणों को लेकर हमारे पर आक्रमण करता है और हमें मार डालता है। 'मारः' उसका नाम ही है। इसके तरकस में पाँचों ज्ञानेन्द्रियों पर प्रहार करने के लिए पञ्चविध बाण हैं। उन्हें यह बुरी तरह हमारे पर फेंकता है और हमें मूर्छित करके समाप्त कर देता है। प्रभुप्राप्ति के मार्ग पर चलते हुए हमें इसे समाप्त करना है। इसे समाप्त करने के लिए आवश्यक है कि हम यज्ञादि उत्तम कर्मों में सदा तत्पर रहें।

भावार्थ—ज्ञानियों से यज्ञों व प्रभुप्राप्ति का ज्ञान प्राप्त करते हुए हम कामादि दुष्ट शत्रुओं का संहार करनेवाले बनें। इस जीवनयात्रा में दृढ़ बनकर आगे बढ़नेवाले हों।

ऋषिः—विश्वामित्रः ॥ देवता—इन्द्रः ॥ छन्दः—भुरिक्पङ्क्तिः ॥ स्वरः—पञ्चमः ॥

यज्ञ व प्रभुस्तवन द्वारा शत्रुओं का समूल विनाश
सं घोषः शृण्वेऽ वमैरमित्रैर्जही न्येष्वशनिं तपिष्ठाम् ।

वृश्चेमधस्ताद्वि रुजा सहस्व जहि रक्षो मघवन्नन्धयस्व ॥ १६ ॥

(१) गतमन्त्र के अनुसार यज्ञों व प्रभुप्राप्ति के मार्ग का उपदेश प्राप्त करके जब यह इन्द्र=जितेन्द्रिय पुरुष यज्ञों में मन्त्रोच्चारण करे व प्रभु स्तवन करे, तो घोषः=यह शब्द अवमैः=इन निकृष्ट अमित्रैः=काम आदि शत्रुओं से संशृण्वे=सुना जाए। उस शब्द को सुनकर ही वे भयभीत होकर हमारे से दूर चले जाएँ। एषु=इन शत्रुओं पर तपिष्ठाम्=अत्यन्त संतप्त करनेवाले अशनिम्=(sacrificial role to kill an enemy) अनुयाज नामक यज्ञास्त्र को वि जहि=निश्चय से फेंक (हन् गतौ) इन कामादि शत्रुओं का संहार इस अनुयाज से ही होता है। हम यज्ञादि कर्मों में लगे रहें, काम आदि शत्रु स्वयं विनष्ट हो जाते हैं। (२) ईम्=निश्चय से इन शत्रुओं को अधस्ताद् वृश्च=नीचे से काट डाल, अर्थात् इनका मूल से उच्छेद कर दे। विरुजा=इनको विशेषरूप से भंगकर। सहस्व=इनको कुचल दे। हे मघवन्=ज्ञानैश्वर्य-सम्पन्न जीव! तू जहि=इनको मार डाल। रक्षः=इन राक्षसी वृत्तियों को रन्धयस्व=चीर-फाड़ दे। इन अशुभ वृत्तियों को समाप्त करके जीवनयात्रा में आगे बढ़।

भावार्थ—हम काम-क्रोध आदि का विनाश करके जीवनयात्रा में आगे बढ़ें। इनका विनाश यज्ञों व प्रभु-स्तवन में लगे रहने से ही होता है।

ऋषिः—विश्वामित्रः ॥ देवता—इन्द्रः ॥ छन्दः—निचृत्तिष्टुप् ॥ स्वरः—धैवतः ॥

राक्षसों का समूल विनाश

उद्धह रक्षः सहमूलमिन्द्र वृश्चा मध्यं प्रत्यग्रं शृणीहि ।

आ कीवतः सललूकं चकर्थ ब्रह्मद्विषे तपुषिं हेतिमस्य ॥ १७ ॥

(१) हे इन्द्र=परमैश्वर्यशालिन्-शत्रुविद्रावक प्रभो! अह रक्षः=राक्षसीवृत्तियों को सहमूलम्=मूलसहित उद्धह=उखाड़ दीजिए, मध्यं वृश्चा=इनके मध्य को भी छिन्न कर दीजिए, अग्रं प्रतिशृणीहि=इनके अग्रभाग को भी हिंसित करनेवाले होइये। आपकी कृपा से हमारे पर आक्रमण करनेवाली राक्षसीवृत्तियों का 'आदि, मध्य, अन्त' सब विच्छिन्न हो जाए। इनका नामोनिशान भी न बचे। (२) कीवतः=(कियतोऽपि दूरदेशात्) कितने भी दूरदेश से सललूकम्=(सृ) गति करनेवाले इस लोभरूप राक्षस को आचकर्थं=नष्ट करिए। लोभवृत्ति के कारण ही मनुष्य दूर-दूर भागा फिरता है और उसे न किसी प्रकार की शान्ति है, न अध्यात्म उन्नति का अवसर। इस ब्रह्मद्विषे=ज्ञान से प्रीति न रखनेवाले लोभ के लिए तपुषिं हेतिम्=तापक अस्त्र को अस्य=फेंकिए (असु क्षेपणे)। इस सन्तापक अस्त्र से इसे नष्ट करिए। वस्तुतः तप व क्रियाशीलता ही इस लोभ-विनाश के लिए तापक अस्त्र है। यही लोभ का विनाश करता है।

भावार्थ—प्रभु-कृपा से राक्षसी-वृत्ति का समूल विनाश हो। भटकानेवाले लोभ को हम तप व क्रियाशीलता द्वारा विनष्ट करें।

ऋषिः—विश्वामित्रः ॥ देवता—इन्द्रः ॥ छन्दः—भुरिक्पङ्क्तिः ॥ स्वरः—पञ्चमः ॥

रायः वन्तारः (धन का संविभाग करनेवाले)

स्वस्तये वाजिभिश्च प्रणेत्तुः सं यन्महीरिष आसत्सि पूर्वीः ।

रायो वन्तारो बृहतः स्यामास्मे अस्तु भग इन्द्र प्रजावान् ॥ १८ ॥

(१) हे प्रणेताः=संसार-चक्र के संचालक प्रभो! आप वाजिभिः=शक्तिशाली इन्द्रियों द्वारा स्वस्तये=हमारे कल्याण के लिए होते हैं। यत्=जब आप सं आसत्सि=हमारे हृदयों में आसीन होते हैं, तो हम महीः=महनीय पूर्वीः=पालन व पूरण करनेवाले इषः=अन्नों को तथा बृहतः रायः=बढ़ते हुए धनों को वन्तारः=सम्भक्त करनेवाले स्याम=हों। प्रभु को हृदय में आसीन हुआ-हुआ जानकर हम पुरुषार्थवाले होते हैं, तो हमें उत्तम अन्न व धन प्राप्त होते हैं, उन अन्नों व धनों का हम संविभागपूर्वक सेवन करते हैं। (२) इन्द्र=परमैश्वर्यशालिन् प्रभो! अस्मे=हमारे लिए प्रजावान्=उत्तम सन्तानोंवाला भगः=ऐश्वर्य अस्तु=हो, अर्थात् हमें ऐश्वर्य प्राप्त हो और वह ऐश्वर्य हमारी सन्तानों की शक्तियों के विकास का कारण बने। धन का संविभागपूर्वक सेवन ही हमें वस्तुतः उत्तम सन्तानों को प्राप्त कराता है 'श्रदस्मै वचसे नरो दधातन, यदाशीर्दा दम्पती वाममश्नुतः' दानपूर्वक धन का उपभोग ही यज्ञशेष का सेवन है, यही अमृत का पान है।

भावार्थ—हमारी इन्द्रियाँ उत्तम हों। उत्तम अन्न व धन हमें प्राप्त हों, हम उन्हें बाँटकर सेवन करनेवाले हों। हमारा धन इस प्रकार विनियुक्त हो कि हमारी प्रजाएँ उत्तम बनें।

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

द्युमान् भग

आ नो भर् भर्गमिन्द्र द्युमन्तं नि ते देष्णस्य धीमहि प्रेके ।

ऊर्वइव पप्रथे कामो अस्मे तमा पृण वसुपते वसूनाम् ॥ १९ ॥

(१) हे इन्द्र=सब ऐश्वर्यों के स्वामिन् प्रभो! नः=हमारे लिए द्युमन्तम्=ज्योतिर्मय भगम्=ऐश्वर्य को आभर=समन्तात् भरनेवाले होइये। ते देष्णस्य=आपके धन दानों के प्रेके=प्रेरेचन में (overflowing) निधीमहि=हम धारण किये जाएँ, अर्थात् हमें आपका अत्यन्त ही धन प्राप्त हो। उस धन का विनियोग हम ज्ञानवृद्धि के लिए करें। (२) यह ठीक है कि ऊर्वः इव=वडवानल (समुद्राग्नि) की तरह अस्मे=हमारी कामः=कामना पप्रथे=बढ़ती जाती है। हे वसूनां वसुपते=सर्वोत्तम धनों के अधिपति प्रभो! तम्=उस कामना को आपृण=आप ही पूरा करें। वस्तुतः प्रभुप्राप्ति के होने पर ही धन आदि पदार्थों की कामना पूर्ण होती है। प्रभुप्राप्ति की तुलना में धनप्राप्ति अत्यन्त तुच्छ है। अतः जब प्रभु प्राप्त होते हैं, तो धन की कामना अपने आप ही समाप्त हो जाती है। प्रभुप्राप्ति से दूर रहने पर धनादि की कामना बढ़ती ही जाती है। वस्तुतः धन में तृप्ति है ही नहीं।

भावार्थ—प्रभु हमें ज्योतिर्मय धन दें। प्रभु हमें अत्यन्त ही धन दें। प्रभुप्राप्ति में ही धन की कामना की पूर्ति है, अन्यथा यह धन की कामना बढ़ती ही जाती है।

ऋषिः—विश्वामित्रः ॥ देवता—इन्द्रः ॥ छन्दः—निचृत्विष्टुप् ॥ स्वरः—धैवतः ॥

गौवें, घोड़े तथा आहादक धन

इमं कामं मन्दया गोभिरश्वैश्चन्द्रवता राधसा पप्रथश्च ।

स्वर्यवो मतिभिस्तुभ्यं विप्रा इन्द्राय वाहः कुशिकासो अक्रन् ॥ २० ॥

(१) हे प्रभो! आप इमं कामम्=हमारी इस कामना को गोभिः=उत्तम गौवों से, अश्वैः=उत्तम घोड़ों से चन्द्रवता=आहाद प्राप्त करानेवाले राधसा=धन से मन्दया=आनन्दित करिए च=और पप्रथः=विस्तारवाला करिए। हम सदा उत्तम गौवों, घोड़ों व आहादक धन की ही कामना करें।

(२) स्वर्यवः=प्रकाश को अपने साथ जोड़नेवाले विप्राः=ज्ञानी कुशिकासः=स्तुति-मन्त्रों का

उच्चारण करनेवाले हम इन्द्राय तुभ्यम्=आपके लिए मतिभिः=मनन के साथ वाहः अक्रन्=स्तोत्रों को करनेवाले हों। मननपूर्वक इन स्तोत्रों को करते हुए हम आपके प्रिय हों और आपकी कृपा से उत्तम गौवों, घोड़ों व धनों को प्राप्त करें। इन धनों का उपयोग हम, गतमन्त्र के अनुसार, ज्ञानवृद्धि के लिए करें।

भावार्थ—हमें गौवें, घोड़े और प्रसन्नता का कारणभूत धन प्राप्त हो।

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

ज्ञान+शक्ति

आ नो गोत्रा दद्वीहि गोपते गाः समस्मभ्यं सनयो यन्तु वाजाः ।

दिवक्षा असि वृषभ सत्यशुष्मोऽस्मभ्यं सु मघवन्बोधि गोदाः ॥ २१ ॥

(१) हे गोपते=ज्ञानवाणियों के रक्षक प्रभो! नः=हमारे लिए गोत्रा=इन ज्ञानवाणियों के समूह को आदद्वीहि=(आद्रियस्व) आदर युक्त करिये। हमारे हृदयों में इन ज्ञानवाणियों के प्रति आदर की भावना हो। अस्मभ्यम्=हमारे लिए गाः=ये ज्ञानवाणियाँ तथा सनयः वाजाः=सम्भजनीय बल (शक्तियाँ) संयन्तु=प्राप्त हों। (२) दिवक्षाः असि=द्युलोक में व्याप्त होकर निवास करनेवाले आप हैं। सदा प्रकाशमय लोक में रहनेवाले आप हैं। हे वृषभ=शक्तिशालिन् प्रभो! आप सत्यशुष्मः=सच्चे शत्रुशोषक बलवाले हैं। हे मघवन्=ऐश्वर्यशालिन् प्रभो! आप अस्मभ्यम्=हमारे लिए गोदाः=इन ज्ञानवाणियों को देनेवाले होते हुए सुबोधि=भली प्रकार हमारा ध्यान करिए। इन ज्ञानवाणियों द्वारा ही तो आप हमारा रक्षण करते हैं। इनको प्राप्त करके हम भी प्रकाशमय लोक में निवासवाले बनें (दिवक्षाः) सच्चे शत्रुशोषक बल को प्राप्त करें (सत्यशुष्मः)।

भावार्थ—प्रभु हमें ज्ञानवाणियों को तथा सम्भजनीय शक्तियों को प्राप्त कराके हमारा रक्षण करें।

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

प्रभुस्मरण व विजय

शुनं हुवेम मघवानमिन्द्रमस्मिन्भरे नृतमं वाजसातौ ।

शृण्वन्तमुग्रमृतये समत्सु घ्नन्तं वृत्राणि संजितं धनानाम् ॥ २२ ॥

(१) अस्मिन्=इस भरे=जीवन-संग्राम में वाजसातौ=शक्तिप्राप्ति के निमित्त शुनम्=(सुखकरं) सुख देनेवाले मघवानम्=ऐश्वर्यशाली नृतमम्=सर्वोत्तम नेता इन्द्रम्=सर्वशक्तिमान् प्रभु को हुवेम=पुकारते हैं। प्रभु ने ही तो इस संग्राम में विजयी बनाना है। प्रभुस्मरण से ही शक्ति का लाभ होता है। (२) उस प्रभु को हम ऊतये=रक्षा के लिए पुकारते हैं, जो कि शृण्वन्तम्=हमारी प्रार्थना को सुनते हैं, उग्रम्=तेजस्वी हैं। समत्सु=संग्रामों में वृत्राणि=हमारे ज्ञान पर परदा डाल देनेवाले कामरूप शत्रु को घ्नन्तम्=नष्ट करनेवाले हैं और धनानां सञ्जितम्=धनों का विजय करनेवाले हैं।

भावार्थ—हम प्रभु का आराधन करें। प्रभु हमें जीवन-संग्राम में अवश्य विजयी बनाएँगे।

सम्पूर्ण सूक्त इसी भाव को पुष्ट कर रहा है कि हम प्रभु का उपासन करें। प्रभु हमें अवश्य विजय प्राप्त कराएँगे। अगले सूक्त का भी यही भाव है—

३१. [एकत्रिंशं सूक्तम्]

ऋषिः—विश्वामित्रः कुशिको वा ॥ देवता—इन्द्रः ॥ छन्दः—विराट्पङ्क्तिः ॥ स्वरः—पञ्चमः ॥

दुहिता का अपतन

शासद्ब्रह्मिर्दुहितर्नप्यं गाद्विद्वान् ऋतस्य दीधितिं सपर्यन् ।

पिता यत्र दुहितुः सेकमृञ्जन्त्सं शृगम्येन मनसा दधन्वे ॥ १ ॥

(१) शासत्=अपना शासन करता हुआ-अपनी इन्द्रियों, मन व बुद्धि को अपने वश में करता हुआ, वह्निः=अपने कर्तव्य-कर्मों का सम्यक् वहन करनेवाला यह पुरुष दुहितुः=(दुह प्रपूरणे) ज्ञान का प्रपूरण करनेवाली वेदवाणी के नप्यम्=अपतन, अत्याग को गात्=प्राप्त होता है। यह इस वेदवाणीरूप गौ के दोहन में कभी प्रमाद नहीं करता-नियमितरूप से इसके ज्ञानदुग्ध का पान करता ही है। विद्वान्=इसीलिए यह ज्ञानी बनता है और ऋतस्य दीधितिम्=उस ऋत को-सत्य को धारण करनेवाले प्रभु का सपर्यन्=पूजन करता है। वेदवाणीरूप गौ के दोहन के दो परिणाम हैं—(क) यह दोग्धा व उस दुग्ध का पान करनेवाला व्यक्ति ज्ञानी बनता है और (ख) प्रभु का उपासक होता है। (२) अब यह पिता=रक्षणात्मक कार्यों में प्रवृत्त होनेवाला व्यक्ति यत्र=जहाँ दुहितुः=उस ज्ञान का प्रपूरण करनेवाली वेदवाणी के सेकम्=ज्ञानदुग्ध के सेचन को ऋञ्जन्=(प्रसाधयन्) सिद्ध करनेवाला होता है, वहाँ शृगम्येन मनसा=बड़े शान्त सुखकर मन से संदधन्वे=अपना धारण करता है, अर्थात् यह सदा शान्त प्रसन्न मनवाला होता है।

भावार्थ—वेदवाणीरूप गौ के दोहन व उस ज्ञानदुग्ध-पान के तीन परिणाम हैं—(क) ज्ञान प्राप्ति, (ख) प्रभु के उपासन की वृत्ति और (ग) रक्षणात्मक कार्यों में लगना।

ऋषिः—विश्वामित्रः कुशिको वा ॥ देवता—इन्द्रः ॥ छन्दः—निचृत्त्रिष्टुप् ॥ स्वरः—धैवतः ॥

ज्ञानप्राप्ति ही मूल धर्म है

न जामये तान्वाँ रिक्थमारैक्चकार गर्भं सनितुर्निधानम् ।

यदीं मातरौ जनयन्त वह्निमन्यः कर्ता सुकृतोर्न्य ऋन्धन् ॥ २ ॥

(१) तान्वः=(तनु विस्तारे) यह अपनी शक्तियों का विस्तार करनेवाला व्यक्ति जामये=सद्गुणों को जन्म देनेवाली इस वेदवाणी रूप बहिन के लिए रिक्थम्=धन को न औरैक्=नहीं बचा रखता, अर्थात् अधिक से अधिक इस धन का व्यय करता हुआ ज्ञान प्राप्त करने का प्रयत्न करता है। यह उस सनितुः=सब ऐश्वर्यों का सम्भजन (सेवन) करनेवाले प्रभु के गर्भम्=ग्रहण को (गर्भ=joining, union) मेल को, निधानं चकार=अपना कोश बनाता है। प्रभु के साथ मेल को ही अपनी सर्वमहान् सम्पत्ति समझता है। (२) यद् ईं=जब निश्चय से मातरः=जीवन का निर्माण करनेवाली ये ज्ञानवाणियाँ वह्निं जनयन्त=अपने कर्तव्य-कर्म करनेवाले को बनाती हैं, तब अन्यः=कोई एक सुकृतोः कर्ता=उत्तम यज्ञादि कर्म करनेवाला बनता है तथा अन्यः=दूसरा ऋन्धन्=अपने को सद्गुणों से सुभूषित करता हुआ होता है।

भावार्थ—हम ज्ञानप्राप्ति के लिए धन का व्यय करें-प्रभुप्राप्ति को ही अपना कोश समझें। ज्ञानवाणियों का अध्ययन करते हुए उत्तम कर्मों को करनेवाले बनें तथा सद्गुणों से अपने को सुभूषित करें।

ऋषिः—विश्वामित्रः कुशिको वा ॥ देवता—इन्द्रः ॥ छन्दः—भुरिक्पङ्क्तिः ॥ स्वरः—पञ्चमः ॥

महान् विकास

अग्रिर्जज्ञे जुह्वा३ रेजमानो महस्पुत्राँ अरुषस्य प्रयक्षे ।

महान्गर्भो मह्याजातमैषां मही प्रवृद्धर्यश्वस्य यज्ञैः ॥ ३ ॥

(१) यह अग्रिः=अग्रणी-उन्नतिपथ पर अपने को ले चलनेवाला, जज्ञे=बनता है। जुह्वा=दानपूर्वक अदन की क्रिया से (हु दानादनयोः) यज्ञशेष-सेवन द्वारा रेजमानः=यह दीप्तजीवनवाला होता है। महः पुत्रान्=तेजस्विता के पुतलों को-तेजस्वी पुरुषों को प्रयक्षे=यह अपने साथ सम्पुक्त करने के लिए होता है। इनके सम्पर्क द्वारा अरुषस्य=उस आरोचमान प्रभु के प्रयक्षे=पूजन के लिए प्रवृत्त होता है। (२) प्रभुपूजन द्वारा यह महान् गर्भः=(यो गृह्णाति स गर्भः) उस प्रभु को अपने अन्दर ग्रहण करनेवाला 'महान् गर्भ' बनता है। एषाम्=इन व्यक्तियों का-प्रभु का ग्रहण करनेवालों का महि आजातम्=महान् प्रादुर्भाव होता है। इस प्रभुप्राप्ति द्वारा शक्तियों के विकासवाले हर्यश्वस्य=(हरिः अश्व) दुःखों का हरण करनेवाले इन्द्रियाश्वोंवाले की यज्ञैः=यज्ञों द्वारा प्रवृत्त=प्रवृत्ति मही=अत्यन्त महत्त्वपूर्ण व आदरणीय होती है, अर्थात् यह सदा यज्ञादि महत्त्वपूर्ण कार्यों में प्रवृत्त रहता है।

भावार्थ—प्रभुपूजन द्वारा प्रभु को अपने अन्दर धारण करनेवाला व्यक्ति सदा यज्ञादि उत्तम कार्य करनेवाला होता है।

ऋषिः—विश्वामित्रः कुशिको वा ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

प्रकाशमय जीवन

अभि जैत्रीरसचन्त स्पृधानं महि ज्योतिस्तमसो निरजानन् ।

तं जानतीः प्रत्युदायन्नुषासः पतिर्गवामभवदेक इन्द्रः ॥ ४ ॥

(१) स्पृधानम्=वासनारूप शत्रुओं के साथ स्पर्धा करनेवाले-उनको पराजित करने की कामनावाले इन्द्र के अभिप्रति जैत्रीः असचन्त=शत्रुओं को पराजित करनेवाली शक्तियाँ संगत होती हैं। यह विजय की शक्तियों को प्राप्त करता है। ये तमसः=अन्धकार से दूर होकर (तमसो मा ज्योतिर्गमय) महि ज्योतिः=महनीय ज्ञान प्रकाश को निरजानन्=निश्चय से जानते हैं। इनके जीवन में से अन्धकार विनष्ट हो जाता है और ये प्रकाश को प्राप्त करते हैं। (२) तं प्रति=इसके प्रति ही जानतीः=ज्ञानप्रकाश को देनेवाली उषासः=उषाएँ उदायन्=उदगत होती हैं, अर्थात् यह प्रतिदिन उषाकालों में स्वाध्याय द्वारा अपने ज्ञान को बढ़ानेवाला होता है। इस प्रकार यह गवां पतिः अभवत्=इन्द्रियों का स्वामी बनता है और इन्द्रः=यह जितेन्द्रिय पुरुष एकः=(एके मुख्यान्यकेवलाः) मुख्य स्थिति-परम पद को प्राप्त करता है-इसका जीवन सामान्य लोगों के जीवनो से विलक्षण ही होता है और यह सदा आनन्द में विचरता है (वल्)।

भावार्थ—वासनाओं को पराजित करनेवाला व्यक्ति प्रकाशमय जीवन प्राप्त करता है।

ऋषिः—विश्वामित्रः कुशिको वा ॥ देवता—इन्द्रः ॥ छन्दः—निचृत्त्रिष्टुप् ॥ स्वरः—धैवतः ॥

(आवृत्त-चक्षुष्कता) प्रत्यगात्मदर्शन

वीळौ सतीरभि धीरा अतृन्दन्प्राचाहिन्वन्मनसा सप्त विप्राः ।

विश्वामविन्दन्पथ्यामृतस्य प्रजानन्नित्ता नमसा विवेश ॥ ५ ॥

(१) **वीडौ**=बड़ी दृढ़ विषयरूपी पर्वत गुफा में **सतीः**=होती हुई इन इन्द्रियरूप गौवों का **अभि**=लक्ष्य करके **धीराः**=धीर-पुरुष **अतृन्दन्**=इस विषय-पर्वत को हिंसित करते हैं। इस पर्वत को विदीर्ण करके ही तो वे इन्द्रियरूप गौवों को फिर से प्राप्त कर सकेंगे। विषय इन्द्रियों का अपहरण करते हैं। धीर-पुरुष उन्हें विषय-व्यावृत्त करके पुनः प्राप्त करने का प्रयत्न करता है। **विप्राः**=ये ज्ञानी पुरुष **सप्त**=इन सात इन्द्रियों को (कर्णाविमौ नासिके चक्षुणी मुखम्) **प्राचा**=प्रकृष्ट गतिवाले **मनसा**=मन से **अहिन्वन्**=विषयजाल से बाहिर निकालते हैं (निरगमयन् सा०)। मन को उत्कृष्ट चिन्तनवाला बनाते हुए ये धीर-पुरुष इन्द्रियों को विषयों की ओर नहीं जाने देते। (२) इसी उद्देश्य से ये धीर-पुरुष **विश्वाम्**=सब सत्यज्ञानों से युक्त **ऋतस्य**=सत्य की **पथ्याम्**=साधनभूत-सत्य व यज्ञों का प्रतिपादन करनेवाली इस वेदवाणी को **अविन्दन्**=प्राप्त करते हैं। **ता**=उन सत्य ज्ञानों को **प्रजानन्**=जानता हुआ **इत्**=निश्चय से **नमसा**=नमन द्वारा **आविवेश**=प्रभु में प्रवेश करता है।

भावार्थ—धीर-पुरुष इन्द्रियों को विषय-व्यावृत्त करके, सत्यज्ञान की साधनभूत वेदवाणी का ज्ञान प्राप्त करता हुआ, नमन द्वारा प्रभु में प्रवेश करता है।

अथ षष्ठो वर्गः॥ ६॥

ऋषिः—विश्वामित्रः कुशिको वा ॥ देवता—इन्द्रः ॥ छन्दः—भुरिक्पङ्क्तिः ॥ स्वरः—पञ्चमः ॥

अविनाशी तत्त्वों की ओर

विदद्यदी सरमा रुग्णमद्रेर्महि पाथः पूर्व्य सध्यक्कः ।

अग्रं नयत्सुपद्यक्षराणामच्छा रवं प्रथमा जानती गात् ॥ ६ ॥

(१) गतिशील होने से-विषयों में प्रसृत होने से बुद्धि 'सरमा' कहलाती है (सृगतौ)। **यदि**=यदि **सरमा**=बुद्धि **अद्रेः**=पर्वत के **रुग्णम्**=विदारण को **विदद्**=प्राप्त करती है, अर्थात् विषय-पर्वत को विनष्ट करती है, तो **महि**=महनीय **पूर्व्यम्**=पालन व पूरण करनेवाले **सध्यक्**=(सह अञ्चति) प्रभुस्मरण के साथ गतिवाले **पाथः**=मार्ग को **कः**=करती है, अर्थात् यदि बुद्धि से विषयों की हेयता को सोचकर मनुष्य उन विषयों में नहीं फँसता तो प्रभुस्मरण के साथ उत्कृष्ट मार्ग पर चलता है। (२) **सुपदी**=उत्तम गतिवाली यह बुद्धि **अग्रं नयत्**=मनुष्य को आगे और आगे ले चलती है। **रवम्**=हृदयस्थ प्रभु की वाणी को **जानती**=जानती हुई यह बुद्धि **प्रथमा**=अत्यन्त विस्तारवाली होती हुई, **अक्षरणां अच्छा**=अविनाशी तत्त्वों की ओर **गात्**=चलनेवाली होती है। यह बुद्धि विषयरूप क्षर पदार्थों की ओर झुकाववाली नहीं होती।

भावार्थ—बुद्धि विषय-पर्वत का विदारण करके उत्कृष्ट मार्ग पर चलती है। प्रभु-प्रेरणा को सुनती हुई नश्वर विषयों की ओर झुकाववाली नहीं होती।

ऋषिः—विश्वामित्रः कुशिको वा ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

प्रभु का मित्र कौन ?

अगच्छद्दु विप्रतमः सखीयन्नसूदयत्सुकृते गर्भमद्रिः ।

समान् मर्यो युर्वभिर्मखस्यन्नथाभवदङ्गिराः सद्यो अर्चन् ॥ ७ ॥

(१) **विप्रतमः**=ज्ञानी पुरुष **उ**=निश्चय से **सखीयन्**=प्रभु से मित्रता की कामना करता हुआ-सखा प्रभु को अपनाना चाहता हुआ **अगच्छत्**=गति करता है। इसके सब कार्य इस दृष्टिकोण से होते हैं कि यह प्रभु को प्रीणित कर सके। (२) **अद्रिः**=(one who adores) यह प्रभु का

पूजन करनेवाला **सुकृते**=उत्तम कर्मों के होने पर (कृतं=कर्म) **गर्भम्**=उस सबके अन्दर निवास करनेवाले प्रभु को **असूदयत्**=अपने अन्दर प्रेरित करता है, अर्थात् यह प्रभु को अपने अन्दर देखने के लिए यत्नशील होता है। (३) **मर्यः**=यह आसुरवृत्तियों को नष्ट करनेवाला मनुष्य **युवभिः**=अपने युवा सन्तानों के साथ **मखस्यन्**=यशों की कामना करता हुआ **ससान**=उस प्रभु का सम्भजन करता है। **अथ**=अब यह **अर्चन्**=प्रभु-पूजन करता हुआ **सद्यः**=शीघ्र ही **अंगिराः** **अभवत्**=अंग-प्रत्यंग में रसवाला होता है। इसका शरीर सूखे काठ की तरह जीवनीशक्ति से शून्य नहीं हो जाता।

भावार्थ—प्रभुमित्रता की कामनावाला, (क) ज्ञान प्राप्त करता है, (ख) उत्तम कर्मों को करता है, (ग) सन्तानों के साथ यज्ञादि में प्रवृत्त होता है और (घ) अंग-प्रत्यंग में जीवनीशक्ति से परिपूर्ण होता है।

ऋषिः—विश्वामित्रः कुशिको वा ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

अवद्य-मोचन

सतःसतः प्रतिमानं पुरोभूर्विश्वा वेदु जनिमा हन्ति शुष्णम्।

प्र णो दिवः पदवीर्गव्युर्चन्त्सखा सखीरमुञ्चन्निरवद्यात् ॥ ८ ॥

(१) वे प्रभु **सतः सतः**=प्रत्येक सद्वस्तु के **प्रतिमानम्**=प्रतिमान हैं-अपनी इयत्ता से मापनेवाले हैं। **वस्तुतः** प्रत्येक सद्वस्तु को उस-उस उत्तमता को प्राप्त करानेवाले प्रभु ही हैं। **पुरोभूः**=वे इस सृष्टि से पहले से ही हैं 'हिरण्यगर्भः समवर्तताग्रे'। वे प्रभु **जनिमा वेदु**=सब उत्पन्न होनेवाली वस्तुओं को जानते हैं। उनकी अध्यक्षता में ही प्रकृति इन चराचर पदार्थों को जन्म देती है। प्रभु ही **शुष्णम्**=हमारा शोषण करनेवाले इस कामदेव को **हन्ति**=विनष्ट करते हैं। (२) वे प्रभु **नः**=हमारे लिए **दिवः पदवीः**=ज्ञानमार्ग पर ले चलनेवाले हैं। **गव्युः**=हमारे लिए इन प्रशस्त इन्द्रियों को प्राप्त कराने की कामनावाले हैं। **अर्चन् सखा**=(अर्च to shine) वे हमारे देदीप्यमान मित्र हैं। अपनी इस ज्ञानदीप्ति द्वारा **सखीन्**=हम मित्रों को **अवद्यात्**=अशुभ व पाप से **निरमुञ्चत्**=मुक्त करते हैं।

भावार्थ—प्रभु सर्वव्यापक हैं। सब सूर्यादि को जहाँ देवत्व (दीप्ति) प्राप्त करा रहे हैं, वहाँ हमें भी, वासना-विनाश द्वारा पाप से मुक्त कर रहे हैं।

ऋषिः—विश्वामित्रः कुशिको वा ॥ देवता—इन्द्रः ॥ छन्दः—निचृत्त्रिष्टुप् ॥ स्वरः—धैवतः ॥

मोक्ष-मार्ग

नि गव्यता मनसा सेदुरकैः कृण्वानासौ अमृतत्वाय गातुम्।

इदं चिन्नु सदनं भूर्येषां येन मासाँ असिषासन्नृतेन ॥ ९ ॥

(१) **अमृतत्वाय**=मोक्षप्राप्ति के लिए-नीरोग पद की प्राप्ति के लिए **गव्यता**=उत्तम ज्ञानेन्द्रियों की प्राप्ति की कामनावाले **मनसा**=मन से **अकैः**=स्तुति मन्त्रों के साथ **निसेदुः**=उपासना में निषण्ण होते हैं। नीरोगता व अन्ततः मोक्षप्राप्ति का मार्ग यह है कि—(क) मन में इन्द्रियों को पवित्र बनाने की कामना करें, (ख) प्रभु की अर्चना के साधनभूत मन्त्रों को अपनाएँ, (ग) सदा नियमितरूप से उपासना में बैठें। (२) **एषाम्**=इनका **इदम्**=यह **सदनम्**=उपासना में बैठना, **चित् नु**=निश्चय से **भूरि**=अत्यन्त उत्तम पोषण करनेवाला है (भू=धारण पोषणयोः)। यह उपासना में स्थित होना वह है **ये न**=जिस से **मासान्**=मासों को, काल विभागों को **ऋतेन**=ऋत द्वारा **असिषासन्**=सेवन करने की कामनावाले होते हैं। उपासना के होने पर इनका सारा समय ऋत व्यवहारपूर्वक बीतता

हैं—उपासना इनके जीवन में से अनृत को दूर कर देती है।

भावार्थ—प्रभु का उपासन हमें ऋत (सत्य) की ओर ले चलता है। यह ऋत हमारी नीरोगता व मोक्ष का कारण होता है।

ऋषिः—विश्वामित्रः कुशिको वा ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

आत्मदर्शन का आनन्द

संपश्यमाना अमदन्नभि स्वं पर्यः प्रत्नस्य रेतसो दुघानाः।

वि रोदसी अतपद्बोध एषां जाते निःष्ठामदधुर्गोषु वीरान् ॥ १० ॥

(१) गतमन्त्र के उपासक **स्वं अभि**=आत्मा को लक्ष्य करके **संपश्यमानाः**=सम्यक् दर्शन करते हुए **अमदन्**=आनन्द प्राप्त करते हैं। आत्मतत्त्व का चिन्तन करते हुए आनन्द का अनुभव करते हैं। **प्रत्नस्य रेतसः**=सनातन रेतस् के, विज्ञान के (उदकमिव विज्ञानं द० ७।३३।१३) **पर्यः दुघानाः**=दुग्ध का अपने में प्रपूरण करते हैं। वेद ही 'प्रत्न रेतस्' है—सनातन विज्ञान है। इससे दिये जानेवाले ज्ञान का ये अपने में पूरण करते हैं। (२) **एषाम्**=इन (क) आत्मतत्त्व का दर्शन करनेवाले व (ख) वेद विज्ञान का अपने में पूरण करनेवाले लोगों का **घोषम्**=प्रभुस्तवन का शब्द **रोदसी**=द्यावापृथिवी को, मस्तिष्क व शरीर को **वि अतपद्**=विशिष्टरूप से दीप्त करता है। प्रभु-स्तवन द्वारा ये मस्तिष्क को उज्वल व शरीर को तेजोदीप्त (तेजस्वी) बनाते हैं। (३) **जाते**=विकास में **निष्ठाम्**=(firm adherence) दृढ़ विश्वास को **अदधुः**=धारण करते हैं। विकास के लिए कटिबद्ध होकर चलते हैं और **गोषु वीरान्**=(प्राणा वै दश वीराः यजु० १९।४८) इन्द्रियों में प्राणों को स्थापित करते हैं—इन्द्रियों को सशक्त बनाते हैं। इनकी एक-एक इन्द्रिय प्राणशक्ति-सम्पन्न बनी रहती है।

भावार्थ—उत्कृष्ट जीवन यह है कि—(क) आत्मदर्शन करते हुए हम आनन्द का अनुभव करें, (ख) सनातन वेदवाणी के ज्ञान का अपने में पूरण करें, (ग) प्रभुस्तवन से मस्तिष्क को उज्वल व शरीर को तेजस्वी बनाएँ, (घ) विकास में निष्ठा को करें और (ङ) इन्द्रियों को सशक्त बनाएँ।

ऋषिः—विश्वामित्रः कुशिको वा ॥ देवता—इन्द्रः ॥ छन्दः—स्वराट्त्रिष्टुप् ॥ स्वरः—धैवतः ॥

हव्य+अर्क

स जातेर्भिवृत्रहा सेदु हव्यैरुदुस्त्रिया असृजदिन्द्रो अर्कैः।

उरूच्यस्मै घृतवद्भरन्ती मधु स्वाद्य दुदुहे जेन्या गौः ॥ ११ ॥

(१) **सः**=वह गतमन्त्र का उपासक **जातेर्भिः**=इन्द्रिय-शक्तियों के विकास द्वारा **वृत्रहा**=ज्ञान की आवरणभूत वासना को नष्ट करनेवाला होता है। **सः इत् उ**=यह वासना को विनष्ट करनेवाला **इन्द्रः**=जितेन्द्रिय पुरुष ही **हव्यैः**=अग्निहोत्रादि द्वारा तथा **अर्कैः**=उपासना-मन्त्रों द्वारा, अर्थात् यज्ञों व उपासनाओं द्वारा **उस्त्रियाः**=(brightness, light) ज्ञान-प्रकाशों को **उद् असृजत्**=अपने अन्दर उत्कर्षण निर्मित करता है। (२) **अस्मै**=इसके लिए **उरूची**=(उरु अञ्चति) व्यापक ज्ञानवाली, **घृतवत् भरन्ती**=मलों के क्षरण व दीप्तिवाले भरण (=पोषण) को करती हुई, अर्थात् इसके जीवन को निर्मल व दीप्त बनाती हुई, **जेन्या**=विजय प्राप्त करानेवाली यह **गौः**=वेदवाणीरूप गौ **स्वाद्य मधु**=अत्यन्त आनन्दप्रद सारभूत ज्ञान को **दुदुहे**=दोहती है। वेदवाणी से इसे वह ज्ञान प्राप्त होता है, जो इसके जीवन को मधुर बनाता है। वेदवाणी व्यापक ज्ञानवाली होने से 'उरूची' है। हमारे जीवनो को निर्मल व दीप्त बनाने के कारण यह 'घृतवद् भरन्ती' है। हमें विजयी बनाने

से यह 'जेन्या' है। इसका ज्ञानदुग्ध 'मधु स्वाद्य' है। इसका स्वादिष्ट व मधुर ज्ञानदुग्ध हमारे जीवन को भी आनन्दयुक्त व मधुर बनाता है।

भावार्थ—वासना को विनष्ट करके हम ज्ञान प्राप्त करें। इससे ही हमारा जीवन मधुर व आनन्दमय बनेगा। यह जीवन यज्ञों (हव्य) व स्तवन (अर्क) से परिपूर्ण होता है।

ऋषिः—विश्वामित्रः कुशिको वा ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

पितृ-सदन

पित्रे चिच्चक्रुः सदनं समस्मै महि त्विषीमत्सुकृतो वि हि ख्यन् ।

विष्कभन्तः स्कम्भनेना जनित्री आसीना ऊर्ध्वं रभसं वि मिन्वन् ॥ १२ ॥

(१) अस्मै=इस पित्रे=सम्पूर्ण संसार के पिता (रक्षक) परमात्मा के लिए चित्=निश्चय से महि=पूजा की वृत्तिवाले, त्विषीमत्=ज्ञान की दीप्तिवाले सदनम्=हृदयरूप निवास-स्थान को संचक्रुः=सम्यक् बनाते हैं, अर्थात् हृदय को उपासना व ज्ञान से निर्मल व दीप्त करके उसमें प्रभु को आसीन करते हैं। ये सुकृतः=पुण्यशाली लोग हि=ही विख्यन्=विशेषरूप से उस प्रभु का साक्षात्कार करते हैं। (२) ये लोग जनित्री=सब शक्तियों के आविर्भाववाले (जनी प्रादुर्भावे) द्यावापृथिवी, मस्तिष्क व शरीर को स्कम्भनेन=वीर्यशक्ति के स्कम्भन द्वारा विष्कभन्तः=विशेषरूप से धारण करते हुए, ऊर्ध्वं आसीनाः=वासनाओं से ऊपर स्थित हुए-हुए, अर्थात् विषय वासनाओं में न फँसे हुए रभसम्=(joy, pleasure, delight) आनन्द का विमिन्वन्=अपने में विशेषरूप से स्थापन करते हैं (विशेषेणास्थापयन् सा०)।

भावार्थ—हम हृदयों को पवित्र व दीप्त बनाकर वहाँ प्रभु को आसीन करें-प्रभु की उपासना करें। वीर्य के संयम से मस्तिष्क व शरीर को उत्तम बनाकर, विषयों में न फँसते हुए, आनन्द में स्थित हों।

ऋषिः—विश्वामित्रः कुशिको वा ॥ देवता—इन्द्रः ॥ छन्दः—स्वराट्त्रिष्टुप् ॥ स्वरः—धैवतः ॥

अजय्यता

मही यदि धिषणां शिश्नथे धात्सद्योवृधं विभ्वं रोदस्योः ।

गिरो यस्मिन्नवद्याः समीचीविश्वा इन्द्राय तविषीरनुत्ताः ॥ १३ ॥

(१) यदि=यदि मही धिषणा=प्रभुपूजन की वृत्तिवाली बुद्धि शिश्नथे=वासनाओं के संहार के लिए (श्रुति हिंसाकर्मा नि० २।१९) उस प्रभु को धात्=धारण करती है, जो कि सद्योवृधम्=शीघ्र ही उपासक की वृद्धि का कारण बनते हैं, जो रोदस्योः विभ्वम्=द्यावापृथिवी में व्याप्त हैं और यस्मिन्=जिनमें अनवद्याः=अत्यन्त प्रशस्त गिरः=ये वेदवाणियाँ समीचीः=संगत हैं, तो इस इन्द्राय=जितेन्द्रिय पुरुष के लिए विश्वाः=सब तविषीः=बल अनुत्ताः=न धकेले जानेवाले, अर्थात् स्थिर होते हैं। (२) प्रभु उपासक को शीघ्र वृद्धि को प्राप्त करानेवाले हैं। वे सर्वत्र व्याप्त हैं। सब प्रशस्त ज्ञानवाणियों के आधार हैं। यदि हम अपनी बुद्धि को परमात्मा में स्थापित करें, अर्थात् बुद्धि द्वारा प्रभु का ही उपासन करें, तो प्रभु हमें वह शक्ति प्राप्त कराएँगे, जिसे कि कोई भी शत्रु धकेल न सकेगा। हम अपनी शक्ति से शत्रुओं के लिए अजय्य होंगे।

भावार्थ—हम बुद्धि द्वारा प्रभु का ही उपासन करें। प्रभु हमें उस शक्ति से सम्पन्न करेंगे जो कि हमें अजय्य बना देगी।

ऋषिः—विश्वामित्रः कुशिको वा ॥ देवता—इन्द्रः ॥ छन्दः—विराट्पङ्क्तिः ॥ स्वरः—पञ्चमः ॥

गौर्वे व ग्वाला

मह्या ते सख्यं वशिम शक्तीरा वृत्रघ्ने नियुतो यन्ति पूर्वीः ।

महिं स्तोत्रमव आगन्म सूरेरस्माकं सु मघवनबोधि गोपाः ॥ १४ ॥

(१) हे प्रभो! मैं ते=आपकी महि सख्यम्=महनीय-अत्यन्त प्रशंसनीय मित्रता को आवशिम=सर्वथा चाहता हूँ। इस आपकी मित्रता द्वारा शक्तीः=शक्तियों को चाहता हूँ। वृत्रघ्ने=मेरी वासना को विनष्ट करनेवाले आपके लिए पूर्वीः=अपना पालन व पूरण करनेवाले नियुतः=इन्द्रियरूप अश्व आयन्ति=सब ओर से आते हैं, अर्थात् मैं अपनी इन्द्रियों को विषय व्यावृत्त करके आपकी ओर लाता हूँ-आपकी कृपा से मेरी वासनाएँ विनष्ट होती हैं। (२) हम सूरेः=सर्वज्ञ व (सू प्रेरणे) उत्तम प्रेरणा देनेवाले आपके प्रति महि स्तोत्रम्=महनीय स्तोत्र को तथा अवः=हविर्लक्षण अन्न को आगन्म=प्राप्त कराते हैं। आपका स्तवन करते हैं और यज्ञादि कर्मों में प्रवृत्त होते हैं। हे मघवन=ऐश्वर्यवान् प्रभो! आप अस्माकम्=हमारे सुगोपाः=उत्तम रक्षक बोधि=होने का ध्यान करिए। हम गौर्वे हों, आप हमारे गोप। आप से रक्षित होने पर ये वासनारूप हिंस्र पशु हमारे पर आक्रमण न कर सकेंगे।

भावार्थ—हम प्रभु के मित्र बनें। हम गौर्वे हों। प्रभु हमारे गोप। तभी वासनाएँ हमारे पर प्रबल न हो पायेंगी।

ऋषिः—विश्वामित्रः कुशिको वा ॥ देवता—इन्द्रः ॥ छन्दः—निचृत्त्रिष्टुप् ॥ स्वरः—धैवतः ॥

सर्वप्रद प्रभु

महि क्षेत्रं पुरु श्चन्द्रं विविद्वानादित्सखियश्चरथं समैरत् ।

इन्द्रो नृभिरजनदीद्यानः साकं सूर्यमुषसं गातुमग्रिम् ॥ १५ ॥

(१) वे प्रभु महि क्षेत्रम्=महत्त्वपूर्ण क्षेत्र को-अन्नादि की उत्पत्तिके साधनभूत भूमिभाग को पुरुश्चन्द्रम्=पालन व पूरण के लिए पर्याप्त हिरण्य को (चन्द्रं=हिरण्यं) आवश्यकताओं की पूर्ति के लिए पर्याप्त धन को विविद्वान्=प्राप्त करानेवाले प्रभु (विद् लाभे) आद इत्=अब निश्चय से सखिभ्यः=अपने मित्र जीवों के लिए चरथम्=(chariot) गाड़ी को समैरत्=प्राप्त कराते हैं। प्रभु कृपा से हमें 'भूमि, धन व रथ' प्राप्त होते हैं। (२) दीद्यानः=ज्ञानदीप्त होते हुए वे प्रभु नृभिः=मनुष्यों के हेतु से साकम्=साथ-साथ ही सूर्यम्=सूर्य को उषसम्=उषा को गातुम्=गमन की साधनभूत पृथिवी को अग्रिम्=यज्ञादि कर्मों की साधनभूत अग्रि को अजनत्=उत्पन्न करते हैं। सृष्टि के प्रारम्भ में सूर्य, उषा, पृथिवी, अग्रि आदि की साथ-साथ ही उत्पत्ति हुई। इनके होने पर ही मनुष्यों के सब कार्य सम्पन्न हो सकते हैं।

भावार्थ—प्रभु हमारे लिए अन्नोत्पादक भूमिभागों को, धनों को व रथों को प्राप्त कराते हैं। प्रभु ने हमारे लिए 'सूर्य, उषा, पृथिवी व अग्रि' को उत्पन्न किया है।

ऋषिः—विश्वामित्रः कुशिको वा ॥ देवता—इन्द्रः ॥ छन्दः—विराट्पङ्क्तिः ॥ स्वरः—पञ्चमः ॥

जल

अपश्चिदेष विभ्वोर्दमूनाः प्र सधीचीरसृजद्विश्वश्चन्द्राः ।

मध्वः पुनानाः क्विभिः प्वित्रैर्द्युभिर्हिन्वन्त्यक्तुभिर्धनुत्रीः ॥ १६ ॥

(१) **एषः**=यह **दमूनाः**=सब का दमन करनेवाला प्रभु **विभ्वः**=संसार में सर्वत्र व्याप्त **सधीचीः**=प्रजाओं के साथ विचरण करनेवाले, प्राण आपोमय हैं, अतः ये जल प्राणियों के साथ विचरते ही हैं, **विश्वश्चन्द्राः**=सबको आह्लादित करनेवाले **अपः**=जलों को **प्र असृजत्**=प्रकर्षण रचता है। प्रभु ने जलों की रचना की है—ये जल सर्वत्र व्याप्त हैं, सब प्राणियों की प्राणशक्ति का कारण होते हैं, आह्लाद को प्राप्त कराते हैं। (२) उत्पन्न हुए-हुए ये जल **पवित्रैः**=पवित्र हृदयवाले **कविभिः**=ज्ञानियों से सम्यग् विनियुक्त हुए-हुए **मध्वः**=शरीरस्थ सोमकणों (वीर्यकणों) को **पुनानाः**=पवित्र करते हुए हैं—शीतलजल से कटि-स्नान वीर्यदोषों को उत्पन्न नहीं होने देता और इस प्रकार **धनुत्रीः**=प्रजाओं को प्रीणित करनेवाले हैं, उनकी कमियों को दूर करके तृप्ति को अनुभव करानेवाले हैं। ये जल **द्युभिः अहुभिः**=दिन-रात **हिन्वन्ति**=गति कर रहे हैं। गति ही इन्हें पवित्र बनाती है। ठहरा हुआ पानी सड़ने लगता है।

भावार्थ—प्रभु ने जलों का निर्माण किया है, ये हमारे जीवनो को आह्लादमय बनाते हैं। हमारे सोमकणों को ये पवित्र करते हैं। इन शक्तियों को पवित्र करके ये हमें प्रीणित करनेवाले हैं।

ऋषिः—विश्वामित्रः कुशिको वा ॥ देवता—इन्द्रः ॥ छन्दः—निचृत्त्रिष्टुप् ॥ स्वरः—धैवतः ॥

अहोरात्र व मरुत्

अनु कृष्णे वसुधिते जिहाते उभे सूर्यस्य मंहना यजत्रे ।

परि यत्ते महिमानं वृजध्यै सखाय इन्द्र काम्या ऋजिष्याः ॥ १७ ॥

(१) हे **इन्द्र**=परमैश्वर्यवान् प्रभो ! **सूर्यस्य**=सम्पूर्ण जगत् के उत्तम प्रेरक आपकी **मंहना**=महिमा से **उभे**=ये दोनों **वसुधिते**=सब वसुओं (धनों) को धारण करनेवाले **कृष्णे**=एक दूसरे को अपनी ओर आकृष्ट करनेवाले **यजत्रे**=परस्पर संगत दिन व रात **अनुजिहाते**=एक दूसरे के बाद गतिवाले होते हैं। रात्रि के बाद दिन व दिन के बाद रात्रि का क्रम चलता ही है। रात्रि अपनी ओर दिन को आकृष्ट करती है, दिन अपनी ओर रात्रि को। ये दोनों परस्पर पति-पत्नी की तरह संगत हैं, दिन पति है तो रात्रि पत्नी। (२) हे **इन्द्र** ! **यत्**=जब **ते महिमानं (अनु)**=तेरी महिमा के अनुसार **ऋजिष्याः**=ऋजु गतिवाले (ओष्यायी वृद्धौ) व ऋजुता का वर्धन करनेवाले **काम्याः**=कमनीय-सुन्दर **सखायः**=तेरे मित्रभूत ये मरुत् (वायु) **परि**=चारों ओर गतिवाले होते हैं, ये **वृजध्यै**=सब रोगकृमि आदि के वर्जन के लिए होते हैं। प्राणायाम द्वारा प्राणसाधना के समय शरीर के अन्दर गति करते हुए ये प्राणरूप वायु शरीरस्थ रोगों व वासनाओं को विनष्ट करते हैं। वासनाओं को विनष्ट करके ये हमें प्रभु सामीप्य प्राप्त कराते हैं, अतएव ये हमारे सच्चे सखा हैं। प्राणसाधना द्वारा ये हमारे में ऋजुता का वर्धन करते हैं।

भावार्थ—प्रभु की महिमा से ही दिन-रात का सुन्दर चक्र चलता है और वायुओं का प्रवाह बहता है।

ऋषिः—विश्वामित्रः कुशिको वा ॥ देवता—इन्द्रः ॥ छन्दः—निचृत्त्रिष्टुप् ॥ स्वरः—धैवतः ॥

प्रभुप्राप्ति का मार्ग

पतिर्भव वृत्रहन्सूनृतानां गिरां विश्वायुर्वृषभो वयोधाः ।

आ नो गहि सख्येभिः शिवेभिर्महान्महीभिरूतिभिः सर्ण्यन् ॥ १८ ॥

(१) हे **वृत्रहन्**=वासना को विनष्ट करनेवाले ! तू **सूनृतानां गिराम्**=प्रिय सत्यवाणियों का **पतिः**=स्वामी **भव**=हो। सदा प्रिय सत्यवाणियों को ही तू बोल। **विश्वायुः**=तू पूर्ण जीवनवाला

हो-शरीर में स्वस्थ, मन में शान्त तथा मस्तिष्क में दीप्त। **वृषभः**=सब पर सुखों का वर्षण करनेवाला हो। **वयोधाः**=(वयः=अन्नं) उत्कृष्ट अन्न का धारण करनेवाला हो। इस उत्कृष्ट अन्न के सेवन से ही तेरा जीवन उत्तम बनेगा। (२) **शिवेभिः**=कल्याणकर **सख्येभिः**=मित्रताओं से तू **नः**=हमारे प्रति **आगहि**=आनेवाला हो। संसार में सबके प्रति तेरा मित्रता का भाव हो। तेरी मित्रता शिव हो-सबका कल्याण करनेवाली हो। यही प्रभुप्राप्ति का मार्ग है। **महान्**=तू विशाल हृदय बन। **महीभिः ऊतिभिः**=महनीय रक्षणों द्वारा **सरण्यन्**=गमन की इच्छावाला हो। तू सदा क्रियामय जीवनवाला हो और तेरी क्रियाएँ सभी का रक्षण करनेवाली हों।

भावार्थ—प्रभुप्राप्ति के लिए आवश्यक है कि हम (क) प्रिय सत्यवाणी को अपनाएँ, (ख) शरीर, मन व बुद्धि तीनों को ठीक रखते हुए जीवन को पूर्ण बनाने का प्रयत्न करें, (ग) सबके साथ मित्रता से चलें, (घ) हमारी प्रवृत्ति रक्षणात्मक हो।

ऋषिः—विश्वामित्रः कुशिको वा ॥ देवता—इन्द्रः ॥ छन्दः—निचृत्त्रिष्टुप् ॥ स्वरः—धैवतः ॥

द्रोह से दूर

तमङ्गिरस्वन्नमसा सपर्यन्नव्यं कृणोमि सन्यसे पुराजाम्।

द्रुहो वि याहि बहुला अदेवीः स्वश्च नो मघवन्त्सातये धाः ॥ १९ ॥

(१) हे इन्द्र! **तम्**=उन आपको **अंगिरस्वत्**=अंग-प्रत्यंग में रसवाले पुरुष की तरह **नमसा**=नमन द्वारा **सपर्यन्**=पूजा करता हुआ मैं **पुराजाम्**=सृष्टि के प्रारम्भ में प्रादुर्भूत होनेवाली वेदवाणी के **सन्यसे**=सम्भजन के लिए-प्राप्त करने के लिए **नव्यं कृणोमि**=अपने अन्दर फिर से नया करता हूँ-आपकी स्मृति को तरोताजा करता हूँ। प्रतिदिन आपका स्तवन करता हुआ आपको न भूलने का प्रयत्न करता हूँ। प्रभु के स्मरण से पवित्रता व बुद्धि की निर्मलता होकर ज्ञान की उत्तरोत्तर वृद्धि होती है। (२) हे प्रभो! **अदेवीः**=दिव्यता से दूर ले जानेवाली **बहुलाः**=अनेकों **द्रुहः**=द्रोह की भावनाओं को **वियाहि**=हमारे से दूर करिए। **च**=और हे **मघवन्**=ऐश्वर्यशालिन् प्रभो! **नः**=हमारे लिये **स्वः**=प्रकाश को **धाः**=धारण कीजिए, ताकि **सातये**=हम आपका सम्भजन कर सकें। जब हम प्रकाश को प्राप्त करते हैं और अदिव्य भावनाओं से ऊपर उठते हैं, तभी प्रभुप्राप्ति के पात्र बन पाते हैं।

भावार्थ—सबल अंगोंवाले (अंगिरस्वत्) होते हुए हम प्रतिदिन प्रभु का स्तवन करें ताकि प्रभु को भूल न जाएँ। इसी से हमें ज्ञान का प्रकाश प्राप्त होगा और हम द्रोह आदि अशुभ वृत्तियों से ऊपर उठकर प्रभु को प्राप्त करेंगे।

ऋषिः—विश्वामित्रः कुशिको वा ॥ देवता—इन्द्रः ॥ छन्दः—निचृत्त्रिष्टुप् ॥ स्वरः—धैवतः ॥

ज्ञानों के पारंगत

मिहः पावकाः प्रतता अभूवन्त्स्वस्ति नः पिपृहि पारमांसाम्।

इन्द्र त्वं रथिरः पाहि नो रिषो मक्षुर्मक्षू कृणुहि गोजितो नः ॥ २० ॥

(१) हे इन्द्र=सहस्र सूर्य सम ज्योतिवाले प्रभो! आपके **पावकाः**=पवित्र करनेवाले **मिहः**=ज्ञानजलों के वर्षण **प्रतताः**=प्रकर्षण विस्तृत **अभूवन्**=हुए हैं। आपने कृपा करके हमारे लिए इन ज्ञानजलों का वर्षण किया है। इन द्वारा **नः स्वस्ति**=हमारा कल्याण हो। आप हमारे में **आसां पारं पिपृहि**=इनके परले सिरे का पूरण करिए, अर्थात् आप हमें इन ज्ञानों से पारंगत करिए। हम इन ज्ञानों को पूर्णतया प्राप्त करनेवाले हों। (२) हे इन्द्र! **त्वम्**=आप ही **रथिरः**=मेरे इस शरीर

रथ के संचालक हैं। आप नः=हमें रिषः=हिंसा से पाहि=बचाइये। हम वासनाओं से हिंसित न हों। मक्षुमक्षु=शीघ्र ही-अत्यन्त शीघ्र नः=हमें गोजितः=इन इन्द्रियरूप गौवों का विजेता कृणुहि=करिए। हम जितेन्द्रिय बनकर, वासनाओं से हिंसित न होते हुए आपको प्राप्त करनेवाले हों।

भावार्थ—प्रभु से दिये गये ज्ञानों के हम पारंगत हो। इनद्वारा जीवनों को पवित्र बनाते हुए, जितेन्द्रिय बनकर, प्रभुप्राप्ति के मार्ग पर अग्रसर हों।

ऋषिः—विश्वामित्रः कुशिको वा ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

वासना-विनाश

अदेदिष्ट वृत्रहा गोपतिर्गा अन्तः कृष्णाँ अरुषैर्धामभिर्गात् ।

प्र सूनुतां दिशमानं ऋतेन दुरश्च विश्वा अवृणोदप स्वाः ॥ २१ ॥

(१) वृत्रहा=हमारी वासनाओं को विनष्ट करनेवाले गोपतिः=सब ज्ञान की वाणियों के स्वामी प्रभु गाः=ज्ञानवाणियों को अदेदिष्ट=हमारे लिए देते हैं-इन ज्ञानवाणियों का उपदेश हमारे लिए करते हैं। और इस प्रकार इन ज्ञान-वाणियों के अरुषैः धामभिः=आरोचमान तेजों से कृष्णान्=इन कालिमा को लिए हुए आसुरभावों को अन्तःगात्=अन्तर्हित कर देते हैं। प्रभु ज्ञानप्रकाश द्वारा हमारे आसुरभावों को विनष्ट करते हैं। (२) वे प्रभु ऋतेन=ऋत के हेतु से, इसलिए कि हमारा जीवन ऋतवाला हो, सूनुताः=प्रिय सत्य वेदवाणियों का प्रदिशमानः=उपदेश करते हैं च=और विश्वाः=सब दुरः=इन्द्रिय-द्वारों को और स्वाः=अपनी उन ज्ञान-वाणियों को (गाः) हमारे लिए अवृणोत्=विवृत कर देते हैं-खोल देते हैं। हमारी ज्ञानेन्द्रियों की शक्ति को विकसित करते हैं और हमारे लिए ज्ञानवाणियों को प्राप्त कराते हैं।

भावार्थ—प्रभु ज्ञानदेकर हमारी वासनाओं को विनष्ट करते हैं।

ऋषिः—विश्वामित्रः कुशिको वा ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

नृतम प्रभु

शुनं हुवेम मघवानमिन्द्रमस्मिन्भरे नृतमं वाजसातौ ।

शृण्वन्तमुग्रमूतये समत्सु घ्नन्तं वृत्राणि संजितं धर्नानाम् ॥ २२ ॥

मन्त्र व्याख्या ३.३०.२२ पर द्रष्टव्य है।

सम्पूर्ण सूक्त इस बात का प्रतिपादन कर रहा है कि वासनाओं का विनाश करें, ज्ञान को बढ़ाते हुए परमात्मा को प्राप्त करनेवाले बनें। इसी उद्देश्य से हमें सोम का रक्षण करना है। गृहस्थ में भी इस सोम का अपव्यय नहीं करना। इसी भावना के प्रतिपादन से अगले सूक्त का प्रारम्भ है—

३२. [द्वात्रिंशं सूक्तम्]

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

माध्यन्दिन-सवन को सुन्दर बनाना

इन्द्र सोमं सोमपते पिबेमं माध्यंदिनं सर्वनं चारु यत्तै ।

प्रप्रथ्या शिप्रे मघवन्नृजीषिन्विमुच्या हरी इह मादयस्व ॥ १ ॥

(१) हे इन्द्र=जितेन्द्रिय पुरुष! सोमपते=सोम का रक्षण करनेवाले! इमं सोमं पिब=इस सोम को (=वीर्यशक्ति को) तू अपने अन्दर पीनेवाला बन-सोम को अपने अन्दर सुरक्षित कर।

यत्=जो ते=तेरा माध्यन्दिनं सवनम्=जीवन का मध्याह्न यज्ञ है-गृहस्थ का समय है, २४ से ६८ तक ४४ वर्ष का मध्य जीवन है वह भी चारु=अत्यन्त सुन्दर हो। जीवन के प्रातःसवन में, प्रथम २४ वर्षों में तूने सोम का पान किया था, अब इन ४४ वर्षों में भी सोम का रक्षण करना है। (२) हे मघवन्=(मघ=मख) यज्ञमय जीवनवाले, ऋजीषिन्=ऋजुमार्ग से गति करनेवाले (ऋजु+इष्) इन्द्र! तू शिप्रे=हनू व नासिकाओं का प्रपुथ्या=(पोथृपर्याप्तौ) पूरण करके-इनकी कमियों को दूर करके हरी=अपने इन्द्रियाश्वों को विमुच्या=प्रतिक्षण विषयरूप घास चरने से मुक्त करके इह=इस जीवन में मादयस्व=आनन्द का अनुभव कर। हनुओं (जबड़ों) की न्यूनता को दूर करने का भाव यह है कि हम हितकर भोजन को मात्रा में चबाकर खाएँ। नासिका के पूरण का भाव यह है कि हम प्राणायाम द्वारा प्राणसाधना करनेवाले बनें। इन्द्रियाश्वों की मुक्ति यही है कि उन्हें विषयों से पृथक् रखें। इस प्रकार सोमरक्षण करते हुए हम जीवन को सुन्दर बनाएँ।

भावार्थ—गृहस्थ जीवन में भी सोमरक्षण का हम पूरा ध्यान करें। परिमित खाएँ, प्राणायाम करें। इन्द्रियों को विषयों में न फँसने देकर जीवन के वास्तविक आनन्द का अनुभव करें।

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

सोमरक्षण के लाभ

गवाशिरं मन्थिनमिन्द्र शुक्रं पिबा सोमं ररिमा ते मदाय ।

ब्रह्मकृता मारुतेना गणेन सजोषा रुद्रैस्तृपदा वृषस्व ॥ २ ॥

(१) हे इन्द्र=जितेन्द्रिय पुरुष! सोमं पिबा=तू सोमपान करनेवाला हो। यह सोम गवाशिरम्=इन्द्रियों के दोषों को विनष्ट करनेवाला है। (गो=इन्द्रिय, शृ हिंसायाम्) मन्थिनम्=विचार (मन्थ्) शक्ति को जन्म देनेवाला है। शुक्रम्=यह जीवन को शुक्र (उज्वल) बनानेवाला है। प्रभु कहते हैं कि हम ते मदाय=तेरे आनन्द के लिए ररिमा=इसे तुझे देते हैं। इसके रक्षण में ही शक्ति का रक्षण है-शक्ति रक्षण में ही आनन्द है। (२) ब्रह्मकृता=ज्ञान उत्पन्न करनेवाले मारुतेन गणेन=इन प्राणों के समूह से सजोषा:=समान प्रीतिवाला होता हुआ तू रुद्रैः=रोगों का द्रावण करनेवाले इन प्राणों से तृपत्=प्रीणित होता हुआ आवृषस्व=अपने में शक्ति का सेचन करनेवाला बन। प्राणसाधना द्वारा वीर्य की ऊर्ध्वगति होती है, उससे ज्ञानाग्नि का दीपन होता है-इसीलिए यहाँ इस 'मारुतगण' को 'ब्रह्मकृत्' कहा गया है। ये मरुत् रोगों का द्रावण करने से रुद्र व रुद्रपुत्र कहलाते हैं। इन द्वारा शरीर में शक्ति का रक्षण होता है। यही शरीर में शक्ति का सेचन है।

भावार्थ—सब उन्नतियों का मूल सोम का रक्षण है। प्राणसाधना द्वारा इसका रक्षण होता है। रक्षित हुआ-हुआ सोम इन्द्रियदोषों को शीर्ण करता है, ज्ञान को बढ़ाता है और जीवन को उज्वल बनाता है।

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

शुष्म-तविषी-ओजस्

ये ते शुष्मं ये तविषीमवर्धन्नर्चन्त इन्द्र मरुतस्त ओजः ।

माध्यन्दिने सवने वज्रहस्त पिबा रुद्रेभिः सर्गणः सुशिप्र ॥ ३ ॥

(१) हे इन्द्र=जितेन्द्रिय पुरुष! ये मरुतः=जो प्राण अर्चन्तः=प्रभु का उपासन करते हुए ते=तेरे शुष्मम्=शत्रुशोषक बल को, मानस बल को तथा ये=जो तविषीम्=तेरे शारीरिक बल को अवर्धन्=बढ़ाते हैं, ये मरुत् (प्राण) ते ओजः=तेरे ओज को भी अवर्धन्=बढ़ाते हैं। इस ओज

से ही तेरे अंग-प्रत्यंगों की शक्ति का वर्धन होता है। प्राणसाधना से चित्तवृत्ति का भी निरोध होता है। निरुद्ध चित्तवृत्ति प्रभु का स्मरण करती है। यही प्राणों का प्रभु अर्चन है। (२) हे **वज्रहस्त**=क्रियाशीलता रूप वज्र को हाथ में लिये हुए जीव! **सुशिप्र**=शोभन हनू व नासिकाओंवाले, अर्थात् भोजन को ठीक रूप में खानेवाले तथा प्राणसाधना करनेवाले जीव! तू **रुद्रेभिः सगणः**=इन प्राणों द्वारा कर्मेन्द्रियों व ज्ञानेन्द्रियों के गण से युक्त हुआ हुआ **माध्यन्दिने सवने**=इस माध्यन्दिन-सवन में-जीवन के मध्याह्न में-गृहस्थ काल में भी **पिबा**=सोम पान करनेवाला बन। सोमरक्षण के लिये प्रथम साधन 'क्रियाशीलता' है-क्रिया में लगे रहने से वासनाओं का आक्रमण नहीं होता। इस प्रकार यह क्रियाशीलता सोमरक्षण का साधन हो जाती है। सोमरक्षण का दूसरा साधन भोजन का नियम है-सौम्य भोजन ही, समय पर मात्रा में किया जाये तो सोम शरीर में सुरक्षित रहता है। तीसरा साधन प्राणायाम है, इससे सोमकणों की ऊर्ध्वगति होती है।

भावार्थ—सोमरक्षण से मानसबल बढ़कर वासनाओं का शोषण होता है (शुष्म)। इससे शरीर का बल बढ़कर नीरोगता प्राप्त होती है (तविषी)। इससे ओजस्विता बढ़कर सब इन्द्रियशक्तियाँ ठीक रहती हैं (ओजस्)। सोमरक्षण के लिए 'क्रियाशीलता-सौम्य भोजन व प्राणायाम' साधन हैं।

ऋषिः—विश्वामित्रः ॥ देवता—इन्द्रः ॥ छन्दः—भुरिक्पङ्क्तिः ॥ स्वरः—पञ्चमः ॥

इन्द्र के साथी मरुत्

त इञ्चस्य मधुमद्विविप्र इन्द्रस्य शर्धो मरुतो य आसन् ।

येभिर्वृत्रस्यैषितो विवेदामर्मणो मन्यमानस्य मर्म ॥ ४ ॥

(१) **ये**=जो **मरुतः**=प्राण आसन्=थे ते=वे ही **इत्** नु=निश्चय से **अस्य इन्द्रस्य**=इस जितेन्द्रिय पुरुष के **मधुमत् शर्धः**=माधुर्य से युक्त बल को **विविप्रे**=(विप् क्षेपणे-प्रेरणे) प्रेरित करते हैं। प्राणों द्वारा ही शरीर में शक्ति का रक्षण होता है और नीरोगता व निर्मलता से जीवन माधुर्य-युक्त होता है, (२) ये बल वे होते हैं **येभिः**=जिनसे **इषितः**=प्रेरित हुआ-हुआ यह इन्द्र **अमर्मणः**=अज्ञात मर्मवाले **मन्यमानस्य**=अतएव अहन्तव्यता के गर्ववाले **वृत्रस्य**=ज्ञान के आवरणभूत कामदेव के **मर्म**=मर्म को **विवेद**=अच्छी प्रकार जान लेता है। इस ज्ञानाग्नि के बल द्वारा ही इस काम का यह विध्वंस कर देता है। यह सब कार्य इन्द्र इन मरुतों के साहाय्य से ही कर पाता है।

भावार्थ—प्राणसाधना द्वारा रेतःकणों की ऊर्ध्वगति होकर वह बल प्राप्त होता है, जिससे कि इन्द्र वृत्र का (काम का) विध्वंस करनेवाला होता है।

ऋषिः—विश्वामित्रः ॥ देवता—इन्द्रः ॥ छन्दः—निचृत्पङ्क्तिः ॥ स्वरः—पञ्चमः ॥

निरन्तर यज्ञशीलता

मनुष्वदिन्द्र सवनं जुषाणः पिबा सोमं शश्वते वीर्याय ।

स आ ववृत्स्व हर्यश्व यज्ञैः सर्ण्युभिर्पो अर्णां सिसर्षि ॥ ५ ॥

(१) हे **इन्द्र**=जितेन्द्रिय पुरुष तू **मनुष्वत्**=एक समझदार व्यक्ति की तरह **सवनं जुषाणः**=यज्ञों का प्रीतिपूर्वक सेवन करता हुआ **शश्वते वीर्याय**=प्लुतगतिवाले-स्फूर्ति को जन्म देनेवाले वीर्य के लिए **सोमम्**=सोम का **पिबा**=पान कर। यज्ञों में लगे रहने से तू सोमरक्षण करनेवाला हो। इस सोमरक्षण से तुझे वह शक्ति प्राप्त होगी, जिससे कि तेरे में स्फूर्ति बनी रहेगी। (२) इसलिए हे **हर्यश्व**=प्रभु की ओर मुझे ले जानेवाले इन इन्द्रियाश्वोंवाले जीव! तू **सर्ण्युभिः**=निरन्तर चलनेवाले **यज्ञैः**=यज्ञों से **आवृत्स्व**=जीवन में वर्तनेवाला हो। इन यज्ञों में लगे रहने से तू रक्षित

अपः=रेतःकणों द्वारा **अर्णा**=ज्ञानजलों को **सिसर्षि**=अपने अन्दर प्रेरित करता है। यज्ञों में लगे रहने से वासनाएँ आक्रमण नहीं कर पातीं। वासना-विनाश से रेतःकणों का रक्षण होता है। रेतःकणों के रक्षण से ज्ञानाग्नि का दीपन होकर ज्ञान बढ़ता है।

भावार्थ—‘यज्ञों में लगे रहना, उससे वासना विनाश, उससे रेतःरक्षण, उससे ज्ञानाग्नि का दीपन’ इस क्रम को समझते हुए पुरुष को चाहिए कि जीवन में यज्ञों को न रुकने दे। निरन्तर यज्ञमय बने।

ऋषिः—विश्वामित्रः ॥ देवता—इन्द्रः ॥ छन्दः—विराट्पङ्क्तिः ॥ स्वरः—पञ्चमः ॥

शरीरांगण में रेतःकण रूप अश्वों की गति

त्वमपो यद्ध वृत्रं जघन्वाँ अत्याँइव प्रासृजः सर्तवाजौ।

शयानमिन्द्र चरता वधेन वत्रिवांसं परि देवीरदेवम् ॥ ६ ॥

(१) हे **इन्द्र**=जितेन्द्रिय पुरुष! **त्वम्**=तू **यत्**=जब **वृत्रम्**=ज्ञान की आवरणभूत वासना को **जघन्वान्**=नष्ट करता है, तब **अपः**=रेतःकणों को **सर्तवः**=शरीर में गति के लिए **प्रासृजः**=उसी प्रकार प्रसृष्ट करता है, **इव**=जैसे कि **आजौ**=संग्राम में **अत्यान्**=घोड़ों को प्रसृष्ट किया जाता है। युद्ध में प्रेरित घोड़े रणांगण में गति करते हुए शत्रुओं का विनाश करते हैं, इसी प्रकार शरीर में प्रेरित रेतःकण रोगकृमिरूप शत्रुओं का विनाश करते हैं। (२) हे **इन्द्र**! तू **चरता वधेन**=क्रियाशीलतारूप वृत्रवधसाधना आयुध से **देवीः**=दिव्य ज्ञानजलों को **वत्रिवांसम्**=आवृत किये हुए **अदेवम्**=इस कामवासनारूप आसुरभाव को, **शयानम्**=अपने अन्दर ही निवास करते हुए को नष्ट करता है। इस वृत्र विनाश होने पर रेतःकण शरीर में ही व्याप्त होते हैं। शरीर नीरोग बनता है।

भावार्थ—क्रियाशीलता से वृत्र का विनाश होकर रेतःकणों की शरीर में ही गति होती है। उसी से ज्ञानाग्नि दीप्त होती है।

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

‘वृद्ध, बृहन्, ऋष्व, अजर व युवा’ इन्द्र

यजाम इन्नमसा वृद्धमिन्द्रं बृहन्तमृष्वमजरं युवानम्।

यस्य प्रिये ममतुर्यज्ञियस्य न रोदसी महिमानं ममाते ॥ ७ ॥

(१) हम **नमसा**=नमन द्वारा **इन्द्रम्**=उस परमैश्वर्यशाली प्रभु का **यजाम**=यजन (पूजन) करते हैं, जो कि **वृद्धम्**=सदा से बड़े हुए हैं, **बृहन्तम्**=महान् हैं, **ऋष्वम्**=दर्शनीय हैं व स्तोतव्य हैं **अजरम्**=न जीर्ण होनेवाले हैं, **युवानम्**=सदा युवा हैं। अजर होने से नित्यतरुण हैं। अथवा सब बुराइयों का अमिश्रण व अच्छाइयों का मिश्रण करनेवाले हैं। इन प्रभु का पूजन करता हुआ मैं भी प्रभु की तरह ‘वृद्ध, बृहन्, ऋष्व, अजर व युवा’ बनता हूँ। (२) ये प्रभु वे हैं **यस्य**=जिन **यज्ञियस्य**=उपास्य की **महिमानम्**=महिमा को ये **प्रिये**=प्राणिमात्र को प्रीणित करनेवाले **रोदसी**=द्यावापृथिवी **न ममतुः**=नहीं मापते **न ममाते**=और नहीं ही माप पाते। अनन्त से विशाल होते हुए भी ये द्यावापृथिवी प्रभु की महिमा को मापने में समर्थ नहीं। वे प्रभु इन दिक् काल आदि से अवच्छिन्न नहीं हैं।

भावार्थ—दिक् कालादि से न सीमित प्रभु का उपासन नमन द्वारा होता है। इसके उपासन से हम वृद्ध व युवा बनते हैं—बढ़ते हुए, नित्यतरुण।

सूचना—यहाँ 'वृद्ध होते हुए युवा' यह वचन विरोधाभास अलंकार का सुन्दर उदाहरण है।

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

प्रभु की अटल व्यवस्था

इन्द्रस्य कर्म सुकृता पुरूणि व्रतानि देवा न मिनन्ति विश्वे ।

दाधार यः पृथिवीं द्यामुतेमां जजान सूर्यमुषसं सुदंसाः ॥ ८ ॥

(१) इन्द्रस्य=उस परमेश्वर्यशाली प्रभु के कर्म=काम सुकृता=उत्तमता से किये गये हैं और पुरूणि=वे सब जीवों का पालन व पूरण करनेवाले हैं। प्रभु के बनाये हुए सूर्य-चन्द्र आदि देव हमारे लिए सब आवश्यक पदार्थों को देते हुए हमारा पालन करते हैं। (२) विश्वे=ये सब देवाः=सूर्य आदि देव व्रतानि=प्रभु के नियमों का न मिनन्ति=हिंसन नहीं करते हैं। प्रभु की व्यवस्था में चलते हुए ये सूर्यादि देव कभी भी मार्ग का अतिक्रमण नहीं करते। (३) यः=जो प्रभु पृथिवीम्=अन्तरिक्ष को, द्याम्=द्युलोक को उत=और इमा=इस पृथिवी को दाधार=धारण कर रहे हैं, वे सुदंसाः=उत्तम कर्मोवाले प्रभु ही सूर्यम्=सूर्य को व उषसम्=उषा को जजान=जन्म देते हैं—प्रादुर्भूत करते हैं। बाह्य संसार के इन लोकों की तरह वे हमारे जीवनो में भी विस्तृत हृदयान्तरिक्ष को (पृथिवीम्), दीप्त मस्तिष्करूप द्युलोक को, दृढ़ शरीररूप पृथिवी को, ज्ञान के सूर्य को तथा वासनान्धकार का दहन करनेवाली उषा (उष दाहे) को जन्म देते हैं।

भावार्थ—प्रभु के कर्म उत्तमता से किये गये व पालक हैं। सब लोक व देव प्रभु की व्यवस्था को नहीं तोड़ते। प्रभु ही 'अन्तरिक्ष, द्युलोक, पृथिवी, सूर्य व उषा' को जन्म देते हैं।

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

दिक् कालानवच्छिन्न प्रभु

अद्रोघ सत्यं तव तन्महित्वं सद्यो यज्जातो अपिबो ह सोमम् ।

न द्याव इन्द्र तवसस्त ओजो नाहा न मासाः शरदो वरन्त ॥ ९ ॥

(१) हे अद्रोघ=द्रोहवर्जित प्रभो! सब प्रकार की द्रोह भावनाओं से रहित प्रभो! तव=आपकी तत् महित्वम्=वह महिमा सत्यम्=सत्य है, यत्=जो कि जातः=प्रादुर्भूत हुए-हुए आप ह=निश्चय से सोमं अपिबः=सोमपान करते हो। वस्तुतः जिस समय हम ध्यान द्वारा हृदय में प्रभु को आसीन करते हैं, त्यों ही वासनाओं का विनाश हो जाता है और हम शरीर में सोम का रक्षण कर पाते हैं। यही प्रादुर्भूत हुए-हुए प्रभु का सोमपान है। (२) हे इन्द्र=सर्वशक्तिमन् प्रभो! तवसः=महान्ते=आपके ओजः=ओज को द्यावः=द्युलोक से उपलक्षित सब लोक न वरन्त=आवृत नहीं कर पाते। आपका ओज सर्वलोकातीत है। लोकों की तरह आपके ओज को अहा=दिन न वरन्त=आवृत नहीं करते। मासाः=चैत्र आदि मास भी आपके तेज को आवृत नहीं कर पाते। शरदः=वर्ष भी आपके उस तेज को परिच्छिन्न करनेवाले नहीं होते। आपका तेज स्थान व समय से सीमित नहीं होता।

भावार्थ—प्रभु दिक् काल आदि से अनवच्छिन्न व अनन्त हैं।

ऋषिः—विश्वामित्रः ॥ देवता—इन्द्रः ॥ छन्दः—भुरिक्पङ्क्तिः ॥ स्वरः—पञ्चमः ॥

प्रभुस्मरण व सोमरक्षण

त्वं सद्यो अपिबो जात इन्द्र मदाय सोमं परमे व्योमन् ।

यद्ध द्यावापृथिवी आविवेशीरथाभवः पूर्व्यः कारुधायाः ॥ १० ॥

(१) हे इन्द्र=परमैश्वर्यशालिन् प्रभो! त्वम्=आप जातः=प्रादुर्भूत हुए-हुए परमे व्योमन्=इस हृदय-देश रूप परम आकाश में सद्यः=शीघ्र ही सोमं अपिबः=सोम का पान करते हैं और मदाय=हर्ष के लिए होते हैं। हृदय में प्रभु का प्रकाश होते ही वासनाओं का विनाश होता है, सोम का (वीर्य का) रक्षण होता है और जीवन में उल्लास का अनुभव होता है। (२) यत्=जो ह=निश्चय से आप द्यावापृथिवी=द्युलोक व पृथिवीलोक में आविवेशीः=प्रवेश करते हैं-उनमें व्यास होते हैं तो अथा=तब पूर्व्यः=हमारा पालन व पूरण करनेवालों में सर्वोत्तम अभवः=होते हैं और कारुधायाः=कुशलतापूर्वक सबका निर्माण व धारण करनेवाले होते हैं, हमारे द्यावापृथिवी, अर्थात् मस्तिष्कों व शरीरों का भी पालन व पूरण व धारण प्रभु ही करते हैं।

भावार्थ—हमारे हृदयों में प्रभु का प्रकाश होने पर शरीर में सोमरक्षण होकर आनन्द की प्राप्ति होती है। हमारे मस्तिष्क व शरीर का तभी उत्तमता से धारण होता है।

ऋषिः—विश्वामित्रः ॥ देवता—इन्द्रः ॥ छन्दः—निचृत्विष्टुप् ॥ स्वरः—धैवतः ॥

ब्रह्माण्ड को एक कक्ष में धारण करनेवाले प्रभु

अहन्नहिं परिशयानमर्णं ओजायमानं तुविजात तव्यान्।

न ते महित्वमनु भूदध द्यौर्यदन्यया स्फिग्याः क्षामवस्थाः ॥ ११ ॥

(१) हे तुविजात=महान् विकासवाले-अत्यन्त विशाल आकाश आदि लोकों को जन्म देनेवाले प्रभो! तव्यान्=अत्यन्त प्रवृद्ध-बलवान्, आप अर्णः परिशयानम्=ज्ञानजल को आवृत करके निवास करनेवाले, ज्ञान के आवरणभूत, ओजायमानम्=अत्यन्त प्रबल अहिम्=इस विनाशक 'काम' को (=वृत्र को) अहन्=नष्ट करते हैं। प्रभु का प्रकाश होते ही वासना का विनाश हो जाता है। (२) अध=अब द्यौः=यह विशाल आकाश ते महित्वम्=आपकी महिमा को न अनुभूत=नहीं अनुभव कर पाता-नहीं जान पाता यत्=चूँकि आप अन्यया स्फिग्या=एक पार्श्व से (कटि प्रदेश से) क्षाम्=पृथिवी को अवस्थः=आच्छादित करके ठहर रहे हैं। आप एक ओर द्युलोक को व दूसरी ओर पृथिवी को छू रहे हैं और वास्तव में तो इनको अपने एक देश से व्यास करके इनसे महान् हो रहे हैं 'त्रिपाद् ऊर्ध्व उदैत् पुरुषः पादोऽस्येहाभवत् पुनः'।

भावार्थ—प्रभु महान् हैं। सम्पूर्ण ब्रह्माण्ड को अपने एक देश में व्यास किये हुए हैं।

ऋषिः—विश्वामित्रः ॥ देवता—इन्द्रः ॥ छन्दः—निचृत्विष्टुप् ॥ स्वरः—धैवतः ॥

यज्ञों में व्यापृति

यज्ञो हि त इन्द्र वर्धनो भूदुत प्रियः सुतसोमो मियेधः।

यज्ञेन यज्ञमव यज्ञियः सन्यज्ञस्ते वज्रमहिहत्य आवत् ॥ १२ ॥

(१) हे इन्द्र=जितेन्द्रिय पुरुष! यज्ञः=यज्ञ हि=निश्चय से ते=तेरा वर्धनः=बढ़ानेवाला भूत्=हो। यज्ञ द्वारा तू अपने जीवन को पवित्र बना सके 'यज्ञो दानं तपश्चैव पावनानि मनीषिणाम्'। यह तेरी सब इष्ट कामनाओं को पूर्ण करता हुआ तुझे बढ़ाये 'एष वोऽस्त्विष्टकामधुक्'। उत=और यह यज्ञ तुझे प्रियः=प्रिय हो-यज्ञ में तेरी रुचि हो। यज्ञ में लगे रहने से सुतसोमः=तू सोम का सम्पादन करनेवाला हो। यज्ञ में व्यापृति तुझे वासनामय दुनिया से दूर रखेगी और तू सोम का रक्षक होगा-शक्ति को शरीर में सुरक्षित कर पाएगा। इस शक्तिरक्षण से मियेधः=तू पवित्र होगा। (२) इस प्रकार यज्ञियः=यज्ञों में प्रवृत्त रहनेवाला सन्=होता हुआ तू यज्ञेन=इन यज्ञों द्वारा यज्ञम्=उस उपास्य प्रभु को अव=प्राप्त होनेवाला हो (अव् गतौ)। यज्ञः=यह उपास्य प्रभु अहिहत्ये=वासना

को विनष्ट करने के निमित्त ते वज्रम्=तेरे क्रियाशीलतारूप इस वज्र को आवत्=रक्षित करे। प्रभु की उपासना से तू क्रियाशील बने और इस क्रियाशीलता द्वारा वासना का शिकार होने से बचा रहे।

भावार्थ—हम यज्ञों में सदा लगे रहें। यही प्रभु की उपासना का भी मार्ग है और प्रभु हमें वासनाओं से बचाने के लिये ही इन यज्ञों में प्रेरित करते हैं।

ऋषिः—विश्वामित्रः ॥ देवता—इन्द्रः ॥ छन्दः—निचृत्विष्टुप् ॥ स्वरः—धैवतः ॥

प्रभु को अपने अभिमुख करना

यज्ञेनेन्द्रमवसा चक्रे अर्वागैनं सुम्नाय नव्यसे ववृत्याम्।

यः स्तोमैर्भिर्वावृधे पूर्व्येभिर्यो मध्यमेभिरुत नूतनेभिः ॥ १३ ॥

(१) यज्ञेन=यज्ञ द्वारा इन्द्रम्=उस परमैश्वर्यशाली प्रभु को अवसा=रक्षण के हेतु से अर्वाग्=अपने अभिमुख आचक्रे=मैं सर्वथा करता हूँ। एनम्=इस प्रभु को नव्यसे=अत्यन्त स्तुत्य व उत्कृष्ट सुम्नाय=सुख व धन के लिए मैं आववृत्याम्=अपनी ओर आवृत्त करता हूँ। यज्ञों द्वारा हम प्रभु को अपने अभिमुख करनेवाले होते हैं। ऐसा करने पर हमें प्रभु से रक्षण प्राप्त होता है तथा प्रभु हमारे लिए अत्यन्त स्तुत्य सुख व धन प्राप्त कराते हैं। (२) उस प्रभु को मैं अपनी ओर आवृत्त करता हूँ, यः=जो पूर्व्येभिः स्तोमेभिः=दिन के पूर्वभाग में—उषाकाल प्रबुद्ध होने के समय किये जानेवाले स्तोत्रों से वावृधे=बढ़ते हैं—इन स्तोमों द्वारा प्रभु की महिमा का प्रतिपादन होता है। यः=जो प्रभु मध्यमेभिः=दिन के मध्य में होनेवाले स्तोमों से हमारे जीवनों में वृद्धि को प्राप्त होते हैं उत=तथा नूतनेभिः=इस दिन के अवसान में, अभी होनेवाले, नवीन स्तोमों से भी वे प्रभु वृद्धि को प्राप्त होते हैं। यहाँ हमारे अन्दर प्रभु की भावना के बढ़ने को ही 'प्रभु का बढ़ना' कहा गया है। जितना-जितना हम प्रभु का अपने में वर्धन करते हैं, उतना-उतना ही हम वासनाओं से अपने को बचा पाते हैं और यज्ञादि उत्तम कर्मों में प्रवृत्त होते हैं।

भावार्थ—प्रातः, सायं व दिन मध्य में भी समय-समय पर हम प्रभु का स्मरण करें। यह स्मरण हमारा रक्षण करेगा और हमें स्तुत्य धन व सुख प्राप्त कराएगा।

ऋषिः—विश्वामित्रः ॥ देवता—इन्द्रः ॥ छन्दः—निचृत्विष्टुप् ॥ स्वरः—धैवतः ॥

जीवन में प्रभुस्मरण (मृत्यु से पूर्व ही)

विवेष यन्मा धिषणा जजान स्तवै पुरा पार्यादिन्द्रमहः।

अंहसो यत्र पीपरद्यथा नो नानेव यान्तमुभये हवन्ते ॥ १४ ॥

(१) यत्=जब मा=मुझे धिषणा=बुद्धि विवेष=व्यास करती है और जजान=मेरे में प्रादुर्भूत व विकसित होती है, तब मैं पार्यात् अहः पुरा=जीवन के परले पार होनेवाले दिन से पूर्व ही, अर्थात् मृत्युदिवस से पहले ही इन्द्रम्=उस परमैश्वर्यशाली प्रभु का स्तवै=स्तवन करता हूँ। समझदार व्यक्ति जीवनकाल में प्रभु का स्मरण करता है ताकि उसकी शक्ति ठीक बनी रहे और वह वैषयिक-पंक में न फँस जाए। (२) इसलिए मैं प्रभु का स्मरण करता हूँ कि यथा=जिससे वे प्रभु यः=हमें अंहसः=पाप से पीपरत्=पार करते हैं। पाप से वे प्रभु हमें इस प्रकार पार ले जाते हैं कि यत्र=जहाँ पाप से पार हो जाने पर इस उपासक को उभये=भौतिक व अध्यात्म वृत्तिवाले दोनों ही पुरुष इस प्रकार हवन्ते=पुकारते हैं, इव=जैसे कि नावा=नौका से यान्तम्=जाते हुए को उभये=दोनों तटों पर होनेवाले लोग हवन्ते=पुकारते हैं। इस पार के लोग यदि भौतिकवृत्ति के हैं, तो उस पार के लोग अध्यात्मवृत्ति के हैं। उपासक ब्रह्मरूप नाव से पार जानेवाला है। उपासक को भौतिकवृत्ति

के लोग उत्कृष्ट होने के कारण आदर देते हैं तथा अध्यात्मवृत्तिवालों के प्रेम का यह पात्र होता है।

भावार्थ—समझदार व्यक्ति मृत्यु से पूर्व ही प्रभु का स्मरण करता है। यह भौतिकवृत्तिवालों के आदर व अध्यात्मवृत्तिवालों के प्रेम का पात्र होता है।

ऋषिः—विश्वामित्रः ॥ देवता—इन्द्रः ॥ छन्दः—निचृत्त्रिष्टुप् ॥ स्वरः—धैवतः ॥

कलश की आपूर्णता

आपूर्णी अस्य कलशः स्वाहा सेक्तेव कोशं सिसिचे पिबध्यै ।

समुं प्रिया आववृत्रन्मदाय प्रदक्षिणिदभि सोमास इन्द्रम् ॥ १५ ॥

(१) गतमन्त्र में वर्णित यौवन में ही प्रभु की उपासना में प्रवृत्त होनेवाले **अस्य**=इसका **कलशः**=यह शरीररूप कलश **आपूर्णः**=सोम से पूर्ण होता है। इसके रेतःकण इस शरीर-कलश में ही सुरक्षित रहते हैं। इनके रक्षण से **स्वाहा**=यह व्यक्ति उत्तम त्यागवाला होता है-अपने जीवन को ही यह प्राजापत्य यज्ञ में आहुत कर देता है। **इव**=जैसे एक **सेक्ता**=सेचन करनेवाला भूमि का सेचन करता है, उसी प्रकार मैं **कोशे**=इस शरीरकोष को सुरक्षित रेतःकणों से **सिसिचे**=सिक्त करता हूँ। इस प्रकार यह सोम **पिबध्यै**=मेरे पान के लिए होता है। इसे मैं शरीर में ही पीने का प्रयत्न करता हूँ। (२) **उ**=निश्चय से **प्रियाः**=प्रीणित करनेवाले ये **सोमासः**=सोमकण **इन्द्रं अभि**=इन्द्र की ओर **प्रदक्षिणित्**=प्रकृष्ट दाक्षिण्य (सरलता) के साथ **सं अववृत्तन्**=सम्यक् प्राप्त होते हैं और ये **मदाय**=उस इन्द्र को-जितेन्द्रिय पुरुष को हर्षित करनेवाले होते हैं।

भावार्थ—जितेन्द्रिय पुरुष अपने शरीर-कलश को सोमकणों से पूर्ण करने का प्रयत्न करता है। वीर्य को शरीर में ही पीने का प्रयत्न करता है। यह सुरक्षित वीर्य उसके आनन्द का कारण बनता है।

सूचना—‘कलश’ शब्द का अर्थ ‘कलाः शेरतेऽस्मिन्’ इस व्युत्पत्ति से १६ कलाओं का आधारभूत यह शरीर है। इसका अर्थ सोम ही किया जाए तो अर्थ इस प्रकार होगा ‘अस्य कलशः आपूर्णः’ इस जितेन्द्रिय पुरुष का सोम शरीर में ही आपूर्ण होता है-चारों ओर व्याप्त होता है।

ऋषिः—विश्वामित्रः ॥ देवता—इन्द्रः ॥ छन्दः—विराट्रिष्टुप् ॥ स्वरः—धैवतः ॥

प्रभुप्राप्ति में रुकावट का न होना

न त्वा गभीरः पुरुहूत सिन्धुर्नाद्रयः परि षन्तो वरन्त ।

इत्था सखिभ्य इषितो यदिन्द्रा दृळ्हं चिदरुजो गव्यमूर्वम् ॥ १६ ॥

(१) हे **पुरुहूत**=बहुतों से पुकारे जानेवाले प्रभो! **न**=न तो **त्वा**=आपको **गभीरः सिन्धुः**=यह गहरा समुद्र, **च**=और नां ही **परि**=चारों ओर **सन्तः**=होते हुए ये **अद्रयः**=पर्वत **वरन्त**=हमारे समीप प्राप्त होने से रोक सकते हैं। प्रभुप्राप्ति में समुद्र व पर्वतों ने क्या बाधक होना! प्रभु तो हमारे हृदयों के ही अन्दर विद्यमान हैं। (२) **इत्था**=सचमुच हे **इन्द्र**=परमैश्वर्यशालिन् प्रभो! **यत्**=जब आप **सखिभ्यः**=अपने मित्रभूत इन जीवों से **इषितः**=चाहे जाते हैं-प्रार्थना किए जाते हैं तो **दृळ्हं चित्**=अत्यन्त दृढ़ भी **गव्यम्**=इन्द्रियों के लिए बने हुए **उर्वम्**=विषयों के बाड़े को **अरुजः**=आप विदीर्ण करनेवाले होते हैं। इस विषय-ब्रज को विदीर्ण करके आप अपने मित्रभूत उपासक की इन्द्रियरूप गौवों को मुक्त करनेवाले होते हैं।

भावार्थ—उपासक के मार्ग में प्रभुप्राप्ति के लिए समुद्र व पर्वत रुकावट नहीं बन पाते। प्रभु

उपासकों से प्रार्थित होने पर उनकी इन्द्रियरूप गौवों को विषयों के बाड़े से मुक्त करते हैं।

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

धन विजय

शुनं हुवेम मघवानमिन्द्रमस्मिन्भरे नृतमं वाजसातौ ।

शृण्वन्तमुग्रमृतये समत्सु घ्नन्तं वृत्राणि संजितं धनानाम् ॥ १७ ॥

मन्त्र व्याख्या ३.३०.२२ पर द्रष्टव्य है।

सम्पूर्ण सूक्त गृहस्थ में भी संयम का महत्त्व स्पष्ट कर रहा है। संयम ही प्रभुप्राप्ति का मार्ग है। इस संयम के लिए ही प्राणसाधना करनेवाला पुरुष इडा, पिंगला व सुषुम्णा आदि नाड़ियों पर अपना प्रभुत्व स्थापित करता है। ये नाड़ियाँ 'नद्यः' कहलाती हैं, रुधिररूप जल के प्रवाहवाली नदियाँ तो ये हैं ही। इन पर प्रभुत्व को पा लेनेवाला इर्ष्या, द्वेष व क्रोध से ऊपर उठा हुआ 'विश्वामित्र' अगले सूक्त का ऋषि है। यह इन नाड़ियों के लिए कहता है—

३३. [त्रयस्त्रिंशं सूक्तम्]

ऋषिः—विश्वामित्रः ॥ देवता—नद्यः ॥ छन्दः—भुरिक्पङ्क्तिः ॥ स्वरः—पञ्चमः ॥

विपाट्+शुतुद्री

प्र पर्वतानामुशती उपस्थादश्वेइव विषिते हासमाने ।

गावेव शुभ्रे मातरा रिहाणे विपाट् छुतुद्री पर्यसा जवते ॥ १ ॥

(१) 'शुतुद्री' शब्द सुषुम्णा के लिए प्रयुक्त होता है। इसमें ध्यान करने से योगी शीघ्र (शु) ब्रह्मलोक को जाता है (द्रु) सो यह शुतुद्री है (शुदुद्री=शुतुद्री)। इडा 'विपाट्' कहलाती है। इस नाड़ी में अभ्यास करने से योगी के अज्ञानपाश कट जाते हैं—यह अज्ञान का उत्पाटन कर देती है। ये विपाट् शुतुद्री=इडा व सुषुम्णा पर्यसा=ज्ञानजल के साथ प्रजवते=शीघ्र गतिवाली होती हैं। इनमें प्राणों के संयम से ज्ञान की वृद्धि होती है। (२) पर्वतानाम्=मेरुदण्ड ही शरीरस्थ मेरुपर्वत है। उन मेरुपर्वतों के उपस्थात्=गोद से यह आगे बढ़ती हैं। इनका स्थान इस मेरु पर्वत में है। उशती=(कामयमाने) ये साधक के हित-कामनावाली हैं। ये इस प्रकार शीघ्र गतिवाली होती हैं, इव=जैसे कि विषिते अश्वे=बन्धन से रहित दो घोड़ियाँ हों। हासमाने=(हासतिः स्पर्धाकर्मा) घोड़ियाँ भी वे, जो कि परस्पर स्पर्धा करती हुई वेग से आगे बढ़ती हैं। ये विपाट् व शुतुद्री शुभ्रे गावा इव=दो शुभ्र गौवों के समान हैं। अथवा मातरा=दो धेनु-माताओं के समान हैं, जो कि रिहाणे=वत्स को चाटने की कामनावाली आगे बढ़ती हैं। (३) यहाँ 'शुतुद्री' का ध्यान करते हुए घोड़ियों की उपमा दी गई है, यह परमात्मप्राप्ति के मार्ग पर हमें शीघ्रता से ले चलती है। 'विपाट्' के लिये 'मातरा गावा' की उपमा दी गई है, यह ज्ञानप्रकाश को प्राप्त करानेवाली है। ये दोनों ज्ञानजल को लिये हुए, वेग से उस परमात्मा की ओर हमें ले चलती हैं। नदियाँ समुद्र की ओर, ये नाड़ियाँ उस आनन्दमय प्रभु की ओर (स+मुद्)।

भावार्थ—इडा व सुषुम्णा में प्राणों का संयम करने से हम अपना ज्ञान बढ़ाते हुए प्रभु की ओर गतिवाले होते हैं।

ऋषिः—विश्वामित्रः ॥ देवता—नद्यः ॥ छन्दः—विराट्त्रिष्टुप् ॥ स्वरः—धैवतः ॥

इडा व सुषुम्णा का मेल

इन्द्रेषिते प्रसवं भिक्षमाणे अच्छा समुद्रं रथ्येव याथः ।

समाराणे ऊर्मिभिः पिन्वमाने अन्या वामन्यामप्येति शुभ्रे ॥ २ ॥

(१) इन्द्रेषिते=जितेन्द्रिय पुरुष से प्रेरित हुई-हुई, प्रसवं भिक्षमाणे=अन्तःस्थित प्रभु-प्रेरणा की याचना करती हुई इडा और सुषुम्णा समुद्रम्=उस आनन्दमय प्रभु की ओर याथः=गति करती हैं। इस प्रकार गति करती हैं, इव=जैसे कि रथ्या=दो उत्तम रथवाले रथी हों। (२) ये इडा और सुषुम्णा समाराणे=परस्पर संगत होकर गति करती हुई, ऊर्मिभिः पिन्वमाने=(ऊर्मि=Light) ज्ञानप्रकाशों से संतुप्त करती हुई, शुभ्रे=अत्यन्त शुभ्र हैं। जीवन को ये उज्वल बनानेवाली हैं। वाम्=इन दो नाड़ियों में से अन्या=एक (इडा), अन्यां अपि=दूसरी (सुषुम्णा) की ओर एति=आती है।

भावार्थ—एक साधक इडा में प्राणों का संयम प्रारम्भ करके सुषुम्णा की ओर बढ़ता है। अब प्रभु की प्रेरणा सुनाई पड़ने लगती है और साधक प्रभु की ओर गतिवाला होता है।

ऋषिः—विश्वामित्रः ॥ देवता—नद्यः ॥ छन्दः—त्रिष्टुप् ॥ स्वरः—धैवतः ॥

मातृतमा (सुषुम्णा), सुभगा (इडा)

अच्छा सिन्धुं मातृतमामयासं विपाशमुर्वी सुभगामगन्म ।

वत्समिव मातरां संरिहाणे समानं योनिमनु संचरन्ती ॥ ३ ॥

(१) मैं विश्वामित्र मातृतमाम्=मेरे जीवन के निर्माण में सर्वोत्तम स्थान रखनेवाली, सिन्धुम्=उस प्रभु की ओर निरन्तर ले चलनेवाली सुषुम्णा की अच्छा=ओर अयासम्=आता हूँ। इसमें प्राणों के संयम द्वारा इसके जागरण का प्रयत्न करता हूँ। (२) उर्वीम्=अन्धकार दूर करके ज्ञानप्रकाश को फैलानेवाली सुभगाम्=उत्तम ज्ञानैश्वर्यवाली विपाशम्=अज्ञान की उत्पाटिका इस इडा को भी अगन्म=प्राप्त होता हूँ। इसमें प्राणसंयम द्वारा मस्तिष्क-गगन में ज्ञानसूर्य के उदय का प्रयत्न करता हूँ। (३) इव मातरां=जैसे दो गौ माताएँ वत्सं संरिहाणे=बछड़े को चाटकर उसे चमका रही होती हैं, इसी प्रकार ये इडा व सुषुम्णा मेरे जीवन को उज्वल बनाती हुई उस समानं योनिम्=प्राणिमात्र के समान निवास-स्थान प्रभु की ओर अनुसञ्चरन्ती=गति करती हुई हैं। इनमें प्राणों का संयम करनेवाला प्रभुप्राप्ति के मार्ग पर आगे बढ़ता चलता है।

भावार्थ—सुषुम्णा की साधना मेरे जीवन का निर्माण करती है तो इडा की साधना मुझे ज्ञानैश्वर्य प्राप्त कराती है।

ऋषिः—विश्वामित्रः ॥ देवता—नद्यः ॥ छन्दः—निचृत्त्रिष्टुप् ॥ स्वरः—धैवतः ॥

त्रिवेणी-स्नान

एना वयं पर्यसा पिन्वमाना अनु योनिं देवकृतं चरन्तीः ।

न वर्तवे प्रसवः सर्गतक्तः कियुर्विप्रौ नद्यौ जोहवीति ॥ ४ ॥

(१) इडा, पिंगला, सुषुम्णा आदि नाड़ियों की ही पुरुषविधता को करके उनसे कहलाते हैं कि वयम्=हम एना पर्यसा=अपने इस ज्ञानजल से पिन्वमानाः=संतुप्त करती हुई देवकृतं योनिम्=प्रभु से निश्चित किये गये मार्ग पर अनुचरन्तीः=क्रमशः गति कर रही हैं। (२) हमारा

यह सर्गतक्तः=गमन में प्रवृत्त प्रसवः=उद्योग वर्तवे न=रोकने के लिए नहीं होता। एक साधक प्राणसाधना प्रारम्भ करता है, तो उसे इस प्राणसाधना में विच्छेद नहीं करना होता। 'दीर्घकाल-नैरन्तर्य-आदर सेवितो दृढभूमिः' इस योगसूत्र के अनुसार प्राणसाधना का निरन्तर चलना आवश्यक है। किं-युः=उस आनन्दमय-अनिरुक्त प्रजापति को प्राप्त करने की कामनावाला विप्रः=ज्ञानी पुरुष वद्यः=इन नाड़ियों को जोहवीति=पुकारता है। इनकी साधना से ही तो वह प्रभु को प्राप्त करेगा। इनमें प्राणों के निरोध से सब अशुभवृत्तियां दग्ध हो जाती हैं, जीवन उज्वल बनता है और प्रभु का प्रकाश प्राप्त होता है।

भावार्थ—इडा, पिंगला व सुषुम्णा में प्राणों का निरोध ही त्रिवेणी में स्नान है। इससे जीवन के नैर्मल्य की सिद्धि होती है और साधक प्रभु को प्राप्त करता है।

ऋषिः—विश्वामित्रः ॥ देवता—नद्यः ॥ छन्दः—स्वराट्पङ्क्तिः ॥ स्वरः—पञ्चमः ॥

कुशिक सूनु

रमध्वं मे वचसे सोम्याय ऋतावरीरुपं मुहूर्तमेवैः ।

प्र सिन्धुमच्छा बृहती मनीषावस्युरहे कुशिकस्य सूनुः ॥ ५ ॥

(१) मैं अवस्युः=रक्षण की कामनावाला कुशिकस्य सूनुः=कुशिक का पुत्र-अत्यन्त उत्तम शब्दों का उच्चारण करनेवाला (क्रोशतेः शब्दकर्मणः नि० २।२।५) अथवा उत्तम ज्ञान के प्रकाशवाला (क्रंशतेर्वा स्यात् प्रकाशयति कर्मणः नि० २।२।५) अथवा (साधु विक्रोशयिता अर्थानाम् नि० २।२।५) अर्थों का उत्तमता से प्रतिपादन करनेवाला अहे=मैं इन नाड़ियों को पुकारता हूँ कि बृहती मनीषः=दिन-प्रतिदिन बढ़ती हुई बुद्धि से सिन्धुं अच्छा=उस ज्ञानसमुद्र प्रभु की ओर प्र (नयत)=प्रकर्षण मुझे ले चलो। इन नाड़ियों में प्राणनिरोध द्वारा मेरा अन्तःप्रकाश विकसित हो और मैं प्रभु का दर्शन करनेवाला बनूँ। (२) हे नाड़ियो! मे=मेरे सोम्याय वचसे=मेरे इस विनीततापूर्ण वचन के लिए रमध्वम्=तुम प्रीतिवाली होओ और मुहूर्तम्=कुछ देर के लिए उप=उस प्रभु की उपासना में स्थित हुई-हुई तुम एवैः=अपनी गतियों द्वारा मेरे लिए ऋतावरीः=उत्कृष्ट ज्ञान के जलवाली होओ। इन नाड़ियों में प्राणनिरोध होने पर ज्ञानाग्नि दीप्त होती ही है, यही विवेकख्याति की प्राप्ति का मार्ग है।

भावार्थ—इडा आदि नाड़ियों में प्राणनिरोध करता हुआ मैं अन्तःप्रकाश को प्राप्त करूँ। इसी उद्देश्य से मैं कुशिक सूनु बनूँ। (क) सदा उत्तम शब्दों का उच्चारण करनेवाला, (ख) उत्तम ज्ञान के प्रकाशवाला, (ग) अर्थों का उत्तमता से प्रतिपादन करनेवाला।

ऋषिः—विश्वामित्रः ॥ देवता—नद्यः ॥ छन्दः—निचृत्विष्टुप् ॥ स्वरः—धैवतः ॥

नाडी-चक्र शुद्धि

इन्द्रो अस्माँ अरदद्वज्रबाहुरपाहन्वृत्रं परिधिं नदीनाम् ।

देवोऽनयत्सविता सुपाणिस्तस्य वयं प्रसवे याम उर्वीः ॥ ६ ॥

(१) नाड़ियाँ मानो कहती हैं कि वज्रबाहुः=क्रियाशीलतारूप वज्र को हाथ में लेनेवाला इन्द्रः=जितेन्द्रिय पुरुष अस्मान्=हमको अरदत्=विलेखित करता है-हमारे में मलों को जमने नहीं देता। यह नदीनाम्=हम नाड़ियों को परिधिम्=घेरकर वर्तमान वृत्रम्=वासनारूप ज्ञान-आवरण को अपाहन्=सुदूर विनष्ट करता है। वासना नाड़ियों के अन्दर विकृति को पैदा करने का कारण बनती है। इन्द्र इस वासना का विनाश करता है और नाडी संस्थान को विकृत नहीं होने देता।

(२) वस्तुतः सविता सम्पूर्ण जगत् का उत्पादक **सुपाणिः**=उत्तम हाथोंवाला, अर्थात् प्रत्येक कार्य को बड़ी सुन्दरता से करनेवाला **देवः**=ज्ञान के प्रकाशवाला प्रभु **अनयत्**=सब नाड़ियों को ले चलता है, अर्थात् उस प्रभु की व्यवस्था में ही नाड़ियों का चक्र भी गति करता है। **तस्य**=उस प्रभु के **प्रसवे**=प्रेरण व आज्ञा में ही **वयम्**=हम **उर्वीः**=प्रभूत रुधिर जलवाली नाड़ियाँ **याम**=गति करती हैं। प्रभु ने इस नाड़ी-चक्र को बनाया है। प्रभु की अनुज्ञा में ही यह नाड़ी-चक्र चल रहा है। इसको शुद्ध रखना जितेन्द्रिय पुरुष का कर्तव्य है।

भावार्थ—वासना को विनष्ट करके हम नाड़ी-चक्र को शुद्ध रखें-इसमें मल का संचय न होने दें।

ऋषिः—विश्वामित्रः ॥ देवता—नद्यः ॥ छन्दः—पङ्क्तिः ॥ स्वरः—पञ्चमः ॥

वृत्र विनाश व 'अयन'

प्रवाच्यं शश्वथा वीर्यं तदिन्द्रस्य कर्म यदहिं विवृश्चत् ।

वि वज्रेण परिषदो जघानायन्नापोऽयनमिच्छमानाः ॥ ७ ॥

(१) **इन्द्रस्य**=जितेन्द्रिय पुरुष का तत् **कर्म**=वह कार्य, **यत्**=जो कि **अहिं विवृश्चत्**=समन्तात् विनाश करनेवाली वासना को इसने छिन्न-भिन्न कर दिया, **शश्वथा**=सदा **प्रवाच्यम्**=प्रशंसनीय है-इस इन्द्र का **वीर्यम्**=यह पराक्रम वस्तुतः प्रशंसनीय है। (२) असुरों का सेनापति यह अहि (=वृत्र) है। इसके विनष्ट होने पर अन्य असुरों का पराजय कठिन नहीं होता। **वज्रेण**=क्रियाशीलता रूप वज्र द्वारा **परिषदः**=चारों ओर आसीन होनेवाले आसुरभावों को भी **विजघान**=इस इन्द्र ने विनष्ट कर दिया। (३) इन आसुरभावों के विनष्ट हो जाने पर **अयनम्**=(नान्यः पन्थाः विद्यते अयनाय) परमात्मप्राप्ति की **इच्छमानाः**=कामना करती हुई **आपः**=प्रजाएँ **आयन्**=सर्वभूतहित के दृष्टिकोण से गतिवाली हुई। वासना को विनष्ट करके ये ब्रह्मप्राप्ति की कामनावाले लोक प्राजापत्य यज्ञ में अपनी आहुति दे डालते हैं। ये क्रियाशील होते हैं, परन्तु इनकी सब क्रियाएँ लोकहित के लिए होती हैं।

भावार्थ—जितेन्द्रिय पुरुष (क) वासना को विनष्ट करता है, (ख) परमात्म-प्राप्ति की कामनावाला होता है, (ग) लोकहित में सदा प्रवृत्त रहता है।

ऋषिः—विश्वामित्रः ॥ देवता—नद्यः ॥ छन्दः—त्रिष्टुप् ॥ स्वरः—धैवतः ॥

प्रभु-भजन

एतद्वचो जरित्मार्पि मृष्टा आ यत्ते घोषानुत्तरा युगानि ।

उक्थेषु कारो प्रति नो जुषस्व मा नो नि कः पुरुषत्रा नमस्ते ॥ ८ ॥

(१) हे **जरितः**=स्तोतः! **एतद् वचः**=प्रभु के लिए किये जानेवाले इन स्तुति-वचनों को **मा अपिमृष्टाः**=तू मत भूल जाना। प्रभु स्तवन तुझे विस्मृत न हो जाए। **यत्**=जो **ते**=तेरे **उत्तरा युगानि**=आनेवाले जीवन के काल हों वे **आघोषान्**=प्रभु के नामों का घोषण करनेवाले हों। उत्तरोत्तर तेरी स्तवन की वृत्ति बढ़ती जाए। (२) हे **कारो**=स्तुति करनेवाले जीव! **उक्थेषु**=इन स्तोत्रों में **नः**=हमें **प्रति जुषस्व**=तू प्रतिदिन प्रीतिपूर्वक सेवन करनेवाला हो। **नः**=हमें **मानिकः**=निरादृत न करना। प्रभु को भूल जाना ही प्रभु का निरादर करना है। **पुरुषत्रा**=पुरुषों में **ते नमः**=तेरे लिए आदर का भाव हो। तुझे प्रभु-भक्त जान तुझे वे अपने हृदयों में उचित मान देनेवाले हों।

भावार्थ—हम प्रभु-भजन करनेवाले हों। उत्तरोत्तर हमारी प्रभु-भक्ति बढ़ती चले। प्रभु-भजन के कारण ही लोगों के हम समादरणीय हों।

ऋषिः—विश्वामित्रः ॥ देवता—नद्यः ॥ छन्दः—निचृत्त्रिष्टुप् ॥ स्वरः—धैवतः ॥

नाडियों का वशीकरण

ओ षु स्वसारः कारवे शृणोत ययौ वो दूरादनसा रथेन।

नि षू नमध्वं भवता सुपारा अधोअक्षाः सिन्धवः स्रोत्याभिः ॥ ९ ॥

(१) यहाँ इडा आदि नाडियों को 'स्व-सारः' कहा है। ये जीव को आत्मतत्त्व की ओर ले चलती हैं। इनमें प्राणनिरोध होने पर वह विवेकख्याति उत्पन्न होती है, जिसमें कि शरीर व आत्मा को हम विवित्यरूप में देख रहे होते हैं। हे स्वसारः—आत्मतत्त्व की ओर गतिवाली नाडियो! कारवे—मुझ स्तोता के लिए सु=अच्छी प्रकार अशृणोत उ=तुम सुननेवाली होओ—तुम मेरी बात को भली प्रकार सुनो। मैं अनसा=इस प्राणशक्ति-सम्पन्न रथेन=रथ के साथ वः=तुम्हें दूरात् ययौ=दूर से प्राप्त हुआ हूँ। संसार के विषयों का परित्याग करके मैं तुम्हारी साधना में प्रवृत्त हुआ हूँ। (२) तुम मेरे प्रति सु=अच्छी प्रकार निनमध्वम्=झुकनेवाली होओ, अर्थात् मेरे वश में होओ। मैं जिस भी नाड़ी में प्राणों का संयम करना चाहूँ, वहीं प्राणों का संयम कर पाऊँ। तुम मुझे सुपाराः भवता=विषय-समुद्र से अच्छी प्रकार पार ले जानेवाली होओ। हे सिन्धवः—रुधिर के प्रवाहवाली नाडियो! तुम स्रोत्याभिः=अपने प्रवाहों से अधो अक्षाः=इन्द्रियों को मेरे नीचे (अधीन) करनेवाली होओ। प्राणसाधना करता हुआ मैं तुम्हारे में प्राणनिरोध द्वारा इन्द्रियों को अपने वश में करनेवाला बनूँ।

भावार्थ—प्राणसाधना द्वारा मैं नाडियों पर पूर्ण प्रभुत्ववाला बनूँ। इनको वश में करके मैं इन्द्रियों को वश में करनेवाला बनूँ।

ऋषिः—विश्वामित्रः ॥ देवता—नद्यः ॥ छन्दः—विराट्रिष्टुप् ॥ स्वरः—धैवतः ॥

नाडियों की अनुकूलता

आ ते कारो शृणवामा वचांसि ययार्थ दूरादनसा रथेन।

नि ते नंसै पीप्यानेव योषा मर्यायेव कन्या शश्वचै ते ॥ १० ॥

(१) नाडियाँ साधक को उत्तर देती हैं—हे कारो! स्तुति-वचनों के कर्तः! ते=तेरे वचांसि-वचनों को आशृणवाम=सर्वथा सुनती हैं। तू अनसा रथेन=इस प्राणशक्ति-सम्पन्न शरीर-रथ द्वारा दूरात् ययार्थ=विषय वासनाओं का परित्याग करके दूर से हमारे पास आया है। (२) इव=जैसे पीप्याना=बच्चे को दूध पिलाती हुई योषा=स्त्री दुग्धपायी बालक के लिए झुकती है, इसी प्रकार हम ते=तेरे लिए नंसै=झुकती हैं—अनुकूल होती हैं। इव=उसी प्रकार हम ते=तेरे लिए झुकती हैं, इव=जैसे कि कन्या=एक कन्या मर्याय=पिता व भाई आदि के लिए शश्वचै=आलिंगन के लिए झुकती है। वस्तुतः प्राणसाधना द्वारा इन नाडियों को जब ठीक प्रकार से रुधिर की गतिवाला हम करते हैं, तो इनकी अनुकूलता प्राप्त करते ही हैं। विषय-वासनाओं को छोड़कर इस साधना में लगना ही, सुदूर रथ से इनके समीप प्राप्त होना है। जब एक साधक इस साधना में प्रवृत्त होता है, तो नाडियाँ उसके अनुकूल होती हैं—मानो उसकी बात को सुनती हैं।

भावार्थ—हम विषयव्यावृत्त होकर प्राणसाधना द्वारा नाडियों में रुधिर की गति को ठीक करें। इस प्रकार नाडियों की अनुकूलता से हमें पूर्ण स्वास्थ्य प्राप्त होगा।

ऋषिः—विश्वामित्रः ॥ देवता—नद्यः ॥ छन्दः—त्रिष्टुप् ॥ स्वरः—धैवतः ॥

भरत

यद्गृह्ण त्वा भरताः सन्तरेयुर्गव्यन्ग्राम इषित इन्द्रजूतः ।

अर्षादहं प्रसवः सर्गतक्त आ वो वृणे सुमतिं यज्ञियानाम् ॥ ११ ॥

(१) हे अंग=(अंगि गतौ) गतिशील नाड़ीचक्र! त्वा=तुझे भरताः=अपना उचित भरण-पोषण करनेवाले व्यक्ति संतरेयुः=तैर जाएँ। नाड़ी-चक्र में उत्पन्न हो जानेवाले दोषों के वे दूर कर सकें। यह भरतों का ग्रामः=समूह गव्यन्=इन्द्रियों को अपनाने की कामनावाला है-इन्द्रियों का शक्तिवर्धन उसका उद्देश्य है। इषितः=यह इसी उद्देश्य से निरन्तर प्रेरित हो रहा है, शक्तिवर्धन के कार्यों में निरन्तर लगा हुआ है। इन्द्रजूतः=उस सर्वशक्तिमान् प्रभु से निरन्तर प्रेरित होकर ही यह कार्यों में व्यापृत होता है। (२) इन भरतों का सर्गतक्तः=यह गमन में प्रवृत्त प्रसवः=उद्योग अहं=निश्चय से अर्षात्=गतिवाला बना रहे, अर्थात् ये अपने इस कार्य में कभी शिथिल न हो जाएँ। ये साधना में लगे ही रहें। मैं भी वः=आपके (इन नाड़ियों के) यज्ञियानाम्=(यज्ञ संगतिकरणे) इन संगतिकरण में उत्तम पुरुषों की सुमतिम्=कल्याणी मति को आवृणे=सर्वथा वरता हूँ। जो पुरुष इस नाड़ी-चक्र की शुद्धि की साधना में प्रवृत्त हैं, उन पुरुषों की सुमति का मैं भी वरण करता हूँ, अर्थात् मैं भी उनकी ही तरह साधना में प्रवृत्त होता हूँ।

भावार्थ—हमारा प्राणसाधना द्वारा नाड़ी-चक्र शोधन का कार्य अविरतरूप से सदा चले। इस कार्य में प्रवृत्त होने पर हम युक्ताहार-विहार द्वारा अपना ठीक से भरण करनेवाले 'भरत' बनें।

ऋषिः—विश्वामित्रः ॥ देवता—नद्यः ॥ छन्दः—त्रिष्टुप् ॥ स्वरः—धैवतः ॥

सुमति की प्राप्ति

अतारिषुर्भरता गव्यवः समभक्त विप्रः सुमतिं नदीनाम् ।

प्र पिन्वध्वमिषयन्तीः सुराधा आ वक्षणाः पूणध्वं यात शीभम् ॥ १२ ॥

(१) गव्यवः=इन्द्रियरूप गौवों को चाहते हुए भरताः=युक्ताहार-विहार द्वारा अपना ठीक भरण करनेवाले पुरुष अतारिषुः=इस नाड़ी-चक्र के सब दोषों को दूर करनेवाले होते हैं। विप्रः=अपना विशेषरूप से पूरण करनेवाला विश्वामित्र नदीनाम्='इडा, पिंगला व सुषुम्णा' नामक नाड़ियों की शुद्धि से प्राप्त होनेवाली सुमतिम्=शुभ बुद्धि को समभक्त=सेवन करनेवाला होता है। (२) इषयन्तीः=प्रभुप्रेरणा प्राप्त करानेवाली होती हुई प्र-पिन्वध्वम्=हमारा प्रकर्षण प्रीणन करनेवाली होओ। सुराधाः=उत्तम सफलता प्राप्त करानेवाली वक्षणाः=उन्नति की कारणभूत (वक्ष्=to grow) नाड़ियो! आपृणध्वम्=(सर्वतः पूर्यत) सब उत्तमताओं को हमारे में भरनेवाली होओ और शीभम्=शीघ्रता से यात=गतिवाली होओ। इन नाड़ियों में रुधिर का प्रवाह ठीक से होता रहे और हमारे स्वास्थ्य में किसी प्रकार की कमी न रहे।

भावार्थ—हम नाड़ियों को निर्दोष बनाकर अपनी सब कमियों को दूर करनेवाले हों। इस साधना से हमें सुमति प्राप्त हो और हम सब प्रकार से अपना पूरण करनेवाले बनें।

ऋषिः—विश्वामित्रः ॥ देवता—नद्यः ॥ छन्दः—उष्णिक् ॥ स्वरः—ऋषभः ॥

उत्साह व निष्पापता

उद्धं ऊर्मिः शम्या हन्त्वापो योक्त्राणि मुञ्चत । मादुष्कृतौ व्येनसाध्न्यौ शूनमारताम् ॥ १३ ॥

(१) हे नाड़ियो! वः=तुम्हारी ऊर्मिः=तरंग-उत्साह, शम्याः आपः=शान्त स्वभाववाली प्रजाओं को हन्तु=प्राप्त हो। नाड़ी-चक्र को वश में करने पर, शक्ति का संयम होकर, जीवन में उत्साह दिखता है। इस साधना को करनेवाले लोग शान्त तो होते ही हैं। इन शान्त कर्म में व्याप्त रहनेवाले लोगों का जीवन सदा उत्साहमय बना रहे। योक्त्राणि=संसार-विषयों के साथ आसक्तियों को मुञ्चत=छोड़ो। संसार के विषय हमें बाँधनेवाले न हों। (२) हे विषा व शुतुद्रि=इडा व सुषुम्णा नाड़ियो! आप अदुष्कृतौ=सब दुष्कृतों से हमारे जीवन को रहित करनेवाली हो। वि एनसा=सब पापों व दोषों से आप रहित हो। अतएव अघ्न्यौ=नष्ट न करनेवालों में उत्तम हो। आप मा=मुझे शूनम्=समृद्धि को आरताम्=प्राप्त कराओ। वस्तुतः प्राणसाधना की पूर्ति इन नाड़ियों के वशीकरण में ही है। उस समय हमारा जीवन दुष्कृतों व पापों से दूर होता है—हम वास्तविक समृद्धि को प्राप्त करनेवाले होते हैं।

भावार्थ—नाड़ीचक्र का वशीकरण होने पर हमारा जीवन निष्पाप बनता है—हम विषयों के बन्धन से मुक्त होकर वास्तविक समृद्धि को प्राप्त करते हैं।

सम्पूर्ण सूक्त 'इडा-सुषुम्णा' आदि नाड़ियों को प्राणसाधना द्वारा वश में करने का निर्देश कर रहा है। यही मोक्ष का मार्ग है। इन्हीं शब्दों से अगले सूक्त का प्रारम्भ होता है—

३४. [चतुस्त्रिंशं सूक्तम्]

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

'पूर्भित्' इन्द्र

इन्द्रः पूर्भिदातिरद्दासमर्कैर्विदद्वसुर्दयमानो वि शत्रून्।

ब्रह्मजूतस्तन्वा वावृधानो भूरिदात्र आपृणद्रोदसी उभे ॥ १ ॥

(१) इन्द्रः=एक जितेन्द्रिय धीर पूर्भित्=असुरों की पुरियों का विदारण करनेवाला होता है। 'काम' ने इन्द्रियों में अपने दुर्ग को बनाया है, 'क्रोध' ने मन में तथा 'लोभ' ने बुद्धि में। इन्द्र इन तीनों दुर्गों का विदारण करके असुरों की पुरियों का ध्वंस कर डालता है। यह दासम्=(दसु उपक्षये) हमारा उपक्षय करनेवाली इस वासनावृत्ति को अर्कैः=प्रभु की उपासनाओं द्वारा आतिरत्=हिंसित करता है। जहाँ प्रभु, वहाँ इस वासना का स्थान नहीं रहता। यह काम का विध्वंस करके विदद्वसुः=सब निवास के लिए आवश्यक तत्त्वों को प्राप्त करनेवाला बनता है। शत्रून् विदयमानः=काम आदि व रोग आदि सब शत्रुओं को यह हिंसित करता है। (२) शत्रुओं को हिंसित करके यह ब्रह्मजूतः=उस प्रभु से प्रेरित होता है। अन्धकार के विनाश से यह अन्तःप्रेरणा को सुन पाता है। इस प्रेरणा के अनुसार चलता हुआ यह तन्वा=अपने शरीर से वावृधानः=निरन्तर बढ़ता हुआ होता है। इसकी सब शक्तियों का ठीक प्रकार से विकास होता है। भूरिदात्रः=(दात्रं=लवन साधनं आयुधं) यह अत्यन्त ही शत्रु-संहारक अस्त्रोंवाला होता है। अथवा अत्यन्त (दात्रं=दानं) दान देनेवाला होता है। दान ही वस्तुतः बुराईयों को विध्वस्त करनेवाला आयुध है। (३) सब बुराईयों को दूर करके यह उभे रोदसी=दोनों द्यावापृथिवी को—मस्तिष्क व शरीर को आपृणत्=सर्वतः तृप्त करता है। उनकी कमियों को दूर करके इनका पूरण करता है। शरीर को स्वस्थ, मस्तिष्क को दीप्त बनाता है।

भावार्थ—हम जितेन्द्रिय बनकर, वासनाओं का विध्वंस करते हुए, शरीर व मस्तिष्क को शक्ति व दीप्ति से युक्त करें।

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

जूति वाक्

मखस्य ते तविषस्य प्र जूतिमिर्यमि वाचममृताय भूषन् ।

इन्द्र क्षितीनामसि मानुषीणां विशां दैवीनामुत पूर्वयावा ॥ २ ॥

(१) इन्द्र=हे सर्वशक्तिमन् प्रभो! मखस्य=यज्ञरूप तविषस्य=शक्ति के पुञ्ज (महान्) ते=आपकी जूतिम्=मन से प्रेरित वाचम्=वाणी को-हृदयदेश में प्रेरणा के रूप में उच्चारण की गयी वाणी को प्र इर्यमिः=मैं प्रकर्षण प्राप्त होता हूँ। इस प्रेरणा को सुनता हुआ मैं अमृताय भूषन्=अमृतत्व के लिए अपने को अलंकृत करता हूँ। वस्तुतः यह प्रेरणा मुझे भी यज्ञमय जीवनवाला (मखस्य) तथा शक्तिशाली (तविष) बनाती है। ये यज्ञ व शक्ति मुझे नीरोग व अमर बनाते हैं। (२) हे इन्द्र! आप मानुषीणां क्षितीनाम्=विचारशील उत्तम निवास व गतिवाले लोगों को (क्षि निवासगत्योः) पूर्वयावा=आगे चलनेवाले असि=हैं। आप उनके मार्गदर्शक हैं। उत=और दैवीनां विशाम्=दिव्यगुण सम्पन्न प्रजाओं के (पूर्वयावा असि) पथ प्रदर्शक हैं-आपके पथप्रदर्शन से गति करते हुए ही वस्तुतः ये देव बन पाए हैं।

भावार्थ—हम हृदयदेश में उच्चरित प्रभु की प्रेरणात्मक वाणी को सुनें। उसके अनुसार चलते हुए हम उत्तम मनुष्य व देव बन पाएँगे।

ऋषिः—विश्वामित्रः ॥ देवता—इन्द्रः ॥ छन्दः—भुरिक्पङ्क्तिः ॥ स्वरः—पञ्चमः ॥

शर्धनीति-वर्पणीति

इन्द्रो वृत्रमवृणोच्छर्धनीतिः प्र मायिनाममिनाद्वर्पणीतिः ।

अहन्व्यंसमुशधृग्वनैष्वाविर्धेना अकृणोद्राम्याणाम् ॥ ३ ॥

(१) गतमन्त्र के अनुसार प्रभु-प्रेरणा सुनकर कार्य करनेवाला यह इन्द्रः=जितेन्द्रिय पुरुष शर्धनीतिः=(नीतिः कर्म सा०) शक्तिशाली कर्मावाला होता हुआ वृत्रं अवृणोत्=ज्ञान के आवरणभूत वासनारूप शत्रु का निरोध करता है तथा वर्पणीतिः=शत्रुओं के निवारक कर्मावाला यह इन्द्र मायिनाम्=अत्यन्त मायावी काम आदि शत्रुओं को प्र अमिनात्=प्रकर्षण हिंसित करता है। (२) यह उशधृक्=शत्रु-वध की कामनावाला इन्द्र अपने शत्रुओं 'वृत्र' आदि को व्यंसं अहन्=(विगतांसं यथा स्यात्तथा) इस प्रकार विनष्ट करता है कि उनके कन्धे छिन्न-भिन्न हो जाते हैं। यह अपने शत्रुओं की शक्ति नष्ट कर देता है। शत्रुओं की शक्ति नष्ट करके यह वनेषु=एकान्त देशों में राम्याणाम्=रात्रियों की धेनाः=वाणियों को आविः अकृणोत्=अपने में प्रकट करता है। रात्रि का अभिप्राय यहाँ इतना ही है कि जिस समय संसार की वस्तुएँ आँखों को आकृष्ट करनेवाली न हों, उस समय अन्तर्मुखी वृत्ति के होने पर अन्तःस्थित प्रभु की वाणी सुनाई पड़ती है। जब तक बाहर के शब्द सुनते रहते हैं, तब तक अन्दर के शब्द सुनाई नहीं पड़ते।

भावार्थ—हम वासनाओं को विनष्ट करके, अन्तर्मुखी वृत्तिवाले होकर अन्तःस्थित प्रभु की वाणी सुनें।

ऋषिः—विश्वामित्रः ॥ देवता—इन्द्रः ॥ छन्दः—विराट्त्रिष्टुप् ॥ स्वरः—धैवतः ॥

प्रकाश-प्राप्ति

इन्द्रः स्वर्षा ज्ञनयन्नहानि जिगायोशिग्भिः पृतना अभिष्टिः ।

प्रारौचयन्मनवे केतुमह्लामविन्दज्योतिर्बृहते रणाय

॥ ४ ॥

(१) **इन्द्रः**=वह परमैश्वर्यशाली प्रभु **अहानि**=दिन के प्रकाशों को **जनयन्**=उत्पन्न करता हुआ **स्वर्षः**=सुख प्राप्त करानेवाला है। वह **अभिष्टिः**=शत्रुओं का अभिभावक प्रभु **उशिग्भिः**=शत्रु-वध की कामनावाले इन उपासकों के साथ **पृतनाः**=शत्रु-सैन्यों को **जिगाय**=जीतता है। वस्तुतः विजय तो प्रभु ही करते हैं। जीव की यदि विजय की कामना हो, उसके लिये वह यत्न करे, तो प्रभु उसे विजय अवश्य प्राप्त कराते हैं। (२) **मनवे**=विचारशील पुरुष के लिए **अह्नां केतुम्**=दिनों के प्रकाश को **प्रारोचयत्**=दीप्त करते हैं। इन विचारशील पुरुषों के अन्दर भी उसी प्रकार प्रकाश होता है, जैसा कि बाहिर। **बृहते रणाय**=इस काम-क्रोध-लोभ के साथ चलनेवाले महान् संग्राम के लिए **ज्योतिः**=प्रकाश को **अविन्दत्**=प्रभु प्राप्त कराते हैं।

भावार्थ—उपासक को प्रभु प्रकाश प्राप्त कराते हैं, जिससे कि वह कामादि शत्रुओं को पराभूत कर सके।

ऋषिः—विश्वामित्रः ॥ देवता—इन्द्रः ॥ छन्दः—विराट्त्रिष्टुप् ॥ स्वरः—धैवतः ॥

इन्द्र द्वारा चेतना प्रदान

इन्द्रस्तुजो बर्हणा आ विवेश नृवद्धानो नर्या पुरूणि।

अचेतयद्धियं इमा जरित्रे प्रेमं वर्णमतिरच्छुक्रमासाम् ॥ ५ ॥

(१) **इन्द्रः**=सर्वशक्तिमान् प्रभु **तुजः**=हमारा हिंसन करनेवाली **बर्हणाः**=उद्धर्ण व विनाश करनेवाली शत्रु-सेनाओं में **आविवेश**=प्रवेश करता है। इन शत्रु-सेनाओं का संहार करके प्रभु हमारा कल्याण करते हैं। **नृवत्**=एक नेता की तरह **पुरूणि**=पालक व पूरक **नर्या**=नरहितकारी बलों व धनों को **दधान**=हमारे लिए धारण करते हैं। एक नायक सैनिकों के अन्दर उत्साह का संचार करता है, इसी प्रकार प्रभु अपने उपासकों में शक्ति का संचार करते हैं। (२) प्रभु **जरित्रे**=उपासक के लिए **इमाः धियः**=इन वेद में प्रतिपादित ज्ञानों को **अचेतयत्**=ज्ञात कराते हैं तथा **आसाम्**=इन बुद्धियों के **इमं शुक्रं वर्णम्**=इस उज्वलरूप को **प्र अतिरत्**=प्रकर्षण बढ़ाते हैं। प्रभु ज्ञान देते हैं और ज्ञान को अत्यन्त उज्वल कर देते हैं। इस उज्वल ज्ञान द्वारा इस उपासक की वासनाओं का विनाश हो जाता है और इसके कर्मों में पवित्रता का संचार होता है।

भावार्थ—प्रभु उपासक की शत्रुभूत वासनाओं को विनष्ट करते हैं और उसके ज्ञान को उज्वल करते हैं।

ऋषिः—विश्वामित्रः ॥ देवता—इन्द्रः ॥ छन्दः—भुरिक्पङ्क्तिः ॥ स्वरः—पञ्चमः ॥

प्रभुमहिमा का स्तवन

महो महानि पनयन्त्यस्येन्द्रस्य कर्म सुकृता पुरूणि।

वृजनेन वृजिनान्तसं पिपेष मायाभिर्दस्यैरभिभूत्योजाः ॥ ६ ॥

(१) उपासक लोग **महः**=तेजस्विता के पुञ्ज **अस्य इन्द्रस्य**=इस सर्वशक्तिमान् प्रभु के **महानि**=अत्यन्त महान् **सुकृता**=उत्तमता से किये जानेवाले **पुरूणि**=पालक व पूरक **कर्म**=कर्मों को **पनयन्ति**=स्तुत करते हैं। प्रभु की एक-एक रचना अद्भुत है। सृष्टि के प्रारम्भ से प्रकाश देता हुआ सूर्य उसी प्रकार दीप्तिवाला है—यह प्रचण्ड सूर्याग्नि जरा भी क्षीण नहीं हो रही। पृथ्वी की उर्वरता उसी प्रकार कायम है। नदियाँ अनन्त काल से समुद्र को भरने में लगी हुई हैं। वस्तुतः एक-एक कण में प्रभु की महिमा का दर्शन होता ही है। (२) ये प्रभु **वृजनेन**=बल व शक्ति द्वारा **वृजिनान्**=सब पापों को **संपिपेष**=पीस डालते हैं। उपासक को प्रभु शक्ति प्राप्त कराते हैं। उस

शक्ति द्वारा उपासक पापवृत्तियों को कुचलने में समर्थ होता है। ये प्रभु **अभिभूत्योजाः**=शत्रुओं के अभिभावक बलवाले हैं, ये प्रभु **मायाभिः**=प्रज्ञानों द्वारा **दस्यून**=दस्युओं को पीस डालते हैं। उपासक को प्रभु ज्ञान व शक्ति देते हैं। प्रभु के ज्ञान व शक्ति से ज्ञानी व शक्ति-सम्पन्न बनकर यह उपासक सब दस्युओं को समाप्त करनेवाला होता है।

भावार्थ—प्रभु के महान् कर्मों के स्मरण से महान् कर्मों के करने की प्रेरणा प्राप्त होती है। उससे वह शक्ति मिलती है, जिससे कि हम काम आदि दास्यव-वृत्तियों को समाप्त कर पाते हैं।

ऋषिः—विश्वामित्रः ॥ देवता—इन्द्रः ॥ छन्दः—विराट्त्रिष्टुप् ॥ स्वरः—धैवतः ॥

युद्ध द्वारा

युधेन्द्रो मह्ना वरिवश्चकार देवेभ्यः सत्पतिश्चर्षणिप्राः।

विवस्वतः सद्ने अस्य तानि विप्रा उक्थेभिः कवयो गृणन्ति ॥ ७ ॥

(१) **सत्पतिः**=सज्जनों के रक्षक **चर्षणिप्राः**=श्रमशील व्यक्तियों का पूरण करनेवाले **इन्द्रः**=परमैश्वर्यशाली प्रभु **युधा**=युद्ध द्वारा और **मह्ना**=(मह पूजायाम्) पूजा द्वारा **देवेभ्यः**=देववृत्तिवाले पुरुषों के लिए **वरिवः चकार**=वरणीय धन प्राप्त कराते हैं। देववृत्तिवालों पुरुषों की दो विशेषताएँ हैं—(क) वे प्रभु का उपासन करते हैं (मह्ना), (ख) वे काम-क्रोध-लोभ आदि शत्रुओं के साथ संग्राम में प्रवृत्त होते हैं (युधा)। यह संग्राम ही वस्तुतः सात्त्विक संग्राम है। इस द्वारा हमारे में सत्त्वगुण का वर्धन होता है। इस संग्राम को करनेवाले व्यक्ति ही 'सत्' कहाते हैं। वे प्रभु से रक्षित होते हैं। प्रभु इनके लिए आवश्यक धनों को प्राप्त कराते ही हैं। (२) **अस्य**=इस प्रभु के **प्राणि**=उन कर्मों को—(क) सज्जनों के रक्षण, (ख) श्रमशील व्यक्तियों की न्यूनताओं को दूर करना तथा (ग) काम आदि से संग्राम में प्रवृत्त उपासकों के लिये वरणीय धनों को प्राप्त कराना आदि कर्मों को **विवस्वतः सद्ने**=सूर्य के गृह में, अर्थात् ज्ञान से दीप्त गृह में **विप्राः**=अपना विशेषरूप से पूरण करनेवाले **कवयः**=ज्ञानी लोग **उक्थेभिः**=स्तोत्रों द्वारा **गृणन्ति**=प्रशंसित करते हैं, अर्थात् ये विप्र अपने घरों को ज्ञान से दीप्त करते हैं। उन घरों में प्रभु के कर्मों की ही चर्चा करते हैं। इन कर्मों की चर्चा द्वारा प्रभु का स्तवन करते हैं।

भावार्थ—उपासना द्वारा तथा काम-क्रोध आदि से युद्ध द्वारा प्रभु की पूजा होती है। प्रभु इन पुजारियों के योगक्षेम का ध्यान करते हैं।

ऋषिः—विश्वामित्रः ॥ देवता—इन्द्रः ॥ छन्दः—भुरिक्पङ्क्तिः ॥ स्वरः—पञ्चमः ॥

'सत्राषाट्' प्रभु

सत्रासाहं वरेण्यं सहोदां ससवांसं स्वरपश्च देवीः।

ससान् यः पृथिवीं द्यामुतेमामिन्द्रं मदन्त्यनु धीरणासः ॥ ८ ॥

(१) **धीरणासः**=(धिया रणन्ति) बुद्धिपूर्वक प्रभु का स्तवन करनेवाले लोग **इन्द्रं अनुमदन्ति**=उस परमैश्वर्यशाली प्रभु की अनुकूलता में हर्ष का अनुभव करते हैं। उपासना द्वारा जितना-जितना प्रभु के समीप होते जाते हैं, उतना-उतना आनन्द का अनुभव करते हैं। (२) उस प्रभु की अनुकूलता में, जो कि **सत्रासाहम्**=सदा शत्रुओं का पराभव करनेवाले हैं-काम-क्रोध आदि महान् शत्रुओं को ये प्रभु ही कुचलते हैं। **वरेण्यम्**=ये प्रभु वरणीय हैं व श्रेष्ठ हैं। **सहोदाम्**=उपासकों के लिए सहस् (बल) को देनेवाले हैं। **स्वः**=प्रकाश को **च**=और **देवीः अपः**=सब रोगों को जीतने की कामना करनेवाले (दिव्=विजिगीषा) रेतःकणों को **ससवांसम्**=(षण् संभक्तौ) सम्भक्त

करनेवाले (देनेवाले) हैं। (३) उस परमात्मा की अनुकूलता में ये हर्ष का अनुभव करते हैं **यः=जो** कि **पृथिवीं ससान=**अन्तरिक्षलोक को हमारे लिए देते हैं, **उत=और द्याम्=**द्युलोक को देते हैं तथा **इमाम्=**इस पृथिवी को हमारे लिए देते हैं। बाहर की त्रिलोकी को तो वे प्रभु देते ही हैं, शरीरस्थ त्रिलोकी को भी वे प्रभु प्राप्त कराते हैं। 'दृढ़ शरीर' ही पृथ्वीलोक है, निर्मल हृदय ही अन्तरिक्षलोक है तथा ज्ञानदीप्त मस्तिष्क ही द्युलोक है। इन सबके दाता प्रभु का स्तवन करते हुए स्तोता लोग आनन्द का अनुभव करते हैं।

भावार्थ—ज्ञानी-भक्त प्रभु का स्तवन करते हुए आनन्दमग्न होते हैं। प्रभु इनके सब शत्रुओं का पराभव करते हैं और इन्हें सबल बनाते हैं।

ऋषिः—विश्वामित्रः ॥ देवता—इन्द्रः ॥ छन्दः—विराट्त्रिष्टुप् ॥ स्वरः—धैवतः ॥

दस्युविनाश व आर्यरक्षण

ससानात्याँ उत सूर्यं ससानेन्द्रः ससान पुरुभोजसं गाम्।

हिरण्ययमुत भोगं ससान हृत्वी दस्युन्प्रार्थ्य वर्णमावत् ॥ ९ ॥

(१) वे **इन्द्रः=परमैश्वर्यवाले** प्रभु **अत्यान्=**सततगामी अश्वों को **ससान=**हमारे लिए देते हैं। **उत=और सूर्यम्=**सब प्रकाश व प्राणशक्ति के देनेवाले सूर्य को **ससान=**देते हैं। ये **इन्द्र पुरुभोजसम्=**बहुतों का पालन करनेवाली अथवा दुग्धरूप पूर्ण भोजन को प्राप्त करानेवाली **गाम्=**गौ को **ससान=**वे हमारे लिए देते हैं। (२) **उत=और हिरण्ययं भोगम्=**स्वर्ण के धन को वे हमारे लिए **ससान=**देते हैं। तथा वे प्रभु **दस्युन्=**नाशक-वृत्तिवाले लोगों को **हृत्वी=**नष्ट करके **आर्यम्=**अपने आचरण में स्थित (कर्तव्यामाचरन् कर्म, अकर्तव्यमानचरत् तिष्ठति प्रकृताचारे स वै आर्य इति स्मृतः) **वर्णम्=(**वर्णयति) प्रभु का स्तवन करनेवाले व्यक्ति को **प्र आवत्=**प्रकर्षण रक्षित करते हैं। (३) प्रभु ने घोड़ों द्वारा, व्यायाम से हमारी शक्ति-वृद्धि की व्यवस्था की है। गौ के पूर्ण भोजनरूप दुग्ध द्वारा हमारे ज्ञान की वृद्धि का प्रबन्ध किया है तथा सूर्य से हमें प्रकाश व प्राणशक्ति को प्राप्त कराया है। जीवनयात्रा के लिये आवश्यक धनों को तो वे प्रभु देते ही हैं। यहाँ धन (=भोग) के लिए 'हिरण्ययं' विशेषण धन के लिए स्वर्ण को ही मापक बनाने का संकेत कर रहा है। ये प्रभु ही हमारी अशुभवृत्तियों को विनष्ट करते हैं। हमें आर्य बनाकर हमारा रक्षण करते हैं।

भावार्थ—प्रभु घोड़ों, गौवों व स्वर्ण धनों को हमारे लिए प्राप्त कराते हैं। प्रभु ही प्राण संचार के लिए सूर्य का उदय करते हैं। हमारी दास्यव वृत्तियों को भी प्रभु ही विनष्ट करते हैं। हम आर्य बनते हैं और प्रभु से रक्षणीय होते हैं।

ऋषिः—विश्वामित्रः ॥ देवता—इन्द्रः ॥ छन्दः—निचृत्त्रिष्टुप् ॥ स्वरः—धैवतः ॥

वल-विभेदन व ज्ञानवाक्-प्रेरण

इन्द्र ओषधीरसनोदहानि वनस्पतींरसनोदन्तरिक्षम् ।

बिभेद वलं नुनुदे विवाचोऽथाभवहमिताभिक्रतूनाम् ॥ १० ॥

(१) **इन्द्रः=**वह शक्तिशाली प्रभु **ओषधीः=**ओषधियों को **असनोत्=**हमारे लिए देते हैं। इन ओषधियों का ठीक प्रयोग हमारे जीवनों को नीरोग बनाता है। वे प्रभु ही **अहानि=**कार्यों को पूर्णता तक ले जाने के लिए दिनों को हमारे लिए देते हैं। वे प्रभु ही **वनस्पतीन्=**शरीर की रक्षा के लिए वनस्पतियों को हमारे लिए **असनोत्=**देते हैं। शरीर-रक्षण के लिए इन्हीं का हमें प्रयोग

करना है—माँस-भोजनों का नहीं। वे प्रभु अन्तरिक्षम्=इस विशाल अन्तरिक्ष को भी हमारे लिए प्राप्त कराते हैं। दिन के लिए प्रयुक्त 'अ-हन्' शब्द इस बात का संकेत करता है कि हमें इसका एक-एक क्षण उपयुक्त करना है—इसे नष्ट नहीं करना। 'अन्तरिक्ष' शब्द का संकेत यह है कि हमें हृदयान्तरिक्ष में किसी भी भाव की अति नहीं होने देनी। सब बातों में मध्य मार्ग को अपनाना है। (२) ऐसा होने पर वे प्रभु वलम्=(Veil) ज्ञान पर परदे के रूप में आ जानेवाले इस वासनारूप वलासुर को बिभेद=विदीर्ण करते हैं। वि-वाचः=ज्ञान की उत्कृष्ट वाणियों को नुनुदे=हमारे में प्रेरित करते हैं। वासना विनष्ट होने पर ज्ञान दीप्त होता ही है। अथ=अब वासना-विनाश होकर ज्ञानदीप्ति होने पर अभिक्रतूनाम्=(अभि आभिमुख्येन क्रतुः युद्धार्थं कर्म येषां, ते वलीयांसः शत्रवः सा०) यज्ञादि कर्मों में विघ्न करनेवाले प्रबल शत्रुओं के दमिता=दमन करनेवाले अभवत्=होते हैं। हमारे अन्दर यज्ञादि उत्तम कर्मों के विरोधी विचार उत्पन्न ही नहीं होते। अशुभ विचारों का दमन होता है और शुभ विचारों का उत्थान।

भावार्थ—प्रभु ने हमारे लिए ओषधि, वनस्पतियाँ, दिन व अन्तरिक्ष को प्राप्त कराया है। प्रभु हमारे ज्ञान के आचरण को दूर करके हमारे में ज्ञानवाणियों को प्रेरित करते हैं।

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

'शृण्वन्' प्रभु (सुननेवाले)

शुनं हुवेम मघवानमिन्द्रमस्मिन्भरे नृतमं वार्जसातौ ।

शृण्वन्तमुग्रमृतये समत्सु घ्नन्तं वृत्राणि संजितं धनानाम् ॥ ११ ॥

(१) मन्त्र व्याख्या ३.३०.२२ पर द्रष्टव्य है।

सूक्त का मूलभाव यही है कि हम प्रभु का स्तवन करें। प्रभु हमारे लिए अशुभ वृत्तियों का विनाश करेंगे और हमारा रक्षण करेंगे। अशुभ वृत्तियों के विनाश के लिए ही इन्द्रिय-निरोध आवश्यक है। इसी भाव से अगले सूक्त का प्रारम्भ है—

३५. [पञ्चविंशं सूक्तम्]

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

आत्मवश्य इन्द्रियों से कार्यो में प्रवृत्त होना

तिष्ठा हरी रथ आ युज्यमाना याहि वायुर्न नियुतो नो अच्छ ।

पिबास्यन्धो अभिसृष्टो अस्मे इन्द्र स्वाहा ररिमा ते मदाय ॥ १ ॥

(१) हे इन्द्र=जितेन्द्रिय पुरुष! रथे=इस शरीर-रथ में आयुज्यमाना=जोते जाते हुए हरी=इन ज्ञानेन्द्रिय व कर्मेन्द्रिय रूप अश्वों को तिष्ठा=अधिष्ठित कर। इन इन्द्रियाश्वों का तू अधिष्ठाता हो। न=जैसे वायुः=वायु देवता नियुतः=अपने नियुत् नामक घोड़ों पर अधिष्ठित होता है। वायुदेव अपने घोड़ों पर अधिष्ठित हुआ-हुआ निरन्तर चल रहा है। तू भी आत्मवश्य इन्द्रियों से सतत कार्य करनेवाला हो। इन पर अधिष्ठित होकर तू नः=हमारी अच्छ=ओर आयाहि=आ। (२) तू अन्धः=सोम का पिबासि=पान करता है—सोम को अपने अन्दर सुरक्षित करता है। अस्मे=हमारे लिए अभिसृष्टः=अभिसृष्ट होता है—हमारी ओर आनेवाला होता है। इस सोम के रक्षण से उस सोम की प्राप्ति होती ही है। हे इन्द्र! स्वाहा=यह उत्तम वाणी कही गई है (सु आह) ते मदाय ररिमा=तेरे हर्ष के लिए हमने इस सोम को तेरे लिए दिया है। इसके रक्षण से शरीर, मन व बुद्धि का स्वास्थ्य प्राप्त होता है। इस स्वास्थ्य से मनुष्य आनन्द का अनुभव करता है।

भावार्थ—हम आत्मवश्य इन्द्रियों से सदा कर्म में प्रवृत्त रहें। सोम (वीर्य) का रक्षण करते हुए प्रभु की ओर गतिवाले हों। सुरक्षित सोम, स्वास्थ्य प्राप्ति द्वारा, आनन्द देनेवाला होता है।

ऋषिः—विश्वामित्रः ॥ देवता—इन्द्रः ॥ छन्दः—निचृत्त्रिष्टुप् ॥ स्वरः—धैवतः ॥

इन्द्रियाश्वों को शरीर-रथ में जोतना

उपाजिरा पुरुहूताय समी हरी रथस्य धूर्वा युनज्मि ।

द्रवद्यथा संभृतं विश्वतश्चिदुपेमं यज्ञमा वहात इन्द्रम् ॥ २ ॥

(१) मैं पुरुहूताय=बहुतों से पुकारे जानेवाले उस परमात्मा की प्राप्ति के लिए अजिरा=गतिशील हरी=हमें मार्ग पर आगे ले चलनेवाले समी=इन्द्रियाश्वों को रथस्य धूर्वा=शरीर रथ की धुराओं में उपायुनज्मि=जोतता हूँ। यथा=जिससे यह रथ द्रवत्=शीघ्रता से प्रभु की ओर गतिवाला होता है। वस्तुतः कर्मों में लगे रहना ही प्रभुप्राप्ति का मार्ग है, कर्मों द्वारा ही प्रभु की अर्चना होती है। (२) हमारे ये इन्द्रियाश्व विश्वतः=सब दृष्टिकोणों से संभृतं चित्=सम्यक् भरण किये गये इमं यज्ञम्=इस जीवनयज्ञ में इन्द्रम्=उस प्रभु को उप=समीपता से आवहातः=प्राप्त कराते हैं। जिस समय इस जीवनयज्ञ में आवश्यक सब सामग्रियों को उपस्थित किया जाता है, तो हम अवश्य प्रभु को प्राप्त करनेवाले होते हैं। 'इन्द्रियों की शक्ति, मन की पवित्रता, बुद्धि की तीव्रता' ये बातें ऐसी हैं, जो कि जीवनयज्ञ को पूर्ण बनाती हैं।

भावार्थ—क्रियाशीलता से प्रभु प्राप्त होते हैं। जीवनयज्ञ को हम पूर्ण बनाएँ, तो अवश्य प्रभु की प्राप्ति होती है।

ऋषिः—विश्वामित्रः ॥ देवता—इन्द्रः ॥ छन्दः—निचृत्त्रिष्टुप् ॥ स्वरः—धैवतः ॥

विषयासक्ति से बचना मुख्य भोजन 'जौ'

उपो नयस्व वृषणा तपुष्पोतेमव त्वं वृषभ स्वधावः ।

ग्रसेतामश्वा वि मुचेह शोणा दिवेदिवे सदृशीरद्धि धानाः ॥ ३ ॥

(१) हे वृषभ=शक्तिशालिन्! स्व-धावः=आत्मधारण शक्तिवाले जीव! तू वृषणा=इन शक्तिशाली इन्द्रियाश्वों को, जो कि तपुष्पा=संतापक शत्रुओं से हमारा रक्षण करनेवाले हैं, उन इन्द्रियाश्वों को उ=निश्चय से उपनयस्व=समीपता से प्राप्त करा। तू शक्तिशाली व शत्रु-संतापक इन्द्रियाश्वोंवाला बन। उत=और ईम्=निश्चय से त्वम्=तू अव=इन इन्द्रियाश्वों का रक्षण कर। (२) तेरे ये अश्वा=इन्द्रियाश्व ग्रसेताम्=अपने भोजनों को करनेवाले हों, परन्तु तू इह=इस जीवन में इन शोणा=तेजस्वी इन्द्रियाश्वों को वि-मुचः=विषयासक्ति से मुक्त कर। तू दिवे दिवे=प्रतिदिन सदृशीः धानाः अद्धि=समानरूप से धानों का खानेवाला बन। धान ही तेरे मुख्य भोजन हों। इन से तेरी मनोवृत्ति सात्त्विक बने 'आहार शुद्धौ सत्त्वशुद्धिः'।

भावार्थ—हम इन्द्रियों को विषयों में आसक्त न होने दें। सात्त्विक भोजन को अपनाएँ। धान, अर्थात् भृष्टयव (भुने जौ) ही हमारा मुख्य भोजन हो।

ऋषिः—विश्वामित्रः ॥ देवता—इन्द्रः ॥ छन्दः—भुरिक्पङ्क्तिः ॥ स्वरः—पञ्चमः ॥

सा काष्ठा, सा परागतिः

ब्रह्मणा ते ब्रह्मयुजा युनज्मि हरी सखाया सधमाद आशू ।

स्थिरं रथं सुखमिन्द्राधितिष्ठन्प्रजानन्विद्वाँ उप याहि सोमम् ॥ ४ ॥

(१) ब्रह्मयुजा=प्रभु से इस शरीर-रथ में जोते गये ते=तेरे हरी=इन्द्रियाश्वों को ब्रह्मणा युनज्मि=मैं ज्ञान से युक्त करता हूँ। ये इन्द्रियाश्व सखाया=तेरे सखा व मित्र हैं-हित को सिद्ध करनेवाले हैं। सधमादे=संग्राम में आशू=शीघ्रता से गति करनेवाले हैं। इन्द्रियों को उत्तम बनाकर ही हम अध्यात्म-संग्राम में विजयी होते हैं। (२) हे इन्द्र=जितेन्द्रिय पुरुष! तू स्थिरम्=दृढ़ सुखम्=उत्तम इन्द्रियाश्वोंवाले (सु+ख) रथम्=इस शरीररथ पर अधितिष्ठन्=आरूढ़ हुआ-हुआ प्रजानन्=प्रकृष्ट ज्ञानवाला होता हुआ विद्वान्=समझदार बनकर सोमं उपयाहि=उस सोम परमात्मा को प्राप्त होनेवाला हो। यह रथ वस्तुतः उसी यात्रा के लिए दिया गया है, जिसका कि अन्तिम लक्ष्य 'प्रभु' हैं 'सा काष्ठा, सा परागतिः'। उस प्रभुप्राप्ति के लिए आवश्यक है कि शरीर ठीक हो और उसमें जुते इन्द्रियाश्व ठीक हों।

भावार्थ—इन्द्रियों को ज्ञानप्राप्ति आदि उत्तम कर्मों में व्यापृत रखना चाहिए। इस शरीर-रथ से हमने जीवनयात्रा के अन्तिम लक्ष्य प्रभु को प्राप्त करना है।

ऋषिः—विश्वामित्रः ॥ देवता—इन्द्रः ॥ छन्दः—स्वराट्पङ्क्तिः ॥ स्वरः—पञ्चमः ॥

सकाम यज्ञों से ऊपर

मा ते हरी वृषणा वीतपृष्ठा नि रीरमन्यजमानासो अन्ये।

अत्यायाहि शश्वतो वयं तेऽरं सुतेभिः कृणवाम सोमैः ॥ ५ ॥

(१) अन्ये=प्रभुप्राप्ति के मार्ग पर न चलकर-स्वर्गादि की प्राप्ति के लिए यजमानासः=यज्ञ करनेवाले इतर लोग ते=तेरे वृषणा=शक्तिशाली वीत पृष्ठा=कान्त पृष्ठभागवाले-तेजस्विता से चमकते हुए हरी=इन्द्रियाश्वों को मा निरीरमन्=मत आनन्दित करनेवाले हों। तू अन्य सकाम यज्ञों में लगे हुए लोगों की तरह, स्वर्गादि की प्राप्ति को ही लक्ष्य न बना ले। (२) अति आयाहि=इनको तू लाँघकर आगे बढ़ आ। वयम्=हम ते=तेरे लिए शश्वतः=सदा से सुतेभिः सोमैः=उत्पन्न इन सोमों (वीर्यकणों) से अरं कृणवाम=शक्ति व सामर्थ्य को पैदा करते हैं। इन सोमों का रक्षण करता हुआ तू प्रभु को प्राप्त करनेवाला बन।

भावार्थ—हम सकाम यज्ञों में न उलझकर, सोमरक्षण द्वारा प्रभु को प्राप्त करनेवाले हों।

ऋषिः—विश्वामित्रः ॥ देवता—इन्द्रः ॥ छन्दः—निचृत्त्रिष्टुप् ॥ स्वरः—धैवतः ॥

सुमनाः

तवायं सोमस्त्वमेह्यर्वाङ् शश्वत्तमं सुमना अस्य पाहि।

अस्मिन्यज्ञे बर्हिष्या निषद्या दधिष्वेमं जठर इन्दुमिन्द्र ॥ ६ ॥

(१) हे इन्द्र=जितेन्द्रिय पुरुष! अयं सोमः तव=यह सोम (वीर्यशक्ति) तेरा है। इसके रक्षण के लिए त्वम्=तू अर्वाङ् एहि=अन्दर की ओर आनेवाला हो-अन्तर्मुखी वृत्तिवाला हो। शश्वत्तमम्=(शश प्लुतगतौ) अत्यन्त प्लुत गति से, अर्थात् सदा स्फूर्ति से कार्यों में लगे रहकर, सुमनाः=उत्तम मनवाला होता हुआ तू अस्य पाहि=इस सोम का रक्षण कर। सोमरक्षण के लिए आवश्यक है कि हम सदा कर्मों में लगे रहें और मन में वासनात्मक विचारों को न आने दें। (२) अस्मिन् यज्ञे=इस यज्ञ में, बर्हिषि=वासनाशून्य हृदय में आनिषद्य=सब प्रकार से बैठकर इमं इन्दुम्=इस सोम को जठरे=अपने उदर के अन्दर ही दधिष्व=धारण कर। 'सोम को शरीर में व्याप्त करना' ही सब उन्नतियों का मूल है। इस को शरीर में व्याप्त करने के लिए आवश्यक है कि हम यज्ञात्मक कर्मों में व्यापृत रहें-हृदय में से वासनाओं को उखाड़ फेंकें।

भावार्थ—क्रिया में लगे रहकर व मन में वासनाओं को न आने देकर हम सोम का रक्षण करें।

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

तदोकस्-पुरुशाक

स्तीर्णं ते बर्हिः सुत इन्द्र सोमः कृता धाना अत्तवे ते हरिभ्याम् ।

तदोकसे पुरुशाकाय वृष्णे मरुत्वते तुभ्यं राता हवीषि ॥ ७ ॥

(१) हे इन्द्र=परमैश्वर्यशालिन् प्रभो ! ते=आपके लिए बर्हिः=यह वासनाशून्य हृदयरूप आसन स्तीर्णम्=बिछाया गया है। मैंने हृदय को वासनाशून्य करके निर्मल किया है। इसी हृदय में आपकी स्थिति होती है। आपकी प्राप्ति के लिए ही सोमः सुतः=सोम का (वीर्यशक्ति का) सम्पादन हुआ है। इस सोम के रक्षण से ही ज्ञानाग्नि दीप्त होती है। ते=आपके दिये हुए हरिभ्याम्=इन इन्द्रियाश्वों के अत्तवे=खाने के लिए धानाः कृताः=भुने हुए जौ किए गये हैं। इस सात्त्विक भोजन के परिणाम स्वरूप मेरी इन्द्रियाँ व मन सात्त्विक वृत्तिवाले बने हैं। (२) इस जीव से प्रभु कहते हैं कि तदोकसे=(तत्=That वह सर्वव्यापक प्रभु) प्रभु को अपना घर बनानेवाले, पुरुशाकाय=पालक व पूरक शक्तिवाले, वृष्णे=शक्तिशाली मरुत्वते=प्रशस्त प्राणोंवाले-प्राणसाधना में प्रवृत्त होनेवाले तुभ्यम्=तेरे लिए हवीषि राता=हवि दी गई हैं। दानपूर्वक अदन ही 'हवि' है 'हु दानादनयोः'। इस हवि का सेवन करनेवाला ही प्रभु का उपासक होता है। यही 'तदोकस्'=प्रभुरूप गृहवाला बनता है-प्रभु में निवास करता है। यही वासनाओं में न फँसने के कारण 'पुरुशाक'=अत्यन्त शक्तिशाली बनता है। यह अपनी शक्ति द्वारा सब पर सुखों की वर्षा करनेवाला 'वृषा' बनता है। ऐसा बनने के लिए ही यह प्राणसाधना में प्रवृत्त होकर 'मरुत्वान्' होता है।

भावार्थ—हम हृदय को वासनाशून्य बनाएँ, सोम (वीर्य) का रक्षण करें और जौ आदि सात्त्विक भोजनों को ही करें। सदा दानपूर्वक अदन करनेवाले-यज्ञशेष का सेवन करनेवाले हों।

ऋषिः—विश्वामित्रः ॥ देवता—इन्द्रः ॥ छन्दः—निचृत्त्रिष्टुप् ॥ स्वरः—धैवतः ॥

ज्ञान-माधुर्य

इमं नरः पर्वतास्तुभ्यमापः समिन्द्र गोभिर्मधुमन्तमक्रन् ।

तस्यागत्या सुमना ऋष्व पाहि प्रजानन्विद्वान्पथ्याः अनु स्वाः ॥ ८ ॥

(१) हे इन्द्र=परमैश्वर्यशालिन् प्रभो ! पर्वताः=अपना पूरण करनेवाले-न्यूनताओं को दूर करनेवाले आपः=व्यापक, उदार, कर्मों में प्रवृत्त (आप् व्याप्तौ) नरः=लोग इमम्=इस अपने जीवन को, तुभ्यम्=आपकी प्राप्ति के लिए, गोभिः=ज्ञान की वाणियों से मधुमन्तम्=अत्यन्त माधुर्यवाला तं अक्रन्=सम्यक्तया करते हैं। वस्तुतः प्रभुप्राप्ति के लिए इस जीवन को परिष्कृत बनाना अत्यन्त आवश्यक है। इसका परिष्कार ज्ञान-माधुर्य से होता है। 'मनुष्य ज्ञानी बने, मधुर व्यवहारवाला हो' तभी वह लोकप्रिय भी होता है और प्रभु प्रिय भी। (२) हे ऋष्व=महान् व दर्शनीय प्रभो ! आप आगत्य=आकर सुमनाः=हमारे लिए उत्तम मन को देनेवाले होते हुए (शोभनं मनो यस्मात्) तस्य पाहि=उस जीवन का रक्षण करिए। इस रक्षण के लिए ही आप विद्वान्=हमारे सब कर्मों को जानते हुए स्वा पथ्याः=आत्मप्राप्ति के लिए हितकर मार्गों को अनु=लक्ष्य करके प्रजानन्=हमें प्रकृष्ट ज्ञान प्राप्त करानेवाले होइये। हम आत्मज्ञान को प्राप्त करते हुए प्रकृति में फँसने से बचनेवाले हों।

भावार्थ—प्रभुकृपा से हमारा जीवन ज्ञान व माधुर्यवाला हो। हम आत्मज्ञान की प्राप्ति के मार्ग पर चलनेवाले हों।

ऋषिः—विश्वामित्रः ॥ देवता—इन्द्रः ॥ छन्दः—विराट्त्रिष्टुप् ॥ स्वरः—धैवतः ॥

प्राणसाधना व सात्त्विक भोजन

याँ आभजो मरुत इन्द्र सोमे ये त्वामवर्धन्नभवन्गणस्ते।

तेभिरेतं सजोषा वावशानोऽग्नेः पिब जिह्वया सोममिन्द्र ॥ ९ ॥

(१) हे इन्द्र=जितेन्द्रिय पुरुष! यान् मरुतः=जिन प्राणों को तूने सोमे=सोमरक्षण के निमित्त आभजः=सेवन किया है। प्राणसाधना द्वारा ही तो मनुष्य ऊर्ध्वरीता बनता है। प्राणसाधना ही मनुष्य के लिए सोमरक्षण का साधन बनती है। इस प्रकार सोमरक्षण द्वारा ये=जो प्राण त्वां अवर्धन्=तेरा वर्धन करते हैं। वस्तुतः ते=वे मरुत् (प्राण) गणः अभवन्=तेरे गण व सहायक बनते हैं। (२) तेभिः=उन मरुतों के साथ सजोषाः=समानरूप से प्रीतिवाला होता हुआ तू वावशानः=प्रबल इच्छावाला होकर, अग्नेः जिह्वया=अग्नि की जिह्वा से एतं सोमम्=इस सोम को पिब=पीनेवाला हो। सोम-रक्षण के दो मुख्य साधन 'प्राणसाधना व सात्त्विक भोजन' ही हैं। प्राणसाधना का संकेत 'तेभिः सजोषाः' इन शब्दों से हो रहा है और सात्त्विक भोजन का संकेत 'अग्नेः जिह्वया' इन शब्दों से किया गया है। अग्नि में अपवित्र पदार्थों को नहीं डाला जाता। मन्त्र का पूर्वार्ध भी प्राणसाधना का प्रबलरूप में प्रतिपादन कर रहा है, उसके बिना किसी प्रकार की उन्नति का सम्भव नहीं।

भावार्थ—प्राणसाधना व सात्त्विक भोजन द्वारा हम सोम का (वीर्य का) रक्षण करनेवाले बनें। यही उन्नति का मार्ग है।

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

सोमपान (वीर्यरक्षण) के साधन

इन्द्र पिब स्वधया चित्सुतस्याग्नेर्वा पाहि जिह्वया यजत्र।

अध्वर्योर्वा प्रयतं शक्र हस्ताद्धोर्तुर्वा यज्ञं हविषो जुषस्व ॥ १० ॥

(१) हे इन्द्र=जितेन्द्रिय पुरुष! तू सुतस्य=इस उत्पन्न हुए-हुए सोम का स्वधया=आत्मधारण (स्व-धा) द्वारा चित्=निश्चय से पिब=पान कर। सोमरक्षण का प्रथम साधन यह है कि हम हृदय में आत्मतत्त्व का चिन्तन करें। यह आत्मतत्त्व का चिन्तन हमें वासनात्मक संसार से दूर करता है और इस प्रकार हमारे सोम का विनाश नहीं होता। (२) हे यजत्र=यज्ञों द्वारा अपना त्राण करनेवाले पुरुष! तू अग्नेः जिह्वया=अग्नि की जिह्वा से वा=निश्चयपूर्वक पाहि=इस सोम का रक्षण कर। 'अग्नि की जिह्वा से' का भाव यह है कि जैसे अग्निहोत्र में सात्त्विक पदार्थों का ही प्रयोग होता है, उसी प्रकार तू सात्त्विक पदार्थों का सेवन करता हुआ सोम का रक्षण करनेवाला बन। (३) वा=अथवा हे शक्र=शक्ति का सम्पादन करनेवाले जीव! अध्वर्योः हस्तात्=अध्वर्यु के हाथ से-हिंसारहित कर्मों को करनेवाले के हाथ से प्रयतम्=पवित्र कर्मों को जुषस्व=तू सेवन करनेवाला हो। इन पवित्र कर्मों के परिणामस्वरूप तू सोम का रक्षण करनेवाला बनेगा। (३) वा=अथवा होतुः यज्ञम्=होता के यज्ञ का जुषस्व=सेवन कर और यज्ञ का सेवन करते हुए हविषः जुषस्व=सदा हवि का सेवन करनेवाला हो। यज्ञशेष का सेवन ही हवि का सेवन है। तू यज्ञशेष को खानेवाला बन। यह यज्ञशेष के सेवन की वृत्ति कभी भी मनुष्य को विलासी नहीं बनने देती। विलास से बचा हुआ मनुष्य ही सोम का रक्षण कर पाता है।

भावार्थ—सोमरक्षण के साधन ये हैं कि—(क) आत्मतत्त्व का चिन्तन, (ख) सात्त्विक भोजन, (ग) पवित्र कर्मों का सेवन और (घ) यज्ञशेष, अर्थात् हवि का ग्रहण।

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

प्रभुस्मरण व विजय

शु॒न् हु॒वेम॒ म॒घवा॑न॒मिन्द्र॑म॒स्मिन्भरे॑ नृ॒तमं॑ वा॒जसा॑तौ ।

शृ॒ण्वन्त॑मु॒ग्रमू॑तये॒ सम॑त्सु॒ घ्नन्त॑ वृ॒त्राणि॑ सं॒जितं॑ ध॒नाना॑म् ॥ ११ ॥

मन्त्र की व्याख्या ३.३०.२२ पर द्रष्टव्य है।

सूक्त का मुख्य विषय यही है कि इन्द्रियों को वश में करके सोमरक्षण के लिए यत्नशील होना है। इसी उद्देश्य से 'प्राणसाधना, सात्त्विक भोजन व यज्ञादि कर्मों में प्रवृत्ति' को अपनाया है। अगले सूक्त में कहते हैं कि इस सोमरक्षण को करनेवाला पुरुष ही महान् कर्मों द्वारा प्रसिद्धि को पाता है—

३६. [षट्त्रिंशं सूक्तम्]

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

महान् कर्म व कीर्ति लाभ

इ॒मामू॑ षु प्र॒भृतिं॑ सा॒तये॑ धाः श॒श्वच्छ॑श्वदू॒तिभि॒र्याद॑मानः ।

सु॒तेसु॑ते वावृ॒धे वर्ध॑नेभि॒र्यः कर्म॑भिर्म॒हद्भिः॑ सु॒श्रुतो॑ भूत् ॥ १ ॥

(१) प्रकृष्ट भरण का कारण होने से प्रस्तुत मन्त्र में सोम को 'प्रभृति' कहा गया है। 'अवन्ति रक्षन्ति' इस व्युत्पत्ति से मरुतों (प्राणों) को 'ऊति' कहा गया है। श॒श्वत् श॒श्वत्=सदा और सदा ही, अर्थात् अवश्य बिना विच्छेद के सदा ऊ॒तिभिः=प्राणों के साथ याद॑मानः=(संगतिं याचमानः) संगति को चाहता हुआ, अर्थात् प्राणसाधना करता हुआ तू उ॒=निश्चय से इ॒मां प्र॒भृतिम्=इस सोम को सा॒तये=उत्कृष्ट पद की प्राप्ति के लिए सु॒धाः=अच्छी प्रकार धारण कर। प्राणसाधना द्वारा सोम की शरीर में ऊर्ध्वगति होती है। सुरक्षित हुआ-हुआ यह सोम उत्कृष्ट पद की प्राप्ति का साधन बनता है। (२) यह इन्द्र सु॒ते सु॒ते=जितना-जितना सोम का सम्पादन करता है, उतना-उतना वर्ध॑नेभिः वावृ॒धे=शक्तियों के वर्धन से वृद्धि को प्राप्त करता है और हे इन्द्र! तू वह बनता है यः=जो कि मह॑द्भिः कर्म॑भिः=महान् कर्मों से सु॒श्रुतः भूत्=प्रसिद्ध होता है। सोमरक्षणवाला पुरुष ही महान् कर्मों को कर पाता है और इन महान् कर्मों से कीर्ति प्राप्त करता है।

भावार्थ—सोमरक्षणवाला पुरुष ही महान् कर्मों द्वारा उज्वल कीर्ति प्राप्त करता है।

ऋषिः—विश्वामित्रः ॥ देवता—इन्द्रः ॥ छन्दः—निचृत्विष्टुप् ॥ स्वरः—धैवतः ॥

ऋभु, वृषपर्वा व विहायाः

इन्द्रा॒य सो॑माः प्र॒दिवो॑ वि॒दाना॑ ऋ॒भुर्ये॑भिर्वृष॒पर्वा॑ विहा॒याः ।

प्र॒य॒म्यमा॑ना॒न्प्रति॑ षू गृ॒भाये॑न्द्र॒ पिब॑ वृष॒धूत॑स्य॒ वृष्णाः॑ ॥ २ ॥

(१) इन्द्रा॒य=जितेन्द्रिय पुरुष के लिए प्र॒दिवः=प्रकृष्ट प्रकाशवाले सो॑माः=सोमकण वि॒दानाः=प्राप्त कराए जाते हैं (विद् लाभे)। वे सोमकण प्राप्त कराए जाते हैं, ये॒भिः=जिनसे कि वह ऋ॒भुः=दीस बनता है, वृष॒पर्वा=अंग-प्रत्यंग में-पर्व पर्व में शक्तिशाली बनता है और

विहायाः—महान् होता है। मस्तिष्क में 'ऋभु', शरीर में 'वृषपर्वा' तथा हृदय में 'विहायाः' बनानेवाले ये सोमकण ही होते हैं। (२) इसलिए **प्रयम्यमानान्**=शरीर में ही जिनका संयम किया जा रहा है, उन सोमकणों को **प्रति षू गृभाय**=प्रतिदिन सम्यक् ग्रहण करनेवाला तू हो। हे **इन्द्र**=जितेन्द्रिय पुरुष! तू **वृष्णः**=इस शक्तिशाली **वृषधूतस्य**=शक्ति द्वारा रोगकृमिरूप शत्रुओं को कम्पित करनेवाले (वृषः च असौ धूतः) इस सोम का **पिब**=पान कर।

भावार्थ—सोम के रक्षण से ही मनुष्य दीप्त मस्तिक, विशाल हृदय व सशक्त शरीरवाला दृढांग बनता है।

ऋषिः—विश्वामित्रः ॥ देवता—इन्द्रः ॥ छन्दः—निचृत्विष्टुप् ॥ स्वरः—धैवतः ॥

सोमो रक्षति रक्षितः

पिबा वर्धस्व तव घा सुतास इन्द्र सोमासः प्रथमा उतेमे।

यथापिबः पूर्व्याँ इन्द्र सोमाँ एवा पाहि पन्यो अद्या नवीयान् ॥ ३ ॥

(१) हे **इन्द्र**=जितेन्द्रिय पुरुष! **सुतासः**=उत्पन्न हुए-हुए ये **सोमासः**=सोमकण **घा**=निश्चय से **तव**=तेरे हैं। तू **पिबा**=इनका पान कर और **वर्धस्व**=वृद्धि को प्राप्त हो। **उत**=और **इमे**=ये सोमकण **प्रथमाः**=(प्रथ विस्तारे) तेरी शक्तियों का विस्तार करनेवाले हैं। (२) हे **इन्द्र**=जितेन्द्रिय पुरुष! **यथा**=जिस प्रकार तू **पूर्व्यान्**=इन पालन व पूरण करनेवालों में उत्तम **सोमान्**=सोमकणों को **अपिबः**=पीता है-अपने अन्दर व्याप्त करता है, **एवा**=इस प्रकार **पन्यः**=स्तुति में उत्तम **नवीयान्**=(नव गतौ) उत्कृष्ट गतिवाला तू **अद्या**=आज **पाहि**=अपना रक्षण करनेवाला हो। सोमरक्षण द्वारा वस्तुतः हम अपना रक्षण करते हैं। सोमरक्षण के लिए आवश्यक है कि हम प्रभु का स्तवन करनेवाले बनें (पन्य) और सतत क्रियाशील हों (नवीयान्)। अकर्मण्य पुरुष ही वासनाओं का शिकार होता है और सोम का अपव्यय कर बैठता है।

भावार्थ—सोम के रक्षण द्वारा हम अपना रक्षण करते हैं। रक्षित सोम हमारी शक्तियों का विस्तार करते हैं। इनके रक्षण के लिए आवश्यक है कि हम प्रभु का स्तवन करनेवाले हों और सदा कर्मों में अपने को व्यापृत रखें।

ऋषिः—विश्वामित्रः ॥ देवता—इन्द्रः ॥ छन्दः—भुरिक्पङ्क्तिः ॥ स्वरः—पञ्चमः ॥

सोमरक्षण-महिमा

महाँ अमत्रो वृजने विरुष्युर्ग्रं शवः पत्यते धृष्णवोजः।

नाह विव्याच पृथिवी चनैनं यत्सोमासो हर्यश्वममन्दन् ॥ ४ ॥

(१) **यत्**=जब **सोमासः**=शरीर में सुरक्षित सोम (वीर्य) कण **हर्यश्वम्**=गतिशील इन्द्रियाश्वोंवाले इस इन्द्र (जितेन्द्रिय पुरुष) को **अमन्दन्**=आनन्दित करते हैं, तो यह **महान्**=बड़ा बनता है-महान् कर्मों को करनेवाला होता है। **वृजने अमत्रः**=(वृजनम्=battle, fight) संग्राम में शत्रुओं पर आक्रमण करनेवाला होता है-उनका पराभव करता है। शरीर में रोगकृमियों को विनष्ट करता है, मन में वासनाओं को। **विरुषी**=यह प्रभु के नामों का उच्चारण करनेवाला बनता है और इस प्रकार **उग्रं शवः**=प्रबल शक्ति का **पत्यते**=स्वामी होता है, इस शक्ति द्वारा यह बाह्य शत्रुओं को जीतनेवाला होता है। **धृष्णु ओजः**=शत्रुओं के धर्षक ओज का यह (पत्यते=) स्वामी बनता है। इस ओज से यह काम-क्रोध-लोभ आदि वासनाओं को विनष्ट करता है। (२) **एनम्**=इस 'उग्र शवस्' व 'धृष्णु ओजस्' वाले पुरुष को **अह**=निश्चय से **पृथिवी चन**=सम्पूर्ण पृथिवी भी

न विव्याच=व्यास करने में समर्थ नहीं होती। सारी पृथिवी भी इसका पराभव नहीं कर सकती। सारा संसार एक ओर हो, तो भी यह सोमरक्षक उससे घबराकर रणांगण से भाग खड़ा नहीं होता।

भावार्थ—सोमरक्षण से वह शक्ति प्राप्त होती है, जिससे कि यह सोमरक्षक सारे संसार का भी सामना कर सकता है।

ऋषिः—विश्वामित्रः ॥ देवता—इन्द्रः ॥ छन्दः—स्वराट्पङ्क्तिः ॥ स्वरः—पञ्चमः ॥

सोमरक्षक का उत्तम जीवन

महाँ उग्रो वावृधे वीर्याय समाचक्रे वृषभः काव्येन ।

इन्द्रो भगौ वाजदा अस्य गावः प्र जायन्ते दक्षिणा अस्य पूर्वीः ॥ ५ ॥

(१) गतमन्त्र के अनुसार सोमरक्षण करनेवाला यह व्यक्ति महान्=बड़ा बनता है—उन्नत होता है, उग्रः=तेजस्वी होता है—शत्रुओं के लिये भयङ्कर होता है। वीर्याय वावृधे=यह शक्ति के लिए निरन्तर वृद्धि को प्राप्त करता है—दिन व दिन इसकी शक्ति बढ़ती जाती है। यह वृषभः=शक्तिशाली बनकर काव्येन=प्रभु के अजरामर काव्य वेद के अनुसार समाचक्रे=कार्यों को करता है—इसका जीवन वेदानुकूल होता है। (२) इन्द्रः=वह परमेश्वर्यशाली प्रभु ही इसका भगः=ऐश्वर्य होता है—यह भगवान् को ही अपना भग समझता है। गावः=गोदुग्ध अस्य वाजदाः=इसके लिए शक्ति को देनेवाले होते हैं। गौवें ही दुग्ध द्वारा इसकी शक्ति का कारण बनती हैं, अर्थात् यह सदा गोदुग्ध का ही सेवन करता है और अस्य=इसकी दक्षिणा=दक्षिणाएँ पूर्वीः=पालन व पूरण करनेवाली प्रजायन्ते=होती हैं।

भावार्थ—सोमरक्षक पुरुष 'महान्, तेजस्वी व शक्तिशाली बनकर वेदानुकूल जीवन बिताता है' गोदुग्ध का सेवन करता है तथा दान की प्रवृत्तिवाला होता है। प्रभु को ही यह अपना ऐश्वर्य समझता है।

ऋषिः—विश्वामित्रः ॥ देवता—इन्द्रः ॥ छन्दः—निचृत्विष्टुप् ॥ स्वरः—धैवतः ॥

नदियाँ जैसे समुद्र की ओर

प्र यत्सिन्धवः प्रसवं यथायन्नार्पः समुद्रं रथ्यैव जग्मुः ।

अतश्चिदिन्द्रः सदसो वरीयान्यदीं सोमः पूणति दुग्धो अंशुः ॥ ६ ॥

(१) यत्=जो सिन्धवः=नदियाँ यथा=जैसे प्रसवम्=अपने उत्पत्ति-स्थान समुद्र की ओर प्र आयन्=प्रकर्षण गतिवाली होती हैं, उसी प्रकार आपः=(आपो नारा इति प्रोक्ताः, नारा वै नरसूनवः) प्रजाएँ समुद्रम्=उस आनन्दस्वरूप (स+मुद्) परमात्मा की ओर जग्मुः=जाती हैं। रथ्या इव=रथियों की तरह ये प्रजाएँ परमात्मा की ओर गतिवाली होती हैं। जैसे रथी रथारूढ़ होकर इष्ट-स्थान पर पहुंच जाते हैं इसी प्रकार प्रजाएँ इस शरीर रथ पर आरूढ़ होकर परमात्मा को प्राप्त करनेवाली होती हैं। नदियाँ समुद्र को प्राप्त करके समुद्र में मिल जाती हैं, प्रजाएँ प्रभु को प्राप्त करके प्रभु जैसी हो जाती हैं। (२) अतः=इसलिए ही कि ये परमात्मा से मिल जाता है, यह इन्द्रः=जितेन्द्रिय पुरुष सदसः=सारी ब्रह्माण्डरूप सभा से वरीयान्=श्रेष्ठ होता है। प्रभु के सम्पर्कवाला जीव प्रभु की शक्ति से शक्ति-सम्पन्न होने के कारण अति-मानव तो प्रतीत होता ही है। यह सब कुछ होता तब है, यद्=जब ईम्=निश्चय से दुग्धः=गौ से दोहे गये दूध के समान अंशुः=प्रकाश की किरणों को प्राप्त करानेवाला यह सोमः=सोम (=वीर्य) पूणति=इस व्यक्ति को प्रीणित करता है।

भावार्थ—शरीर में सोम के सुरक्षित होने पर मनुष्य की ज्ञानाग्नि दीप्त होती है। यह मनुष्य परमात्मा की ओर झुकाववाला होता है और प्रभु की शक्ति से शक्ति-सम्पन्न व अतिमानव प्रतीत होता है।

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

भरित्रैः-धारया-पवित्रैः

समुद्रेण सिन्धवो यादमाना इन्द्राय सोमं सुषुतं भरन्तः।

अंशुं दुहन्ति हस्तिनो भरित्रैर्मध्वः पुनन्ति धारया पवित्रैः ॥ ७ ॥

(१) **समुद्रेण**=(स+मुद्) उस आनन्दमय प्रभु के साथ **सिन्धवः**=(स्यन्दन्ते) निरन्तर कर्मप्रवाह में चलनेवाली प्रजाएँ **यादमानाः**=(संगतिं याचमानाः सा०) मेल को चाहती हुई तथा **इन्द्राय**=उस परमैश्वर्यशाली प्रभु की प्राप्ति के लिए **सुषुतं सोमम्**=उत्तम प्रकार से उत्पन्न हुए-हुए सोम को **भरन्तः**=अपने अन्दर धारण करती हुई **अंशुम्**=प्रकाश की किरणों को **दुहन्ति**=अपने में भरती हैं। सोमरक्षण से ज्ञानाग्नि दीप्त होती है। ज्ञानाग्नि दीप्त होकर प्रभु का दर्शन होता है। (२) **हस्तिनः**=उत्तम हाथोंवाले, अर्थात् हाथों से सदा कर्मों में व्यापृत **शोभनम् भरित्रैः**=अंग-प्रत्यंग में शक्ति के उचित भरण के हेतु से, **धारया**=प्राणशक्ति के धारण के हेतु से **जायते पवित्रैः**=भावनाओं को पवित्र करने के हेतु से **मध्वः पुनन्ति**=सोम को अपने में पवित्र करते हैं। सोम को पवित्र करने का भाव यह है कि सौम्य भोजनों के सेचन से ये इन सोमकणों में उबाल नहीं आने देते। रक्षित हुए-हुए ये सोमकण अंग-प्रत्यंग में शक्ति का भरण करते हैं (भरित्रैः), शरीर में प्राणशक्ति का संचार करके उसका धारण करते हैं (धारया), मन को पवित्र करते हैं (पवित्रैः)।

भावार्थ—प्रभुप्राप्ति का मार्ग यही है कि शरीर में सोम का रक्षण किया जाए। रक्षित सोम ज्ञान-किरणों को दीप्त करता है। ज्ञानदीप्ति से हृदय पवित्र बनते हैं और हम प्रभु का प्रकाश प्राप्त करते हैं।

ऋषिः—विश्वामित्रः ॥ देवता—इन्द्रः ॥ छन्दः—निचृत्विष्टुप् ॥ स्वरः—धैवतः ॥

सोमरक्षण से दीर्घजीवन

हृदाइव कुक्षयः सोमधानाः समीं विव्याच सवना पुरूणि।

अत्रा यदिन्द्रः प्रथमा व्याशं वृत्रं जघन्वाँ अवृणीत सोमम् ॥ ८ ॥

(१) **हृदाः इव**=जैसे जलाशय जल के आधार बनते हैं, उसी प्रकार **कुक्षयः**=इस इन्द्र की कुक्षियाँ **सोमधानाः**=सोम का आधार बनती हैं। अपनी कुक्षियों को सोम का आधार बनाकर **ईम्**=निश्चय से **पुरूणि सवना**=जीवन के विशाल तीनों सवनों को **संविव्याच**=सम्यक् व्याप्त करनेवाला होता है, अर्थात् सोम के रक्षण से जीवन के प्रथम २४ वर्षों के प्रातःसवन को, अगले ४४ वर्षों के माध्यन्दिन-सवन को, अन्तिम ४८ वर्षों के सायन्तन-सवन को यह व्याप्त करता है और इस प्रकार ११६ वर्ष तक आयुष्य को स्थिर रखता है। (२) **यत्**=जब **इन्द्रः**=यह जितेन्द्रिय पुरुष **प्रथमा अत्रा**=सात्त्विक कोटि के अत्रों का **व्याशं**=भक्षण करता है, तो **वृत्रं जघन्वान्**=ज्ञान की आवरणभूत वासना का विनाश करता है और **सोमं आवृणीत**=सोम का वरण करता है। सोमरक्षण के लिए सात्त्विक अन्न का सेवन आवश्यक है।

भावार्थ—सोमरक्षण से दीर्घायुष्य प्राप्त होता है। सात्त्विक अन्न के सेवन से सोमरक्षण होता है।

ऋषिः—विश्वामित्रः ॥ देवता—इन्द्रः ॥ छन्दः—विराट्त्रिष्टुप् ॥ स्वरः—धैवतः ॥

महत्त्वपूर्ण धन की प्राप्ति

आ तू॑ भर॑ माकिरे॒तत्परि॑ ष्टाद्विद्वा हि त्वा॒ वसु॑पतिं वसूनाम् ।

इन्द्र॑ यत्ते॒ माहि॑नं दत्र॒मस्त्य॒स्मभ्यं॑ तद्द॒र्यश्व॑ प्र यन्धि ॥ ९ ॥

(१) हे परमात्मन्! आभर तु=निश्चय से हमारे में धन का भरण करिए। एतत्=यह आप से दिया जानेवाला धन माकिः परिष्ठात्=हमारे इधर-उधर मत स्थित हो, अर्थात् हमें यह आपसे दिये जानेवाला धन अवश्य प्राप्त हो। त्वा=आपको हम हि=निश्चय से वसूनां वसुपतिं विद्वा=धनों का उत्तम स्वामी जानते हैं। (२) हे इन्द्र=परमैश्वर्यशालिन् प्रभो! यत्=जो ते=आपका माहिनं दत्रम्=महत्त्वपूर्ण दातव्य धन अस्ति=है, हे हर्यश्व=अत्यन्त कान्त व गतिशील इन्द्रियाश्वों को देनेवाले प्रभो! (हरयः अश्वाः यस्मात्) आप, तत्=उस धन को अस्मभ्यं प्रयन्धि=हमारे लिए दीजिये।

भावार्थ—हम प्रभु से दिये जानेवाले धनों के पात्र हों। प्रभु हमारे लिए महत्त्वपूर्ण धनों को प्राप्त कराएँ।

ऋषिः—घोर आङ्गिरसः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

“उत्तम धन, दीर्घजीवन व वीर सन्तान

अस्मे प्र यन्धि मघव॑नृजीषि॒त्रिन्द्र॑ रा॒यो विश्व॑वारस्य भूरेः ।

अस्मे श॑तं श॒रदो॑ जी॒वसे॑ धा अस्मे वी॒राञ्छ॑श्व॒त इन्द्र॑ शिप्रिन् ॥ १० ॥

(१) हे मघवन्=ऐश्वर्यशालिन्! ऋजीषिन्=ऋजुमार्ग की प्रेरणा देनेवाले (ऋजु+इष) इन्द्र=सर्वशक्तिमन् प्रभो! अस्मे=हमारे लिए विश्ववारस्य=सब से वरणीय भूरेः=हमारा पालन-पोषण करनेवाले रायः=धन को प्रयन्धि=दीजिये। हमें प्रभु कृपा से वह धन प्राप्त हो, जो कि सदा उत्तम मार्ग से कमाया जाता है—जो पापी लक्ष्मी नहीं है। उतना धन प्राप्त हो, जो कि हमारा पालन व पोषण करने के लिए पर्याप्त हो। (२) अस्मे=हमारे लिए जीवसे=उत्कृष्ट जीवन को प्राप्त करने के लिए शतं शरदः धाः=सौ वर्षों को धारण करिए। हम प्रभु कृपा से शतायु बनें। (३) हे शिप्रिन्=शोभन शिरस्त्राणवाले इन्द्र=शक्तिमान् प्रभो! अस्मे=हमारे लिए शश्वतः=प्लुतगतिवाले (चुस्त) वीरान्=वीर सन्तानों को धाः=धारण करिए। हमारे सन्तान प्लुत-गतिवाले व वीर हों। वे भी आपकी कृपा से शोभन-शिरस्त्राण (ज्ञान) वाले हों और शक्तिमान् हों।

भावार्थ—हमें प्रभु उत्तम धन, दीर्घजीवन व वीर सन्तान प्राप्त कराएँ।

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

शु॒नं हु॑वेम म॒घवानि॒मिन्द्र॑म॒स्मिन्भरे॑ नृ॒तमं॑ वा॒र्जसा॑तौ ।

शृ॒ण्वन्त॑मु॒ग्रमू॑तये॒ सम॑त्सु घ्नन्त॑ वृ॒त्राणि॑ संजितं॒ धनाना॑म् ॥ ११ ॥

मन्त्र व्याख्या ३.३०.२२ पर द्रष्टव्य है।

सम्पूर्ण सूक्त सोमरक्षण द्वारा प्राप्त होनेवाले प्रशस्त जीवन का ही चित्रण कर रहा है। अगले सूक्त में भी वसना-विनाश के लिए ही प्रार्थना है—

[३७] सप्तत्रिंशं सूक्तम्

ऋषिः—विश्वामित्रः ॥ देवता—इन्द्रः ॥ छन्दः—निचृद्गायत्री ॥ स्वरः—षड्जः ॥

अन्तः व बाह्य शत्रुओं का अभिभव

वार्रहत्याय शर्वसे पृतनाषाहाय च । इन्द्र त्वा वर्तयामसि ॥ १ ॥

(१) हे इन्द्र=सर्वशक्तिमन्, सब शत्रुओं का विद्रावण करनेवाले प्रभो! हम वार्रहत्याय=वृत्र-हननरूप कार्य के लिए शर्वसे=बल प्राप्ति के लिए त्वा=आपको वर्तयामसि=प्रवृत्त करते हैं। आपने ही इन ज्ञान की आवरणभूत वासनाओं का विनाश करना है। हमारे लिए तो इस काम का विनाश असम्भव-सा प्रतीत होता है। आपकी कृपा होगी और हम वासना को जीत पाएँगे। (२) हे प्रभो! पृतनाषाहाय च=परायी सेनाओं के अभिभव के लिए भी हम आपको ही प्रवृत्त करते हैं। इन शत्रु-सैन्यों पर भी आपकी कृपा से ही हमने विजय पानी है। चाहे अन्तः-शत्रु हों, चाहे बाह्य, प्रभु से शक्ति पाकर ही हम इन्हें जीतते हैं।

भावार्थ—प्रभु का स्मरण हमें वह शक्ति देता है, जिससे कि हम अन्तः व बाह्य-शत्रुओं को जीत पाते हैं।

ऋषिः—विश्वामित्रः ॥ देवता—इन्द्रः ॥ छन्दः—गायत्री ॥ स्वरः—षड्जः ॥

प्रभु की अनुग्रह-बुद्धि व कृपादृष्टि

अर्वाचीनं सु ते मन उत चक्षुः शतक्रतो । इन्द्र कृण्वन्तु वाघतः ॥ २ ॥

(१) हे शतक्रतो=अनन्त प्रज्ञान व शक्तिवाले प्रभो! वाघतः=(वहन्ति यज्ञियां घुर्मा सा०) यज्ञिय-कर्मों में प्रवृत्त होनेवाले स्तोता लोग ते=आपके सु=हमारे अभिमत फल-सम्पादन में उत्तम मनः=मन को अर्वाचीनम्=अभिमुख कृण्वन्तु=करें। आपकी अनुग्रह-बुद्धि को प्राप्त करनेवाले ये स्तोता लोग हों। (२) उत=और हे इन्द्र=परमैश्वर्यशालिन् प्रभो! वाघतः=ये स्तोता लोग चक्षुः=आपकी कृपादृष्टि को अपने अभिमुख करनेवाले हों।

भावार्थ—हम स्तोता बनें और प्रभु की अनुग्रह-बुद्धि व कृपादृष्टि को प्राप्त कर सकें।

ऋषिः—विश्वामित्रः ॥ देवता—इन्द्रः ॥ छन्दः—निचृद्गायत्री ॥ स्वरः—षड्जः ॥

निरभिमानता

नामानि ते शतक्रतो विश्वाभिर्गीर्भिरीमहे । इन्द्राभिमातिषाह्ये ॥ ३ ॥

(१) हे शतक्रतो=अनन्त प्रज्ञान व शक्तिवाले प्रभो! वे नामानि=आपके नामों को विश्वाभिः गीर्भिः=सब वाणियों से ईमहे=चाहते हैं। विविध वाणियों से आपके नामों का उच्चारण करते हैं। आपके नाम का जप करते हैं (२) हे इन्द्र=सर्वशक्तिमन् प्रभो! हम अभिमातिषाह्ये=अभिमान को कुचलने के निमित्त आपका स्मरण करते हैं। आपका स्मरण हमें गर्व से बचाता है। आपके विस्मरण में ही हम धनादि की विजय का गर्व करने लगते हैं।

भावार्थ—प्रभु-नाम-स्मरण हमें अभिमान का शिकार नहीं होने देता।

ऋषिः—विश्वामित्रः ॥ देवता—इन्द्रः ॥ छन्दः—गायत्री ॥ स्वरः—षड्जः ॥

शत-धाम

पुरुष्टुतस्य धामभिः शतेन महयामसि । इन्द्रस्य चर्षणीधृतः ॥ ४ ॥

(१) हम इन्द्रस्य=उस परमैश्वर्यशाली प्रभु के महयामसि=स्तोत्र का उच्चारण करते हैं, जो

कि **पुरुष्टुतस्य**=बहुतों से स्तुति किए जाते हैं, अथवा पालक व पूरक स्तुतिवाले हैं। प्रभु का स्तवन स्तोता के शरीर का पालन करता है, तो यह स्तवन उसके मन का पूरण करता है। (२) हम उस प्रभु का स्मरण करते हैं, जो कि **शतेन धामभिः**=सैंकड़ों तेजों से **चर्षणीधृतः**=श्रमशील मनुष्यों का धारण करनेवाले हैं। इन श्रमशील मनुष्यों को प्रभु शतवर्ष पर्यन्त तेजस्वी बनाए रखते हैं। इन शतवर्ष पर्यन्त चलनेवाले तेजों से ही वस्तुतः उन श्रमशील मनुष्यों का धारण होता है।

भावार्थ—प्रभु स्तोता का पालन व पूरण करते हैं और उन्हें शतवर्ष पर्यन्त तेजस्वी बनाये रखते हैं।

ऋषिः—विश्वामित्रः ॥ देवता—इन्द्रः ॥ छन्दः—गायत्री ॥ स्वरः—षड्जः ॥

संग्राम में शक्तिलाभ

इन्द्रं वृत्राय हन्तवे पुरुहूतमुप ब्रुवे । भरेषु वाजसातये ॥ ५ ॥

(१) मैं **इन्द्रम्**=उस शत्रुओं का विदारण करनेवाले प्रभु को **उपब्रुवे**=पुकारता हूँ, ताकि **वृत्राय हन्तवे**=वे प्रभु मेरे ज्ञान पर आवरणभूत इस वृत्र का हनन करनेवाले हों—मुझे 'वार्त्रहत्य-शवस्' प्राप्त कराएँ। (२) मैं **पुरुहूतम्**=बहुतों से पुकारे जानेवाले उस प्रभु को **उपब्रुवे**=पुकारता हूँ, ताकि **भरेषु वाजसातये**=इन काम-क्रोध-लोभ आदि के साथ चलनेवाले संग्राम में वे मुझे शक्ति के प्राप्त करानेवाले हों।

भावार्थ—वृत्र के विनाश व संग्राम में शक्ति की प्राप्ति के लिए मैं प्रभु को पुकारता हूँ।

ऋषिः—विश्वामित्रः ॥ देवता—इन्द्रः ॥ छन्दः—गायत्री ॥ स्वरः—षड्जः ॥

वृत्र-विदारण

वाजेषु सासहिर्भव त्वामीमहे शतक्रतो । इन्द्रं वृत्राय हन्तवे ॥ ६ ॥

(१) हे **शतक्रतो**=अनन्त प्रज्ञ व अनन्त शक्तिवाले प्रभो! आप **वाजेषु**=संग्रामों में **सासहिः भव**=हमारे शत्रुओं का मर्षण करनेवाले होइये। (२) हे **इन्द्र**=शत्रुओं का विदारण करनेवाले प्रभो! **वृत्राय हन्तवे**=ज्ञान की आवरणभूत वासना के विनाश के लिए **त्वां ईमहे**=आप से प्रार्थना करते हैं। आपने ही हमें वृत्र-विदारण का सामर्थ्य प्राप्त कराना है।

भावार्थ—हम प्रभु की प्रार्थना करें। प्रभु ही हमें वृत्र के विदारण का सामर्थ्य प्राप्त कराएँगे।

ऋषिः—विश्वामित्रः ॥ देवता—इन्द्रः ॥ छन्दः—निचृद्गायत्री ॥ स्वरः—षड्जः ॥

अभिमान-मर्दन

द्युम्नेषु पृतनाज्ये पृतसुतूर्षु श्रवःसु च । इन्द्र साक्ष्वाभिमातिषु ॥ ७ ॥

(१) हे **इन्द्र**=शत्रुओं का पराभव करनेवाले प्रभो! आप **द्युम्नेषु**=प्राप्तव्य धनों में (सायण) **अभिमातिषु**=अभिमानवाले शत्रुओं का **साक्ष्व**=पराभव करिए, अर्थात् धन को प्राप्त करके जो गर्वीलै हो गये हैं, उनके गर्व को आप विनष्ट करिए। (२) इसी प्रकार **पृतनाज्ये**=(पृतनानां अजनं यस्मिन्) संग्राम में, **पृतसु**=सेनाओं में, **तूर्षु**=(तुर्वी हिंसायाम्) शत्रु-संहारक वीरों में जो अभिमानवाले हुए हैं, जिन्हें संग्रामों-सेनाओं व वीरों का गर्व हुआ है, उन्हें भी आप पराभूत करिए। इनके भी गर्व को दूर करिए।

भावार्थ—हे प्रभो! आप 'धन, संग्राम, सेना व वीर-पुरुषों' विषयक गर्व को समाप्त करिए। इन सब विजयों को हम आपकी ही विजय समझें।

ऋषिः—विश्वामित्रः ॥ देवता—इन्द्रः ॥ छन्दः—गायत्री ॥ स्वरः—षड्जः ॥

‘शुष्मिन्तम, द्युम्नी व जागृवि’ सोम

शुष्मिन्तमं न ऊतये द्युम्निं पाहि जागृविम् । इन्द्र सोमं शतक्रतो ॥ ८ ॥

(१) हे शतक्रतो=अनन्त प्रज्ञ! इन्द्र=शत्रुविदारक प्रभो! नः=हमारे ऊतये=रक्षण के लिए सोमम्=इस सोम शक्ति का (वीर्य का) पाहि=रक्षण करिए। आपका स्मरण करते हुए हम वासनाओं से बचकर इस सोम को अपने में सुरक्षित कर पाएँ। (२) यह सोम ही हमें शुष्मन्तमम्=अधिक से अधिक शत्रुशोषक बल को प्राप्त करानेवाला है। द्युम्निन्मम्=हमारी ज्ञान-ज्योति को बढ़ानेवाला है तथा जागृविम्=हमें सदा जागरित व सावधान रखनेवाला है।

भावार्थ—हे प्रभो! हम सोम का रक्षण करते हुए बल, ज्ञान व जागरणशीलता (अप्रमत्तता) को प्राप्त करें।

ऋषिः—विश्वामित्रः ॥ देवता—इन्द्रः ॥ छन्दः—गायत्री ॥ स्वरः—षड्जः ॥

इन्द्रिय (वीर्य सामर्थ्य) वरण

इन्द्रियाणि शतक्रतो या ते जनेषु पञ्चसु । इन्द्र तानि त आ वृणे ॥ ९ ॥

(१) हे शतक्रतो=अनन्त शक्तिवाले प्रभो! पंचसु जनेषु=(पंच विस्तारे) अपनी शक्तियों का विस्तार करनेवाले लोगों में या=जो ते=आपकी इन्द्रियाणि=इन्द्रियाँ, वीर्य व सामर्थ्य हैं। हे इन्द्र=सब इन्द्रियों, वीर्यों व बलोंवाले प्रभो! ते=आपकी तानि=उन इन्द्रियों का आवृणे=मैं वरण करता हूँ। (२) हे प्रभो! आपने ही सब लोगों को ये इन्द्रियों के सामर्थ्य प्राप्त कराए हैं। मैं आपकी कृपा से इन इन्द्रिय-सामर्थ्यों को प्राप्त करूँ। इन्हें आपका ही जानूँ। इनका गर्व न करने लगूँ।

भावार्थ—हे प्रभो! आप से हम सब इन्द्रियों के सामर्थ्यों की याचना करते हैं।

ऋषिः—विश्वामित्रः ॥ देवता—इन्द्रः ॥ छन्दः—गायत्री ॥ स्वरः—षड्जः ॥

श्रवस्-द्युम्न-शुष्म

अर्गत्रिन्द्र श्रवो बृहद्द्युम्नं दधिष्व दुष्टरम् । उते शुष्मं तिरामसि ॥ १० ॥

(१) हे इन्द्र=परमैश्वर्यवाले प्रभो! आपकी कृपा से हमें बृहत्=वृद्धि का कारणभूत श्रवः=सौम्य अन्न अगन्=प्राप्त हो। हम सौमरक्षण की अनुकूलतावाले ही अन्न का सेवन करें। (२) आप हमारे में इस सात्त्विक अन्न के सेवन के परिणामस्वरूप दुष्टरम्=काम आदि शत्रुओं से अभिभूत न करने योग्य द्युम्नम्=ज्ञान-ज्योति को दधिष्व=धारण करिए। (३) इस ज्ञान-ज्योति को प्राप्त करके हम ते शुष्मम्=आपसे दिये जानेवाले इस शत्रुशोषक बल को उत् तिरामसि=अत्यन्त ही बढ़ानेवाले हों।

भावार्थ—हम सात्त्विक अन्न के प्रयोग से ज्ञान का वर्धन करते हुए शत्रुशोषक बल को बढ़ाएँ।

ऋषिः—विश्वामित्रः ॥ देवता—इन्द्रः ॥ छन्दः—निचृदनुष्टुप् ॥ स्वरः—गान्धारः ॥

प्रभुप्राप्ति की अभिलाषा

अर्वावतौ न आ गृह्यथो शक्र परावतः । उ लोको यस्तै अद्रिव इन्द्रेह तत् आ गृहि ॥ ११ ॥

(१) हे शक्र=सर्वशक्तिमन् प्रभो! अर्वावतः=समीप देश से नः=हमें आगृहि=प्राप्त होइये। अथ उ=और निश्चय से परावतः=दूर देश से भी हमें प्राप्त होइये। दूर व निकट जहाँ भी आप

हों, वहाँ से आप हमें प्राप्त होइये। (२) उ=और हे अद्रिवः=(अत्तिभक्षयति शत्रून् इति अद्रिः=वज्रम्) हे वज्रहस्त इन्द्र=शत्रुविद्रावक प्रभो! यः ते लोकः=जो भी आपका लोक हो, ततः=वहाँ से इह आगहि=यहाँ प्राप्त होइये। संक्षेप में, प्रार्थना यह है कि समीप व दूर अथवा जहाँ कहीं भी आप हों, वहाँ से आप हमें प्राप्त होइये। आप सर्वव्यापक हैं। पर हम आपको ठीक-ठीक जान तो नहीं पाते, अतः यही प्रार्थना करते हैं कि जहाँ कहीं भी आप हों, आप वहाँ से हमें प्राप्त होइये।

भावार्थ—हमारी एक ही प्रबल अभिलाषा हो कि हम प्रभु को प्राप्त कर सकें।

सूक्त का सार यही है कि हम वासना को विनष्ट करके प्रभु का दर्शन करनेवाले बनें। अगले सूक्त में भी प्रभुदर्शन का ही विषय चलता है—

३८. [अष्टात्रिंशं सूक्तम्]

ऋषिः—प्रजापतिः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

बुद्धि का दीपन

अभि तष्टेव दीधया मनीषामत्यो न वाजी सुधुरो जिहानः।

अभि प्रियाणि मर्मशत्पराणि क्वीरिच्छामि सन्दृशो सुमेधाः ॥ १ ॥

(१) तष्टा इव=बढ़ई की तरह, जैसे बढ़ई एक लकड़ी को रन्दा फेरकर दीस करता है, इसी प्रकार मनीषाम्=बुद्धि को अभिदीधयाः=तू दीस करनेवाला हो। अत्यः=सततगामी वाजी=घोड़े की न=तरह सुधुरः=तू उत्तमता से धुरा में जुतनेवाला हो—सदा उत्तम कार्यों में लगा हुआ हो। जिहानः=सदा कार्यों में प्रवृत्त रहनेवाला तू पराणि=उत्कृष्ट प्रियाणि=प्रिय कर्मों का अभिमर्मशत्=विचार करता है। (२) उल्लिखित जीवनवाला मैं सुमेधः=उत्तम बुद्धिवाला बनकर कवीन्=ज्ञानियों को संदृशो=देखने के लिए इच्छामि=चाहता हूँ। सदा ज्ञानियों के सम्पर्क में रहकर मैं भी उन जैसा ही बनने के लिये यत्नशील होता हूँ।

भावार्थ—एक समझदार व्यक्ति (क) बुद्धि को दीस करता है, (ख) सदा कार्य में तत्पर रहता है, (ग) उत्कृष्ट सत्कर्मों के करने का विचार करता है और (घ) ज्ञानियों के सम्पर्क में रहने की कामना करता है।

ऋषिः—प्रजापतिः ॥ देवता—इन्द्रः ॥ छन्दः—निचृत्त्रिष्टुप् ॥ स्वरः—धैवतः ॥

मनोधृतः+सुकृतः

इनोत पृच्छ जनिमा कवीनां मनोधृतः सुकृतस्तक्षत द्याम्।

इमा उ ते प्रणयोऽवर्धमाना मनोवाता अथ नु धर्मणि गमन् ॥ २ ॥

(१) कवीनाम्=क्रान्तदर्शी लोगों के जनिमा=जन्म को उत=और इना=स्वामित्वों को, इन्द्रियों के अधिष्ठातृत्व को पृच्छ=जानने की इच्छा कर। 'ये कवि किस प्रकार कवि बनते हैं, कैसे ये इन=स्वामी बनते हैं' इन बातों को जानकर तू भी वैसा बनने का प्रयत्न कर। ये कवि मनोधृतः=मनों को धारण करनेवाले होते हैं—मन को वश में करते हैं। मन को वशीभूत करके सुकृतः=उत्तम कर्मों को करनेवाले होते हैं। ये द्याम्=प्रकाश को तक्षत=बनाते हैं। ये अपने मस्तिष्करूप द्युलोक में ज्ञानसूर्य का उदय करते हैं। (२) अथ नु=अब धर्मणि=इस धर्मपूर्वक चलाये जाते हुए जीवनयज्ञ में उ=निश्चय से इमाः=ये प्रणयः=प्रकर्षण जीयमान (प्राप्त कराई जाती हुई) वर्धमानाः=दिन-प्रतिदिन वृद्धि को प्राप्त होती हुई मनोवाताः=मन को प्रेरणा देनेवाली स्तुतियाँ ते अनुगमन्=तेरा अनुगमन करती हैं। हम तेरी स्तुति करते हैं। ये स्तुतियाँ हमें उस-उस

प्रकार का बनने के लिए प्रेरणा देती हैं।

भावार्थ—हम मन को वश में करनेवाले व उत्तम कर्मों को करनेवाले बनकर ज्ञानवर्धन करें। प्रभु का स्तवन करते हुए प्रभु जैसा बनने का प्रयत्न करें।

ऋषिः—प्रजापतिः ॥ देवता—इन्द्रः ॥ छन्दः—निचृत्विष्टुप् ॥ स्वरः—धैवतः ॥

मस्तिष्क व शरीर का धारण

नि षीमिदत्र गुह्या दधाना उत क्षत्राय रोदसी समञ्जन्।

सं मात्राभिर्मिरे येमुरुर्वी अन्तर्मही समृते धायसे धुः ॥ ३ ॥

(१) अत्र=इस जीवन में सीं इत्=निश्चय से गुह्या=रहस्यमय ज्ञानों को निदधाना:=धारण करते हुए गतमन्त्र में वर्णित कवि लोग उत=और क्षत्राय=बल के लिए रोदसी=द्यावापृथिवी को सं अञ्जन्=सम्यक् अलंकृत करते हैं। मस्तिष्क में (द्यावा में) गुह्य ज्ञानों को धारण करते हैं, तो शरीर (पृथिवी) में बल को धारण करनेवाले होते हैं। 'मस्तिष्क में ब्रह्म, शरीर में क्षत्र' इस प्रकार इनके द्यावापृथिवी सुशोभित हो जाते हैं। (२) ये द्यावापृथिवी=मस्तिष्क व शरीर मात्राभिः संमिरे=सब कार्यों को माप-तोल से करने द्वारा निर्मित होते हैं। 'मात्रा बलम्'=मात्रा ही वस्तुतः बल है। इन उर्वी=विशाल मही=महत्त्वपूर्ण समृते=परस्पर संगत द्यावापृथिवी का ये लोग अन्तःयेमुः=अन्दर स्थित होकर नियमन करते हैं। इनका मस्तिष्क व शरीर इनके वश में होता है। यथासंभव ये अन्तर्मुखी-वृत्तिवाले बनते हैं और इनका धारण कर पाते हैं। ये लोग धायसे=अपने धारण के लिए धुः=इन द्यावापृथिवी का-मस्तिष्क व शरीर का धारण करते हैं। जो व्यक्ति मस्तिष्क व शरीर का धारण करता है, धारण किये हुए ये मस्तिष्क और शरीर उसका धारण करते हैं।

भावार्थ—मस्तिष्क गुह्य ज्ञानों से परिपूर्ण हो, शरीर शक्ति से। हम अन्तर्मुखी-वृत्तिवाले होकर मस्तिष्क व शरीर का नियमन करनेवाले हों।

ऋषिः—प्रजापतिः ॥ देवता—इन्द्रः ॥ छन्दः—निचृत्विष्टुप् ॥ स्वरः—धैवतः ॥

स्वरोचिः

आतिष्ठन्तं परि विश्वे अभूषञ्छ्रियो वसानश्चरति स्वरोचिः।

महत्तद् वृष्णो असुरस्य नामा विश्वरूपो अमृतानि तस्थौ ॥ ४ ॥

(१) आतिष्ठन्तम्=सर्वतः स्थित होते हुए उस प्रभु को विश्वे=सब देव परि अभूषन्=अपने में अलंकृत करते हैं। वस्तुतः उस प्रभु से ही वे देव देवत्व को प्राप्त करते हैं। श्रियः वसानः=सब शोभाओं को धारण करता हुआ वह प्रभु स्वरोचिः=स्वयं दीप्तिवाला चरति=गति करता है। प्रभु उस-उस पिण्ड में उस-उस शोभा को स्थापित करते हैं, परन्तु स्वयं किसी अन्य से शोभा को नहीं प्राप्त करते। प्रभु की दीप्ति से ही सब दीप्त हैं-प्रभु को कोई अन्य दीप्ति प्राप्त नहीं कराता। (२) वृष्णः=उस शक्तिशाली असुरस्य=सब में प्राणशक्ति का संचार करनेवाले प्रभु का तद्=वह नाम=शत्रुओं को नत करने का कर्म महत्=महान् है। विश्वरूपः=सम्पूर्ण संसार को रूप देनेवाला वह प्रभु अमृतानि तस्थौ=अमृतत्वों का अधिष्ठाता है। प्रभु ही अमृतत्व को प्राप्त करानेवाले हैं।

भावार्थ—प्रभु की दीप्ति से ही सब देव दीप्तिवाले हैं। वे प्रभु ही अमृतत्व को प्राप्त कराते हैं।

ऋषिः—प्रजापतिः ॥ देवता—इन्द्रः ॥ छन्दः—निचृत्त्रिष्टुप् ॥ स्वरः—धैवतः ॥

इन्द्र+वरुण=शक्ति+ज्ञान

असूत पूर्वो वृषभो ज्यायानिमा अस्य शुरुधः सन्ति पूर्वीः ।

दिवो नपाता विदथस्य धीभिः क्षत्रं राजाना प्रदिवो दधाते ॥ ५ ॥

(१) जो व्यक्ति असूत=अपने अन्दर सोम का उत्पादन करता है, वह पूर्वः=अपना पालन व पूरण करनेवाला होता है। वृषभः=शक्तिशाली बनता है, ज्यायान्=यह प्रशस्त-जीवनवाला होता है। इमाः=ये रेतःकण रूप जल (आपः) अस्य=इस सोम का पान करनेवाले पुरुष के शुरुधः सन्ति=शोक को रोकनेवाले होते हैं-ये इसकी स्थिति को कभी शोचनीय नहीं होने देते। पूर्वीः=ये इसका पालन व पूरण करते हैं। (२) इस सोम का पान करनेवाले के जीवन में इन्द्र और वरुण। इन्द्र शक्ति देवता है 'सर्वाणि बलकर्माणि इन्द्रस्य', वरुण 'प्रचेताः' होता हुआ प्रकृष्ट ज्ञान को प्राप्त कराता है। शक्ति व पाप-निवारण के देवता दिवः नपाता=ज्ञान को नष्ट न होने देनेवाले होते हैं, राजाना=ये इसके जीवन को व्यवस्थित (Regulated) व दीप्त (राज् दीप्तौ) बनाते हैं। ये इसके जीवन में विदथस्य धीभिः=ज्ञान प्राप्ति की बुद्धियों द्वारा दिवः=ज्ञानों को तथा क्षत्रम्=बल को प्रदधाथे=प्रकर्षण धारण करते हैं।

भावार्थ—सोमरक्षण द्वारा इन्द्र हमारे में बल को धारण करता है तो वरुण (प्रचेताः) हमारे में ज्ञान को स्थापित करता है।

ऋषिः—प्रजापतिः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

गन्धर्वो व वायुकेशो का दर्शन

त्रीणि राजाना विदथे पुरुणि परि विश्वानि भूषथः सदांसि ।

अपश्यमत्र मनसा जगन्वान् व्रते गन्धर्वो अपि वायुकेशान् ॥ ६ ॥

(१) राजाना=हमारे जीवनो को दीप्त करनेवाले 'इन्द्र और वरुण' विदथे=ज्ञानयज्ञों में त्रीणि=तीनों पुरुणि=पालन व पूरण से युक्त विश्वानि=सम्पूर्ण सदांसि=अधिष्ठानों को-इन्द्रिय, मन व बुद्धि को परिभूषथः=सब तरह से अलंकृत करते हैं। हम यथासम्भव इन्द्रियों, मन व बुद्धि को ज्ञानप्राप्ति के कर्मों में व्यापृत रखें। ऐसा करने पर ये स्वस्थ रहेंगे-इनमें किसी प्रकार की कमी न आएगी, ये 'पुरु' होंगे, 'विश्व' होंगे। 'इन्द्रियाँ, मन व बुद्धि' यहाँ सदस् कहे गये हैं, चूँकि अच्छी व बुरी सब भावनाओं व वासनाओं के ये ही अधिष्ठान बनते हैं। (२) जब इन्द्र और वरुण, शक्ति व प्रकृष्ट ज्ञान के देवता, इन इन्द्रिय, मन व बुद्धि को अलंकृत करते हैं, तो अत्र=यहाँ इस जीवन में मनसा=मन से जगन्वान्=प्रभु के प्रति गतिवाला मैं अपश्यम्=उस प्रभु का दर्शन करता हूँ और व्रते=व्रतों के होने पर-जीवन के व्रतमय होने पर गन्धर्वान् अपि=(प्राणो वै गन्धर्वः जै० उ० ३।३६।३) प्राणों को भी देखता हूँ-अपने अन्दर प्राणशक्ति का अनुभव करता हूँ तथा वायुकेशान्=गति द्वारा सब बुराइयों को हिंसन करनेवाली (वा गतिगन्धनयोः) ज्ञानरश्मियों को (केश=a rag of Light) देखता हूँ। जब जीवन व्रतमय होता है तो प्राणशक्ति भी बढ़ती है, ज्ञान की रश्मियाँ भी बढ़ती हैं।

भावार्थ—बल व प्रकृष्ट ज्ञान हमारी इन्द्रियों, मन व बुद्धि को अलंकृत करें। हम व्रतमय-जीवनवाले बनकर प्राणशक्ति व ज्ञान का साधन करें। यह ज्ञान हमें गतिमय बनाकर हमारी सब बुराइयों का हिंसन करता है।

ऋषिः—प्रजापतिः ॥ देवता—इन्द्रः ॥ छन्दः—भुरिक्पङ्क्तिः ॥ स्वरः—पञ्चमः ॥

नामस्मरण से ज्ञान का प्रकाश

तदिच्चस्य वृषभस्य धेनोरा नामभिर्ममिरे सक्म्यं गोः ।

अन्यदन्त्यदसुर्यं वसाना नि मायिनो ममिरे रूपमस्मिन् ॥ ७ ॥

(१) इत् नु=निश्चय से अब, अस्य=इस वृषभस्य=शक्तिशाली धेनोः=ज्ञानदुग्ध द्वारा प्रीणित करनेवाले प्रभु के नामभिः=नामों, से-नामों के जप से गोः=इस वेदवाणीरूप गौ के तत्=उस सक्म्यम्=समवाय व सम्बन्ध को ममिरे=निर्मित करते हैं। प्रभु-नाम-स्मरण से वासना का विनाश होता है। हृदय की पवित्रता से वहाँ ज्ञान का प्रकाश सम्भव होता है। यही नामों द्वारा वेदवाणी के सम्बन्ध का भाव है। (२) इस वेदवाणी के साथ सम्बन्ध के कारण अन्यत् अन्यत्=विलक्षण और अत्यन्त विलक्षण असुर्यम्=(असुराय हितं) परमात्म-प्राप्ति के साधनभूत बल को वसानाः=धारण करते हुए, मायिनः=ये प्रज्ञावान् मनुष्य अस्मिन्=इस प्रभु में रूपम्=रूप को निममिरे=निर्मित करनेवाले होते हैं। प्रभु में ये स्थित होते हैं और ब्रह्मनिष्ठ होते हुए-प्रभु के तेज से तेजस्वी होकर उत्कृष्टरूप को धारण करते हैं।

भावार्थ—प्रभु-नाम-स्मरण से पवित्र हृदय में ज्ञान के प्रकाश का प्रादुर्भाव होता है। इस ब्रह्मनिष्ठ व्यक्ति को अद्भुत बल व उत्कृष्ट रूप प्राप्त होता है।

ऋषिः—प्रजापतिः ॥ देवता—इन्द्रः ॥ छन्दः—निचृत्त्रिष्टुप् ॥ स्वरः—धैवतः ॥

उत्तम मस्तिष्क व शरीर

तदिच्चस्य सवितुर्निकिर्मे हिरण्ययीममतिं यामशिश्नेत् ।

आ सुष्टुती रोदसी विश्वमिन्वे अपीव योषा जनिमानि वव्रे ॥ ८ ॥

(१) इत् नु=निश्चय से अब अस्य=इस सवितुः=सम्पूर्ण जगत् के उत्पादक मे=मेरी हिरण्ययीम्=अत्यन्त ज्योतिर्मयी अमतिम्=दीप्ति को निकिः=कोई भी परिच्छिन्न नहीं कर पाता। तत्=अतः यह दीप्ति वह है, याम्=जिसको अशिश्नेत्=यदि एक उपासक सेवित करता है, तो वह रोदसी=द्यावापृथिवी को आवव्रे=सर्वथा वृत करनेवाला होता है, इव=जैसे योषा=एक स्त्री जनियानि=उत्पन्न सन्तान का अपि (वव्रे)=वरण करती है। द्यावापृथिवी को वह वृत करनेवाला होता है, इस वाक्य का भाव यही है कि यह प्रभु की ज्योति का सेवन करनेवाला अपने मस्तिष्करूप द्युलोक को तथा शरीररूप पृथिवीलोक को बड़ा सुन्दर बनाने का प्रयत्न करता है। (२) उसके ये मस्तिष्क व शरीर सुष्टुती=(शोभना स्तुतिर्ययोः) उत्तम स्तुति के योग्य होते हैं। मस्तिष्क ज्ञान के सूर्य से उज्वल होता है, तो शरीर पृथिवी की तरह दृढ़ होता है। सभी इसके मस्तिष्क व शरीर की प्रशंसा करते हैं। उसके मस्तिष्क व शरीर विश्वमिन्वे=सब को संतुष्ट करनेवाले होते हैं। इसका मस्तिष्क व शरीर सभी के हितसाधन में प्रवृत्त होता है। यह ज्ञान व शक्ति से औरों का कल्याण ही कल्याण करनेवाला होता है।

भावार्थ—प्रभु की दीप्ति को कोई भी परिच्छिन्न नहीं कर सकता। जो भी इसका धारण करता है, वह स्तुत्य-मस्तिष्क व शरीरवाला होता है।

ऋषिः—प्रजापतिः ॥ देवता—इन्द्रः ॥ छन्दः—निचृत्त्रिष्टुप् ॥ स्वरः—धैवतः ॥

'गोपाजिह्व' प्रभु का उपासन

युवं प्रत्नस्य साधथो महो यदैवी स्वस्तिः परि णः स्यातम् ।

गोपाजिह्वस्य तस्थुषो विरूपा विश्वे पश्यन्ति मायिनः कृतानि ॥ ९ ॥

(१) हे इन्द्रावरुणौ! युवम्=आप दोनों प्रत्नस्य महः साधथः=उस सनातन तेज को सिद्ध करते हैं, यत्=जो तेज दैवी स्वस्तिः=देवों व इन्द्रियों सम्बन्धी कल्याण का कारण बनता है। 'इन्द्र' शक्ति का देवता है और 'वरुण' पाप-निवारण का। जब एक व्यक्ति इन 'इन्द्र-वरुण' का उपासक बनता है, तो वह उस तेज को प्राप्त करता है, जिस तेज से कि वह अपनी सब इन्द्रियों को उत्तम स्थिति में करनेवाला होता है। सो यह प्रार्थना करता है कि हे इन्द्रावरुणौ! आप नः=हमारे परिस्यातम्=चारों ओर होनेवाले होइये, अर्थात् हमारे रक्षक होइये। (२) ये इन्द्र-वरुण के विश्वे=सब उपासक गोपाजिह्वस्य=(गोप्त्री जिह्वा यस्य) उस रक्षक जिह्वावाले, अर्थात् जिनकी वेदवाणी सभी का रक्षण करती है, उस तस्थुषः=कूटस्थ-अविचल, मायिनः=प्रज्ञावान् प्रभु की माया के अधिष्ठाता परमात्मा के विरूपा कृतानि=विविधरूपोंवाले वृत्रहनन आदि कर्मों को पश्यन्ति=देखते हैं। अपने जीवन में वे अनुभव करते हैं कि किस प्रकार प्रभु उनकी वासनाओं को विनष्ट करते हैं।

भावार्थ—शक्ति व निष्पापता की उपासना हमें वह तेज प्राप्त कराती है, जो कि हमारी सब इन्द्रियों को उत्तम स्थिति में रखता है। वस्तुतः प्रभु-कृपा से ही वासनाओं का विनाश होता है।

ऋषिः—प्रजापतिः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

आनन्दस्वरूप प्रभु का आह्वान

शुनं हुवेम मघवानमिन्द्रमस्मिन्भरे नृतमं वाजसातौ।

शृण्वन्तमुग्रमृतये समत्सु घ्नन्तं वृत्राणि संजितं धनानाम् ॥ १० ॥

मन्त्र-व्याख्या ३.३०.२२ पर द्रष्टव्य है।

सम्पूर्ण सूक्त उपासना द्वारा 'मस्तिष्क व शरीर' को उज्वल व तेजस्वी बनाने का संकेत करता है। अगले सूक्त का भी यही विषय है—

चतुर्थोऽनुवाकः

३९. [एकोनचत्वारिंशं सूक्तम्]

ऋषिः—विश्वामित्रः ॥ देवता—इन्द्रः ॥ छन्दः—विराट्त्रिष्टुप् ॥ स्वरः—धैवतः ॥

हृदय से प्रभुस्तवन

इन्द्रं मतिर्हृद आ वच्यमानाच्छा पतिं स्तोमतष्टा जिगाति।

या जागृविर्विदथे शस्यमानेन्द्र यत्ते जायते विद्धि तस्य ॥ १ ॥

(१) इन्द्रम्=इन्द्र के स्तोमतष्टा=स्तोत्रसमूहों द्वारा निर्मित, हृदः आवच्यमाना=हृदय के अन्तस्तल से उच्चारण की जाती हुई मतिः=विचारपूर्वक की गई स्तुति पतिं अच्छा=उस संसार-रक्षक प्रभु की ओर जिगाति=जाती है। प्रभु को लक्ष्य करके हमारे से स्तवन किया जाता है। (२) यह स्तुति वह है, या=जो जागृविः=हमारे जागरण का कारण बनती है, इसके द्वारा हमारे सामने लक्ष्यदृष्टि उत्पन्न हो जाती है। विदथे=ज्ञानयज्ञों में शस्यमाना=शंसन की जाती हुई, यत्=जो हे इन्द्र=शत्रु विद्रावक प्रभो! ते=आपकी जायते=यह स्तुति होती है तस्य विद्धि=उस स्तवन को आप जानिए। यह हमारे से किया जाता हुआ स्तवन आपके लिए प्रिय हो। इस स्तवन द्वारा, अपने जीवन को तदनुरूप बनाते हुए हम आपके प्रिय हों।

भावार्थ—हृदय से प्रभु-स्तवन करते हुए, तदनुरूप अपने जीवन को बनाते हुए हम प्रभु के प्रीति पात्र हों।

ऋषिः—विश्वामित्रः ॥ देवता—इन्द्रः ॥ छन्दः—भुरिक्पङ्क्तिः ॥ स्वरः—पञ्चमः ॥

स्तवन से ज्ञानवाणी का प्रादुर्भाव

दिवश्चिदा पूर्वा जायमाना वि जागृविर्विदथे शस्यमाना ।

भद्रा वस्त्राण्यर्जुना वसाना सेयमस्मे सनजा पित्र्या धीः ॥ २ ॥

(१) दिवः चित्=द्योतमान सूर्य से भी पूर्वा आजायमाना=पहले होनेवाली-उषाकाल में होनेवाली विदथे शस्यमाना=ज्ञानयज्ञों में उच्चारण की जाती हुई यह स्तुति विजागृविः=हमें विशेषरूप से जगानेवाली है। उषाकाल में हम प्रभु का स्तवन करते हैं, यह स्तवन हमें उस प्रकार का बनने की प्रेरणा देता है। (२) सा=वह इयम्=यह सनजा=सनातनकाल से प्रादुर्भूत होनेवाली पित्र्या=सबके पिता उस प्रभु से दी जानेवाली धीः=वेदरूप ज्ञानवाणी अस्मे=हमारे लिए भद्रा=कल्याणकर अर्जुनाः=शुभ वस्त्राणि=वस्त्रों को वसाना=धारण कराती है, अर्थात् इस ज्ञानवाणी से हमारा जीवन शुभ कर्मरूप वस्त्रों से आच्छादित होता है—हम सदा शुभ ही कर्म करनेवाले होते हैं।

भावार्थ—हम प्रभु का स्तवन करते हैं। प्रभु हमारे लिए ज्ञान की वाणी प्राप्त कराते हैं।

ऋषिः—विश्वामित्रः ॥ देवता—इन्द्रः ॥ छन्दः—निचृत्त्रिष्टुप् ॥ स्वरः—धैवतः ॥

ब्रह्म व क्षत्र के यम को जन्म देनेवाली वेदवाणी

यमा चिदत्र यमसूरसूत जिह्वाया अग्रं पतदा ह्यस्थात् ।

वपूंषि जाता मिथुना संचेते तमोहना तपुषो बुध्न एता ॥ ३ ॥

(१) गतमन्त्र में स्तवन के होने पर वेदवाणी की प्राप्ति का उल्लेख था। यह यमसूः=शक्ति व ज्ञान के युग्म को (जोड़े को) पैदा करनेवाली वेदवाणी अत्र=यहां हमारे जीवन में चित्=निश्चय से यमा=शक्ति व ज्ञान की इस जोड़ी को असूत=पैदा करती है। वेदवाणी द्वारा हमारे में 'ब्रह्म व क्षत्र' का विकास होता है। यह वेदवाणी हमारी जिह्वायाः=जिह्वा के अग्रम्=अग्रभाग में पतत्=प्राप्त होती हुई हि=निश्चय से आ अस्थात्=सर्वथा स्थित होती है। हम इसे जिह्वाग्र करने का प्रयत्न करते हैं। (२) तपुषः=(तपति अस्मिन् सूर्यः) दिन के बुध्ने=मूल में, अर्थात् प्रातःकाल आर इना=सर्वथा प्राप्त होनेवाले तमोहना=अन्धकार को विनष्ट करनेवाले जाता=उत्पन्न हुए-हुए मिथुना=ये ज्ञान व शक्ति के युग्म वपूंषि संचेते=हमारे शरीरों के साथ समवेत (संगत) होते हैं। हमारा सर्वप्रथम कार्य यही होता है कि प्रभुस्तवन द्वारा हम हृदय को शुद्ध करें। शुद्ध हृदय में ज्ञान का प्रकाश प्राप्त करें। यह वेदज्ञान हमारे जीवनो में 'ब्रह्म व क्षत्र' का विकास करेगा।

भावार्थ—प्रातः-प्रातः किया गया वेदवाणी का स्वाध्याय हमारे जीवनो में 'ब्रह्म व क्षत्र' का विकास करता है।

ऋषिः—विश्वामित्रः ॥ देवता—इन्द्रः ॥ छन्दः—निचृत्त्रिष्टुप् ॥ स्वरः—धैवतः ॥

जितेन्द्रियता व प्रशस्त जीवन

नकिरेषां निन्दिता मर्त्येषु ये अस्माकं पितरो गोषु योधाः ।

इन्द्र एषां दृहिता माहिनावानुद् गोत्राणि ससृजे दंसनावान् ॥ ४ ॥

(१) ये=जो अस्माकम्=हमारे में से कुछ व्यक्ति गोषु योधाः=इन्द्रियों के विषय में युद्ध करनेवाले होते हैं, अर्थात् इन्द्रियों को विषयों में आसक्त होने से बचाते हैं, वे पितरः=पिता-रक्षक

कहलाते हैं। ये विषयों के आक्रमण से अपना रक्षण करते हैं। **मर्त्येषु**=मनुष्यों में **एषाम्**=इनका **निन्दिता नकिः**=निन्दा करनेवाला कोई नहीं होता। सब इनके जीवन की प्रशंसा ही करते हैं। (२) **माहिनावान्**=अनन्त महिमावाला **इन्द्रः**=वह प्रभु **एषाम्**=इनका **दुंहिता**=दुढ़ करनेवाला है। प्रभु इनके जीवन को दृढ़ बनाते हैं। **दंसनावान्**=उत्तम कर्मोवाले वे प्रभु **गोत्राणि**=इन पितरों के इन्द्रिय समूहों को **उत् ससृजे**=विषयों में फँसने से बचाते हैं। प्रभु का स्मरण व पूजन इन्हें वह शक्ति देता है, जिससे कि ये विषयवासनाओं को पराभूत करनेवाले होते हैं और अपनी इन्द्रियों को विषयासक्ति से मुक्त रखते हैं।

भावार्थ—इन्द्रियों को विषयों में न फँसने देनेवाला व्यक्ति सदा प्रशस्त-जीवनवाला होता है।

ऋषिः—विश्वामित्रः ॥ देवता—इन्द्रः ॥ छन्दः—निचृत्त्रिष्टुप् ॥ स्वरः—धैवतः ॥

ज्ञान-सूर्य का उदय

सखा ह यत्र सखिभिर्नवगवैरभिज्वा सत्वभिर्गा अनुगमन्।

सत्यं तदिन्द्रो दशभिर्दशगवैः सूर्यं विवेद तमसि क्षियन्तम् ॥ ५ ॥

(१) जीवन के नौवें दशक पर्यन्त जानेवाले अंगिरस व्यक्ति 'नवगव' कहलाते हैं। दसवें दशक तक पहुँचनेवाले ये 'दशगव' नामवाले हैं। **यत्र**=जहाँ **नवगवैः**=नव्वे वर्ष तक पहुँचनेवाले **अभिज्जु**=अभिगतजानुकं यथा स्यात्तथा' घुटने टेककर **सत्वभिः**=(सद्) प्रभु की उपासना में बैठनेवाले **सखिभिः**=मित्रों के साथ **सखा**=मित्रभाववाला व्यक्ति **ह**=निश्चय से **गाः अनुगमन्**=वेदवाणियों का अनुगमन करता हुआ **सूर्यं विवेद**=ज्ञानसूर्य को प्राप्त करता है। (२) **सत्यं तत्**=वह बात सत्य है कि **इन्द्रः**=यह जितेन्द्रिय पुरुष **दशगवैः**=दसवें दशक तक चलनेवाली-ठीक कार्य करनेवाली, **दशभिः**=इन दस इन्द्रियों से **तमसि क्षियन्तम्**=अन्धकार में निवास करते हुए, अर्थात् अस्त हुए-हुए **सूर्यम्**=ज्ञान-सूर्य को **विवेद**=प्राप्त करता है। अजितेन्द्रिय पुरुष के जीवन में ज्ञान सूर्य अस्त हो जाता है। इन्द्रियों को जीतकर यह सूर्य का फिर उदय करनेवाला होता है। यह जितेन्द्रिय पुरुष वेदवाणियों का अनुगमन करता है और ज्ञान के सूर्य को अपने जीवन में उदित करता है।

भावार्थ—जितेन्द्रिय बनकर हम ज्ञान के सूर्य को अपने जीवन में उदित करें।

ऋषिः—विश्वामित्रः ॥ देवता—इन्द्रः ॥ छन्दः—निचृत्त्रिष्टुप् ॥ स्वरः—धैवतः ॥

गोदुग्ध के प्रयोग का महत्व

इन्द्रो मधु संभृतमुस्त्रियायां पद्वद्विवेद शफवन्नमे गोः ।

गुहा हितं गुह्यं गूळहमप्सु हस्ते दधे दक्षिणे दक्षिणावान् ॥ ६ ॥

(१) **इन्द्रः**=एक जितेन्द्रिय पुरुष **उस्त्रियायाम्**=गौ में **संभृतम्**=सम्यक् धारण किये गये **मधु**=ओषधियों के सारभूत दूध को **विवेद**=प्राप्त करता है। इस मधु तुल्य दुग्ध को प्राप्त करने के लिए **गोः नमे**=गौ के प्रह्वीभूत होने पर-प्राप्त होने पर **पद्वत्**=पाँववाले और **शफवत्**=खुरोंवाले गोरूप धन को **विवेद**=प्राप्त करता है। (२) गोरूप धन से प्राप्त गोदुग्ध के सेवन से सात्त्विक वृत्तिवाला बनकर यह **दक्षिणावान्**=अत्यन्त दान की वृत्तिवाला बनकर **गुहाहितम्**=हृदयरूप गुहा में स्थापित **गुहाम्**=रहस्यमय **अप्सु**=सब प्रजाओं में **गूळम्**=छिपे हुए इस प्रभु के ज्ञान को **हस्ते दधे**=हाथ में धारण करता है। उसे यह ज्ञान हस्तामलकवत् प्रत्यक्ष हो जाता है।

भावार्थ—उत्कृष्ट जीवन के लिए आवश्यक है कि हम (क) गोधन को अपनाएँ, (ख)

गोदुग्ध का सेवन करें, (ग) सात्त्विक-वृत्तिवाले बनकर दानशील हों, (घ) रहस्यमय आत्मज्ञान को प्राप्त करें।

ऋषिः—विश्वामित्रः ॥ देवता—इन्द्रः ॥ छन्दः—निचृत्त्रिष्टुप् ॥ स्वरः—धैवतः ॥

‘अज्ञानान्धकार व पाप’ का विनाश

ज्योतिर्वृणीत तमसो विजानन्नारे स्याम दुरितादभीके ।

इमा गिरः सोमपाः सोमवृद्ध जुषेस्वेन्द्र पुरुतमस्य कारोः ॥ ७ ॥

(१) गतमन्त्र के अनुसार गोदुग्ध का सेवन करनेवाला विजानन्=समझदार पुरुष तमसः=अन्धकार को छोड़कर ज्योतिः वृणीत=प्रकाश का वरण करे। इसकी प्रार्थना यही हो कि ‘तमसो मा ज्योतिर्गमय’। इस ज्ञान को प्राप्त करके हम दुरितात् आरे=पाप से दूर अभीके=भयरहित स्थान में स्याम=हों। ज्ञान से हमारे में निष्पापता हो, निष्पापता से हम निर्भयता प्राप्त करें। (२) हे सोमपाः=सोम का-वीर्य का रक्षण करनेवाले सोमवृद्ध=रक्षित सोम से बढ़ी हुई शक्तियोंवाले इन्द्र=शत्रुविद्रावक जीव! तू पुरुतमस्य=(पुरून् तमयति) कितने ही शत्रुओं के विनष्ट करनेवाले, कारोः=कुशलता से सब कार्यों को करनेवाले उस प्रभु की इमाः गिरः=इन ज्ञान की वाणियों का जुषस्व=प्रीतिपूर्वक सेवन कर। ये ज्ञानवाणियाँ ही वस्तुतः उसे ज्ञानवृद्धि द्वारा दुरित से ऊपर उठाएंगी।

भावार्थ—हम प्रभु से दी गई ज्ञान की वाणियों का सेवन करें। इन से हमारा अज्ञानान्धकार दूर होगा और हम पाप में न फँसकर निर्भय जीवन बिता सकेंगे।

ऋषिः—विश्वामित्रः ॥ देवता—इन्द्रः ॥ छन्दः—भुरिक्वङ्किः ॥ स्वरः—पञ्चमः ॥

दान व धनवृद्धि

ज्योतिर्यज्ञाय रोदसी अनु घ्यादारे स्याम दुरितस्य भूरेः ।

भूरिं चिद्धि तुजतो मर्त्यस्य सुपारासो वसवो बर्हणावत् ॥ ८ ॥

(१) यज्ञाय=यज्ञों के लिए-इसलिए कि हम यज्ञादि उत्तम कर्मों को कर सकें ज्योतिः रोदसी अनु स्यात्=ज्ञान द्यावापृथिवी के अनुकूल हो। ज्ञान का सूर्य हमारे मस्तिष्क व शरीर को प्रकाशित करनेवाला हो। इस ज्ञान को प्राप्त करके हम भूरेः दुरितस्य=इन अनेक (बहुत) पापों के आरे स्याम=दूर हों। हम ज्ञान को प्राप्त करें, ज्ञान की प्राप्ति हमें पापों से बचानेवाली हो। (२) पापों से बचने के लिए ही हम दान की वृत्ति को भी अपनाएँ और यह सदा स्मरण रखें कि तुजतः मर्त्यस्य=इस धनों के दान करनेवाले मनुष्य के वसवः=धन सुपारासः=उसके सब कार्यों को सम्यक् पार लगानेवाले होते हैं। इस दानी पुरुष का जीवन चित् हि=निश्चय से भूरि=अत्यन्त ही बर्हणावत्=वृद्धिवाला होता है। यह जीवन में निष्पाप होकर आगे और आगे बढ़नेवाला होता है।

भावार्थ—ज्ञान होने पर जीवन निष्पाप बनता है। हम दान की वृत्तिवाले बनते हैं। हमारे धनों की भी वृद्धि होती है।

ऋषिः—विश्वामित्रः ॥ देवता—इन्द्रः ॥ छन्दः—विराट्त्रिष्टुप् ॥ स्वरः—धैवतः ॥

धनों के विजेता प्रभु

शुनं हुवेम मघवानमिन्द्रमस्मिन्भरे नृतमं वाजसातौ ।

शृण्वन्तमुग्रमूतये समत्सु घ्नन्तं वृत्राणि संजितं धनानाम् ॥ ९ ॥

मन्त्र की व्याख्या ३.३०.२२ पर द्रष्टव्य है।

सम्पूर्ण सूक्त प्रभु-स्तवन से पवित्रता व ज्ञानवृद्धि का प्रतिपादन कर रहा है। प्रभु की उपासना द्वारा सोमरक्षण का महत्त्व अगले सूक्त में प्रतिपादित हुआ है—

४०. [चत्वारिंशं सूक्तम्]

ऋषिः—विश्वामित्रः ॥ देवता—इन्द्रः ॥ छन्दः—गायत्री ॥ स्वरः—षड्जः ॥

'वृषभ' प्रभु का आराधन

इन्द्रं त्वा वृषभं वयं सुते सोमं हवामहे । स पाहि मध्वो अन्धसः ॥ १ ॥

(१) हे इन्द्र=(इन्द्रौ रयते) सोमरक्षण होने पर हमारे जीवनों में रमण करनेवाले प्रभो! वृषभम्=सुखों के वर्षक त्वा=आपको वयम्=हम सोमे सुते=सोम का उत्पादन होने पर हवामहे=पुकारते हैं। आपकी आराधना करते हुए हम यही चाहते हैं कि आपकी कृपा से हम इस सोम के रक्षण में समर्थ हों। सः=वे आप मध्वः=इस मधुर-जीवन को मधुर बनानेवाले, अन्धसः=सोम का (आध्यातव्यः भवति) पाहि=रक्षण करिए। (२) प्रभु की उपासना में तत्पर व्यक्ति जीवन में व्यर्थ की बातों में-विलासिता में फँसता नहीं। यह विलासिता में न फँसना ही सोमरक्षण का साधन बनता है। इस सोमरक्षक के लिए ही प्रभु सुखों का वर्षण करनेवाले होते हैं। इस प्रकार जब हम सोम का रक्षण कर पाते हैं, तो अपने हृदयों में प्रभु का दर्शन करने की योग्यतावाले होते हैं।

भावार्थ—हम प्रभु की उपासना द्वारा उत्पन्न सोम का रक्षण करनेवाले बनें। यही सब सुखों की प्राप्ति का मूल है।

ऋषिः—विश्वामित्रः ॥ देवता—इन्द्रः ॥ छन्दः—गायत्री ॥ स्वरः—षड्जः ॥

'शक्ति व प्रज्ञान' देनेवाला सोम

इन्द्रं क्रतुविदं सुतं सोमं हर्यं पुरुष्टुत । पिब वृषस्व तातृपिम् ॥ २ ॥

(१) हे इन्द्र=सब शत्रुओं का विद्रावण करनेवाले प्रभो! इस क्रतुविदम्=शक्ति व प्रज्ञान के प्रापक (विद् लाभे) सुतं सोमम्=उत्पन्न हुए-हुए सोम को हर्यं=(पातुं कामयस्य) पीने की कामना करिए। आपके अनुग्रह से यह उत्पन्न हुआ-हुआ सोम हमारे शरीरों में ही सुरक्षित रहे। (२) इस तातृपिम्=अत्यन्त प्रीतिजनक सोम को, हे पुरुष्टुत=अत्यन्त स्तुति किये जानेवाले प्रभो! पिब=शरीर के अन्दर ही व्याप्त करिए और आवृषस्व=इसे हमारे शरीर में ही सिक्त करिए। आपके अनुग्रह से यह सोम शरीर का ही अंग बनता हुआ, इस को अत्यन्त शक्तिशाली बनानेवाला हो।

भावार्थ—सोम का रक्षण हमें शक्तिशाली व प्रज्ञावान् बनाए।

ऋषिः—विश्वामित्रः ॥ देवता—इन्द्रः ॥ छन्दः—गायत्री ॥ स्वरः—षड्जः ॥

यज्ञमय जीवन

इन्द्रं प्र णो धितावानं यज्ञं विश्वेभिर्देवेभिः । तिरः स्तवानं विश्पते ॥ ३ ॥

(१) हे स्तवानं=स्तूयमान विश्पते=सब प्रजाओं के रक्षक इन्द्र=सर्वशक्तिमन् प्रभो! विश्वेभिः देवेभिः=सब देवों के साथ नः=हमारे धितावानम्=(वन्यते संभज्यते इति वानं हविः, धितं हविर्यस्मिन्। संभृत हविष्य) इस हवि के संभरणवाले यज्ञम्=यज्ञ को प्रतिरः=प्रकर्षण बढ़ाइये। सूर्यादि सब देवों तथा उपस्थित विद्वान्जनों की अनुकूलता से हमारा यज्ञ अवश्य पूर्ण हो। (२) जीवन ही यज्ञ है। इसमें हमें सदा हवि का सेवन करनेवाला बनना है। ऐसा होने पर हम प्रभु का

सच्चा पूजन कर रहे होते हैं। इस प्रभु-पूजन से हमें सब सूर्यादि देवों की अनुकूलता तो प्राप्त होती ही है। यह जीवन हमें विद्वानों का भी प्रिय बनाता है। इस हवि के स्वीकार-यज्ञशेष के सेवन से हमारे में सभी दिव्यगुणों का विकास होता है। इस प्रकार 'विश्वेभिः देवेभिः' में ये देव आधिदैविक जगत् में सूर्यादि हैं, आधिभौतिक जगत् में विद्वान् हैं और अध्यात्म में सब दिव्यगुण हैं। यह यज्ञमय जीवन हमें इन सब देवों का तथा महादेव प्रभु का प्रिय बनाता है।

भावार्थ—यज्ञमय जीवन द्वारा हम देवों व महादेव के प्रिय बनें।

ऋषिः—विश्वामित्रः ॥ देवता—इन्द्रः ॥ छन्दः—गायत्री ॥ स्वरः—षड्जः ॥

चन्द्रासः-इन्द्रवः (उल्लास व शक्ति)

इन्द्र सोमाः सुता इमे तव प्र यन्ति सत्पते । क्षयं चन्द्रास इन्द्रवः ॥ ४ ॥

(१) हे सत्पते=सज्जनों के रक्षक प्रभो! इन्द्र=शत्रुओं का विद्रावण करनेवाले प्रभो! इमे=ये सुताः=उत्पन्न हुए-हुए चन्द्रासः=आह्लाद के जनक (चदि आह्लादे) इन्द्रवः=(इन्द्र to be Powerful) शक्ति को देनेवाले सोमाः=सोमकण तव क्षयम्=आपके गृह की ओर प्रयन्ति=आते हैं, अर्थात् ये हमें आपको प्राप्त करानेवाले होते हैं। (२) सोमकणों के रक्षण के लिए आवश्यक है कि हम जितेन्द्रिय बनें (इन्द्र) तथा सदा सत्कार्यों में व्यापृत रहें (सत्पति)। इनके रक्षण से हम जीवन में उल्लास का अनुभव करेंगे (चन्द्रासः) तथा ये सोमकण हमें शक्तिशाली बनाएँगे (इन्द्रवः) इनके रक्षण का सर्वमहान् लाभ यह है कि ये हमें प्रभु को प्राप्त कराएँगे।

भावार्थ—रक्षित सोम हमें उल्लास व शक्ति प्राप्त कराते हैं, अन्ततः हम इनके रक्षण से ही प्रभु को प्राप्त करते हैं।

ऋषिः—विश्वामित्रः ॥ देवता—इन्द्रः ॥ छन्दः—निचृद्गायत्री ॥ स्वरः—षड्जः ॥

ज्ञान व शक्ति (द्युक्षासः इन्द्रवः)

दधिष्वा जठरे सुतं सोममिन्द्र वरेण्यम् । तव द्युक्षास इन्द्रवः ॥ ५ ॥

(१) प्रभु जीव से कहते हैं कि हे इन्द्र=जितेन्द्रिय पुरुष वरेण्यम्=वरने के योग्य सुतं सोमम्=उत्पन्न हुए-हुए इस सोम को जठरे=अपने जठर में ही-अपने अन्दर ही रधिष्वा=धारण कर। क्षणिक आनन्द की अपेक्षा सोमरक्षण की तपस्या ही श्रेष्ठ है। (२) ये सोमकण धारित होने पर तव द्युक्षासः=तेरी ज्ञानदीप्ति में निवास करनेवाले हैं-तुझे दीप्त ज्ञानवाला बनानेवाले हैं और इन्द्रवः=ये तुझे शक्तिशाली बनानेवाले हैं। सोम अंग-प्रत्यंग में व्याप्त होकर उन्हें सुपुष्ट करते हैं और ज्ञानाग्नि का ईंधन बनकर उसे दीप्त करते हैं। इनसे बुद्धि तीव्र होती है।

भावार्थ—रक्षित सोमकण ज्ञानाग्नि को दीप्त करते हैं और हमें शक्ति-सम्पन्न बनाते हैं।

ऋषिः—विश्वामित्रः ॥ देवता—इन्द्रः ॥ छन्दः—गायत्री ॥ स्वरः—षड्जः ॥

पवित्र सोम

गिर्वणः पाहि नः सुतं मधोर्धाराभिरज्यसे । इन्द्र त्वादातमिद्यशः ॥ ६ ॥

(१) गिर्वणः=हे (गीर्भिः वननीय) ज्ञानवाणियों से उपासना योग्य प्रभो! नः=हमारे सुतम्=इस उत्पन्न हुए-हुए सोम को पाहि=हमारे शरीरों में ही रक्षित करिए। आप इस मधोः=जीवन को मधुर बनानेवाले सोम की धाराभिः=धारणशक्तियों से ही अज्यसे=जाये जाते हैं (अज्ज् गतौ), अर्थात् जब हम सोम का रक्षण कर पाते हैं, तभी आपको प्राप्त होनेवाले होते हैं। (२) हे इन्द्र=हमारे सब शत्रुओं का विद्रावण करनेवाले प्रभो! यशः=यश इत्=निश्चय से त्वादातम्=आपद्वारा

ही शुद्ध किया जाता है (दैप् शोधने)। 'यशो वै सोमः' (श० ४।२।४।९) सोम ही यश है। प्रभु के उपासन से यह शुद्ध बना रहता है—इसमें वासनाओं के कारण उबाल नहीं आता। तभी तो इसका रक्षण सम्भव होता है।

भावार्थ—प्रभु की उपासना से सोम पवित्र बना रहता है। यह पवित्र सोम हमें प्रभु की प्राप्ति करानेवाला होता है।

ऋषिः—विश्वामित्रः ॥ देवता—इन्द्रः ॥ छन्दः—गायत्री ॥ स्वरः—षड्जः ॥

सोमरक्षण व सर्वाङ्गीण उन्नति

अभि द्युम्नानि वनिन् इन्द्रं सचन्ते अक्षिता । पीत्वी सोमस्य वावृधे ॥ ७ ॥

(१) **वनिन्**:=उस सम्भजनीय (उपासनीय) प्रभु के **द्युम्नानि**=द्योतमान, अर्थात् ज्ञानाग्नि को दीप्त करनेवाले **अक्षिता**=सब क्षयों से बचानेवाले ये सोमकण **इन्द्रम्**=जितेन्द्रिय पुरुष को **अभिसचन्ते**=प्राप्त होते हैं। प्रभु इसलिए उपासना के योग्य हैं कि प्रभु हमें उन सोमकणों को प्राप्त कराते हैं, जो कि हमारे जीवनों को ज्योतिर्मय बनाते हैं और हमें सब प्रकार के विनाशों से बचाते हैं। (२) यह इन्द्र (जितेन्द्रिय पुरुष) **सोमस्य पीत्वी**=सोम का पान करके **वावृधे**=अत्यन्त ही वृद्धि को प्राप्त करता है। सोम उसकी सब प्रकार की उन्नतियों का मूल बनता है।

भावार्थ—सोमरक्षण से मनुष्य सर्वाङ्गीण उन्नति करनेवाला होता है।

ऋषिः—विश्वामित्रः ॥ देवता—इन्द्रः ॥ छन्दः—गायत्री ॥ स्वरः—षड्जः ॥

प्रभु का आगमन

अर्वावतो न आ गहि परावतश्च वृत्रहन् । इमा जुषस्व नो गिरः ॥ ८ ॥

(१) हे **वृत्रहन्**=हमारी वासनाओं का विनाश करनेवाले प्रभो! गतमन्त्रों के अनुसार सोमरक्षण के होने पर आप **अर्वावतः**=समीप देश से **परावतः च**=और दूरदेश से—जहाँ कहीं भी आप हों, **नः आगहि**=हमें प्राप्त होइये। वस्तुतः प्रभु सर्वव्यापक हैं, उनका समीप व दूर होना हमारे ज्ञान व अज्ञान के कारण से ही है। यह भाषा का प्रयोग ही है कि 'आप जहाँ कहीं भी हों, वहाँ से हमें प्राप्त होइये।' इस प्रकार का प्रयोग प्रभु की अज्ञेयता (अचिन्त्यता) का प्रतिपादन करता है। (२) हे प्रभो! आप **नः**=हमारी **इमाः**=इन **गिरः**=स्तुतिवाणियों को **जुषस्व**=प्रीतिपूर्वक सेवन करिए। हमारी ये वाणियाँ आपके लिए प्रिय हों—हमें ये आपका प्रीतिपात्र बनाएँ।

भावार्थ—प्रभु का स्तवन करते हुए, वासना को विनष्ट करके हम प्रभु के प्रिय बनें।

ऋषिः—विश्वामित्रः ॥ देवता—इन्द्रः ॥ छन्दः—गायत्री ॥ स्वरः—षड्जः ॥

हृदय में प्रभु का आराधन

यदन्तरा परावतमर्वावतं च हूयसे । इन्द्रेह तत् आ गहि ॥ ९ ॥

(१) हे **इन्द्र**=हमारे सब शत्रुओं का विद्रावण करनेवाले प्रभो! **यत्**=जब **परावतम्**=सुदूर देश द्युलोक **च**=व **अर्वावतम्**=समीप देश इस पृथिवीलोक के **अन्तरा**=बीच में, अर्थात् मस्तिष्करूप द्युलोक व शरीररूप पृथिवीलोक के मध्य में—हृदयान्तरिक्ष में **हूयसे**=आप पुकारे जाते हैं, तो **इह**=यहाँ हमें **ततः**=तब **आगहि**=अवश्य प्राप्त होइये। (२) हृदय में प्रभु का आराधन करते हुए हम उस प्रभु का दर्शन करनेवाले हों। वस्तुतः प्रभु का दर्शन यहाँ हृदय में ही होता है। हृदय देश में आत्मा व परमात्मा दोनों का ही वास है। इसीलिए यह सर्वोत्तम देश (परम परार्थ) कहलाता है।

भावार्थ—हृदय में प्रभु का आराधन करते हुए हम उस प्रभु का दर्शन करनेवाले बनें।

सम्पूर्ण सूक्त उपासना को ही सोमरक्षण का साधन बताता है। इस रक्षित सोम से ही शक्ति व ज्ञान की वृद्धि को प्राप्त करके हम प्रभु का दर्शन करनेवाले बनते हैं। यही भाव अगले सूक्त में भी दर्शनीय है—

४१. [एकचत्वारिंशं सूक्तम्]

ऋषिः—विश्वामित्रः ॥ देवता—इन्द्रः ॥ छन्दः—यवमध्यागायत्री ॥ स्वरः—षड्जः ॥

प्रभुस्मरण व सोमरक्षण

आ तू न इन्द्र मद्भ्यग्धुवानः सोमपीतये । हरिभ्यां याहाद्रिवः ॥ १ ॥

(१) हे नः इन्द्र=हमारे सब वासनारूप शत्रुओं का विद्रावण करनेवाले अद्रिवः=(आदृणाति अनेन) वज्रहस्त प्रभो! आप हुवानः=प्रार्थना किए जाते हुए मद्भ्यक्=मेरी ओर सोमपीतये=सोम को शरीर में ही व्यास करने के लिए हरिभ्याम्=इन्द्रियाश्वों के साथ आयाहि तू=आइये ही तो, अर्थात् अवश्य आइये। (२) प्रभु को हम पुकारते हैं, तो प्रभु हमें प्राप्त होते हैं। प्रभु की प्राप्ति से हम वासनारूप शत्रुओं का विद्रावण करनेवाले होते हैं। वासना का विनाश होने पर सोम का (वीर्य का) शरीर में ही रक्षण होता है। यह रक्षित सोम इन्द्रियों की शक्ति का कारण बनता है।

भावार्थ—प्रभुस्मरण से वासनाओं का विनाश होकर सोमरक्षण होता है। और रक्षित सोम इन्द्रियाश्वों को शक्तिशाली बनाता है।

ऋषिः—विश्वामित्रः ॥ देवता—इन्द्रः ॥ छन्दः—गायत्री ॥ स्वरः—षड्जः ॥

प्रभुभक्त का जीवन

सत्तो होता न ऋत्विर्व्यस्तिस्तिरे बर्हिर्ऋनुषक् । अयुञ्जन्प्रातरद्रयः ॥ २ ॥

(१) हे प्रभो! यह आपका भक्त होता न=होता की तरह सत्तः=इस शरीरगृह में स्थित हुआ है। हमें चाहिए कि हम इस मानुष देह को प्राप्त करके होता बनें—सदा दानपूर्वक अदन करनेवाले बनें। (२) यह आपका भक्त ऋत्विः=प्रत्येक कार्य को ऋतु के अनुसार करनेवाला है—समय पर सब कार्यों को करता है। इस नियमित कार्यक्रमवाले पुरुष से आनुषक्=निरन्तर बर्हिः=वासनाशून्य हृदय तिस्तिरे=आस्तीर्ण किया गया है। इस प्रकार प्रभु भक्त (क) होता बनता है, (ख) समयानुसार कार्य करता है, (ग) हृदय को वासनाशून्य बनाता है। (३) ये अद्रयः=those who adore) उपासना करनेवाले लोग प्रातः=उषाकाल में ही अयुञ्जन्=(युजिर् योगे) योग का अभ्यास करते हैं। उषाकाल की उपासना इन्हें वह शक्ति प्राप्त कराती है, जिससे कि वे दिनभर के कार्यक्रम को अनथकरूप से करने में समर्थ होते हैं।

भावार्थ—हम (क) दानपूर्वक अदन करनेवाले हों, (ख) समयानुसार कार्य करें, (ग) हृदय को वासनाशून्य बनाएँ, (घ) उषाकाल में प्रतिदिन योगाभ्यास करें।

ऋषिः—विश्वामित्रः ॥ देवता—इन्द्रः ॥ छन्दः—गायत्री ॥ स्वरः—षड्जः ॥

निरन्तर यज्ञ

इमा ब्रह्म ब्रह्मवाहः क्रियन्त आ बर्हिः सीद । वीहि शूर पुरोळाशम् ॥ ३ ॥

(१) ब्रह्मवाहः=ज्ञानवाणियों को प्राप्त करानेवाले उस प्रभु के इमा ब्रह्म=ये ज्ञानपूर्वक किए जानेवाले स्तवन क्रियन्ते=किए जाते हैं। हम उस प्रभु से दिए जानेवाले इन ज्ञान के उपदेशों को ग्रहण करें—उन ज्ञानप्रद मन्त्रों द्वारा ही हम उस प्रभु का स्तवन करें। (२) हे प्रभो! आप

बर्हिः=हमारे इस वासनाशून्य हृदय में **आसीद**=आसीन होइये। हम हृदय को वासनाशून्य बनाएँ। ऐसा करने पर हम वहाँ प्रभु का दर्शन करनेवाले होंगे। (३) हे **शूर**=हमारी वासनाओं को शीर्ण करनेवाले प्रभो! आप हमें **पुरोडाशम्**=(‘ततिर्वै यज्ञस्य पुरोडाशः’ कौ० १०।५) यज्ञ की सन्तति को, अर्थात् निरन्तर यज्ञ-प्रवृत्ति को **वीहि**=(वी गतौ) प्राप्त कराइये।

भावार्थ—हम ज्ञान की वाणियों द्वारा प्रभु का स्तवन करें। प्रभु को वासनाशून्य हृदय में बिठाएँ। वासनाओं से बचने के लिए निरन्तर यज्ञों को करनेवाले हों।

ऋषिः—विश्वामित्रः ॥ देवता—इन्द्रः ॥ छन्दः—निचृद्गायत्री ॥ स्वरः—षड्जः ॥

सवन, स्तोम व उक्थ

रारन्धि सवनेषु ण एषु स्तोमेषु वृत्रहन्। उक्थेष्विन्द्र गिर्वणः ॥ ४ ॥

(१) हे **वृत्रहन्**=हमारी वासनाओं को विनष्ट करनेवाले प्रभो! **नः**=हमारे **एषु सवनेषु**=इन यज्ञों में **रारन्धि**=रमण करिए। हमारे ये यज्ञ आपके लिए प्रीतिकर हों। इन यज्ञों को करते हुए हम सचमुच वासनाओं से अपने को बचानेवाले हों। (२) हे **इन्द्र**=सर्वशक्तिमन् प्रभो! **एषु स्तोमेषु**=इन स्तोत्रों में रमण करिए। हमारे से की जानेवाली ये स्तुतियाँ हमें आपका प्रिय बनाएँ। इन स्तवनों को करते हुए हम आपकी शक्ति से शक्ति-सम्पन्न बनें। (३) हे **गिर्वणः**=वेदवाणियों से उपासनीय प्रभो! हमारे इन **उक्थेषु**=उच्चैः उच्चारणीय वेदवचनों में आप रमण करिए। हमारे से उच्चारण की जाती हुई ये वेदवाणियाँ हमें आपका प्रिय बनाएँ। इनके अध्ययन से हम निरन्तर अपना ज्ञान बढ़ानेवाले हों।

भावार्थ—यज्ञों में लगे रहकर हम वासनाओं के शिकार न हों (वृत्रहन्) स्तवन द्वारा शक्ति-वर्धन करनेवाले हों (इन्द्र)। ज्ञानवाणियों के उच्चारण से ज्ञान को बढ़ानेवाले हों (गिर्वणः)।

ऋषिः—विश्वामित्रः ॥ देवता—इन्द्रः ॥ छन्दः—गायत्री ॥ स्वरः—षड्जः ॥

सोमपा उरु-शवसस्पति

मतयः सोममामुरुं रिहन्ति शवसस्पतिम्। इन्द्रं वत्सं न मातरः ॥ ५ ॥

(१) **मतयः**=ज्ञानपूर्वक (मननपूर्वक) स्तवन करनेवाले ज्ञानी उपासक **इन्द्रम्**=उस सब शत्रुओं के विद्रावक प्रभु को **रिहन्ति**=आस्वादित करते हैं। इस प्रकार आस्वादित करते हैं, **न**=जैसे कि **मातरः**=मातृभूत धेनुएँ **वत्सम्**=बछड़े को स्वाद से चाटती हैं। एक ज्ञानी भक्त प्रभुभक्ति में ही आनन्द का अनुभव करता है। (२) उस प्रभु की भक्ति में आनन्द का अनुभव करता है, जो प्रभु **सोमपाम्**=सोम का रक्षण करते हैं। प्रभुभक्ति से वासना विनष्ट होती है और सोम का रक्षण होता है। **उरुम्**=जो प्रभु विशाल हैं। प्रभु-भक्त सदा विशाल हृदयवाला होता है। **शवसः पतिम्**=जो प्रभु बल के स्वामी हैं। प्रभु-भक्त प्रभु की शक्ति से शक्ति-सम्पन्न होता है।

भावार्थ—ज्ञानी भक्त (क) सोम का रक्षण कर पाता है, (ख) विशाल हृदयवाला होता है, (ग) शक्ति का स्वामी होता है।

ऋषिः—विश्वामित्रः ॥ देवता—इन्द्रः ॥ छन्दः—विराड्गायत्री ॥ स्वरः—षड्जः ॥

अनिन्दित जीवन

स मन्दस्वा ह्यन्धसो राधसे तन्वा महे। न स्तोतारं निदे करः ॥ ६ ॥

(१) हे प्रभो! **सः**=वे आप **हि**=निश्चय से **अन्धसः**=इस हमारे द्वारा शरीर में रक्षित किए हुए सोम से **मन्दस्वा**=आनन्दित होइये। हम सोम का रक्षण करते हुए आपको प्रसन्न करनेवाले

हों। एक पुत्र अपने उत्तम कार्यों से पिता को प्रसन्न करनेवाला होता है। हमारा यह सोमरक्षणात्मक कार्य आपको प्रसन्न करनेवाला हो। (२) इस सोमरक्षण के होने पर आप राधसे=हमारे कार्यों की सिद्धि के लिए हों। तन्वा=शक्तियों के विस्तार द्वारा महे=हमारे महत्त्व के लिये हों तथा हे प्रभो! स्तोतारम्=आपका स्तवन करनेवाले मुझको निदे न करः=निन्दा के लिए न करिए—हम निन्दा के पात्र न हों।

भावार्थ—सोमरक्षण से (क) आनन्द की प्राप्ति होती है, (ख) कार्यों में सफलता प्राप्त होती है, (ग) शक्तियों के विस्तार से महत्त्व प्राप्त होता है और (घ) हम कभी निन्दा का विषय नहीं बनते।

ऋषिः—विश्वामित्रः ॥ देवता—इन्द्रः ॥ छन्दः—निचृद्गायत्री ॥ स्वरः—षड्जः ॥

हम तुझे, तू हमें

व्यमिन्द्र त्वायवो हविष्मन्तो जरामहे। उत त्वमस्मयुर्वसो ॥ ७ ॥

(१) हे इन्द्र=हमारे सब वासनारूप शत्रुओं को विनष्ट करनेवाले प्रभो! व्यम्=हम त्वायवः=आपको ही अपनाने की कामनावाले हैं (त्वां आत्मन इच्छन्तः), हम त्वत्काम हैं। इसीलिए हविष्मन्तः=हविवाले बनकर-त्यागपूर्वक अदनवाले होते हुए जरामहे=हम आपका स्तवन करते हैं। (२) हे वसो=हमारे निवास को उत्तम बनानेवाले प्रभो! उत त्वम्=और आप भी अस्मयुः=हमारी कामनावाले होइये। मेरे लिए आप से यही शब्द कहे जाएँ कि 'ज्ञानी स्वात्मैव मे मतम्' यह ज्ञानीभक्त तो मुझे आत्मतुल्य प्रिय है।

भावार्थ—मैं प्रभु को चाहूँ-प्रभु से चाहा जाऊँ।

ऋषिः—विश्वामित्रः ॥ देवता—इन्द्रः ॥ छन्दः—निचृद्गायत्री ॥ स्वरः—षड्जः ॥

प्रभु के समीप

मारे अस्मद्वि मुमुचो हरिप्रियार्वाङ्ग्याहि। इन्द्र स्वधावो मत्स्वेह ॥ ८ ॥

(१) हे हरिप्रिय=भक्तों के दुःख हरण करनेवाले (हरि) तथा उन्हें उत्तमोत्तम वसुओं (धनों) से प्रीणित करनेवाले प्रभो! (प्रिय) आप अर्वाङ्ग्याहि=हमें आभिमुख्येन प्राप्त होइये। अस्मद् आरे=हमारे से दूर ही मा=मत विमुमुचः=अपने रथ के घोड़ों को खोलिए। वस्तुतः प्रभु तो सर्वत्र हैं ही। उन्हें किसी रथ से आना हो, ऐसी बात नहीं। पर काव्यमय भाषा में ऐसा प्रयोग किया गया है कि प्रभु का रथ हमारे घर पर ही पहुँचे, दूर ही उसके अश्व न खोल दिये जाएँ। (२) हे स्वधा-वः=आत्मधारण शक्तिवाले प्रभो! इह=यहाँ हमारे हृदय देश में मत्स्व=आप आनन्द से स्थित होइये। हम आपका स्मरण करें और आपके आधार में आनन्द का अनुभव करें।

भावार्थ—हम प्रभु से दूर न हों। उस सर्वाधार प्रभु के आधार में आनन्द का अनुभव करें।

ऋषिः—विश्वामित्रः ॥ देवता—इन्द्रः ॥ छन्दः—गायत्री ॥ स्वरः—षड्जः ॥

सुख रथ

अर्वाञ्चं त्वा सुखे रथे वर्हतामिन्द्र केशिना। घृतस्रू बर्हिरासदे ॥ ९ ॥

(१) शरीर रथ है। इसमें सब इन्द्रियाँ ठीक हों तो यह 'सु-ख' (ख=इन्द्रिय) रथ कहलाता है। इसमें इन्द्रियरूप अश्व जुते हुए हैं। कर्मेन्द्रियाँ तो श्रम-जनित-जल (पसीने) के प्रस्रवण से युक्त होने के कारण 'घृत-स्रु' हैं तथा ज्ञानेन्द्रियाँ प्रकाश की रश्मियों के कारण 'केशी' हैं। (२) हे इन्द्र=परमैश्वर्यवाले प्रभो! त्वा=आपको सुखे रथे=इस शोभन इन्द्रियोंवाले शरीर रथ में

बर्हिः=वासनाशून्य हृदय में **आसदे**=बिठाने के लिए **घृतस्नु**=ये श्रम जनित दीप्तिवाले तथा **केशिना**=प्रकाश की रश्मियोंवाले इन्द्रियाश्व **अर्वाञ्चम्**=हमारी ओर **वहताम्**=प्राप्त करानेवाले हों। हम कर्मेन्द्रियों से सदा कार्यों में व्यापृत रहें तथा ज्ञानेन्द्रियों से ज्ञानदीप्ति को प्राप्त करनेवाले हों, तो अवश्य उस प्रभु को अपने हृदयों में आसीन कर सकेंगे। यज्ञ और ज्ञान हमारे हृदयों को पवित्र करनेवाले होते हैं और पवित्र हृदय में हम प्रभु को आसीन कर पाते हैं।

भावार्थ—हम कर्मेन्द्रियों को यज्ञरूप उत्तम कर्मों में प्रवृत्त रखें और ज्ञानेन्द्रियों को ज्ञान-प्राप्ति में लगाए रखें। इस प्रकार हृदयों को पवित्र बनाकर वहाँ प्रभु को आसीन करें।

सम्पूर्ण सूक्त उपासना द्वारा प्रभु के सान्निध्य का उपदेश कर रहा है। अगले सूक्त में भी इसी सान्निध्य के लिए सोमरक्षण का उपदेश है—

४२. [द्विचत्वारिंशं सूक्तम्]

ऋषिः—विश्वामित्रः ॥ देवता—इन्द्रः ॥ छन्दः—गायत्री ॥ स्वरः—षड्जः ॥

गवाशिर सोम

उप नः सुतमा गंहि सोममिन्द्र गवाशिरम् । हरिभ्यां यस्तै अस्मयुः ॥ १ ॥

(१) हे **इन्द्र**=हमारे सब शत्रुओं का विद्रावण करनेवाले प्रभो! **नः**=हमारे **गवाशिरम्**=(गां श्रीणाति=to cook, गो=A ray of Light या सरस्वती) ज्ञानरश्मियों को परिपक्व करनेवाले **सुतं सोमं उप**=उत्पन्न हुए-हुए सोम के समीप **आगहि**=आइये, अर्थात् जब हम इस सोम का (वीर्य का) शरीर में स्थापन करें, तो यह सोम हमारे ज्ञान को परिपक्व करनेवाला हो और हमें आपकी प्राप्ति करानेवाला हो। (२) हे प्रभो! यह सोम वह है **यः**=जो ते=आपका होता हुआ **अस्मयुः**=हमारी कामनावाला होता है। सोम आप द्वारा उत्पादित हुआ है, इससे ही हमारा सारा हित सिद्ध होता है। आप **हरिभ्याम्**=उत्तम इन्द्रियाश्वों के साथ हमें प्राप्त होइये। आपकी कृपा से हमारे इन्द्रियाश्व उत्तम हों।

भावार्थ—रक्षित हुआ-हुआ सोम हमारे ज्ञान को परिपक्व करता है और हमारे इन्द्रियाश्वों को सबल बनाता है।

ऋषिः—विश्वामित्रः ॥ देवता—इन्द्रः ॥ छन्दः—निचृद्गायत्री ॥ स्वरः—षड्जः ॥

तृप्ति-प्रद सोम

तमिन्द्र मदमा गंहि बर्हिःष्ठां ग्रावभिः सुतम् । कुवित्र्वस्य तृष्णवः ॥ २ ॥

(१) हे **इन्द्र**=जितेन्द्रिय पुरुष! **तम्**=उस **ग्रावभिः**=स्तोताओं से **सुतम्**=उत्पन्न किए जानेवाले सोम को **आगहि**=प्राप्त हो, जो कि **मदम्**=सुरक्षित होने पर हर्ष का कारण बनता है तथा **बर्हिःष्ठां**=वासनाशून्य हृदय में स्थित होनेवाला है। हृदय के वासनाशून्य होने पर ही सोम शरीर में सुरक्षित रहता है। (२) **नु**=अब **कुवित्**=अत्यन्त ही **अस्य तृष्णवः**=इसके पान से (=शरीर में ही व्याप्त करने से) तू तृप्ति का अनुभव कर (तृप् का लेट् में रूप है)। हमारा सारा प्रयत्न इस सोमरक्षण के लिए हो। इसका रक्षण होने पर ही वास्तविक प्रीति का अनुभव होता है।

भावार्थ—सोमरक्षण से ही तृप्ति का अनुभव होता है।

ऋषिः—विश्वामित्रः ॥ देवता—इन्द्रः ॥ छन्दः—निचृद्गायत्री ॥ स्वरः—षड्जः ॥

आवृते-सोमपीतये

इन्द्रमिथा गिरो ममाच्छागुरिषिता इतः । आवृते सोमपीतये ॥ ३ ॥

(१) मम=मेरी इत्था=इस प्रकार सत्य-सत्य इषिताः=प्रेरित की हुई-उच्चारण की गयीं गिरः=वाणियाँ इतः=यहाँ इस यज्ञभूमि से इन्द्रम्=उस परमैश्वर्यशाली प्रभु को अच्छ अगुः=आभिमुख्येन प्राप्त हों। यज्ञों को करते हुए हम प्रभु की स्तुतिवाणियों का उच्चारण करें। (२) इसलिए इन स्तुति-वाणियों का उच्चारण करें कि आवृते=(आवर्तयितुं) इन्द्रियों को विषयों से व्यावृत्त कर सकें और इस प्रकार सोमपीतये=सोम का शरीर में पान कर सकें-सोम को शरीर में ही सुरक्षित रख पायें।

भावार्थ—हम यज्ञों में प्रभु का स्तवन करें। इससे इन्द्रियाँ विषयों में न फँसेंगी और हम सोम का (वीर्य का) रक्षण कर सकेंगे।

ऋषिः—विश्वामित्रः ॥ देवता—इन्द्रः ॥ छन्दः—गायत्री ॥ स्वरः—षड्जः ॥

स्तोम व उक्थ

इन्द्रं सोमस्य पीतये स्तोमैरिह हवामहे । उक्थेभिः कुविदागमत् ॥ ४ ॥

(१) इह=इस जीवन में सोमस्य पीतये=सोम के (वीर्य के) शरीर में ही व्यापन के लिए इन्द्रम्=उस शत्रु-विद्रावक प्रभु को स्तोमैः=स्तोत्रों द्वारा हवामहे=पुकारते हैं। (२) उक्थेभिः=ज्ञान-वाणियों के उच्चारण से वह प्रभु कुवित्=अत्यन्त ही आगमत्=हमें प्राप्त होते हैं। जितना-जितना हमारा ज्ञान बढ़ता है, उतना-उतना हम प्रभु के समीप होते जाते हैं।

भावार्थ—प्रभु-स्तवन द्वारा हम सोम का रक्षण करनेवाले हों और ज्ञान-वाणियों के उच्चारण से प्रभु को प्राप्त हों।

ऋषिः—विश्वामित्रः ॥ देवता—इन्द्रः ॥ छन्दः—गायत्री ॥ स्वरः—षड्जः ॥

इन्द्र, शतक्रतु व वाजिनीवसु

इन्द्र सोमाः सुता इमे तान्दधिष्व शतक्रतो । जठरे वाजिनीवसो ॥ ५ ॥

(१) हे इन्द्र=जितेन्द्रिय पुरुष! इमे=ये सोमाः=सोम (वीर्यकण) सुत्यः=उत्पन्न किये गये हैं, हे शतक्रतो=शतवर्षपर्यन्त यज्ञों को करनेवाले जीव! तान् दधिष्व=उनको तू अपने में धारण कर। यज्ञादि कर्मों में लगे रहना ही सोमरक्षण का साधन है। (२) हे वाजिनीवसो=शक्तिप्रद अन्नों से अपने निवास को उत्तम बनानेवाले जीव! तू इन सोमों को जठरे=अपने अन्दर ही धारण कर। सोम्य अन्नों का सेवन होने पर सोम का रक्षण अधिक सम्भव होता है। आग्नेय भोजन सोमरक्षण के अनुकूल नहीं हैं।

भावार्थ—सोमरक्षण के लिए हम (क) जितेन्द्रिय बनें (इन्द्र), (ख) यज्ञादि उत्तम कर्मों में प्रवृत्त रहें (शतक्रतो), (ग) उत्तम सोम्य अन्नों का सेवन करें (वाजिनीवसो)।

ऋषिः—विश्वामित्रः ॥ देवता—इन्द्रः ॥ छन्दः—गायत्री ॥ स्वरः—षड्जः ॥

धनों का विजय-शत्रुपराजय

विद्या हि त्वा धनञ्जयं वाजेषु दधृषं कवे । अर्धा ते सुम्नमीमहे ॥ ६ ॥

(१) हे कवे=क्रान्तदर्शिन्-सर्वज्ञ प्रभो! हि=निश्चय से त्वा=आपको ही धनञ्जयम्=सब

धनों का विजय करनेवाला **विद्य**=जानते हैं। वस्तुतः आप ही धनों का विजय करते हैं। आपकी शक्ति से ही हम उन-उन धनों को प्राप्त किया करते हैं। (२) **वाजेषु**=संग्रामों में आपको ही **दधृषम्**=शत्रुओं का धर्षण करनेवाला हम समझते हैं। काम-क्रोध आदि शत्रुओं को कुचलने की शक्ति आप में ही है। हमारी शक्ति से इनका विजय सम्भव नहीं। **अथा**=इसलिए **ते सुम्नम्**=आप से ही सुख की **ईमहे**=याचना करते हैं। आपका स्तवन करते हुए ही हम आपकी शक्ति से शक्ति-सम्पन्न होकर धनों का विजय करते हैं और शत्रुओं का धर्षण कर पाते हैं।

भावार्थ—प्रभु-स्तवन हमें धनों का विजेता व शत्रुओं का पराजेता बनाता है।

ऋषिः—विश्वामित्रः ॥ देवता—इन्द्रः ॥ छन्दः—गायत्री ॥ स्वरः—षड्जः ॥

‘गवाशिरु+यवाशिरं’ सोम

इममिन्द्र यवाशिरं च नः पिब । आगत्या वृषभिः सुतम् ॥ ७ ॥

(१) हे **इन्द्र**=सर्वशक्तिमन् प्रभो ! **इमम्**=इस **वृषभिः सुतम्**=शक्तिशाली पुरुषों से सम्पादित **नः**=हमारे सोम को **पिब**=हमारे शरीर में ही व्याप्त करने की कृपा करिए। **आगत्य**=हमारे हृदयदेश में आकर आप इस सोम का पान करिये। आपके यहाँ आने पर वासनाओं का रहना सम्भव नहीं रहता और सोम सुरक्षित रहता है। (२) यह सोम वह है जो कि **गवाशिरम्**=हमारे ज्ञानों को परिपक्व करनेवाला है (गो=ज्ञान, श्रीणाति to prepare) **च**=और **यवाशिरम्**=(यु मिश्रणामिश्रणयोः) भद्र के मिश्रण व अभद्र के अमिश्रण को करनेवाला होता है (श्रीणाति=to cook)।

भावार्थ—प्रभु को हृदयदेश में स्थापित करके हम सोमरक्षण करें। यह हमारे ज्ञान को परिपक्व करेगा और हमारे से अभद्र को दूर करता हुआ भद्र का हमारे साथ मिश्रण करनेवाला होगा।

ऋषिः—विश्वामित्रः ॥ देवता—इन्द्रः ॥ छन्दः—निचृद्गायत्री ॥ स्वरः—षड्जः ॥

सोमजनित हृदयोल्लास

तुभ्येदिन्द्र स्व ओक्व्येऽ सोमं चोदामि पीतये । एष रारन्तु ते हृदि ॥ ८ ॥

(१) हे **इन्द्र**=जितेन्द्रिय पुरुष ! **तुभ्य इत्**=निश्चय से तेरे लिए ही **स्वे ओक्व्ये**=इस आत्मा के निवास-स्थानभूत शरीर में (ओक्व्य=गृह) **सोमम्**=सोम को-वीर्य को **पीतये**=अन्दर ही व्याप्त करने के लिए **चोदामि**=प्रेरित करता हूँ। इसके शरीर में व्याप्त होने से नीरोगता आदि द्वारा मनुष्य आनन्द का अनुभव करता है। (२) **एषः**=ये **ते**=तेरे **हृदि**=हृदय में **रारन्तु**=रमण करनेवाला हो। सुरक्षित हुआ-हुआ सोम हृदय में आनन्द को उत्पन्न करता है।

भावार्थ—शरीर में सुरक्षित सोम हमारी उन्नति का कारण होता है और यह हृदय में आनन्द उत्पन्न करता है।

ऋषिः—विश्वामित्रः ॥ देवता—इन्द्रः ॥ छन्दः—निचृद्गायत्री ॥ स्वरः—षड्जः ॥

कुशिकासः-अवस्यवः

त्वां सुतस्य पीतये प्रत्नमिन्द्र हवामहे । कुशिकासो अवस्यवः ॥ ९ ॥

(१) हे **इन्द्र**=शत्रुविद्रावक प्रभो ! **कुशिकासः**=(स्तुति के शब्दों का क्रोशन करनेवाले) हाथों में हल को लिये हुए (कुशिक=plough) **अवस्यवः**=रक्षण की कामनावाले, हम **सुतस्य पीतये**=उत्पन्न सोम को शरीर में ही व्याप्त करने के लिए **प्रत्ने त्वा**=पुराण पुरुष आपको **हवामहे**=हम पुकारते हैं। (२) आपकी आराधना, हमारी वासनाओं को दूर करके हमें इस योग्य बनाती है कि हम सोम का रक्षण कर सकें। इसी भाव को ‘कुशिकासः’ शब्द व्यक्त कर रहा है। प्रभु का स्तवन

हमें वासनाओं से ऊपर उठाकर सोमरक्षण के योग्य बनाता है।

भावार्थ—प्रभु-स्मरण द्वारा हम वासनाओं से ऊपर उठकर सोम का रक्षण कर पाएँ।

सम्पूर्ण सूक्त गवाशिर् व यवाशिर् सोम के महत्त्व को ही व्यक्त कर रहा है। अगले सूक्त में भी प्रभु का उपासन करते हुए कहते हैं कि—

४३. [त्रिचत्वारिंशं सूक्तम्]

ऋषिः—विश्वामित्रः ॥ देवता—इन्द्रः ॥ छन्दः—विराट्पङ्क्तिः ॥ स्वरः—पञ्चमः ॥

उत्तम हृदय व उत्तम इन्द्रियाँ

आ याह्यर्वाङ्मुप वन्धुरेष्ठास्तवेदनु प्रदिवः सोमपेयम् ।

प्रिया सखाया वि मुचोप बर्हिस्त्वामिमे हव्यवाहो हवन्ते ॥ १ ॥

(१) हे इन्द्र! अर्वाङ्=हमारी ओर उप आयाहि=समीपता से प्राप्त होइये। वन्धुरेष्ठाः= (वन्धुर=Lovely, Beautiful, Handsome) आप वासना से शून्य-निर्मल अतएव सुन्दर हृदय में आसीन होते हैं। प्रदिवः=प्रकृष्ट ज्ञानवाले तव=तेरे अनु इत्=अनुसार ही सोमपेयम्=सोम का पान होता है, अर्थात् जितना-जितना हम आपको अपने हृदय में स्थापित कर पाते हैं, उतना-उतना ही सोम का रक्षण भी करनेवाले होते हैं। (२) हे प्रभो! आप अपने इन प्रिया=प्रीति के कारणभूत-अच्छे लगनेवाले सखाया=परस्पर मिलकर कार्य करनेवाले इन्द्रियाश्वों को बर्हिः=वासनाशून्य हृदय के उप=समीप विमुच=खोलिए। आपकी कृपा से हमारा हृदय वासनाशून्य हो और हमें इस प्रकार की इन्द्रियाँ प्राप्त हों कि वे मिलकर कार्य करनेवाली हों-मानो वे परस्पर मित्र ही हों। ज्ञानेन्द्रियों से दिये गये ज्ञान के अनुसार कर्मेन्द्रियाँ कर्म करें। (३) इस प्रकार उत्तम हृदय व प्रिय इन्द्रियाश्वों को प्राप्त करने के लिए ही इमे=ये हव्यवाहः=हव्य पदार्थों का वहन करनेवाले लोग त्वाम्=आपको हवन्ते=पुकारते हैं। आपने ही वस्तुतः हमें उत्तम हृदय व उत्तम इन्द्रियों को प्राप्त कराना है। आप इन वस्तुओं को प्राप्त उन्हें ही कराते हैं, जो कि हव्य का वहन करनेवाले हों-सदा त्यागपूर्वक उपभोग करनेवाले हों।

भावार्थ—प्रभु की उपासना से हम सोम का रक्षण करें। इससे हमारा हृदय भी उत्तम बनेगा और इन्द्रियाँ भी। हम सदा यज्ञशेष का सेवन करनेवाले हों।

ऋषिः—विश्वामित्रः ॥ देवता—इन्द्रः ॥ छन्दः—निचृत्विष्टुप् ॥ स्वरः—धैवतः ॥

श्रमशीलता द्वारा पालन व पूरण

आ याहि पूर्वीरति चर्षणीराँ अर्य आशिष उप नो हरिभ्याम् ।

इमा हि त्वा मृतयः स्तोमतष्टा इन्द्र हवन्ते सख्यं जुषाणाः ॥ २ ॥

(१) पूर्वीः=अपना पालन व पूरण करनेवाले चर्षणीः=श्रमशील मनुष्यों को अति=अतिशयेन आयाहि=प्राप्त होइये। प्रभु उन्हें ही प्राप्त होते हैं, जो कि शरीर के दृष्टिकोण से अपना पालन करते हैं-शरीरों को रुग्ण नहीं होने देते और मन के दृष्टिकोण से जो अपना पूरण करते हैं, अर्थात् मन में ईर्ष्या-द्वेष आदि दुर्भावों को उत्पन्न नहीं होने देते। इसी दृष्टिकोण से जो सदा कार्यों में लगे रहते हैं, कभी अनाश्रमी होकर स्थित नहीं होते। (२) नः=हमारी आशिषः=इच्छा के अर्यः=आप ही स्वामी हैं। आप हरिभ्याम्=इन इन्द्रियाश्वों के साथ नः उप=हमारे समीप प्राप्त होइये। हमें आपकी कृपा से उत्तम ज्ञानेन्द्रियाँ व कर्मेन्द्रियाँ प्राप्त हों। (३) इमाः=ये हि=निश्चय से स्तोमतष्टाः=स्तोताओं से की गयी मृतयः=बुद्धिपूर्वक स्तुतियाँ त्वा=तुझे ही प्राप्त होती हैं। हे

इन्द्र=परमैश्वर्यशालिन् प्रभो! ये स्तोता सख्यं जुषाणाः=आपकी मित्रता का प्रीतिपूर्वक सेवन करते हुए आपको ही हवन्ते=पुकारते हैं।

भावार्थ—अपना पालन व पूरण करते हुए श्रमशील बनकर हम प्रभुप्राप्ति के पात्र बनते हैं। प्रभु हमारी इच्छाओं को पूर्ण करते हैं, हमें उत्तम इन्द्रियाश्व प्राप्त कराते हैं।

ऋषिः—विश्वामित्रः ॥ देवता—इन्द्रः ॥ छन्दः—विराट्पङ्क्तिः ॥ स्वरः—पञ्चमः ॥

घृत प्र-याः

आ नो यज्ञं नमोवृधं सजोषा इन्द्रं देव हरिभिर्याहि तूयम्।

अहं हि त्वा मतिभिर्जोहवीमि घृतप्रयाः सधमादे मधूनाम् ॥ ३ ॥

(१) हे इन्द्र=सर्वशक्तिमन्! देव=प्रकाशमय प्रभो! आप नः=हमारे नमोवृधम्=अन्नों के वर्धक (यज्ञाद् भवति पर्जन्यः, पर्जन्यादन्नसंभवः) यज्ञम्=यज्ञ को सजोषाः=प्रीतिपूर्वक सेवन करते हुए तूयम्=शीघ्र हरिभिः=इन इन्द्रियाश्वों के साथ आयाहि=आइये। हम यज्ञ करें, यह यज्ञ आपको प्रिय हो, आप हमें इन यज्ञों द्वारा उत्तम इन्द्रियों को प्राप्त कराइये। (२) अहम्=मैं हि=निश्चय से मतिभिः=मननपूर्वक किये गये स्तोत्रों से त्वा जोहवीमि=तुझे पुकारता हूँ। आपके पुकारनेवाला मैं मधूनाम्=ओषधियों के सारभूत सोमकणों के सधमादे=साथ हर्ष में घृतप्रयाः=(घृ क्षरणदीप्तयोः) मलों के क्षरण व ज्ञानदीप्ति की ओर प्रकृष्ट गतिवाला होता हूँ (प्रया)। मैं सोम का रक्षण करता हूँ—उससे आनन्द व प्रसन्नता का अनुभव करता हूँ। इस सोमरक्षण द्वारा मलों के क्षरण व ज्ञानदीप्तिवाला बनता हूँ।

भावार्थ—मैं यज्ञशील बनूँ, प्रभु मुझे उत्तम इन्द्रियाश्व प्राप्त कराएँ। उपासन द्वारा सोमरक्षण करता हुआ मैं निर्मल शरीरवाला व दीप्त मस्तिष्कवाला होऊँ।

ऋषिः—विश्वामित्रः ॥ देवता—इन्द्रः ॥ छन्दः—निचृत्त्रिष्टुप् ॥ स्वरः—धैवतः ॥

क्रियाशीलता व सात्त्विक भोजन

आ च त्वामेता वृषणा वहातो हरी सखाया सुधुरा स्वङ्गा।

धानावदिन्द्रः सर्वनं जुषाणः सखा सख्युः शृणवद्वन्दनानि ॥ ४ ॥

(१) हे इन्द्र=जितेन्द्रिय पुरुष! त्वाम्=तुझे एता=ये वृषणा=शक्तिशाली हरी=इन्द्रियाश्व आवहातः=समन्तात् कार्यो में ले चलनेवाले हों। ये इन्द्रियाश्व सखाया=परस्पर मित्रभूत हों—मिलकर कार्यो को करनेवाले हों। ज्ञानेन्द्रियों के ज्ञानानुसार कर्मेन्द्रियाँ कर्मों को करनेवाली हों। सुधुरा=कार्य धुरा को ये इन्द्रियाश्व सम्यक् धारण करनेवाले हों। स्वङ्गा=उत्तम अंगोंवाले व उत्तम गतिवाले हों (अगि गतौ)। (२) इन्द्रः=यह जितेन्द्रिय पुरुष धानावत्=भुने हुए जौवाले सर्वनं जुषाणः=जीवन-यज्ञ का सेवन करता हुआ जीवनयापन करे। इसका भोजन ये द्यावा ही हों। इन सात्त्विक भोजनों से जीवन की वृत्ति भी सात्त्विक बनी रहती है। इस सात्त्विक वृत्ति के होने पर वह सखा=प्राणिमात्र का मित्र प्रभु सख्युः=मुझ सखा के वन्दनानि=वन्दनों को शृणवत्=सुनता है। यदि मैं इन्द्रियाश्वों को शक्तिशाली बनाकर कार्यो में निरन्तर लगा रहता हूँ और जौ आदि सात्त्विक भोजनों को करता हूँ, तो प्रभु मेरे से की गयी स्तुति को सुनते हैं। जीवन को मैं कुछ बनाने का प्रयत्न न करूँ और वन्दन ही वन्दन करता रहूँ, तो यह वन्दन व्यर्थ है, ऐसा वन्दन प्रभु को प्रिय नहीं।

भावार्थ—जीवन क्रियामय हो और भोजन सात्त्विक हो, तो हमारा वन्दन अवश्य सुना जाएगा।

ऋषिः—विश्वामित्रः ॥ देवता—इन्द्रः ॥ छन्दः—भुरिक्विष्टुप् ॥ स्वरः—धैवतः ॥

मैं कैसा बनूँ!

कुविन्मा गोपां करसे जनस्य कुविद्राजानं मघवन्नृजीषिन् ।

कुविन्म ऋषिं पपिवांसं सुतस्य कुविन्मे वस्वो अमृतस्य शिक्षाः ॥ ५ ॥

(१) हे प्रभो! आप मा=मुझे कुवित्=अत्यन्त जनस्य गोपाम्=लोगों का रक्षक करसे=करिये। मैं सब के रक्षण में प्रवृत्त होऊँ। (२) हे मघवन्! (मघःमख) हे यज्ञशील व ऐश्वर्यशालिन् ऋजीषिन्=(ऋजु+इष) सरलता की प्रेरणा देनेवाले प्रभो! आप मुझे कुवित्=अत्यन्त ही राजानम्=बड़े व्यवस्थित (Regulated) व दीप्त जीवनवाला बनाइये। (३) कुवित्=अत्यन्त ही मा=मुझे ऋषिम्=तत्त्वद्रष्टा बनाइये। और सुतस्य=उत्पन्न हुए-हुए सोम का पपिवांसम्=पीनेवाला करिए। (४) ये सबकुछ करके मे=मेरे लिए कुवित्=अत्यन्त ही अमृतस्य=नीरोगता को जन्म देनेवाले-अथवा विषयों के पीछे न मरनेवाले वस्वः=धन को शिक्षाः=दीजिए। हमें यह धन दीजिए जिससे कि हम पापों में तो फँसे नहीं, पर हमारे सब कार्य जिससे सिद्ध हो सकें।

भावार्थ—लोगों का रक्षक, नियमित जीवनवाला तत्त्वद्रष्टा व सोमपान करनेवाला मैं बनूँ। प्रभुकृपा से मुझे कार्यसाधक धन प्राप्त हो, वह धन जिससे मैं विषयों में न फँस जाऊँ।

ऋषिः—विश्वामित्रः ॥ देवता—इन्द्रः ॥ छन्दः—निचृत्विष्टुप् ॥ स्वरः—धैवतः ॥

कैसे इन्द्रियाश्व!

आ त्वा बृहन्तो हरयो युजाना अर्वाग्निन्द्र सधमादो वहन्तु ।

प्र ये द्विता दिव ऋञ्जन्त्याताः सुसंमृष्टासो वृषभस्य मूराः ॥ ६ ॥

(१) हे इन्द्र=जितेन्द्रिय पुरुष! त्वा=तुझे हरयः=इन्द्रियाश्व अर्वाग्=अन्दर की ओर (=प्रभु के समीप) आ वहन्तु=ले चलनेवाले हों। कैसे इन्द्रियाश्व जो कि बृहन्तः=दिन व दिन बढ़ती हुई शक्तिवाले हैं। युजानः=सदा शरीररूप रथ में जुते हुए हैं-योगमार्ग की ओर प्रवृत्तिवाले हैं। सधमादः=परस्पर हर्ष के साथ रहनेवाले हैं-‘ज्ञानेन्द्रियों के ज्ञानानुसार कर्म, कर्मेन्द्रियों के कर्म से ज्ञान की वृद्धि’ इस प्रकार ये दोनों इन्द्रियाश्व मिलकर चलते हैं-दोनों मिलकर शरीर रथ का वहन करते हैं। (२) ये=जो घोड़े द्विता=दो प्रकार से-शक्ति व प्रकाश से दिवः आताः=इस द्युलोक की सब दिशाओं को प्र ऋञ्जन्ति=प्रसाधित करते हैं। सब दिशाओं में ये शक्ति व प्रकाश का प्रसार करते हैं। ये इन्द्रियाश्व सुसंमृष्टासः=सम्यक्तया शोधित हैं। ये वृषभस्य=शक्तिशाली पुरुष के इन्द्रियाश्व मूराः=शत्रुओं के मारक हैं-शत्रुओं का विनाश करके ये यात्रा में आगे और आगे बढ़ते हैं।

भावार्थ—हमारे शरीर रथ के ये इन्द्रियाश्व वृद्धिवाले, सतत कार्यशील, मिलकर चलनेवाले निर्मल व शत्रुओं के मारक होकर सब ओर शक्ति व प्रकाश का प्रसार करते हैं।

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

विषयाकर्षण को दूर करना

इन्द्र पिब वृषधूतस्य वृष्णा आ यं ते श्येन उशते जभारं ।

यस्य मदे च्यावयसि प्र कृष्टीर्यस्य मदे अप गोत्रा ववर्थं ॥ ७ ॥

(१) हे इन्द्र=जितेन्द्रिय पुरुष! तू वृषधूतस्य=शरीर में सुखों का वर्षण करनेवाले (वृष)

व रोगकृमियों को कम्पित करके दूर करनेवाले (धूत) वृष्णाः=शक्तिशाली सोम का पिव=पान कर, इसे तू शरीर में ही सुरक्षित कर। उस सोम (वीर्य) का तू पान कर, यम्=जिसको उशते ते=चाहनेवाले तेरे लिए श्येनः=वह शंसनीय गतिवाला प्रभु आजभार=प्राप्त कराता है। वस्तुतः सोमपान का उपाय भी 'श्येन' बनना ही है, शंसनीय गतिवाला बनना। सदा क्रिया में लगे रहने से ही सोम का रक्षण होता है। (२) यह सोम वह है, यस्य=जिसके मदे=मद में-हर्ष में कृष्टीः=(कृष्टिः=drawing, attracting) विषयों के आकर्षणों को प्रच्यावयसि=तू दूर करता है। सोम का रक्षण करने पर तू विषयों से आकृष्ट नहीं होता और यस्य मदे=जिसके मद में तू गोत्रा=इन्द्रियसमूह को अपववर्थ=सदा वासनात्मक विषयों से विनिवृत्त करता है।

भावार्थ—सोम का रक्षण करने पर मनुष्य विषयों के आकर्षण से ऊपर उठता है और इन्द्रियों को इस विषयपंक में फँसने नहीं देता।

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

मघवान् प्रभु को पुकारना

शुनं हुवेम मघवान्मिन्द्रमस्मिन्भरे नृतमं वाजसातौ ।

शृण्वन्तमुग्रमूतये समत्सु घ्नन्तं वृत्राणि संजितं धनानाम् ॥ ८ ॥

मन्त्र व्याख्या ३.३०.२२ पर द्रष्टव्य है।

सम्पूर्ण सूक्त सोमरक्षण के महत्त्व का ही प्रतिपादन कर रहा है। अगले सूक्त का भी विषय यही है—

४४. [चतुश्चत्वारिंशं सूक्तम्]

ऋषिः—विश्वामित्रः ॥ देवता—इन्द्रः ॥ छन्दः—निचृद्बृहती ॥ स्वरः—मध्यमः ॥

सोमरक्षण से प्रभुप्राप्ति

अयं ते अस्तु हर्यतः सोम आ हरिभिः सुतः ।

जुषाण इन्द्र हरिभिर्न आगह्या तिष्ठ हरितं रथम् ॥ १ ॥

(१) अयम्=यह हर्यतः=कान्त-चाहने योग्य सोमः=सोम (वीर्य) ते अस्तु=तेरे लिए हो। यह हरिभिः=इन्द्रियाश्वों के हेतु से आसुतः=समन्तात् उत्पन्न किया गया है। जुषाणः=यह सोम तेरे लिए प्रीति का विषय हो। इसका पान तुझे प्रिय हो। इसको शरीर में सुरक्षित करता हुआ तू प्रीति का अनुभव करे। (२) हे इन्द्र=जितेन्द्रिय पुरुष! इस सोम का पान करता हुआ तू हरिभिः=इन इन्द्रियाश्वों से नः=हमें (प्रभु को) आगहि=प्राप्त हो। ये इन्द्रियाश्व विषयों में न फँसे रहकर सर्वत्र प्रभु की विभूति को देखनेवाले बनें। तू हरितं रथम्=न शुष्क-जिसके अंग-प्रत्यंग सूखे काठ की तरह नहीं हो गये, ऐसे शरीर-रथ को आतिष्ठ=अधिष्ठित कर। तेरा शरीर रसमय अंगोंवाला बना रहे-तू आंगिरस बन।

भावार्थ—सोमरक्षण से शरीर का अंग-प्रत्यंग रसवाला बनता है और इस शरीर-रथ पर अधिष्ठित होकर यह सोमपान करनेवाला प्रभु को प्राप्त करता है।

ऋषिः—विश्वामित्रः ॥ देवता—इन्द्रः ॥ छन्दः—निचृद्बृहती ॥ स्वरः—मध्यमः ॥

सोमरक्षण से 'ज्ञान व श्री' की प्राप्ति

हर्यन्नुषसमर्चयः सूर्यं हर्यन्नरोचयः । विद्वांश्चिकित्वान्हर्यश्व वर्धसु इन्द्र विश्वा अभि श्रियः ॥ २ ॥

(१) **हर्यन्**=सोमरक्षण की कामनावाला होता हुआ तू **उषसं अर्चयः**=(अत्यन्त संयोग में द्वितीया है) सम्पूर्ण उषा काल में प्रभु की अर्चना करता है—तू उषाकाल को अर्चना में व्यतीत करता है। यह प्रभु की अर्चना हृदय को पवित्र बनाती है और हमें सोमरक्षण के योग्य करती है। (२) **हर्यन्**=इस सोमरक्षण की कामनावाला होता हुआ तू **सूर्यम्=ज्ञानसूर्य** को **नः रोचयः**=दीप्त करनेवाला बन। यह रक्षित सोम ही तो तेरी ज्ञानाग्नि का ईंधन बनेगा। (२) इस प्रकार **विद्वान्=ज्ञानी** व **चिकित्त्वान्**=(कित निवासे रोगापनयने च) उत्तम निवासवाला व नीरोग बनकर हे **हर्यश्व**=कान्त-चमकते हुए इन्द्रियाश्वोंवाले **इन्द्र**=जितेन्द्रिय पुरुष! **विश्वाः श्रियः अभि**=सब श्रियों व लक्ष्मियों की ओर **वर्धसे**=तू बढ़नेवाला होता है।

भावार्थ—प्रभु की उपासना हमें सोमरक्षण के योग्य बनाती है, सोमरक्षण से ज्ञानाग्नि दीप्त होती है। यह दीप्त ज्ञानाग्निवाला पुरुष श्री-सम्पन्न बनता है।

ऋषिः—विश्वामित्रः ॥ देवता—इन्द्रः ॥ छन्दः—बृहती ॥ स्वरः—मध्यमः ॥

दीप्त मस्तिष्क व तेजस्वी शरीर

द्यामिन्द्रो हरिधायसं पृथिवीं हरिर्वर्षसम्। आधारयद्भरितोभूरि भोजनं ययोरन्तर्हरिश्चरत् ॥ ३ ॥

(१) **इन्द्रः**=जितेन्द्रिय पुरुष **हरि-धायसम्**=दुःखों का हरण करनेवाली ज्ञानरश्मियोंवाले (धायसो धारका रश्मयः सा०) **द्याम्**=मस्तिष्करूप द्युलोक को **आधारयत्**=धारण करता है। इसका मस्तिष्क ज्ञानरश्मियोंवाला होता है। अपने ज्ञान द्वारा यह औरों के दुःखों को दूर करने का प्रयत्न करता है। (२) यह **इन्द्र पृथिवीम्**=इस शरीररूप पृथिवी को **हरिर्वर्षसम्**=(हरि=like fire) अग्नि के समानरूपवाली बनाकर धारण करता है। इसका शरीर अग्नि के समान तेजस्वी होता है। (३) यह **हरितोः**=इन दीप्त शरीर व मस्तिष्क के **भूरि भोजनम्**=पोषक भोजन को धारण करता है। ऐसा ही भोजन इसके शरीर व मस्तिष्क को पुष्ट रखनेवाला होता है। **ययोः अन्तः**=जिन शरीर व मस्तिष्क के अन्दर-शरीर व मस्तिष्क के मध्य, अर्थात् हृदय में, **हरिः**=सबके दुःखों का हरण करनेवाला यह **चरत्**=गति करता है।

भावार्थ—सोमरक्षण से हम दीप्त मस्तिष्क व तेजस्वी शरीरवाले बनकर सबके दुःखों को दूर करनेवाले हों।

ऋषिः—विश्वामित्रः ॥ देवता—इन्द्रः ॥ छन्दः—स्वराडनुष्टुप् ॥ स्वरः—गान्धारः ॥

जज्ञानः हरितो वृषा

जज्ञानो हरितो वृषा विश्वमा भाति रोचनम्। हर्यश्वो हरितं धत्त आयुधमा वज्रं बाह्वेर्हरिम् ॥ ४ ॥

(१) **जज्ञानः**=सोमरक्षण द्वारा शक्तियों का विकास करता हुआ, **हरितः**=दीप्तियुक्त, **वृषा**=शक्तिशाली यह **इन्द्र** (जितेन्द्रिय पुरुष) **विश्वं रोचनं याभाति**=सब दीप्त लोकों को प्रकाशित करता है। सब लोकों से अधिक दीप्तिवाला होता है, जहाँ जाता है, वहाँ दीप्ति को फैलानेवाला होता है। (२) **हर्यश्वः**=यह कान्त (चमकते हुए) इन्द्रियाश्वोंवाला **इन्द्र बाह्वोः**=अपनी भुजाओं में **आवज्रम्**=समन्तात् गतिरूप **हरितम्**=दीप्त **आयुधम्**=आयुध को-अस्त्र को **धत्ते**=धारण करता है। गति ही इसका वह आयुध बनती है, जिससे कि यह वासनारूप शत्रु को विनष्ट करनेवाला बनता है। यही **इन्द्र** का वज्र द्वारा वृत्र को विनष्ट करना है।

भावार्थ—शक्तियों का विकास करके दीप्त व शक्तिशाली बनकर हम क्रियाशीलतारूप दीप्त वज्र से वासनारूप शत्रु का विनाश करनेवाले हों।

ऋषिः—विश्वामित्रः ॥ देवता—इन्द्रः ॥ छन्दः—बृहती ॥ स्वरः—मध्यमः ॥

क्रियाशीलता व उपासना

इन्द्रो ह्यर्हन्तमर्जुनं वज्रं शुक्रैरभीवृतम् । अपावृणोद्भरिभिर्द्रिभिः सुतमुद्रा हरिभिराजत ॥ ५ ॥

(१) इन्द्रः=एक जितेन्द्रिय पुरुष ह्यर्हन्तम्=कान्त-चमकते हुए अर्जुन=श्वेत, अर्थात् निर्मल वज्रम्=वज्र को-क्रियाशीलतारूप आयुध को शुक्रैः अभीवृतम्=(शुच दीप्तौ शुक गतौ) निर्मल गतियों से घिरा हुआ व व्याप्त करके अपावृणोत्=वासना से अपावृत करता है। यह इन्द्र सदा उत्तम क्रियाओं में लगा रहता है और इस प्रकार अपने पर वासनाओं के आक्रमण को नहीं होने देता। (२) यह अपने जीवन में अद्रिभिः=(आ दृङ्=आद्रियते those who adore) उपासना में तत्पर हरिभिः=इन्द्रियाश्वों से सुतम्=उत्पन्न हुए-हुए सोम को अपावृणोत्=वासनाओं से आवृत नहीं होने देता। यह हरिभिः=इन गतिशील इन्द्रियाश्वों द्वारा गाः=ज्ञान की वाणियों को उद् आजत=अपने में उत्कर्षेण प्रेरित करता है।

भावार्थ—क्रियाओं में लगे रहना व उपासना में प्रवृत्त होना आवश्यक है। इसी प्रकार वासनाओं का विनाश होता है और उत्कृष्ट ज्ञानवाणियों की प्राप्ति होती है।

सम्पूर्ण सूक्त सोमरक्षण की आवश्यकता पर बल दे रहा है। इसी दृष्टिकोण से अगले सूक्त का प्रारम्भ विषयों में न फँसने के उपदेश से होता है—

४५. [पञ्चचत्वारंशं सूक्तम्]

ऋषिः—विश्वामित्रः ॥ देवता—इन्द्रः ॥ छन्दः—निचृदबृहती ॥ स्वरः—मध्यमः ॥

विषय-मरुस्थली का उलंघन

आ मन्द्रैरिन्द्र हरिभिर्याहि मयूररोमभिः ।

मा त्वा के चिन्नि यमन्विं न पाशिनो ऽति धन्वेव तां इहि ॥ १ ॥

(१) प्रभु जीव से कहते हैं कि हे इन्द्र=जितेन्द्रिय पुरुष! तू हरिभिः=इन इन्द्रियाश्वों से आयाहि=हमारे समीप आनेवाला हो। उन इन्द्रियाश्वों से जो कि मन्द्रैः=(praiseworthy) प्रशंसनीय हैं और मयूररोमभिः=(मीनाति हिनस्ति इति मयूरः, 'रोम'=रुशब्दे) वासना-विध्वंसक शब्दों का उच्चारण करनेवाले हैं। ज्ञानेन्द्रियरूप अश्व गम्भीर ज्ञानवाले होकर प्रशंसनीय हैं, तो कर्मेन्द्रियरूप अश्व प्रभु के नामों का उच्चारण करते हुए वासनाओं का विनाश करनेवाले हैं। ऐसे इन्द्रियाश्व ही हमें प्रभु की ओर ले चलते हैं। (२) त्वा=तुझे इस यात्रा में केचित्=कोई भी विषय मा नियमन्=मत रोकनेवाले हों। तू विषयों से बीच में ही पकड़ न लिया जाए, न=जैसे कि विम्=पक्षी को पाशिनः=व्याधे पकड़ लेते हैं। विषय व्याध के समान हैं, हम इनके शिकजे में न पड़ जायें। त्वन्=उन विषयों को धन्व इव=मरुस्थल की तरह अति इहि=लाँघकर तू हमारे समीप प्राप्त होनेवाला हो। विषय वस्तुतः मरुस्थल हैं, उनमें कोई वास्तविक आनन्द नहीं। उनमें फँसना तो मूढ़ता ही है।

भावार्थ—हम विषयों में न फँसते हुए प्रभु की ओर आगे और आगे बढ़नेवाले हों।

ऋषिः—विश्वामित्रः ॥ देवता—इन्द्रः ॥ छन्दः—निचृदबृहती ॥ स्वरः—मध्यमः ॥

असुरों की पुरियों का विध्वंस

वृत्रखादो वलंरुजः पुरां द्रमो अपामजः । स्थाता रथस्थ ह्यौरिभिस्वर इन्द्रो दृळ्हा चिदारुजः ॥ २ ॥

(१) गतमन्त्र के अनुसार विषयों से न जकड़े जानेवाला व्यक्ति **वृत्र-खादः**=वासना को खा जानेवाला, अर्थात् वासना को पूर्णरूपेण विनष्ट करनेवाला। **वलंरुजः**=ज्ञान पर परदे के रूप में आ जानेवाले इस वलासुर को यह भग्न करनेवाला होता है (वल=veil)। इस प्रकार **पुरां दर्मः**=असुर-पुरियों का यह विदारण करता है। काम ने इन्द्रियों में, क्रोध ने मन में तथा लोभ ने बुद्धि में अपना नगर बसाया था। यह इन्द्र इन तीनों का विध्वंस करता है, 'पुरां दर्मः' बनता है। इस दृष्टिकोण से ही यह **अपां अजः**=कर्मों का अपने निरन्तर प्रेरण करनेवाला होता है—सदा क्रियाशील होता हुआ यह वासनाओं का शिकार नहीं होता। (२) इस प्रकार यह **रथस्य स्थाता**=अपने शरीररथ का अधिष्ठाता बनता है, **हर्योः**=अपने इन्द्रियाश्वों का भी यह अधिष्ठाता होता है। **अभिस्वरे**=(सृ शब्दे) प्रातः—सायं प्रभु की स्तुति के शब्दों के उच्चारण होने पर **इन्द्रः**=यह जितेन्द्रिय पुरुष **दृढा चित्**=अत्यन्त दृढ़ भी वासनाओं को **आरुजः**=छिन्न-भिन्न करनेवाला होता है।

भावार्थ—प्रभुस्मरण से शक्तिशाली बनकर हम असुर-पुरियों का विदारण करनेवाले बनें।

ऋषिः—विश्वामित्रः ॥ देवता—इन्द्रः ॥ छन्दः—बृहती ॥ स्वरः—मध्यमः ॥

सोमकणों का समुद्र

गम्भीराँ उदधीरिव क्रतुं पुष्यसि गाईव । प्र सुगोपा यवसं धेनवो यथा हृदं कुल्याईवाशत ॥ ३ ॥

(१) हे प्रभो! जैसे आप **गम्भीरान् उदधीन्**=गहरे समुद्रों को जल से परिपूर्ण करते हैं, उसी प्रकार **क्रतुम्**=इस यज्ञशील पुरुष को भी आप **पुष्यसि**=शक्ति व धनादि से पुष्ट करते हैं। **इव**=जैसे **सुगोपाः**=उत्तम ग्वाला **गाः**=गौओं को **प्र (पुष्यति)**=रक्षण द्वारा पुष्ट करता है, इसी प्रकार आप इन जीवरूप गौओं का रक्षण करते हैं। (२) **यथा**=जैसे **धेनवः**=गौएँ **यवसम्**=चरी को **आशत**=खाती हैं और **इव**=जैसे **कुल्याः**=छोटी-छोटी नदियाँ **हृदम्**=बड़ी भारी झील को **आशत**=व्याप्त करती हैं, उसी प्रकार आपके भक्त इस क्रतु (यज्ञकर्ता) को सोम (=शक्तिकण) प्राप्त होते हैं। यह भक्त सोमकणों का समुद्र बनता है, यह सोम कुल्याओं के लिये हृद के समान होता है।

भावार्थ—प्रभु यज्ञकर्ता का पोषण करते हैं। इसे वे शक्तिरूप जल का समुद्र बनाते हैं। इसमें सोमकणों का इस प्रकार निवास होता है, जैसे छोटी-छोटी नदियों का हृद में।

ऋषिः—विश्वामित्रः ॥ देवता—इन्द्रः ॥ छन्दः—स्वराडनुष्टुप् ॥ स्वरः—गान्धारः ॥

सम्पारण वसु

आ नस्तुजं रयिं भ्रांशं न प्रतिजानते । वृक्षं पक्वं फलमङ्गीव धूनुहीन्द्रं संपारणं वसु ॥ ४ ॥

(१) हे प्रभो! आप **नः**=हमारे लिए **तुजं रयिम्**=शत्रुओं के बाधक धन को **आभर**=सर्वथा प्राप्त कराइये। हमें वह धन दीजिए, जो कि हमारी सब आवश्यकताओं का पूरण करता हुआ हमें वासनाओं व विषयों का शिकार नहीं होने देता। आप इस प्रकार हमें धन दीजिए **नः**=जैसे कि **प्रतिजानते**=ज्ञानी-समझदार-पुत्र के लिए (not minor) पिता **अंशम्**=धनांश को प्राप्त कराता है। हम भी आप से धनांश प्राप्त करके समझदार पुत्र की तरह व्यवहार करनेवाले हों। (२) **इव**=जैसे **अङ्गी**=हुक (hook) वाले दण्डवाला पुरुष **पक्वं फलम्**=पके हुए फल को लक्ष्य करके **वृक्षम्**=वृक्ष को कम्पित करता है और उन पके फलों को वृक्ष से नीचे प्राप्त कराता है, इसी प्रकार हे **इन्द्र**=परमैश्वर्यवाले प्रभु आप हमारे लिये उस **वसु**=धन को **धूनुहि**=कम्पित करिए—प्राप्त कराइये जो कि **सम्पारणम्**=हमारी सब आवश्यकताओं को पूर्ण करनेवाला है।

भावार्थ—प्रभुकृपा से हमें वह धन प्राप्त हो, जो कि हमारी सब आवश्यकताओं को पूर्ण करनेवाला हो।

ऋषिः—विश्वामित्रः ॥ देवता—इन्द्रः ॥ छन्दः—बृहती ॥ स्वरः—मध्यमः ॥

स्वराट्-स्मद्दिष्टिः

स्वयुरिन्द्र स्वराळसि स्मद्दिष्टिः स्वयशस्तरः । स वावृधान ओजसा पुरुष्टु भवानः सुश्रवस्तमः ॥ ५ ॥

(१) गतमन्त्र के अनुसार 'सम्पारण वसु' को प्राप्त करनेवाले इन्द्र=हे जितेन्द्रिय पुरुष! तू स्वयुः=(स्व=धन) धन को अपने साथ जोड़नेवाला धनवान् बनता है। इस प्रकार तू स्व-राट् असि=आत्मदीप्तिवाला होता है। स्मद्दिष्टिः=(स्मत्=सुमत्) आत्मदीप्ति के कारण सदा भद्र वाक्योंवाला होता है—सदा शुभ शब्दों का ही उच्चारण करता है। स्वयशस्तरः=अपने उत्तम कर्मों के कारण अत्यन्त यशस्वी होता है। धन के साथ आत्मप्रवणता (स्वराट्) व भद्र शब्दों का उच्चारण इसे बड़ा यशस्वी बनाता है। सामान्यतः धन के साथ विषयासक्ति व अभिमान का सम्बन्ध है। इसके जीवन में विषयासक्ति का स्थान आत्मदीप्ति लेती है और अभिमान के स्थान में यह भद्रता व विनीततावाला होता है। (२) सः=वह तू ओजसा=ओजस्विता से वावृधानः=अत्यन्त बढ़ता हुआ हे पुरुष्टुत=बहुतों से स्तुत होनेवाला! नः=हमारे लिए सुश्रवस्तमः=अत्यन्त उत्तम ज्ञानवाला भव=हो- हमें सदा उत्तम ज्ञान को देनेवाला बन।

भावार्थ—धनवान् होकर हम आत्मदीप्तिवाले व भद्रवाक्य बोलनेवाले बनें। इस प्रकार यशस्वी जीवनवाले हों। बहुतों से प्रशंसित होते हुए हम ओजस्वी व उत्तम ज्ञानी बनें।

यह सूक्त मुख्यरूप से विषयों में न फँसने का संकेत करता है। अगले सूक्त में भी यही विषय अन्य शब्दों में वर्णित हो रहा है—

४६. [षट्चत्वारिंशं सूक्तम्]

ऋषिः—विश्वामित्रः ॥ देवता—इन्द्रः ॥ छन्दः—विराट्त्रिष्टुप् ॥ स्वरः—धैवतः ॥

महान् शक्तिशाली प्रभु

युध्यस्य ते वृषभस्य स्वराज उग्रस्य यूनः स्थविरस्य घृष्वेः ।

अजूर्यतो वज्रिणो वीर्याङ्गीन्द्र श्रुतस्य महतो महानि ॥ १ ॥

(१) हे इन्द्र=सब शत्रुओं का विद्रावण करनेवाले प्रभो! ते=आपके वीर्याङ्गि=शक्तिशाली कर्म महानि=अत्यन्त महान् हैं। उन आपके कर्म महान् हैं, जो आप युध्यस्य=योधनशील हैं—हमारी काम-क्रोध आदि वासनाओं से वस्तुतः आप ही युद्ध करते हैं। वृषभस्य=इस युद्ध द्वारा इन शत्रुओं का संहार करके आप हमारे पर सुखों का वर्षण करते हैं। स्वराजः=आप अपनी दीप्तिवाले हैं उग्रस्य=शत्रुओं के लिए भयङ्कर हैं। यूनः=नित्यतरुण होते हुए स्थविरस्य=वृद्ध हैं। 'यूनः स्थविरस्य' यह विरोधाभास है, परन्तु वस्तुतः यूनः का अर्थ है 'दुरितों का अमिश्रण व सुवितों का मिश्रण करनेवाले' तथा स्थविरस्य का अर्थ है 'स्थिर-अविचल'। ये युवा स्थविर प्रभु घृष्वेः=शत्रुओं का घर्षण करनेवाले हैं। (२) उन प्रभु के कर्म महान् हैं, जो कि अजूर्यतः=कभी जीर्ण नहीं होते—प्रभु की शक्तियाँ कभी क्षीण नहीं होतीं। वज्रिणः=वे प्रभु हाथ में वज्र लिये हुए हैं—प्रभु का यह वज्र सब दुष्टों का दलन करता है। श्रुतस्य=वे प्रभु ज्ञान के पुञ्ज हैं और महतः महानि=महान् से महान् हैं। इन प्रभु के कर्म वस्तुतः महान् हैं।

भावार्थ—शक्तिशाली महान् प्रभु के सब कर्म महान् हैं—सब कर्म शक्तिशाली हैं।

ऋषिः—विश्वामित्रः ॥ देवता—इन्द्रः ॥ छन्दः—निचृत्विष्टुप् ॥ स्वरः—धैवतः ॥

युद्ध द्वारा उत्तम निवास करानेवाले प्रभु

महाँ असि महिष वृष्येभिर्धनस्पृदुग्र सहमानो अन्यान् ।

एको विश्वस्य भुवनस्य राजा स योधया च क्षयया च जनान् ॥ २ ॥

(१) हे महिष=पूज्य प्रभो! आप वृष्येभिः=शक्तियों से अन्यान् सहमानः=शत्रुओं का पराभव करते हुए महान् असि=महान् हैं। धनस्पृत्=सब धनों के देनेवाले हैं (स्पृ=to grant) और उग्रः=तेजस्वी हैं। (२) आप एकः=अकेले ही विश्वस्य भुवनस्य=सारे ब्रह्माण्ड के व सब प्राणियों के राजा=शासक व व्यवस्थापक हैं। सः=वे आप जनान्=शक्तियों का विकास करनेवाले इन भक्त लोगों को योधया=काम-क्रोध आदि शत्रुओं से युद्ध कराइये च=और शत्रुसंहार कराके क्षयया=उत्तम निवासवाला बनाइये (क्षि निवासे)। वस्तुतः प्रभु की शक्ति से शक्ति-सम्पन्न होकर ही हम शत्रुओं का विनाश कर पाते हैं।

भावार्थ—प्रभु हमें वह शक्ति प्राप्त कराते हैं, जिससे कि हम काम-क्रोध आदि का विनाश करके उत्तम निवासवाले बनते हैं।

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

‘अमेय-अचित्य’ प्रभु

प्र मात्राभी रिरिचे रोचमानः प्र देवेभिर्विश्वतो अप्रतीतः ।

प्र म्ज्मना दिव इन्द्रः पृथिव्याः प्रोरोर्महो अन्तरिक्षादृजीषी ॥ ३ ॥

(१) सः=वह प्रभु मात्राभिः=मात्राओं से (मात्रा=measure, the material world) मापों से व भौतिक संसार से प्ररिरिचे=बहुत बड़ा है-अतिरिक्त है। प्रभु किसी माप से मापे नहीं जा सकते। वे दिक्कालाद्यनवच्छिन्न हैं, न दिशा नां ही काल उन्हें सीमित कर पाता है। इस सारे संसार से ये बड़े हैं ‘एतावानस्य महिमा अतो ज्यायाँश्च पूरुषः’। वे अमेय प्रभु रोचमानः=अपनी तेजस्विता से दीप्त हो रहे हैं। वे प्रभु देवेभिः=बड़े-बड़े ज्ञानियों से भी विश्वतः=सब दृष्टिकोणों से अ-प्रतीतः=पूर्णरूप से ज्ञेय नहीं हैं। देव भी उनके विषय में इतना ही जानते हैं कि ‘वे हैं’। इस से अधिक देव भी उन्हें नहीं जान पाते। (२) वे ऋजीषी=ऋजुता की (सरलता की) प्रेरणा देनेवाले व ऋजुता से पाने योग्य (आर्जवं ‘ब्रह्मणः पदम्’=सरलता ही प्रभुप्राप्ति का मार्ग है) इन्द्रः=सर्वशक्तिमान् प्रभु म्ज्मना=बल से दिवः=सम्पूर्ण द्युलोक से भी प्र=अधिक हैं, पृथिव्याः=इस सम्पूर्ण पृथिवी से भी अधिक हैं और उरोः=इस विशाल महः अन्तरिक्षात्=महान् अन्तरिक्ष से भी प्र=वे प्रभु अधिक हैं। त्रिलोकी भी प्रभु की तुलना नहीं कर सकती।

भावार्थ—वे प्रभु अमेय हैं, देवों से भी अचित्य हैं, त्रिलोकी से भी महान् हैं।

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

‘यथा नद्यः स्यन्दमानाः समुद्रम्’

उरुं गभीरं जनुषाभ्युर्ग्रं विश्वव्यचसमवतं मंतीनाम् ।

इन्द्रं सोमासः प्रदिवि सुतासः समुद्रं न स्रवत आ विशन्ति ॥ ४ ॥

(१) प्रदिवि=प्रकृष्ट ज्ञान के निमित्त सुतासः=(सुतं अस्य अस्ति इति सुतः) सोम का सम्पादन करनेवाले सोमासः=सौम्य स्वभाववाले शान्त पुरुष इन्द्रम्=उस परमैश्वर्यशाली प्रभु में इस

प्रकार आविशन्ति=प्रवेश कर जाते हैं, न=जैसे कि स्रवतः=बहती हुई नदियाँ समुद्रम्=समुद्र में प्रवेश करती हैं। वस्तुतः जलरूप नदियाँ तो समुद्र में प्रविष्ट होने पर रहती ही हैं, उनका नाम रूप नहीं रहता। इसी प्रकार जीव अपने भौतिक सम्पर्क को छोड़कर प्रभु में प्रवेश कर जाता है—ब्रह्मनिष्ठ हो जाता है। (२) उस परमात्मा में प्रवेश करते हैं, जो कि उरुम्=विशाल हैं, गमीरम्=अत्यन्त गम्भीर हैं, जनुषा=जन्म से ही अभि उग्रम्=शत्रुओं के लिए भयंकर हैं, विश्वव्यचसम्=सम्पूर्ण ब्रह्माण्ड में विस्तारवाले हैं और मतीनाम्=मननशील पुरुषों के अवतम्=रक्षक हैं।

भावार्थ—सोम का सम्पादन करनेवाला सौम्यपुरुष प्रभु में प्रवेश पाता है।

ऋषिः—विश्वामित्रः ॥ देवता—इन्द्रः ॥ छन्दः—निचृत्विष्टुप् ॥ स्वरः—धैवतः ॥

सोम का शोधन व पान

यं सोममिन्द्र पृथिवीद्यावा गर्भं न माता बिभृतस्त्वाया।

तं ते हिन्वन्ति तम् ते मृजन्त्यध्वर्यवो वृषभ पातवा उ ॥ ५ ॥

(१) हे इन्द्र=परमेश्वर्यशालिन् प्रभो! यम् सोमम्=जिस सोम को पृथिवी द्यावा=द्युलोक व पृथिवीलोक त्वाया=(त्वत् कामनया) आपको प्राप्त करने की कामना से उसी प्रकार बिभृतः=धारण करते हैं, नः=जैसे कि माता गर्भम्=माता गर्भ को धारण करती है। तम्=उस सोम को ते=वे अध्वर्यवः=यज्ञशील लोग हिन्वन्ति=अपने अन्दर प्रेरित करते हैं। यहाँ 'माता गर्भं न' इस उपमा से सोमरक्षण में किसी प्रकार के प्रमाद न करने का सुन्दर संकेत है। 'पृथिवी द्यावा बिभृतः' का भाव यह है कि सारा संसार धारण करता है। इन शब्दों का प्रयोग यह भी स्पष्ट संकेत कर रहा है कि सोम का रक्षण 'शरीर रूप पृथिवी को दृढ़ बनाने व मस्तिष्करूप द्युलोक को ज्ञानोज्ज्वल बनाने' से होता है। सोम का व्यय शरीर को दृढ़ बनाने व मस्तिष्क को उज्ज्वल बनाने में हो जाता है और इस प्रकार सोम का रक्षण हो जाता है। (२) हे वृषभः=सब सुखों का वर्षण करनेवाले प्रभो! त्वम्=उस सोम को ते=वे अध्वर्यु लोग उ=निश्चय से मृजन्ति=शुद्ध करते हैं। इस सोम को वासनाओं से मलिन नहीं होने देते। इसको पवित्र रखकर वे पातवा उ=निश्चय से इस सोम का पान करनेवाले होते हैं।

भावार्थ—सोमरक्षण से ही प्रभु की प्राप्ति होती है।

सम्पूर्ण सूक्त प्रभुप्राप्ति का प्रतिपादन करता हुआ सोमरक्षण के महत्त्व को व्यक्त कर रहा है। अगले सूक्त में प्राणसाधना द्वारा सोमपान का वर्णन करते हैं—

४७. [सप्तचत्वारिंशं सूक्तम्]

ऋषिः—विश्वामित्रः ॥ देवता—इन्द्रः ॥ छन्दः—निचृत्विष्टुप् ॥ स्वरः—धैवतः ॥

मरुत्वान् इन्द्र का सोमपान

मरुत्वान् इन्द्र वृषभो रणाय पिबा सोममनुष्वधं मदाय।

आ सिञ्चस्व जठरे मध्वं ऊर्मि त्वं राजासि प्रदिवः सुतानाम् ॥ १ ॥

(१) हे इन्द्र=जितेन्द्रिय पुरुष! मरुत्वान्=प्रशस्त प्राणोंवाला-प्राणसाधना द्वारा प्राणों को प्रशस्त करनेवाला वृषभः=शक्तिशाली तू रणाय=काम-क्रोध आदि से संग्राम के लिए-इनके पराजय द्वारा रमणीयता को उत्पन्न करने के लिए सोमं पिब=सोम का पान कर। यह सोम अनुष्वधम्=आत्मतत्त्व के धारण के अनुपात में मदाय=तेरे लिए हर्ष का साधन बनेगा। सोमरक्षण

से आत्मतत्त्व का दर्शन होगा—उसी अनुपात में आनन्द की प्राप्ति होगी। (२) इस दृष्टिकोण से तू **मध्वः**=इन ओषधियों के सारभूत-जीवन को मधुर बनानेवाले सोम की **ऊर्मिम्**=तरंग को **जठरे**=अपने अन्दर ही **आसिञ्चस्व**=सिक्त करनेवाला बन। **प्रदिवः**=प्रकृष्ट ज्ञानवाला तू (प्रदीव्यति इति, दिव्यक) **सुतानाम्**=शरीर में उत्पन्न इन सोमकणों का **राजा असि**=स्वामी है—इनको अपने शरीर में ही व्यवस्थित करनेवाला है।

भावार्थ—प्राणसाधना द्वारा हम सोम का शरीर में ही रक्षण करें। यह रक्षित सोम हमारे उल्लास का कारण होगा और अन्ततः प्रभुदर्शन करानेवाला होगा।

ऋषिः—विश्वामित्रः ॥ देवता—इन्द्रः ॥ छन्दः—निचृत्विष्टुप् ॥ स्वरः—धैवतः ॥

‘अभय’ का साधन

सजोषा इन्द्र सगणो मरुद्भिः सोमं पिब वृत्रहा शूर विद्वान्।

जहि शत्रूरप् मृधो नुदस्वाथाभयं कृणुहि विश्वतो नः ॥ २ ॥

(१) हे **इन्द्र**=जितेन्द्रिय पुरुष! **सजोषाः**=सब इन्द्रियों से प्रीतिपूर्वक प्रभु का उपासन करनेवाला, **सगणः**=पाँच कर्मेन्द्रियों, पाँच ज्ञानेन्द्रियों तथा पाँच ‘मन, बुद्धि, चित्त, अहंकार व हृदय’ के गणों से युक्त हुआ-हुआ **मरुद्भिः**=प्राणों द्वारा-प्राणसाधना द्वारा **सोमं पिब**=सोम को अपने अन्दर पीनेवाला हो-सोम को शरीर में व्याप्त कर। इस प्रकार हे **शूर**=शत्रुओं को शीर्ण करनेवाले जीव! तू **वृत्रहा**=वासना को विनष्ट करनेवाला हो और **विद्वान्**=ज्ञानी बन। (२) **शत्रून्**=इन शातन करनेवाले-विनाशक काम-क्रोध आदि को **जहि**=तू नष्ट कर। **मृधः**=इन संहार करनेवाली वृत्तियों को **अपनुदस्व**=दूर धकेलनेवाला हो। **अथ**=इन वासनाओं को विनष्ट करके अब **नः**=हमारी प्राप्ति के लिए-प्रभु की प्राप्ति के लिए, **विश्वतः**=सब ओर से **अभयं कृणुहि**=अपने में निर्भयता को उत्पन्न कर। यह अभय ही दैवी-सम्पत्ति का प्रारम्भ है।

भावार्थ—हम प्रभु का उपासन व प्राणसाधना करते हुए सोम का रक्षण करें। तभी हम सब वासनारूप शत्रुओं को विनष्ट करके अभय पद प्राप्त करेंगे।

ऋषिः—विश्वामित्रः ॥ देवता—इन्द्रः ॥ छन्दः—निचृत्विष्टुप् ॥ स्वरः—धैवतः ॥

प्राणसाधना के तीन लाभ

उत ऋतुभिर्ऋतुपाः पाहि सोममिन्द्र देवेभिः सखिभिः सुतं नः।

याँ आभजो मरुतो ये त्वान्वहन्वृत्रमदधुस्तुभ्यमोजः ॥ ३ ॥

(१) हे **इन्द्र**=जितेन्द्रिय पुरुष! **उत**=और **ऋतुभिः**=(ऋ गतौ) नियमित गतियों द्वारा सब कार्यों को ठीक रूप में ठीक समय पर करने द्वारा **ऋतुपाः**=(ऋतु light, splendour) ज्ञान के प्रकाश का रक्षण करनेवाला तू **सखिभिः**=अपने मित्रभूत **देवेभिः**=इन मरुतों व प्राणों द्वारा **नः**=हमारे **सुतम्**=उत्पन्न किये हुए **सोमं पाहि**=इस सोम का पान करनेवाला हो। (२) उन मित्रभूत प्राणों के साथ तू सोम का पान करनेवाला हो, **यान् मरुतः**=जिन प्राणों को तू **आभजः**=सर्वथा सेवित करनेवाला होता है-जिन प्राणों की साधना तू निरन्तर करता है। **ये**=जो प्राण **त्वा अनु**=तेरी अनुकूलता में **वृत्रं अहन्**=ज्ञान की आवरणभूत वासना को विनष्ट करते हैं (अघ्नन्) और **तुभ्यम्**=तेरे लिए **ओजः**=ओजस्विता को **अदधुः**=स्थापित करते हैं।

भावार्थ—प्राणसाधना से (क) सोम का रक्षण होता है, (ख) वासना का विनाश होता है और (ग) ओजस्विता की प्राप्ति होती है।

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

अहि व शम्बर का हनन

ये त्वाहिहत्ये मघवन्नवर्धन्ये शम्बरे हरिवो ये गविष्टौ ।

ये त्वा नूनमनुमदन्ति विप्राः पिबेन्द्र सोमं सगणो मरुद्भिः ॥ ४ ॥

(१) हे इन्द्र=जितेन्द्रिय पुरुष! तू महद्भिः=प्राणों के साथ सगणः=पाँच कर्मेन्द्रियों, पाँच ज्ञानेन्द्रियों आदि के मणोंवाला होता हुआ सोमं पिब=सोम का पान कर-इसे शरीर में ही व्यास कर। (२) उन प्राणों के साथ, ये=जो कि विप्राः=विशेषरूप से तेरा पूरण करनेवाले प्राण (वि+प्रा), हे मघवन्=ज्ञानैश्वर्यवाले जीव! अहिहत्ये=आहनन करनेवाली कामवासना के विनाश में त्वा=तेरा अवर्धन्=वर्धन करते हैं। (३) उन प्राणों के साथ, ये=जो कि शम्बरे=शान्ति पर परदा डाल देनेवाले ईर्ष्यारूप असुर के विनष्ट होने पर तेरा वर्धन करते हैं। हरिवः=हे प्रशस्त इन्द्रियाश्वोंवाले! ये=जो प्राण गविष्टौ=ज्ञानवाणियों की इष्टि (इच्छा) में तेरा वर्धन करते हैं और ये=जो त्वा=तुझे अनुमदन्ति=(अनुमादयन्ति) अनुकूलता से हर्षित करते हैं। इन प्राणों के साथ तू सोमपान कर।

भावार्थ—प्राणसाधना से (क) वासनाविनाश होता है, (ख) ईर्ष्या दूर होती है, (ग) ज्ञानवाणियों को प्राप्त करने की कामना बढ़ती है, (घ) उल्लास प्राप्त होता है।

ऋषिः—विश्वामित्रः ॥ देवता—इन्द्रः ॥ छन्दः—विराट्त्रिष्टुप् ॥ स्वरः—धैवतः ॥

सहोदा प्रभु

मरुत्वन्तं वृषभं वावृधानमकवारिं दिव्यं शासमिन्द्रम् ।

विश्वासाहमवसे नूतनायोग्रं सहोदामिह तं हुवेम ॥ ५ ॥

(१) हम नूतनाय अवसे=नवतर-अत्यन्त स्तुत्य=रक्षण के लिये तम्=उस विश्वासाहम्=सब शत्रुओं का मर्षण करनेवाले, उग्रम्=तेजस्वी, सहोदाम्=बल को देनेवाले इन्द्रम्=सर्वशक्तिमान् प्रभु को हुवेम=पुकारते हैं। उस प्रभु ने ही तो हमारे काम आदि शत्रुओं का संहार करना है। (२) उस प्रभु को पुकारते हैं, जो कि मरुत्वन्तम्=प्रशस्त प्राणोंवाले हैं-हमारे लिए प्रशस्त प्राणों को देनेवाले हैं। इन प्राणों को प्राप्त कराके वृषभम्=हमारे पर सुखों का वर्षण करनेवाले हैं। वावृधानम्=हमारा अत्यन्त ही वर्धन करनेवाले हैं। अकवारिम्=(अकुत्सितम् इयतिं आटे) अकुत्सित ऐश्वर्य को प्राप्त कराते हैं-प्रभु स्वयं ऐश्वर्य के निधान हैं। दिव्यम्=प्रकाश के पुञ्ज हैं और शासम्=सृष्टि के प्रारम्भ में वेदवाणी द्वारा हमारे कर्तव्यों का अनुशासन करनेवाले हैं। इस अनुशासन में चलना हमारी सतत वृद्धि का कारण होता है।

भावार्थ—हम प्रभु का उपासन करें। हमें प्रभु का रक्षण प्राप्त होगा।

सम्पूर्ण सूक्त प्राणसाधना पर बल दे रहा है। यह प्राणसाधना ही सब उन्नतियों का कारण बनती है। इसी से सोम का रक्षण होता है। अगले सूक्त में सब कार्यों के साधक इस सोमपान का ही वर्णन है—

४८. [अष्टचत्वारिंशं सूक्तम्]

ऋषिः—विश्वामित्रः ॥ देवता—इन्द्रः ॥ छन्दः—निचृत्त्रिष्टुप् ॥ स्वरः—धैवतः ॥

'सर्वकामपूरक' सोम

सद्यो ह जातो वृषभः कनीनः प्रभर्तुमावदन्धसः सुतस्य ।

साधोः पिब प्रतिकामं यथा ते रसाशिरः प्रथमं सोम्यस्य ॥ १ ॥

(१) सद्यः=शीघ्र ह=निश्चय से जातः=प्रादुर्भूत हुए-हुए प्रभु-जिनका हृदय में ध्यान किया गया है, वे प्रभु वृषभः=हमारे पर सुखों का वर्षण करनेवाले होते हैं, कनीनः=कमनीय व सुन्दर वे प्रभु हमारे जीवनों को भी सुन्दर बनाते हैं। इसीलिए वे प्रभु सुतस्य=उत्पन्न हुए-हुए अन्धसः=सोम के प्रभर्तुम्=(प्रभर्तारम्) भरण करनेवाले को आवत्=रक्षित करते हैं। वस्तुतः प्रभु के ध्यान से ही वासनाओं से बचना सम्भव होता है और तभी सोम का शरीर में रक्षण होता है। (२) इसलिए हे जीव! तू इस साधोः=सब कार्यों व शक्तियों को सिद्ध करनेवाले रसाशिरः=रस द्वारा परिपक्व हुए-हुए (रस के परिपाक से ही रुधिर आदि के क्रम से वीर्य की उत्पत्ति होती है) ते=तेरे सोम्यस्य=स्वभाव को सोम (=शान्त) बनाने में उत्तम सोम का यथा=जैसे भी हो प्रतिकामम्=प्रत्येक कामना की पूर्ति के लिए पिब=पान कर।

भावार्थ—प्रभु सोम का भरण करनेवाले का रक्षण करते हैं। सोमरक्षण से सब कामनाएँ पूर्ण होती हैं।

ऋषिः—विश्वामित्रः ॥ देवता—इन्द्रः ॥ छन्दः—निचृत्त्रिष्टुप् ॥ स्वरः—धैवतः ॥

उपासना व स्वाध्याय से सोमरक्षण

यज्जायथास्तदहरस्य कामेऽशोः पीयूषमपिबो गिरिष्ठाम् ।

तं ते माता परि योषा जनित्री महः पितुर्दम आसिञ्चदग्रे ॥ २ ॥

(१) यज्जायथाः=जब आप प्रादुर्भूत होते हो, तद् अहः=उसी दिन अस्य अंशोः=इस सोम के पीयूषम्=अमृत की कामे=इच्छा होने पर अपिबः=मेरे शरीर में ही व्याप्त करो। मेरे में सोमपान की कामना हो। और आपके प्रादुर्भाव से, वासनाओं से बचकर मैं सोमरक्षण कर सकूँ। उस सोम के अमृत का मैं पान करूँ, जो कि गिरिष्ठाम्=वेदवाणी में स्थित है। इस सोमरक्षण से ज्ञानाग्नि की दीप्ति होती है और हम ज्ञानवाणियों को धारण करनेवाले बनते हैं। (२) तम्=उस सोम को ते माता=तेरे जीवन के निर्माण को करनेवाली, योषा=गुणों का मिश्रण व अवगुणों का अमिश्रण करनेवाली, जनित्री=सब शक्तियों के विकास की कारणभूत यह वेदमाता उस महः पितुः दमे=महान् पिता प्रभु के आश्रय में अग्रे परि आसिञ्चत्=सर्वप्रथम चारों ओर आसिक्त करती है। 'वेद सोम को शरीर में आसिक्त करता है' का भाव यह है कि जब मनुष्य वेद का अध्ययन करनेवाला बनता है, तो सोम का शरीर में रक्षण स्वभावतः होता है—यह सोम ज्ञानाग्नि का ईंधन बन जाता है। 'उस महान् पिता प्रभु के आश्रय में' इन शब्दों का भाव यह है कि उपासना से वासना दूर होती है और सोम का रक्षण होता है।

भावार्थ—स्वाध्याय व उपासना सोमरक्षण के साधन बनते हैं।

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

स्वाध्याय के बाद भोजन

उपस्थाय मातरमन्नमैट् तिग्ममपश्यदभि सोममूधः ।

प्रयावयन्नचरद् गृत्सो अन्यान्महानि चक्रे पुरुधप्रतीकः ॥ ३ ॥

(१) मातरं उपस्थाय=वेदमाता का उपस्थान करके, अर्थात् नैतिक स्वाध्याय करके अन्न ऐट्=अन्न की यह याचना करता है (इडिः अध्येषणाकर्ता)। इस प्रकार यह तिग्मं सोमं अभि=तेजस्विता को देनेवाले सोम (=वीर्य) का लक्ष्य करके ऊधः अपश्यत्=वेदवाणी रूप गौ के ज्ञानदुग्ध के आधार को अपश्यत्=देखता है। ज्ञानप्राप्ति में लगे रहने से यह सोम का रक्षण कर पाता है। रक्षित सोम उसकी ज्ञानाग्नि का ईंधन बनता है। (२) गृत्सः=(Wise) मेधावी पुरुष अन्यान्=अपने से भिन्न-काम-क्रोधरूप सर्पों को प्रयावयन्=अपने से पृथक् करता हुआ अचरत्=गति करता है। यह पुरुधप्रतीकः=अनेक प्रकार से अपने अंगों का धारण करनेवाला, अर्थात् उनकी शक्ति को न नष्ट होने देनेवाला महानि चक्रे=महत्त्वपूर्ण कार्यों को करनेवाला होता है। काम-क्रोध आदि के विनाश से यह अपने अन्दर शक्ति का संचय करता है और इस शक्ति से अंगों का धारण करता हुआ यह महान् कार्यों को कर पाता है।

भावार्थ—हम स्वाध्याय करके ही भोजन करनेवाले हों। सोम का रक्षण करते हुए हम ज्ञानाग्नि को दीप्त करें। वासनाओं से ऊपर उठकर, अंगों को शक्तिशाली बनाकर हम महान् कार्यों में प्रवृत्त हों।

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

सूर्य का भी अभिभव

उग्रस्तुराषाढभिभूत्योजा यथावशं तन्वं चक्र एषः ।

त्वष्टारमिन्द्रो जनुषाभिभूयामुष्या सोममपिबच्चमूषु ॥ ४ ॥

(१) गतमन्त्र के अनुसार सोमरक्षण करनेवाला व्यक्ति उग्रः=तेजस्वी बनता है, तुराषाढ=त्वरा से शत्रुओं का मर्षण करता है। अभिभूति ओजाः=शत्रुओं के अभिभावक बलवाला होता है। एषः=यह तन्वम्=अपने शरीर को यथावशम्=इच्छा के अनुसार चक्रे=बनाता है। शक्ति का रक्षण करके शरीर को अधिक से अधिक सुन्दर बना पाता है। (२) इन्द्रः=यह जितेन्द्रिय पुरुष जनुषा=इस प्रकार शक्तियों के विकास से त्वष्टारम्=सूर्य को भी अभिभूय=तिरस्कृत करके-सूर्य से भी अधिक तेजस्वी बनकर अमुष्य=उस प्रभु द्वारा उत्पन्न किये गये इस सोम को चमूषु=इन शरीररूप चमसों में-शरीररूप पात्रों में अपिबत्=पीता है। सोम का शरीर में ही रक्षण करता है।

भावार्थ—सोमरक्षण से हमें शत्रुओं का अभिभव करनेवाला बल प्राप्त होता है। यह सोमपान करनेवाला सूर्य से भी अधिक तेजस्वी बनता है।

ऋषिः—विश्वामित्रः ॥ देवता—इन्द्रः ॥ छन्दः—भुरिक्पङ्क्तिः ॥ स्वरः—पञ्चमः ॥

भरे नृतमम्

शुनं हुवेम मघवानमिन्द्रमस्मिन्भरे नृतमं वाजसातौ ।

शृण्वन्तमुग्रमृतये समत्सु घन्तै वृत्राणि संजितं धर्नानाम् ॥ ५ ॥

(१) मन्त्र व्याख्या ३.३०.२२ पर द्रष्टव्य है।

सम्पूर्ण सूक्त सोम का महत्त्व व्यक्त कर रहा है। इसी सोमरक्षण के लिए वासना का विनाश करना है। इसी भाव से अगले सूक्त का प्रारम्भ है—

४९. [एकोनपञ्चाशं सूक्तम्]

ऋषिः—विश्वामित्रः ॥ देवता—इन्द्रः ॥ छन्दः—निचृत्विष्टुप् ॥ स्वरः—धैवतः ॥

प्रभुस्तवन व सोमरक्षण

शंसा महामिन्द्रं यस्मिन्विश्वा आ कृष्टयः सोमपाः काममव्यन् ।

यं सुक्रतुं धिषणो विभवत्ष्टं घनं वृत्राणां जनयन्त देवाः ॥ १ ॥

(१) उस महान् इन्द्रम्=पूजनीय (महान्) सर्वशक्तिमान् प्रभु को शंसा=तू शंसित कर-उसकी स्तुति कर, यस्मिन्=जिस प्रभु में स्थित हुए-हुए विश्वाः=सब कृष्टयः=श्रमशील मनुष्य सोमपाः=सोम का रक्षण करते हैं और कामम्=चाहने योग्य स्वर्ग आदि को आ अव्यन्=सर्वथा प्राप्त करते हैं। (२) उस प्रभु का तू उपासन कर यं सुक्रतुम्=जिस उत्तम प्रज्ञान व शक्तिवाले विभवत्ष्टम्=(विभुः च असौ अतष्टः) व्यापक व कभी भी न बनाए गये, अर्थात् स्वयंभू वृत्राणां घनम्=वासनाओं के विनष्ट करनेवाले को धिषणो=द्यावापृथिवी तथा देवाः=सब सूर्य, चन्द्र, नक्षत्र आदि देव जनयन्त=प्रकट करते हैं। द्यावापृथिवी में तथा तदन्तर्गत सब देवों में प्रभु की महिमा का दर्शन होता है। इस प्रकार ये सब देव उस प्रभु का प्रकाश करते हैं।

भावार्थ—हम प्रभु का ही स्तवन करें। प्रभुस्तवन द्वारा सोमरक्षण करते हुए स्वर्गादि को सिद्ध करें। द्यावापृथिवी में सर्वत्र प्रभु की महिमा देखें।

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

सत्त्वभिः शूषैः

यं नु नक्तिः पृतनासु स्वराजं द्विता तरति नृतमं हरिष्ठाम् ।

इनतमः सत्त्वभिर्यो हं शूषैः पृथुज्रया अमिनादायुर्दस्योः ॥ २ ॥

(१) यम्=जिस पृतनासु=संग्रामों में स्वराजम्=स्वयं देदीप्यमान, हरि-ष्ठाम्=इन्द्रियाश्वों के अधिष्ठाता नृतमम्=सर्वोत्तम नेता को नु=अब द्विता=ज्ञान व शक्ति दोनों के समन्वय के कारण नक्तिः तरति=कोई भी पराभूत नहीं कर सकता, वह प्रभु ही इनतमः=सर्वश्रेष्ठ स्वामी हैं। प्रभु को संग्रामों में विजय के लिए किसी अन्य के सहाय की आवश्यकता नहीं है-वे संग्रामों में स्वयं दीप्त हैं। हमारे इन्द्रियाश्वों के वे ही स्वामी हैं। प्रभु ही हमें नेतृत्व देते हैं। ज्ञान व शक्ति की वे चरमसीमा हैं। इन प्रभु को कोई पराभूत नहीं कर सकता। (२) ये प्रभु वे हैं, यः=जो ह=निश्चय से सत्त्वभिः=ज्ञानों से (wisdom) से व शूषैः=शत्रुशोषक शक्तियों से पृथुज्रया=अत्यन्त वेगवाले हैं और दस्योः=नाशक वृत्तिवाले की आयुः=आयु को अमिनात्=हिंसित करते हैं। दस्युओं के वे प्रभु विनाशक हैं, आर्यों के (श्रेष्ठों के) वे रक्षक हैं-सत्पति हैं।

भावार्थ—प्रभु शक्ति व ज्ञान की चरमसीमा हैं, उन्हें कोई पराभूत नहीं कर सकता।

ऋषिः—विश्वामित्रः ॥ देवता—इन्द्रः ॥ छन्दः—भुरिक्पङ्क्तिः ॥ स्वरः—पञ्चमः ॥

सुहवो वयोधाः

सहावा पृत्सु तरणिर्वावी व्यान्शी रोदसी मेहनावान् ।

भगो न कारे हव्यो मतीनां पितेव चारुः सुहवो वयोधाः ॥ ३ ॥

(१) वे प्रभु **सहावा**=बलवान् हैं, **पृत्सु तरणिः**=संग्रामों में शत्रुसागर को तैर जानेवाले हैं। **न अर्वा**=व्यर्थ में संहार करनेवाले नहीं हैं। प्रभुकृत संहार भी जीवहित के लिए हैं। **रोदसी व्यानशीः**=द्यावापृथिवी को व्याप्त किये हुए हैं और **मेहनावान्**=सब सुखों का वर्षण करनेवाले हैं। (२) वे प्रभु **कारे**=यज्ञादि कार्यों में **भगः न**=ऐश्वर्य के समान हैं। **मतीनां हव्यः**=मननशील पुरुषों से पुकारे जाने योग्य हैं, उसी प्रकार **इव**=जैसे कि पुत्र से **पिता**=पिता पुकारे जाने योग्य होता है। वे प्रभु **चारुः**=सुन्दर हैं, **सुहवः**=सुगमता से पुकारे जाने योग्य हैं, हमारी प्रार्थनाओं को सुनते हैं और **वयोधाः**=उत्कृष्ट जीवन को हमारे लिए धारण करते हैं।

भावार्थ—प्रभु ही हमें संग्रामों में विजयी बनाते हैं, वे ही हमारे लिए यज्ञों को पूर्ण करने के साधन जुटाते हैं।

ऋषिः—विश्वामित्रः ॥ देवता—इन्द्रः ॥ छन्दः—निचृत्त्रिष्टुप् ॥ स्वरः—धैवतः ॥

धारक प्रभु

धर्ता दिवो रजसस्पृष्ट ऊर्ध्वो रथो न वायुर्वसुभिर्नियुत्वान्।

क्षपां वस्ता जनिता सूर्यस्य विभक्ता भागं धिषणोव वाजम् ॥ ४ ॥

(१) वे प्रभु **दिवः धर्ता**=द्युलोक व ज्ञान को धारण करनेवाले हैं। **रजसः** (**धर्ता**)=अन्तरिक्षलोक को भी वे प्रभु धारण करनेवाले हैं। **पृष्टः**=वे प्रभु ही ज्ञानियों से, जीप्सित होते हैं—प्रत्येक पिण्ड में रचना विशेष को देखकर उसकी ही जिज्ञासा होती है। **ऊर्ध्वः**=इन सब लोक-लोकान्तरों का भरण करते हुए भी वे इनसे ऊपर हैं 'असक्त सर्वभृच्चैव निर्गुणं गुणभोक्तृ च'। **रथः न**=वे प्रभु हमारे लिए रथ के समान हैं। प्रभु में स्थित हुए-हुए हम सम्यक् यात्रा को पूर्ण कर पाते हैं। **वायुः**=वे गति द्वारा सब बुराइयों का हिंसन करनेवाले हैं (वा गति गन्धनयोः)। **वसुभिः**=निवास के लिए सब आवश्यक तत्त्वों के साथ वे प्रभु **नियुत्वान्**=प्रशस्त इन्द्रियरूप अश्वोंवाले हैं। वे प्रभु हमें वसुओं को प्राप्त कराते हैं और इन वसुओं के साथ उत्तम इन्द्रियाश्वों को देनेवाले हैं। इन वसुओं व इन्द्रियों के स्वामी तो वे प्रभु ही हैं। (२) **क्षपां वस्ता**=वे प्रभु रात्रियों को आच्छादित करनेवाले हैं। दिन की समाप्ति पर सारे जगत् को रात्रिरूप वस्त्र से आच्छादित कर देते हैं। रात्रि की समाप्ति पर **सूर्यस्य जनिता**=सूर्य का पुनः प्रादुर्भाव करते हैं। इस दिन-रात्रि के चक्र द्वारा वे प्रभु **भागम्**=भजनीय (सेवनीय) धनों को तथा **धिषणा इव**=बुद्धि की तरह (धिषणा=understanding) **वाजम्**=शक्ति को **विभक्ता**=सर्वत्र विभक्त करते हैं। प्रभु धनों को, बुद्धियों को व शक्ति को देनेवाले हैं।

भावार्थ—प्रभु ही धारण करनेवाले हैं और प्रभु ही धन, ज्ञान व शक्ति को देनेवाले हैं।

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

भरे नृतमम्

शुनं हुवेम मघवान्मिन्द्रमस्मिन्भरे नृतमं वाजसातौ ।

शृण्वन्तमुग्रमृतये समत्सु घ्नन्तं वृत्राणि संजितं धनानाम् ॥ ५ ॥

मन्त्र व्याख्या ३.३०.२२ पर द्रष्टव्य है।

सम्पूर्ण सूक्त यही कह रहा है कि प्रभु के शंसन से वह शक्ति प्राप्त होती है, जिससे कि हम शत्रुओं को जीतनेवाले बनते हैं। अगले सूक्त में भी यही कहते हैं कि प्रभु हमारे वासनारूप शत्रुओं का विनाश करके हमें सोमरक्षण के योग्य बनाते हैं—

५०. [पञ्चाशं सूक्तम्]

ऋषिः—विश्वामित्रः ॥ देवता—इन्द्रः ॥ छन्दः—निचृत्त्रिष्टुप् ॥ स्वरः—धैवतः ॥

त्यागवृत्ति

इन्द्रः स्वाहा पिबतु यस्य सोम आगत्या तुम्रो वृषभो मरुत्वान् ।

ओरुव्यचाः पृणतामेभिरन्नैरास्य हविस्तन्वः काममृध्याः ॥ १ ॥

(१) इन्द्रः=जितेन्द्रिय पुरुष! स्वाहा=त्याग-वृत्तिवाला बने। त्यागवृत्तिवाला बनकर, भोगवृत्ति से ऊपर उठे और पिबतु=सोम का पान करे-सोम को शरीर में ही सुरक्षित करे। यस्य सोमः=जिसका यह सोम होता है, वह आगत्य=समन्तात् गतिवाला होता हुआ तुम्रः=शत्रुओं का हिंसक होता है, वृषभः=शक्तिशाली बनता है और मरुत्वान्=प्रशस्त प्राणोंवाला होता है। (२) यह ओरुव्यचाः=अत्यन्त विस्तारवाला होता हुआ एभिः=इन अन्नैः=अन्नों से आपृणताम्=अपना पूरण करे। यह अन्नों का ही सेवन करे-अन्नों का सेवन इसकी शक्तियों का विस्तार करे। हविः=दानपूर्वक अदन अस्य=इसके तन्वः=शरीर की कामम्=अभिलाषा को आ ऋध्याः=समन्तात् समृद्ध करे। हवि ही इसकी तृप्ति का कारण बने। यह कभी केवलादी न बने।

भावार्थ—त्याग की वृत्ति हमें भोगों से दूर करके सोमरक्षण के योग्य बनाए। अन्नों से ही हम अपना तर्पण करें। दानपूर्वक अदन हमें समृद्ध करे-हम केवलादी बनकर पापी न बन जाएँ।

ऋषिः—विश्वामित्रः ॥ देवता—इन्द्रः ॥ छन्दः—निचृत्त्रिष्टुप् ॥ स्वरः—धैवतः ॥

उत्तम इन्द्रियाश्व

आ ते सपर्यु ज्वसे युनज्मि ययोरनु प्रदिवः श्रुष्टिमावः ।

इह त्वा धेयुर्हरयः सुशिप्र पिबा त्वस्य सुषुतस्य चारोः ॥ २ ॥

(१) प्रभु जीव से कहते हैं कि मैं ते=तेरे लिए इन सपर्यु=तेरी उत्तम सेवा करनेवाले इन इन्द्रियाश्वों को ज्वसे=वेग के लिए-शीघ्रता से कार्यों को करने के लिए आयुनज्मि=शरीर-रथ में जोतता हूँ। ययोः=जिनकी अनु=अनुकूलता में प्रदिवः=प्रकृष्ट ज्ञानवाला होता हुआ तू श्रुष्टिम्=क्षेत्रता व शीघ्रता को आवः=सुरक्षित करता है। इन्द्रियों के ठीक होने पर ज्ञानेन्द्रियों से ज्ञान प्राप्त होता है और कर्मेन्द्रियों से हम शीघ्रता से कार्य करनेवाले बनते हैं। (२) हे सुशिस=उत्तम हनु व नासिकाओंवाले, अर्थात् जबड़ों से सात्त्विक अन्न का ही सेवन करनेवाले तथा प्राणसाधना को करनेवाले जीव! हरयः=ये इन्द्रियाश्व त्वा=तुझे इह=यहां हमारे समीप धेयुः=स्थापित करनेवाले हों। हमारी प्राप्ति के उद्देश्य से ही तु=तो अस्य=इस सुषुतस्य=उत्तमता से सम्पादित चारोः=जीवन को सुन्दर बनानेवाले सोम का पिबा=पान कर। इसके पान से तेरा जीवन नीरोग, निर्मल व ज्ञानदीप्त बनेगा और तू हमें प्राप्त होनेवाला होगा।

भावार्थ—प्रभु ने हमें इन्द्रियाश्व ज्ञानप्राप्ति व क्रियाशीलता के लिए दिये हैं। इनद्वारा हम प्रभु को प्राप्त करनेवाले बनें। इसी दृष्टिकोण से हम सोम का भी रक्षण करें।

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

ज्यैष्ठ्याय धायसे

गोभिर्मिभिक्षुं दधिरे सुपारमिन्द्रं ज्यैष्ठ्याय धायसे गृणानाः ।

मन्दानः सोमं पपिवाँ ऋजीषिन्त्समस्मभ्यं पुरुधा गा इषण्य ॥ ३ ॥

(१) गृणानाः=स्तोता लोग ज्यैष्ठ्याय=ज्येष्ठता के सम्पादन के लिए तथा धायसे=अपने धारण के लिए इन्द्रम्=उस ऐश्वर्यवान् प्रभु को दधिरे=धारण करते हैं, जो प्रभु गोभिः मिमिक्षुम्=हमें ज्ञानवाणियों से सिक्त करने की कामनावाले हैं और सुराम्=हमें अच्छी प्रकार वासना-समुद्र से पार ले जानेवाले हैं। (२) ये स्तोता लोग प्रभु से यही प्रार्थना करते हैं कि मन्दानः=अत्यन्त आनन्दमय आप सोमं पपिवान्=सोम का पान करनेवाले हैं। हम आपका स्तवन करते हैं और आप हमारे लिए इस सोम का रक्षण करते हैं। आपकी उपासना हमें सोमरक्षण के योग्य बनाती है। हे ऋजीषिन्=ऋजुता की प्रेरणा देनेवाले प्रभो! आप अस्मभ्यम्=हमारे लिए गाः=इन ज्ञानवाणियों को समिषण्य=सम्यक् प्रेरित करिये। आपकी उपासना करते हुए हम इन ज्ञानवाणियों को प्राप्त करनेवाले बनें। वस्तुतः ये ज्ञानवाणियाँ ही हमारे जीवन को पवित्र बनाती हैं और हम वासनाओं को दग्ध करके सोमरक्षण करनेवाले बनते हैं।

भावार्थ—प्रभु की उपासना से हमें ज्ञानवाणियाँ प्राप्त होती हैं, जो कि हमें वासनाओं को विनष्ट करके, ज्येष्ठ बनाती हैं और हमारा धारण करती हैं।

ऋषिः—विश्वामित्रः ॥ देवता—इन्द्रः ॥ छन्दः—निचृत्विष्टुप् ॥ स्वरः—धैवतः ॥

स्वर्यवः-वाहः-कुशिकासः

इमं कामं मन्दया गोभिरश्वैश्चन्द्रवता राधसा पप्रथश्च ।

स्वर्यवो मतिभिस्तुभ्यं विप्रा इन्द्राय वाहः कुशिकासो अक्रन् ॥ ४ ॥

मन्त्र व्याख्या ३.३०.२० पर द्रष्टव्य है।

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

शृण्वन्तम्

शुनं हुवेम मघवानमिन्द्रमस्मिन्भरे नृतमं वाजसातौ ।

शृण्वन्तमुग्रमृतये समत्सु घ्नन्तं वृत्राणि संजितं धनानाम् ॥ ५ ॥

मन्त्र व्याख्या ३.३०.२२ पर द्रष्टव्य है।

यह सूक्त त्यागवृत्ति द्वारा संयमी बनकर सोमरक्षण का प्रतिपादन करता है। अगले सूक्त में भी सोमरक्षण के लिए प्रभुस्तवन का उपदेश है—

५१. [एकपञ्चाशं सूक्तम्]

ऋषिः—विश्वामित्रः ॥ देवता—इन्द्रः ॥ छन्दः—निचृज्जगती ॥ स्वरः—निषादः ॥

प्रतिदिन स्तूयमान प्रभु

चर्षणीधृतं मघवानमुक्थ्यश्मिन्द्रं गिरो बृहतीरभ्यनूषत ।

वावृधानं पुरुहूतं सुवृक्तिभिरमर्त्यं जरमाणं दिवेदिवे ॥ १ ॥

(१) बृहतीः गिरः=हमारी वृद्धि की कारणभूत ये ज्ञानवाणियाँ इन्द्रम्=उस परमैश्वर्यशाली प्रभु का अभ्यनूषत=स्तवन करें, जो कि चर्षणीधृतम्=मनुष्यों का धारण करनेवाले हैं, मघवानम्=पवित्र ऐश्वर्यवाले हैं उक्थ्यम्=स्तुति के योग्य हैं। (२) उस प्रभु का हमारी वाणियाँ स्तवन करें, जो कि वावृधानम्=अत्यन्त ही बढ़े हुए हैं, पुरुहूतम्=जिनकी पुकार-जिनका आराधन आराधक का पालन व पूरण करनेवाली है, अमर्त्यम्=जो अमर्त्य हैं-जिनका उपासन हमें भी अमर्त्य बनाता है। और जो प्रभु दिवे दिवे=प्रतिदिन सुवृक्तिभिः=अच्छी प्रकार पाप-

वर्जनवाले पुरुषों से **जरमाणम्**=स्तुति किए जाते हैं। वस्तुतः प्रभु के उपासन का सुन्दर प्रकार यही है कि हम आत्मनिरीक्षण द्वारा अपनी कमियों को देखकर उन्हें दूर करने का प्रयत्न करें। स्तुति किए जाते हुए प्रभु हमारा धारण करते हैं और हमारी वृद्धि का कारण बनते हैं।

भावार्थ—ज्ञानवाणियों से व पापों के वर्जन से हम प्रतिदिन प्रभु का स्मरण करें।

ऋषिः—विश्वामित्रः ॥ देवता—इन्द्रः ॥ छन्दः—निचृज्जगती ॥ स्वरः—निषादः ॥

निरन्तर प्रभुस्तवन

शतक्रतुमर्णवं शाकिनं नरं गिरों म इन्द्रमुप यन्ति विश्वतः ।

वाजसनिं पूर्भिदं तूर्णिमपुतुरं धामसाचमभिषाचं स्वर्विदम् ॥ २ ॥

(१) **मे गिरः**=मेरी स्तुति-वाणियाँ **विश्वतः**=सब ओर से **इन्द्रम्**=उस परमेश्वर्यशाली प्रभु की ओर **उपयन्ति**=समीपता से प्राप्त होती हैं—मैं सतत उस प्रभु का स्तवन करता हूँ, जो कि **शतक्रतुम्**=सैंकड़ों प्रज्ञानों व शक्तियोंवाले हैं, **अर्णवम्**=ज्ञान के समुद्र हैं, **शाकिनम्**=शक्तिशाली हैं, **नरम्**=उपासकों को उन्नतिपथ पर ले चलनेवाले हैं (नृ नये)। (२) उस प्रभु का मैं स्तवन करता हूँ, जो कि **वाजसनिम्**=मुझे शक्ति देनेवाले हैं, **पूर्भिदम्**=काम-क्रोध-लोभरूप असुरों की पुरियों का विदारण करनेवाले हैं, **तूर्णिम्**=शीघ्रता से कार्यों को करनेवाले हैं, **अमुरम्**=कर्मों के प्रेरक हैं, **धामसाचम्**=शक्तियों से समवेत (युक्त) हैं, **अभिषाचम्**=शत्रुओं के प्रति जाते हुए उनका अभिभव करनेवाले हैं और **स्वर्विदम्**=सुख व प्रकाश के प्रापक हैं।

भावार्थ—निरन्तर प्रभुस्तवन करता हुआ मैं शतक्रतु व स्वर्वित् बनूँ—अनन्त प्रज्ञानवाला और सुख को प्राप्त करनेवाला।

ऋषिः—विश्वामित्रः ॥ देवता—इन्द्रः ॥ छन्दः—निचृज्जगती ॥ स्वरः—निषादः ॥

निष्पापता=प्रभुस्मरण

आकरे वसोर्जरिता पनस्यतेऽनेहसः स्तुभ इन्द्रो दुवस्यति ।

विवस्वतः सदने आ हि पिप्रिये सत्रासाहमभिमातिहनं स्तुहि ॥ ३ ॥

(१) **आकरे**=युद्ध में (आकीर्यन्ते शत्रवः अस्मिन्) **वसोः**=(वसति आभिमुख्येन इति वसुः शत्रुः) शत्रुओं को **जरिता**=जीर्ण करनेवाला वह प्रभु **पनस्यते**=हमारे से स्तुत किया जाता है। प्रभुस्तवन ही हमें शक्ति देता है, जिससे कि हम शत्रुओं का विनाश कर पाते हैं। (२) इसीलिए **इन्द्रः**=एक जितेन्द्रिय पुरुष **अनेहसः**=निष्पाप **स्तुभः**=स्तुति द्वारा **दुवस्यति**=उस प्रभु की परिचर्या करता है। वस्तुतः स्तुति वही ठीक है, जो कि निष्पापता के साथ है। सच्चा स्तोता पाप कर ही कैसे सकता है? (३) वे प्रभु **विवस्वतः**=(विशेषण यज्ञार्थं वसतः हविष्मतो यजमानस्य सा०) यज्ञशील पुरुष के **सदने**=गृह में **हि**=निश्चय से **आपिप्रिये**=प्रीति का अनुभव करते हैं, अर्थात् यज्ञशील मनुष्य ही प्रभु को प्रसन्न कर पाता है 'यज्ञेन यज्ञमयजन्त देवाः'। 'इन यज्ञों का हमें गर्व न हो जाए' इसके लिए कहते हैं कि **सत्रासाहम्**=सदा शत्रुओं का पराभव करनेवाले **अभिमातिहनम्**=अभिमान को विनष्ट करनेवाले प्रभु को **स्तुहि**=तू स्तुत कर। प्रभुस्मरण से हम यज्ञशील तो बनेंगे, पर उन यज्ञों का हमें गर्व न होगा।

भावार्थ—प्रभुस्मरण से हमारे शत्रु (काम-क्रोध) विनष्ट होते हैं, हम यज्ञशील बनते हैं और उन यज्ञों को निरमानता से करते हैं।

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

अर्चना व वैरि-विनाश

नृणामु त्वा नृतमं गीर्भिरुक्थैरभि प्र वीरमर्चता सबाधः ।

सं सहसे पुरुमायो जिहीते नमो अस्य प्रदिव एक ईशे ॥ ४ ॥

(१) उ=और नृणाम्=नेतृत्व करनेवालों में-मार्गदर्शकों में नृतमम्=सर्वाधिक मार्गदर्शक प्रवीरम्=प्रकृष्ट वीर त्वा=तुझे गीर्भिः=ज्ञानवाणियों से व उक्थैः=स्तुति-वचनों से सबाधः=(बाधनम् इति बाध् भावे क्तिप्) शत्रु-बाधन के साथ रहनेवाले लोग अभि अर्चता=दिन के प्रारम्भ में व दिन की समाप्ति पर दोनों ओर पूजित करते हैं। सः=वह प्रभु का पूजन करनेवाला व्यक्ति पुरुमायः=अत्यन्त प्रज्ञावान् बनकर सहसे=शत्रु-पराभव के लिए जिहीते=गति करता है। प्रभु पूजन से प्रज्ञा का प्रकर्ष प्राप्त होता है और उस प्रज्ञा-प्रकर्ष से रिपुओं का मर्षण होता है। (२) उस प्रभु के लिए ही नमः=हम नमन करते हैं। वह प्रदिवः=प्रकृष्ट ज्ञानवाला प्रभु एकः=अकेला ही अस्य ईशे=इस ब्रह्माण्ड का ईशान करता है। वह अकेला ही बिना किसी दूसरे की सहायता के, इस सारे ब्रह्माण्ड का शासन करता है।

भावार्थ—हम प्रभु का अर्चन करें। प्रभु का उपासक प्रज्ञा-प्रकर्ष को प्राप्त करके शत्रुओं का पराभव करता है।

ऋषिः—विश्वामित्रः ॥ देवता—इन्द्रः ॥ छन्दः—निचृत्त्रिष्टुप् ॥ स्वरः—धैवतः ॥

प्रभु की निषेधाज्ञाएँ

पूर्वीरस्य निषिधो मर्त्येषु पुरू वसूनि पृथिवी बिभर्ति ।

इन्द्राय द्याव ओषधीरुतापो रयिं रक्षन्ति जीरयो वनानि ॥ ५ ॥

(१) अस्य=इस हृदयस्थ प्रभु की निषिधः=निषेधाज्ञाएँ-किसी कर्म को न करने की प्रेरणाएँ पूर्वीः=हमारा पालन व पूरण करनेवाली हैं। हमें सब अशुभ कर्मों को करने के समय इस हृदयस्थ प्रभु की ओर से 'भय, शंका व लज्जा' उत्पन्न होती है और इस प्रकार हम अशुभ कर्म करने से रुक जाते हैं। (२) यह उस पिता प्रभु की ही कृपा है कि पृथिवी=यह पृथिवी माता हमारे लिए पुरु=पालक व पूरक वसूनि=धनों को बिभर्ति=धारण करती है। इन्द्राय=जितेन्द्रिय पुरुष के लिए द्यावः=ये प्रकाशमय लोक ओषधीः=ओषधियाँ उत=और आपः=जल रयिम्=धन को रक्षन्ति=रखते हैं-प्राप्त कराते हैं। इस जितेन्द्रिय पुरुष के लिए जीरयः=जीर्ण होनेवाले वृद्ध मनुष्य वनानि=(वन् संभक्तौ) उपासनाओं को रक्षित करते हैं, अर्थात् वृद्ध जन इन्हें उपासना के लिए प्रेरित करते हैं।

भावार्थ—हम हृदयस्थ प्रभु की प्रेरणा को सुननेवाले बनें। प्रभु ने हमारे लिए इस पृथिवी में सब वसुओं को रखा है। ओषधियाँ व जल हमें उस रयि (धन) को प्राप्त कराते हैं, जो कि हमारी वृत्ति को प्रभुप्रवण बनाती है।

ऋषिः—विश्वामित्रः ॥ देवता—इन्द्रः ॥ छन्दः—निचृत्त्रिष्टुप् ॥ स्वरः—धैवतः ॥

प्रभुस्तवन से उत्कृष्ट जीवन

तुभ्यं ब्रह्माणि गिरं इन्द्र तुभ्यं सत्रा दधिरे हरिवो जुषस्व ।

बोध्या इपिरवसो नूतनस्य सखे वसो जरितृभ्यो वयो धाः ॥ ६ ॥

(१) हे इन्द्र=परमैश्वर्यशालिन् प्रभो! तुभ्यम्=आपके लिए ब्रह्माणि=इन ज्ञानवाणियों का सत्रा=सदा दधिरे=धारण किया जाता है। इन ज्ञानवाणियों के अध्ययन से आपकी प्राप्ति होती है। हे हरिवः=प्रशस्त इन्द्रियाश्वोंवाले-उत्तम इन्द्रियरूप अश्वों को प्राप्त करानेवाले प्रभो! तुभ्यम्=आपकी प्राप्ति के लिए ही गिरः=इन स्तुतिवाणियों को सदा धारण करते हैं। इन स्तुति-वाणियों से हम आपके समीप प्राप्त होते हैं। हे प्रभो! जुषस्व=इन स्तुति-वाणियों को आप प्रीतिपूर्वक सेवन करिए ये आपके लिए प्रिय हों। (२) आप आपिः=सर्वत्र व्याप्त हैं। नूतनस्य अवसः=अत्यन्त स्तुत्य (नु स्तुतौ) रक्षण को आप बोधि=जानिए। आप हमारा सर्वथा रक्षण करनेवाले हों। हे सखे=मित्र! वसो=हमें वसानेवाले प्रभो! जरितृभ्यः=हम स्तोताओं के लिए वयः धाः=उत्कृष्ट जीवन को धारण करिए।

भावार्थ—हम प्रभु का स्तवन करें। प्रभु हमारा रक्षण करें और हमारे लिए उत्कृष्ट जीवन को धारण करें।

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

प्रभु के प्रणयन में व शरण में

इन्द्रं मरुत्व इह पाहि सोमं यथा शार्याति अपिबः सुतस्य ।

तव प्रणीती तव शूर शर्मन्ना विवासन्ति क्वयः सुयज्ञाः ॥ ७ ॥

(१) हे मरुत्वः=प्रशस्त प्राणोंवाले इन्द्र=जितेन्द्रिय पुरुष! तू इह=इस जीवन में सोमं पाहि=सोम का रक्षण कर-वीर्य का रक्षण कर। यथा=जैसे शार्याति=(शर्याया-शत्रुहिंसया सह-अतति, शर्यातिः, तस्य भावः शार्यातम्) शत्रु-हिंसा के लिए गति के निमित्त तूने सुतस्य=उत्पन्न सोम का अपिबः=पान किया। इस सोम के पान से ही रोगकृमिरूप शत्रुओं का संहार होता है। सोमपान के लिए प्राणसाधना आवश्यक है। (२) हे शूर=शत्रुओं को शीर्ण करनेवाले प्रभो! तव=आपके प्रणयन में, तव शर्मन्=आपकी शरण में क्वयः=ज्ञानी, सुयज्ञाः=उत्तम यज्ञोंवाले पुरुष आविवासन्ति=आपका उपासन करते हैं। प्रभु का सच्चा उपासन यही है कि हम प्रभु के प्रणयन में चलें-प्रभु की शरण में रहें। प्रभु की शरण में सुरक्षित होकर यज्ञादि उत्तम कर्मों में प्रवृत्त रहें।

भावार्थ—हम प्राणसाधना द्वारा सोम का रक्षण करें और प्रभु की शरण में यज्ञ आदि उत्तम कर्मों में प्रवृत्त रहें।

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

मरुतों के साथ

स वावशान इह पाहि सोमं मरुद्भिरिन्द्र सखिभिः सुतं नः ।

जातं यत्त्वा परि देवा अभूषन्महे भराय पुरुहूत विश्वे ॥ ८ ॥

(१) हे इन्द्र=जितेन्द्रिय पुरुष! सः=वह तू वावशानः=सोमरक्षण की प्रबल कामनावाला होता हुआ सखिभिः मरुद्भिः=अपने मित्रभूत इन प्राणों के साथ नः=हमारे सुतम्=उत्पन्न किये हुए सोमं पाहि=सोम का रक्षण कर। प्रभु ने शरीर में सोम के उत्पादन की व्यवस्था की है। प्राणसाधना द्वारा इस सोम का शरीर में ही रक्षण होता है। (२) इस सोमरक्षण से जातम्=आविर्भूत शक्तियोंवाले त्वा=तुझे यत्=चूँकि विश्वे देवाः=सब देव-सब उत्तम गुण, महे भराय=महान् संग्राम के लिए परि अभूषन्=सर्वतः अलंकृत करते हैं। इसलिए तूझे सोम का रक्षण करना ही

है। इसके रक्षण से ही तू रोगकृमि आदि का संहार कर सकेगा। हे पुरुहूत=(पुरु हूतं यस्य) अत्यन्त ही प्रभु का उपासन करनेवाले जीव! महादेव के सान्निध्य में सब देव तो तेरे समीप होंगे ही।

भावार्थ—प्राणसाधना से सोमरक्षण होने पर सब देव हमें अलंकृत करते हैं।

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

कर्मों के प्रेरक प्रभु

अमूर्ये मरुत आपिरेषोऽमन्दन्निन्द्रमनु दातिवाराः ।

तेभिः साकं पिबतु वृत्रखादः सुतं सोमं दाशुषः स्वे सधस्थे ॥ ९ ॥

(१) हे मरुतः=मनुष्यो! अमूर्ये=कर्मों की प्रेरणा में एषः=यह इन्द्र आपिः=तुम्हारा बन्धु है। दातिवाराः=(वारः वरणीयं धनम्) दत्तधन-धनों का दान करनेवाले लोग इन्द्रं अनु=उस प्रभु को प्राप्त करने की कामना के अनुसार अमन्दन्=हर्ष का अनुभव करते हैं (अनुवीप्सायाम्, वीप्सा=व्याप्तुमिच्छा)। जितना-जितना हम धन का दान करते हैं, उतना-उतना धनासक्ति से ऊपर उठकर प्रभु के समीप होते हैं और प्रभुप्राप्ति के आनन्द का अनुभव करते हैं। (२) वृत्रखादः=वृत्र को समाप्त करनेवाला वह प्रभु तेभिः साकम्=उन प्राणसाधना करनेवाले मनुष्यों के साथ सुतं सोमं पिबतु=उत्पन्न किये गये सोम का पान करे। वस्तुतः प्रभुस्मरण ही वासना-विनाश का साधन बनता है और तभी सोमरक्षण संभव होता है, अतः कहते हैं कि प्रभु इस सोम का पान करें। प्रभु इस सोम का रक्षण दाशुषः=दाश्वान् पुरुष के-आत्मसमर्पण करनेवाले पुरुष के स्वे सधस्थे=अपने सधस्थ में करते हैं। यह शरीर ही सधस्थ है-यह आत्मा व परमात्मा दोनों का साथ मिलकर ठहरने का स्थान है। इस शरीर में सोम का रक्षण होने पर ही शरीर का पूर्ण स्वास्थ्य निर्भर है।

भावार्थ—प्रभु उत्तम कर्मों की प्रेरणा देनेवाले मित्र हैं। प्रभुस्मरण से ही वासना का विनाश होकर सोम का रक्षण सम्भव होता है। सोमरक्षण से प्रभुप्राप्ति के आनन्द का अनुभव होता है।

ऋषिः—विश्वामित्रः ॥ देवता—इन्द्रः ॥ छन्दः—यवमध्यागायत्री ॥ स्वरः—षड्जः ॥

सोमरक्षण का साधन व फल

इदं ह्यन्वोर्जसा सुतं राधानां पते। पिबा त्वशुस्य गिर्वणः ॥ १० ॥

(१) हे राधानां पते=सब सफलताओं के स्वामिन् प्रभो! इदं=यह सोम हि=निश्चय से ओजसा=ओजस्विता के हेतु से अनुसुतम्=दिन-प्रतिदिन उत्पन्न किया गया है। हे गिर्वणः=स्तुति-वाणियों द्वारा स्तवनीय प्रभो! आप अस्य पिबातु=इसका अवश्य पान करिए। (२) 'गिर्वणः' शब्द सोमपान के साधन का संकेत कर रहा है। मैं इन ज्ञान-वाणियों से प्रभु का स्तवन करता हूँ और सोम का रक्षण कर पाता हूँ। 'राधानां पते' यह सम्बोधन सोमपान के फल का संकेत करता है कि सोमरक्षण से सदा सफलता प्राप्त होगी।

भावार्थ—प्रभु-स्तवन द्वारा मैं सोम का रक्षण करूँ और सोमरक्षण से सब कार्यों में सफलता प्राप्त करूँ।

ऋषिः—विश्वामित्रः ॥ देवता—इन्द्रः ॥ छन्दः—यवमध्यागायत्री ॥ स्वरः—षड्जः ॥

सोमरक्षण से आनन्द प्राप्ति

यस्ते अनु स्वधामसत्सुते नि यच्छ तन्वम्। स त्वा ममत्तु सोम्यम् ॥ ११ ॥

(१) यः=जो सोम ते स्वधां अनु=तेरे आत्मधारक अन्न के अनुसार असत्=उत्पन्न होता है। आग्नेय भोजनों से उष्णवीर्य उत्पन्न होता है और सोम्य भोजनों से शीतवीर्य। सुते=उस सोम

के उत्पन्न होने पर तन्वं नियच्छ=तू अपने शरीर का नियमन कर। शरीर के नियमन से सोम का शरीर में रक्षण होगा। (२) सः=वह रक्षित सोम सोम्यम्=सोमरक्षण में कुशल त्वा=तुझे ममत्तु=आनन्दित करें। सोमरक्षण के अनुपात में ही नीरोगता, निर्मलता व बुद्धि की तीव्रता प्राप्त होती है और हम वास्तविक आनन्द को प्राप्त करते हैं।

भावार्थ—हम सात्त्विक सोम्य भोजन द्वारा शरीर में सोम का उत्पादन व रक्षण करें। यह रक्षित सोम हमारे आनन्द का वर्धन करे।

ऋषिः—विश्वामित्रः ॥ देवता—इन्द्रः ॥ छन्दः—विराड्गायत्री ॥ स्वरः—षड्जः ॥

‘कुक्षि, शिर व बाहुओं’ में सोम का प्रवेश

प्र ते अश्नोतु कुक्ष्योः प्रेन्द्र ब्रह्मणा शिरः । प्र बाहु शूर राधसे ॥ १२ ॥

(१) हे इन्द्र=जितेन्द्रिय पुरुष! यह उत्पन्न हुआ-हुआ सोम ते कुक्ष्योः=तेरे कुक्षि-प्रदेशों को प्र अश्नोतु=प्रकर्षण व्यापनेवाला हो। उनमें व्याप्त हुआ-हुआ यह गुर्दे आदि में उत्पन्न हो जानेवाले भयंकर विकारों से हमारा रक्षण करे। (२) यह सोम ब्रह्मणा=ज्ञानवर्धन के हेतु से शिरः=प्र (अश्नोतु) तेरे सिर में व्यापनेवाला हो। मस्तिष्क में प्रज्वलित होनेवाली ज्ञानाग्नि का यही ईंधन होता है। (३) हे शूर=शत्रुओं को शीर्ण करनेवाले जीव! राधसे=सब कार्यों में सफलता की प्राप्ति के लिए यह तेरी बाहू=भुजाओं में प्र (अश्नोतु) व्यापनेवाला हो।

भावार्थ—कुक्षियों में प्रविष्ट सोम रोगों का विनाशक है। मस्तक में पहुँचा हुआ यह सोम ज्ञानाग्नि को दीप्त करता है और भुजाओं में यह शक्ति का संचार करता है।

सम्पूर्ण सूक्त प्रभुस्तवन व सोमरक्षण द्वारा जीवन को उत्तम बनाने का उपदेश दे रहा है। अगले सूक्त में भी सोमरक्षण पर बल देते हुए कहते हैं कि—

५२. [द्विपञ्चाशं सूक्तम्]

ऋषिः—विश्वामित्रः ॥ देवता—इन्द्रः ॥ छन्दः—गायत्री ॥ स्वरः—षड्जः ॥

प्रातःसवन में सोम का रक्षण

धानावन्तं करम्भिणामपूपवन्तमुक्थिनम् । इन्द्रं प्रातर्जुषस्व नः ॥ १ ॥

(१) हे इन्द्र=सब शत्रुओं का विद्रावण करनेवाले जीव! तू प्रातः=जीवन के इस प्रातःसवन में-जीवन के प्रथम चौबीस वर्षों में नः=हमारे इस सोम का जुषस्व=प्रीतिपूर्वक सेवन कर। सोम को तू शरीर में ही सुरक्षित करने का प्रयत्न कर। (२) यह सोम धानावन्तम्=प्रशस्त धान=अवधान व रक्षणवाला है। इसके रक्षण से तेरी चित्तवृत्ति केन्द्रित होगी और तू अपना रक्षण कर पाएगा। करम्भिणम्=यह (क+रम्भ्) आनन्द से आलिङ्गन करनेवाला है। इसके रक्षण से तेरा जीवन आनन्दयुक्त होगा। अपूपवन्तम्=(इन्द्रियमपूपः ऐ० २।२४) यह रक्षित हुआ-हुआ सोम तेरी इन्द्रियों को उत्तम बनाएगा। उक्थिनम्=यह तुझे प्रशस्त उक्थों व स्तोत्रोंवाला करेगा। इसके रक्षण से तेरा झुकाव प्रभुस्तवन की ओर होगा।

भावार्थ—हम सोम का रक्षण करें। इससे हमारे शरीर का रक्षण होगा, आनन्द की प्राप्ति होगी, इन्द्रियाँ प्रशस्त होंगी और हम प्रभुस्तवन की वृत्तिवाले बनेंगे।

ऋषिः—विश्वामित्रः ॥ देवता—इन्द्रः ॥ छन्दः—निचृद्गायत्री ॥ स्वरः—षड्जः ॥

पचत्य पुरोडाश का सेवन

पुरोळाशं पचत्यं जुषस्वेन्द्रा गुरस्व च । तुभ्यं हव्यानि सिस्वते ॥ २ ॥

(१) हे इन्द्र=जितेन्द्रिय पुरुष! तू पचत्यम्=पचने में उत्तम पुरोडाशम्=(पुरः दाश्यते यज्ञार्थम्) जिसका पहले यज्ञ के लिए अर्पण किया गया है, उस यज्ञशेष को जुषस्व=प्रीतिपूर्वक सेवन करनेवाला बन। च=और आ गुरस्व=अत्यन्त उद्यमशील जीवनवाला हो। हम भोजन के लिए यज्ञशेष का ही सेवन करनेवाले बनें और सदा श्रमशील हों। (२) प्रभु कहते हैं कि इस प्रकार का जीवन बितानेवाले तुभ्यम्=तेरे लिए हव्यानि सिस्वते=सब हव्य-पदार्थ प्राप्त होते हैं। इसे आवश्यक पदार्थों की किसी प्रकार कमी नहीं रहती।

भावार्थ—हम यज्ञशेष के रूप में सुपच भोजन का ही सेवन करें और क्रियाशील जीवनवाले हों।

ऋषिः—विश्वामित्रः ॥ देवता—इन्द्रः ॥ छन्दः—गायत्री ॥ स्वरः—षड्जः ॥

पुरोडाश का भक्षण+वेदवाणियों का सेवन

पुरोळाशं च नो घसो जोषयासे गिरश्च नः । वधूयुरिव योषणाम् ॥ ३ ॥

(१) प्रभु कहते हैं कि हे जीव! तू नः=हमारे इस पुरोडाशम्=(पुरः दाश्यते यज्ञार्थम्) यज्ञशेष का घसः=भक्षण कर, च=और नः=हमारी गिरः=इन वेदवाणियों का-ज्ञानवाणियों का जोषयासे=प्रीतिपूर्वक सेवन कर। (२) वेदवाणियों का तू इस तरह प्रेम से सेवन करनेवाला हो इव=जैसे कि वधूयुः=वधू की कामनावाला पुरुष योषणाम्=अपनी पत्नी का प्रेमपूर्वक ग्रहण करता है। वेदवाणी हमें पत्नी तुल्य प्रिय हो, वेदवाणी से हमारा परिणय हो।

भावार्थ—हम यज्ञशेष का सेवन करें और वेदवाणी की उपासना करें। सात्त्विक भोजन हमें ज्ञान की रुचिवाला करे।

ऋषिः—विश्वामित्रः ॥ देवता—इन्द्रः ॥ छन्दः—गायत्री ॥ स्वरः—षड्जः ॥

प्रज्ञान व शक्तिवर्धन

पुरोळाशं सनश्रुत प्रातःसावे जुषस्व नः । इन्द्र क्रतुर्हि ते बृहन् ॥ ४ ॥

(१) (सन=Food) हे सन-श्रुत=अपने सात्त्विक भोजन के कारण प्रसिद्ध जीव तू प्रातःसावे=जीवन के प्रथम चौबीस वर्षरूप प्रातःसवन में नः=हमारे इस पुरोडाशम्=(पुरः दाश्यते यज्ञार्थम्) यज्ञशेषरूप अमृत का ही जुषस्व=प्रीतिपूर्वक सेवन करनेवाला हो। (२) हे इन्द्र=जितेन्द्रिय पुरुष! इस प्रकार यज्ञशेष का सेवन करने से हि=निश्चयपूर्वक ते=तेरा क्रतुः=प्रज्ञान व बल बृहन्=महान् होता है। यज्ञशेष का सेवन मस्तिष्क में प्रज्ञान को व शरीर में शक्ति को स्थापित करता है।

भावार्थ—हम यज्ञशेष का सेवन करें। इससे हमारी बुद्धि व बल दोनों बढ़ेंगे।

ऋषिः—विश्वामित्रः ॥ देवता—इन्द्रः ॥ छन्दः—निचृत्त्रिष्टुप् ॥ स्वरः—धैवतः ॥

माध्यन्दिन सवन में

माध्यन्दिनस्य सर्वनस्य धानाः पुरोळाशमिन्द्र कृष्वेह चारुम् ।

प्र यत्स्तोता जरिता तूर्ण्यर्थो वृषायमाण उप गीर्भिरीट्टे ॥ ५ ॥

(१) हे इन्द्र=जितेन्द्रिय पुरुष! माध्यन्दिनस्य सवनस्य=जीवन के पच्चीस से अड़सठ वर्ष तक के माध्यन्दिन सवन के धानाः=धारण करनेवाले पुरोडाशम्=(पुरः दाश्यते यज्ञार्थम्) यज्ञशेष को इह=यहाँ चारुं कृष्व=(चर भक्षणे) भोजन बना। तू इस गृहस्थ के समय में यज्ञशेष का ही सेवन करनेवाला बन। यह यज्ञशेष अमृत है, यह तेरा उत्तमता से धारण करेगा। (२) इस माध्यन्दिन सवन में पुरोडाश का ही-यज्ञशेष का ही सेवन करनेवाला यत्=जब होता है, तो यह स्तोता=प्रभु का स्तवन करनेवाला, जरिता=वासनाओं को जीर्ण करनेवाला, तूर्ण्यर्थः=शीघ्रता से कार्यो को करनेवाला, वृषायमाणः=शक्तिशाली की तरह आचरण करता हुआ गीर्भिः=स्तुति-वाणियों से प्र उप ईद्रे=अत्यन्त ही स्तवन करता है।

भावार्थ—गृहस्थ का समय ही जीवन का माध्यन्दिन सवन है। इसमें यज्ञशेष का सेवन ही मुख्य धारणात्मक कर्म है। यज्ञशेष का सेवन करता हुआ गृहस्थ प्रभु का स्तोता बने। यही वासनाओं को जीर्ण करने का मार्ग है।

ऋषिः—विश्वामित्रः ॥ देवता—इन्द्रः ॥ छन्दः—जगती ॥ स्वरः—निषादः ॥

तृतीय सवन में

तृतीयै धानाः सवने पुरष्टुत पुरोळाशमाहुतं मामहस्व नः।

ऋभुमन्तं वाजवन्तं त्वा कवे प्रयस्वन्त उप शिक्षेम धीतिभिः ॥ ६ ॥

(१) हे पुरुष्टुत=(पुरु स्तुतं यस्य) प्रभु का अत्यन्त स्तवन करनेवाले जीव! तू तृतीये सवने=उनहत्तर से एक सौ सोलह तक अड़तालीस वर्ष के इस तृतीय सवन में धानाः=धारण करनेवाले, नः=हमारे लिए (प्रभु के लिए) आहुतम्=दिये गये, पुरोडाशम्=इस यज्ञशेष को मामहस्व=पूजित कर-आदर दे। तू जीवन के तृतीय सवन में भी यज्ञशेष का ही सेवन करनेवाला हो, यह यज्ञशेष तुझे इस सायन्तन सवन में भी धारण करनेवाला होगा। (२) जीव प्रभु से प्रार्थना करता है कि हे कवे=कान्तप्रज्ञ प्रभो! ऋभुमन्तम्=अत्यन्त दीसिवाले, वाजवन्तम्=शक्तिशाली त्वा=तुझे प्रयस्वन्तः=उत्तम अन्नो का सेवन करनेवाले होते हुए हम धीतिभिः=ध्यानों द्वारा उपशिक्षेम=समीप पूजित करनेवाले हों। वस्तुतः उत्तम अन्नो का सेवन व प्रभु-पूजन हमें भी शक्तिशाली व दीसिवाला बनाता है। उत्तम अन्न शक्ति को देते हैं और प्रभु-पूजन दीसि को प्राप्त कराता है।

भावार्थ—जीवन के सन्ध्याकाल में भी हम यज्ञशेष का सेवन करनेवाले हों। उत्तम अन्नो का सेवन करते हुए प्रभु-पूजन की वृत्तिवाले हों।

ऋषिः—विश्वामित्रः ॥ देवता—इन्द्रः ॥ छन्दः—निचृत्विष्टुप् ॥ स्वरः—धैवतः ॥

'करम्भ-धाना-अपूप (पुरोडाश)'

पूषणवते ते चकृमा करम्भं हरिवते हर्यश्वाय धानाः ।

अपूपमद्धि सर्गणो मरुद्धि सोमं पिब वृत्रहा शूर विद्वान् ॥ ७ ॥

(१) पूषणवते=शरीर का उत्तम पोषण करनेवाले ते=तेरे लिए करम्भम्=दधिमिश्रित सत्तुओं को चकृमा=करते हैं। ये दधिमिश्रित सत्तु तेरा उत्तम पोषण करनेवाले होंगे। (२) हरिवते=दुःखों का हरण करनेवाले प्रभु के उपासक, हर्यश्वाय=तेजस्वी इन्द्रियाश्वोंवाले तेरे लिए धानाः=भुने हुए जौ को करते हैं। भुने हुए जौ तेरी वृत्ति को इतना सात्त्विक बनाएँ कि तू प्रभु का उपासक बने-प्रभु की ही तरह औरों के दुःखों के हरण में प्रवृत्त हो। ये जौ का भोजन तेरी इन्द्रियों को

भी तेजस्वी बनाए। (३) **सगणः**=कर्मेन्द्रिय-पञ्चक व ज्ञानेन्द्रिय-पञ्चक रूप गणों से युक्त हुआ-
हुआ तू **अपूपम्**=पुरोडाश को-यज्ञशेष रूप अमृत को **अब्धि**=खानेवाला बन। यह अपूप-भक्षण
तेरी इन्द्रियों को अपवित्र व निर्बल न होने देगा। इसी दृष्टि से सम्भवतः ऐतरेय में 'इन्द्रियमपूपः'
(२।१४) ऐसा उल्लेख हुआ है। इन्द्रियों का नाम ही अपूप रख दिया गया है। (४) हे
वृत्रहा=वासनारूप वृत्र को विनष्ट करनेवाले, **शूर**=सब शत्रुओं को शीर्ण करनेवाले **विद्वान्**=ज्ञानी
पुरुष! तू **मरुद्भिः**=प्राणों के साथ **सोमं पिब**=सोम का पान करनेवाला हो। सोमरक्षण से ही
वस्तुतः शूरता व विद्वत्ता प्राप्त होती है।

भावार्थ—मनुष्य का उत्तम भोजन दधिमिश्रित सत्तु व भुने जौ हैं। इन्हें भी यज्ञशेष के रूप
में ही सेवन करना है।

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

सोम्य भोजन

प्रति धाना भरत तूयमस्मै पुरोडाशं वीरतमाय नृणाम्।

दिवेदिवे सदृशीरिन्द्र तुभ्यं वर्धन्तु त्वा सोमपेयाय धृष्णो ॥ ८ ॥

(१) **अस्मै**=इस जीव के लिए **तूयम्**=शीघ्र **धानाः**=भुने यवों को **प्रतिभरत**=प्रतिदिन प्राप्त
करानेवाले होओ। **नृणां वीरतमाय**=मनुष्यों में अत्यन्त वीर इस उपासक के लिए
पुरोडाशम्=यज्ञशेषरूप अमृत को प्राप्त कराओ। (२) **दिवे दिवे**=प्रतिदिन हे **इन्द्र**=जितेन्द्रिय
पुरुष! **तुभ्यम्**=तेरे लिए **सदृशीः**=समान रूपवाली ही वे धाना प्राप्त करायी जाती हैं। हे
धृष्णो=शत्रुओं का धर्षण करनेवाले इन्द्र! ये धाना **त्वा**=तुझे **सोमपेयाय**=सोमपान के लिए
वर्धन्तु=बढ़ाएँ। इन धानाओं के सेवन से तू सोम का शरीर में रक्षण करनेवाला हो। ये भुने यव
अत्यन्त सोम्य भोजन हैं। इनके सेवन से सोम (वीर्य) शरीर में सुरक्षित रहता है।

भावार्थ—हम धानाओं का प्रयोग करते हुए सोम का रक्षण करें। यज्ञशेष का सेवन हमें वीर
बनाए।

प्रस्तुत सूक्त का मुख्य विषय जीवन के तीनों सबनों में सोम्य भोजनों द्वारा सोम का रक्षण
है। 'भुने जौ व दधिमिश्रित सत्तु' सर्वोत्तम भोजन हैं। इन्हें भी यज्ञशेष के रूप में ही सेवित करना
चाहिए। अगले सूक्त का प्रारम्भ भी हव्यपदार्थों के सेवन की प्रेरणा से ही होता है—

५३. [त्रिपञ्चाशं सूक्तम्]

ऋषिः—विश्वामित्रः ॥ देवता—इन्द्रापर्वतौ ॥ छन्दः—निचृत्त्रिष्टुप् ॥ स्वरः—धैवतः ॥

इन्द्र और पर्वत का जीवन

इन्द्रापर्वता बृहता रथेन वामीरिष आ वहतं सुवीराः।

वीतं हव्यान्यध्वरेषु देवा वर्धेथां गीर्भीरिळ्या मदन्ता ॥ १ ॥

(१) जीव जितेन्द्रिय बनकर 'इन्द्र' कहलाता है तथा अपना पूरण व पालन करता हुआ 'पर्वत'
होता है। यह पर्वत शरीर को नीरोग रखता है तथा मन को हीन भावनाओं से बचाकर अपना
पूरण करता है। हे **इन्द्रापर्वता**=इन्द्र व पर्वत! आप **बृहता रथेन**=निरन्तर वृद्धि को प्राप्त होते
हुए इस शरीर-रथ के हेतु से, अर्थात् शरीर-रथ को उन्नत बनाने के लिए **सुवीराः**=उत्तम वीरत्व
को प्राप्त करानेवाले **वामीः**=सुन्दर **इषः**=अत्रों को **आवहतम्**=प्राप्त करो। इन सात्त्विक अत्रों से
ही तुम 'इन्द्र व पर्वत' बन पाओगे। (२) हे **देवा**=दिव्यवृत्ति को धारण करनेवाले इन्द्र व पर्वतौ!

आप अध्वरेषु=यज्ञों में हव्यानि=हव्य-पदार्थों को वीतम्=प्राप्त करानेवाले बनो (गमयतम्)। यज्ञ करके यज्ञशेष के रूप में हव्य पदार्थों का ही सेवन करो। इडया=इस वेदवाणी से मदन्ता=हर्ष का अनुभव करते हुए आप गीर्णिः=स्तुति-वाणियों से वर्धेथाम्=वृद्धि को प्राप्त करो। वस्तुतः हमारे मौलिक कर्तव्य तीन हैं—(क) हव्य-पदार्थों का सेवन, (ख) ज्ञान की वाणियों में आनन्द का अनुभव तथा (ग) स्तुतियों द्वारा उत्कृष्ट लक्ष्यदृष्टि को प्राप्त करके आगे बढ़ना।

भावार्थ—हम जितेन्द्रिय बनें, अपना पूरण करें। इसके लिए हम सात्त्विक अन्नों का सेवन करें, यज्ञों में हव्य-पदार्थों की आहुति दें, ज्ञानप्राप्ति में आनन्द लें तथा स्तुति-वचनों का उच्चारण करें।

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

मैं पुत्र बनूँ और प्रभु मेरे पिता हों

तिष्ठा सु कं मघवन्मा परा गाः सोमस्य नु त्वा सुषुतस्य यक्षि ।

पितुर्न पुत्रः सिचमा रंभे त इन्द्र स्वादिष्ठया गिरा शचीवः ॥ २ ॥

(१) हे मघवन्=ऐश्वर्यशालिन् प्रभो! यहाँ हमारे जीवनयज्ञ में कम्=सुख से सुतिष्ठ=सम्यक् स्थित होइये। मा परा गाः=हमारे जीवन से आप दूर न होइये। नु=अब सुषुतस्य=उत्तमता से उत्पन्न किये गये सोमस्य=इस सोम द्वारा त्वा यक्षि=मैं आपका यजन करता हूँ। वस्तुतः प्रभु का सम्पर्क इस सोम के रक्षण से ही प्राप्त होता है। (२) हे इन्द्र=परमैश्वर्यशालिन् प्रभो! शचीवः=शक्तिशालिन् प्रभो! मैं स्वादिष्ठया गिरा=अत्यन्त मधुर स्तुति-वाणियों द्वारा ते सिचम्=आपके वस्त्र प्रान्त को इस प्रकार आरंभे=पकड़ता हूँ न=जैसे कि पुत्रः=पुत्र पितुः=पिता के वस्त्र प्रान्त को पकड़ता है, अर्थात् मैं अत्यन्त मधुर स्तुति-वचनों का उच्चारण करता हुआ आपका ही आश्रय करता हूँ। आपका ही तो पुत्र हूँ। पुत्र ने पिता को छोड़कर कहाँ जाना?

भावार्थ—सोमरक्षण द्वारा हम जीवन-यज्ञ में प्रभु को आमन्त्रित करें। प्रभु का ही हमें आश्रय हो!

ऋषिः—विश्वामित्रः ॥ देवता—इन्द्रः ॥ छन्दः—स्वराट्त्रिष्टुप् ॥ स्वरः—धैवतः ॥

पत्नी की पति को उपासना के लिए प्रेरणा

शंसावाध्वर्यो प्रति मे गृणीहीन्द्राय वाहः कृणवाव जुष्टम् ।

एदं बर्हिर्यजमानस्य सीदाथा च भूदुक्थमिन्द्राय शस्तम् ॥ ३ ॥

(१) वैदिक संस्कृति में यज्ञसंयोग के लिए ही पत्नी का स्वीकार होता है। 'पत्युर्नो यज्ञसंयोगे' इस नियम के अनुसार पत्नी शब्द यज्ञसंयोग में ही बनता है। यज्ञशील पति 'अध्वर्यु' है—अध्वर को (=यज्ञ को) अपने साथ जोड़नेवाला। पत्नी कहती है कि हे अध्वर्यो=यज्ञशील मेरे साथी! शंसाव=हम मिलकर प्रभु का शंसन करें। आप मे प्रतिगृणीहि=(होतुरुत्साहजननः प्रतिगरः) यज्ञविषयक मेरे उत्साहवर्धक शब्दों को कहिए। हम दोनों इन्द्राय=उस परमैश्वर्यशाली प्रभु के लिए जुष्टम्=प्रिय वाहः=(स्तोत्रं) स्तोत्र को कृणवाव=करें। (२) इदम्=इस यजमानस्य=यज्ञशील पुरुष के बर्हिः=आसन पर आसीद=बैठिए। च=और अथा=अब इन्द्राय=उस परमैश्वर्यशाली प्रभु के लिए शस्तम्=प्रशस्त उक्थम्=स्तुतिवचन भूत्=(भवतु) हो। हम मिलकर प्रभु के लिए उत्तम स्तुतिवचनों का उच्चारण करें।

भावार्थ—पत्नी पति को, मिलकर प्रभुस्तवन के लिए, प्रेरित करती है। इसी में पत्नी का पत्नीत्व है।

ऋषिः—विश्वामित्रः ॥ देवता—इन्द्रः ॥ छन्दः—स्वराट्त्रिष्टुप् ॥ स्वरः—धैवतः ॥

गृहिणी गृहमुच्यते

जायेदस्तं मघवन्त्सेदु योनिस्तदित्त्वा युक्ता हरयो वहन्तु।

यदा कदा च सुनवाम सोममग्निष्ट्वा दूतो धन्वात्यच्छ ॥ ४ ॥

(१) पति प्रभु से प्रार्थना करते हैं कि जाया इत् अस्तम्=पत्नी ही घर है 'न गृहं गृहमित्याहुः गृहिणी गृहमुच्यते'। हे मघवन्=परमेश्वर्यशालिन् प्रभो! सा इत् उ योनिः=पत्नी ही निश्चय से सब उत्तमताओं के मिश्रण व बुराईयों के अमिश्रण का स्थान है। युक्ता हरयः=अपने कार्य में ठीक रूप से लगे हुए इन्द्रियाश्व इत्=निश्चय से त्वा=आपको तद् वहन्तु=उस घर की ओर लेनेवाले हों, अर्थात् जब पत्नी के सुप्रबन्ध से घर में हमारे इन्द्रियाश्व उत्तम कर्मों में व्याप्त हों, तो वहाँ आपकी उपस्थिति को हम अनुभव करें। (२) च=और यदा कदा=जब भी अवसर प्राप्त हो हम सोमं सुनवाम=सोम का सम्पादन करें-शरीर में सोम का रक्षण करें। हमारा कोई भी कार्य सोम का विनाशक न हो। हे प्रभो! अग्निः=प्रगतिशील जीव ही दूतः=तप की अग्नि में अपने को तपाता हुआ त्वा अच्छ=आपकी ओर धन्वाति=गतिवाला होता है। अतः हम भोग-प्रधान जीवन को न बिताते हुए तपस्वी हों और आपकी ओर आनेवाले हों।

भावार्थ—सद्गृहस्थों के घर में ही प्रभु की उपस्थिति अनुभव होती है। ये भोग-प्रधान जीवन न बिताते हुए सोम का रक्षण करते हैं और तपस्वी बनकर प्रभु की ओर चलते हैं।

ऋषिः—विश्वामित्रः ॥ देवता—इन्द्रः ॥ छन्दः—निचृत्त्रिष्टुप् ॥ स्वरः—धैवतः ॥

घर में तथा घर से बाहिर

परा याहि मघवन्ना च याहीन्द्र भ्रातरुभ्यत्रा ते अर्थम्।

यत्रा रथस्य बृहतो निधानं विमोचनं वाजिनो रासभस्य ॥ ५ ॥

(१) पर्वत ने घर के पालन के लिए आवश्यक धन कमाना है। अतः यहाँ पति को 'मघवन्' शब्द से सम्बोधित किया है—इस धन को उसने सुपथ से ही कमाना है (मा+अघ)। अजितेन्द्रिय बनकर विलासी जीवनवाला नहीं बनना, अतः उसे 'इन्द्र' कहा गया है। घर का भार उठाने के कारण उसे 'भ्रातः' कहा गया है। सदा घर पर बैठे रहने से कमाया नहीं जा सकता और क्लबों में फिरने से घर बरवाद हो जाता है। सो कहते हैं कि हे मघवन्=सुपथ से धनार्जन करनेवाले पति! तू परा याहि=घर से बाहर दूर-दूर स्थानों पर जानेवाला हो च=और धनार्जन के लिए आवश्यक गति की समाप्ति पर हे इन्द्र=जितेन्द्रिय पति! तू आयाहि=सर्वथा घर पर आनेवाला हो। हे भ्रातः=घर के बोझ को उठानेवाले पति! उभयत्रा=घर के बाहर भी और अन्दर भी ते अर्थम्=तेरा प्रयोजन है। बाहर जाकर तूने धनार्जन करना है, अन्दर आकर घर का रक्षण करना है, सन्तानों की शक्तियों के सन्तान के लिए (फैलाव) यत्नशील होना है। (२) इस प्रकार घर के अन्दर व बाहर दोनों स्थानों में ठीक प्रकार कार्य करना ही वह मार्ग है, यत्रा=जिसमें बृहतः=वृद्धिशील रथस्य=शरीर-रथ का निधानम्=स्थापन होता है तथा रासभस्य=प्रभु के नामों का उच्चरण करनेवाले (रासु शब्दे) वाजिनः=शक्तिशाली इन्द्रियाश्व का विमोचनम्=विषयों से छुड़ाना होता है। अन्दर व बाहर के कार्यों को ठीक से करने पर शरीररूप रथ वृद्धिशील व सुन्दर बनता है तथा इन्द्रियाँ विषयासक्त नहीं होतीं।

भावार्थ—पति ने धनार्जन के लिए घर से बाहर जाना है—घर पर ही नहीं बैठे रहना। तदनन्तर

घर पर ही आना है—इधर—उधर सैर नहीं करनी, ताकि घर का समुचित ध्यान किया जा सके। यही वृद्धि व विषय—विमुक्ति का मार्ग है।

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

क्लबों में नहीं

अपाः सोममस्तमिन्द्र प्र याहि कल्याणीर्जाया सुरणं गृहे ते ।

यत्रा रथस्य बृहतो निधानं विमोचनं वाजिनो दक्षिणावत् ॥ ६ ॥

(१) हे इन्द्र=जितेन्द्रिय पुरुष! सोमं अपाः=तूने तो सोम का पान किया है, सो अस्तं प्रयाहि=बाह्य प्रयोजन के समाप्त होने पर घर को ही आनेवाला बन। इधर—उधर क्लबों में जाने की न सोच। जाया=तेरी पत्नी कल्याणीः=अत्यन्त मंगल करनेवाली है। ते गृहे=तेरे घर में सुरणम्=शुभ ही शुभ शब्द हैं। (२) यह घर में ही वापिस आना वह मार्ग है, यत्रा=जहाँ बृहतः रथस्य=वृद्धिशील शरीर रथ का निधानम्=स्थापन होता है और वाजिनः=इन्द्रियाश्वों का विमोचनम्=विषयों से मोचन होता है, जो कि दक्षिणावत्=(दक्ष To grow) अतिशयेन वृद्धि का साधन होता है, अर्थात् इधर—उधर न भटकने से शरीर स्वस्थ बना रहेगा और विषयों में अनासक्त इन्द्रियाँ दिन-व-दिन बढ़ती हुई शक्तिवाली होंगी।

भावार्थ—मनुष्य यदि अपनी उन्नति चाहता है, तो उसे एक सदगृहस्थ का ही जीवन बिताना चाहिये, न कि क्लब का।

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

भोज बनना व दीर्घजीवी होना

इमे भोजा अङ्गिरसो विरूपा दिवस्पुत्रासो असुरस्य वीराः ।

विश्वामित्राय ददतो मघानि सहस्रसावे प्र तिरन्त आयुः ॥ ७ ॥

(१) गतमन्त्र के अनुसार एक सदगृहस्थ का जीवन बितानेवाले इमे=ये व्यक्ति भोजाः=अपना व दूसरों का पालन करनेवाले होते हैं—परिवार का समुचित पालन करते हैं। विषयासक्त न होने से अङ्गिरसः=अंग-प्रत्यंग में रसवाले होते हैं। विरूपाः=विशिष्टरूपवाले होते हैं—तेजस्वी होते हैं। दिवः पुत्रासः=ये ज्ञान के पुतले बनते हैं—अत्यन्त ज्ञानी तथा असुरस्य=उस महान् प्राणशक्ति का संचार करनेवाले प्रभु के वीराः=वीरपुत्र होते हैं। (२) ये व्यक्ति विश्वामित्राय=सब के मित्र उस प्रभु के लिए मघानि=धनों को ददतः=देते हुए सहस्रसावे=शतशः यज्ञों में प्रवृत्त हुए—हुए आयुः प्रतिरन्ते=अपने आयुष्य को बढ़ाते हैं। प्रभु के लिए धन देने का भाव यही है कि लोकहित के लिए धनों को देना। वस्तुतः लोकहित के लिए धनों को देना ही यज्ञ है। इस यज्ञ में प्रवृत्त होने पर जीवन विलासमय नहीं बनता, परिणामतः यह व्यक्ति दीर्घजीवन प्राप्त करता है।

भावार्थ—हम औरों का पालन करते हुए, लोकहित के लिए धन का विनियोग करते हुए यज्ञशील बनें और दीर्घजीवनवाले हों।

ऋषिः—विश्वामित्रः ॥ देवता—इन्द्रः ॥ छन्दः—स्वराट्त्रिष्टुप् ॥ स्वरः—धैवतः ॥

अनृतुपा, ऋतावा

रूपंरूपं मघवा बोभवीति मायाः कृण्वानस्तन्वंश् परि स्वाम् ।

त्रिर्यद्विः परि मुहूर्तमागात्स्वैर्मन्त्रैरनृतुपा ऋतावा ॥ ८ ॥

(१) **मघवा**=वह परमैश्वर्यशाली प्रभु **स्वां तन्वं परि**=(परिः पञ्चम्यर्थे) प्रकृतिरूप अपने शरीर से **मायाः कृण्वानः**=(extra ordinary power or wisdom) अनन्त शक्ति व प्रज्ञा को प्रकट करता हुआ **रूपं रूपं बोभवीति**=नानारूपों को उत्पन्न करता है (भावयति)। संसार के ये सब पदार्थ प्रभु की महिमा को प्रकट करते हैं। इनके वैज्ञानिक अध्ययन से हमारे लिए प्रभु की शक्ति व प्रज्ञा का प्रकाश होता है। (२) **यत्**=जब **दिवः त्रिः**=दिन में तीन बार **मुहूर्तं परि अगात्**=कुछ देर के लिए हमें ये प्रभु प्राप्त होते हैं, तो **स्वैः मंत्रैः**=अपनी ज्ञान की प्रेरणाओं से **अनृतुपाः**=हमें असमय के कार्यों से बचाते हैं तथा **ऋतावा**=हमारे जीवन में ऋत का रक्षण करते हैं। उपासक 'प्रातः, मध्याह्न व सायं-प्रारम्भ, मध्य व अन्त' में प्रभु का ध्यान करता है, तो उसे सतत प्रभु की प्रेरणा प्राप्त होती है। इस प्रेरणा से वह असमय के कार्यों से बचता है और समय पर कार्य करनेवाला बनता है।

भावार्थ—प्रत्येक पदार्थ की रचना में प्रभु की शक्ति व प्रज्ञा का प्रकाश होता है। इस प्रभु के स्मरण से हमें वह प्रेरणा प्राप्त होती है, जो कि हमें असमय के कार्यों से बचाकर ऋत का पालन करनेवाला बनाती है।

ऋषिः—विश्वामित्रः ॥ देवता—इन्द्रः ॥ छन्दः—निचृत्विष्टुप् ॥ स्वरः—धैवतः ॥

'प्रभुप्रिय' कुशिक

महाँ ऋषिर्देवजा देवजूतोऽस्तभ्नात्सिन्धुमर्णवं नृचक्षाः।

विश्वामित्रो यदवहत्सुदासमप्रियायत कुशिकेभिरिन्द्रः ॥ ९ ॥

(१) गतमन्त्र के अनुसार **देवजूतः**=उस प्रकाशमय प्रभु से प्रेरित हुआ-हुआ यह **महान्**=बड़ा बनता है, **ऋषिः**=तत्त्वद्रष्टा होता है, **देवजाः**=द्योतमान तेजों को अपने में उत्पन्न करनेवाला होता है। यह **नृचक्षाः**=सब मनुष्यों का ध्यान करनेवाला होता हुआ **अर्णवं सिन्धुम्**=इस ज्ञान जलवाली ज्ञानसरित् (नदी=सरस्वती) को अपने अन्दर **अस्तभ्नात्**=थामता है। अपने ज्ञान को अत्यन्त बढ़ाता हुआ अधिक से अधिक लोकहित करनेवाला बनता है। (२) **विश्वामित्रः**=सबका मित्र वह प्रभु **यद्**=जब **सुदासम्**=उत्तम दान देनेवाले को अपने समीप प्राप्त कराता है, तो यह **इन्द्रः**=परमैश्वर्यशाली प्रभु **कुशिकेभिः**=(क्रोशतेः शब्दकर्मणः क्रंशतेर्वा स्यात् प्रकाशयति कर्मणा साधु विक्रोशयितार्थानाम् नि० २। २५) इन अर्थों का उत्तमता से प्रकाश करनेवाले ज्ञानी पुरुषों से **अप्रियायत**=प्रीति को अनुभव करता है। ये ज्ञानीपुरुष लोकहित के लिए ज्ञान को तो देते ही हैं, आवश्यक होने पर धन देने का भी ध्यान करते हैं। इन सर्वभूतहितरत पुरुषों से प्रभु प्रीणित होते हैं और उन्हें अपने समीप प्राप्त कराते हैं।

भावार्थ—प्रभु से प्रेरणा प्राप्त करके हम महान् बनें। तत्त्वद्रष्टा बनकर औरों के लिए भी ज्ञान देनेवाले हों। औरों का हितसाधन करते हुए ही हम प्रभु के प्रिय बनते हैं।

ऋषिः—विश्वामित्रः ॥ देवता—इन्द्रः ॥ छन्दः—निचृजगती ॥ स्वरः—निषादः ॥

विप्र-ऋषि-नृचक्षाः

हंसाइव कृणुथ श्लोकमद्रिभिर्मदन्तो गीर्भिरध्वरे सुते सचा।

देवेभिर्विप्रा ऋषयो नृचक्षसो वि पिबध्वं कुशिकाः सोम्यं मधु ॥ १० ॥

(१) **हंसाः इव**=जैसे हंस **अद्रिभिः**=मेघों सहित **मदन्तः**=प्रसन्न होते हुए **श्लोकं कृणुथ**=शब्द करते हैं। **सोम्यं मधु पिबन्ति**=मीठा सोम पीते हैं वैसे ही **विप्रः**=हे विद्वानों **ऋषयः**=तत्त्व

ज्ञानियों नृचक्षसः=निरीक्षकों कुशिकाः=ज्ञानियों आप हंस के समान गीर्भिः=वेदवाणियों से अध्वरे सुते=हिंसा रहित यज्ञ में सोम ब्रह्मज्ञानरूपी मधु का देवेभिः सचा=विद्वानों सहित पिबध्वम्=पान करो।

भावार्थ—विद्वान् पुरुषों को हंस के समान सोम ब्रह्म चिन्तन करना चाहिए।

ऋषिः—विश्वामित्रः ॥ देवता—इन्द्रः ॥ छन्दः—भुरिक्विष्टुप् ॥ स्वरः—धैवतः ॥

अश्व मोचन

उप प्रेत कुशिकाश्चेतयध्वमश्वं राये प्र मुञ्चता सुदासः।

राजा वृत्रं जङ्घनत्प्रागपागुदगथा यजाते वर् आ पृथिव्याः ॥ ११ ॥

(१) हे कुशिकाः=प्रभु के स्तुति-शब्दों का उच्चारण करनेवाले पुरुषो! उप प्रेत=प्रभु के समीप प्राप्त होओ। चेतयध्वम्=चेतनावाले बनो, 'हम कौन हैं, क्यों आये हैं?' इन प्रश्नों को उत्पन्न करते हुए सदा सचेत बने रहो। हे सुदासः=उत्तम दान देनेवाले पुरुषो! राये=वास्तविक ऐश्वर्य की प्राप्ति के लिए अश्वम्=अपने इन्द्रियाश्व को प्रमुञ्चत=विषयों से मुक्त करो। विषय-विमुक्ति ही ज्ञानैश्वर्य की प्राप्ति का साधन बनती है। (२) राजा=अपने जीवन को व्यवस्थित करनेवाला पुरुष प्राग् अपाक् उदग्=अग्रगति करता हुआ (प्र अञ्च्) इन्द्रियों को विषय-व्यावृत्त करता हुआ (अप अञ्च्) और उन्नत होता हुआ (उद् अञ्च्) वृत्रं जङ्घनत्=वासना को अत्यन्त ही विनष्ट करता है। अथा=और पृथिव्याः=इस पृथिवी के वरे=श्रेष्ठ स्थान में आयजाते=सर्वथा यज्ञशील होता है। घर में अग्रिहोत्र का कमरा ही सर्वश्रेष्ठ कमरा है 'अस्मिन्सधस्थे अध्युत्तुरस्मिन्'। यह वासना को विनष्ट करनेवाला पुरुष उस उत्कृष्ट स्थान में यज्ञशील होता है।

भावार्थ—हम स्तवन करते हुए प्रभु के समीप हों। दानवृत्तिवाले बनकर इन्द्रियों को विषयों से मुक्त करें। वासना को विनष्ट करके यज्ञशील हों।

ऋषिः—विश्वामित्रः ॥ देवता—इन्द्रः ॥ छन्दः—अनुष्टुप् ॥ स्वरः—गान्धारः ॥

स्तवन व स्वाध्याय

य इमे रोदसी उभे अहमिन्द्रमतुष्टवम्। विश्वामित्रस्य रक्षति ब्रह्मेदं भारतं जनम् ॥ १२ ॥

(१) यः=जो इमे उभे रोदसी=इन दोनों द्यावापृथिवी को रक्षति=रक्षित करता है, अहम्=मैं उस इन्द्रम्=परमैश्वर्यशाली प्रभु को अतुष्टवम्=स्तुत करता हूँ। वस्तुतः प्रभुस्तवन ही मुझे वासनाओं के आक्रमण से बचाता है। (२) विश्वामित्रस्य=प्राणिमात्र के मित्र उस प्रभु का इदं ब्रह्म=यह सृष्टि के प्रारम्भ में दिया गया ज्ञान भारतं जनम्=लोक-भरण, लोक-संग्रह में प्रवृत्त मनुष्य को रक्षति=सुरक्षित करनेवाला होता है। इस ज्ञान के अध्ययन से उसका जीवन पवित्र बना रहता है 'नहि ज्ञानेन सदृशं पवित्रमिह विद्यते'।

भावार्थ—हम प्रभुस्तवन करें—प्रभुप्रदत्त ज्ञान की वाणियों का अध्ययन करें।

ऋषिः—विश्वामित्रः ॥ देवता—इन्द्रः ॥ छन्दः—निचृद्गायत्री ॥ स्वरः—षड्जः ॥

'वज्री इन्द्र' का स्तवन

विश्वामित्रा अरासत् ब्रह्मेन्द्राय वज्रिणे। कर्दिन्नः सुरार्धसः ॥ १३ ॥

(१) प्रभु विश्वामित्र हैं। प्रभु की उपासना से उपासक भी विश्वामित्र बनता है। ये विश्वामित्राः=सभी के साथ स्नेह करनेवाले पुरुष उस वज्रिणे इन्द्राय=वज्रहस्त-सब शत्रुओं के विद्रावक प्रभु के लिए ब्रह्म=स्तोत्र को अरासत्=उच्चरित करते हैं। प्रभु का स्तवन करते हुए

ये भी 'वज्री व इन्द्र' बनते हैं। (२) ये विश्वामित्र नः=हमें भी अपने ज्ञानोपदेशों से इत्=निश्चयपूर्वक सुराधसः=उत्तम सफलतावाला करत्=करें।

भावार्थ—हम विश्वामित्र बनकर प्रभुस्तवन करें व औरों को भी ज्ञानोपदेश दें।

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

'कीकट, प्रमगन्द व नीचीशाखों' के धन का अपहरण

किं ते कृण्वन्ति कीकटेषु गावो नाशिरं दुहे न तपन्ति घर्मम् ।

आ नो भर् प्रमगन्दस्य वेदो नैचाशाखं मधवत्रन्धया नः ॥ १४ ॥

(१) 'किं कृतैः यज्ञादिभिः'='यज्ञादि से क्या लाभ है? ये तो व्यर्थ हैं' ऐसा सोचनेवाले लोग जहाँ रहते हैं, उन अनार्यों के निवास-स्थानभूत **कीकटेषु**=देशों में **ते गावः**=हे प्रभो! आपकी ये गौवें **किं कृण्वन्ति**=क्या करती हैं? अर्थात् वहाँ ये व्यर्थ ही हैं। ये कीकट देशों के निवासी **नाशिरम्**=(Milk) न दूध को **दुहे**=दुहते हैं और **न**=नां ही **घर्मम्**=घृत को (दुग्ध प्राप्य घृत को) **तपन्ति**=तपाते हैं। वस्तुतः यज्ञादि में प्रवृत्त न होने से उनके लिए दूध व घी का महत्त्व नहीं है। इसलिए उन गौवों को **नः**=हमारे लिए **आभर**=प्राप्त कराइये। हमारे यहाँ यज्ञादि में उनके दूध व घी का प्रयोग होगा। (२) इसी प्रकार **प्रमगन्दस्य**=अत्यन्त कुसीद की वृत्तिवाले अतएव कृपण धनी पुरुष के **वेदः**=धन को भी हमारे लिए प्राप्त कराइये। यहाँ उस धन का भी यज्ञादि उत्तम कार्यों में विनियोग होगा। (३) हे **मधवन्**=ऐश्वर्यशालिन् प्रभो! **नैचाशाखम्**=संसार वृक्ष की निम्न शाखा बने हुए इन नीचाचरण पुरुषों के धनों को भी **नः**=हमारे लिए **दन्धय**=(साधय) प्राप्त कराइये (नीचाशाखस्य इदं नैचाशाखम्)। (४) इन कीकटों ने गौवों को खा ही तो जाना है, अतः उनके पास इनका न रहना ही ठीक है। प्रमगन्द पुरुष अत्यन्त धनलुब्ध होने से धन का धर्मकार्यों में प्रयोग न करेगा। और ये नीचाशाख पुरुष तो धन का अत्यन्त निकृष्ट विलासों में व्यय करेंगे। सो इनका धन भी इनसे पृथक् किया ही जाना चाहिए। राष्ट्र में भी ऐसी व्यवस्था होनी चाहिए कि राजा इनके धन को छीन ले।

भावार्थ—कीकटों प्रमगन्दों व नीचाशाखों से राजा को धन छीन लेना चाहिए और उसका यज्ञादि उत्तम कार्यों में विनियोग कराना चाहिए।

ऋषिः—विश्वामित्रः ॥ देवता—वाक् ॥ छन्दः—स्वराट्त्रिष्टुप् ॥ स्वरः—धैवतः ॥

अमति का बाधन

ससर्परीरमतिं बाधमाना बृहन्मिमाय जमदग्निदत्ता ।

आ सूर्यस्य दुहिता ततान् श्रवो देवेष्वमृतमजुर्यम् ॥ १५ ॥

(१) **जमदग्निदत्ता**=(जम to eat) जिसकी अग्नि ठीक खाती है, अर्थात् जो पूर्ण स्वस्थ है, ऐसे आचार्य से दी गई **ससर्परीः**=आचार्य से विद्यार्थी की ओर सर्पणशील यह ज्ञान की वाणी **अमतिं बाधमाना**=अज्ञान को विनष्ट करती हुई **बृहत्**=अत्यन्त ही **मिमाय**=ज्ञान के शब्दों का उच्चारण करती है, अर्थात् स्वस्थ जीवनवाला आचार्य विद्यार्थी को ज्ञान प्राप्त कराता है, यह ज्ञान विद्यार्थी में अमति को-अविचार को बाधित करता है और उसे सुमतिवाला बनाता है। (२) **सूर्यस्य दुहिता**=ज्ञान का पूरण करनेवाली (दुह प्रपूरणे) श्रद्धा (सूर्यस्य दुहिता=श्रद्धा) **देवेषु**=इन देववृत्तिवाले पुरुषों में उस **श्रवः**=ज्ञान को **आततान्**=विस्तृत करती है, जो कि **अमृतम्**=अमृत है और **अजुर्यम्**=कभी जीर्ण नहीं होता 'पश्य देवस्य काव्यं न ममार न जीर्यति'। श्रद्धा सत्य ज्ञान के धारण

का कारण बनती ही है।

भावार्थ—स्वस्थ आचार्य ज्ञान देकर हमारी अमति को दूर करते हैं। श्रद्धा उस ज्ञान का हमारे में पूरण करती है, जो कि अजरामर है।

ऋषिः—विश्वामित्रः ॥ देवता—वाक् ॥ छन्दः—निचृज्जगती ॥ स्वरः—निषादः ॥

पलस्ति व जमदग्नि

ससर्परीरभरत्तूयमेभ्योऽधि श्रवः पाञ्चजन्यासु कृष्टिषु ।

सा पक्ष्याऽ नव्यमायुर्दधाना यां मे पलस्तिजमदग्रयो ददुः ॥ १६ ॥

(१) गतमन्त्र में वर्णित **ससर्परीः**=यह आचार्य से विद्यार्थी की ओर सर्पणशील वाणी **एभ्यः**=इन देववृत्तिवाले पुरुषों के लिए **श्रवः**=ज्ञान को **तूयम्**=शीघ्र **आधि अ भरत्**=आधिक्येन भरनेवाली होती है। (२) वह वेदवाणी **पाञ्चजन्यासु कृष्टिषु**=पाँचों पृथिवी आदि भूतों, पाँचों प्राणों, पाँचों कर्मेन्द्रियों, पाँचों ज्ञानेन्द्रियों तथा 'मन, बुद्धि, चित्त, अहंकार व हृदय' इन पाँचों का विकास करनेवाले मनुष्यों में **पक्ष्या**=(पक्ष परिग्रहे) परिग्रह के योग्य होती है। वस्तुतः इसके ग्रहण से ही वे पाँचजन्य बन पाते हैं। ये उनमें **नव्यं आयुः**=स्तुत्य जीवन को **दधाना**=धारण करती है। (३) यह वेदवाणी वह है, **याम्**=जिसे **मे**=मेरे लिए **पलस्ति जमदग्नयः**=(पलस्ति=पलितः=दीर्घायुः) दीर्घायुवाले स्वस्थ जीवनवाले व्यक्ति **ददुः**=देते हैं। वस्तुतः उनका दीर्घस्वस्थ जीवन ही उस ज्ञानवाणी का क्रियात्मक उपदेश दे रहा होता है। उनसे ज्ञान को प्राप्त करनेवाले अनुभव करते हैं कि हम भी इस ज्ञानवाणी को अपनाते हुए इनकी तरह ही पलस्ति व जमदग्नि बनेंगे।

भावार्थ—ज्ञान का उपदेश दीर्घायु के स्वस्थ व्यक्तियों से दिया गया प्रभावशाली होता है। इस ज्ञान से हम पञ्चजन बन पाते हैं।

सूचना—यहाँ 'पलस्ति' शब्द अध्यापकों के दीर्घायु के होने का संकेत कर रहा है। प्राचीनकाल में वानप्रस्थ ही इस शिक्षण-कार्य को प्रायः करते थे।

ऋषिः—विश्वामित्रः ॥ देवता—रथाङ्गानि ॥ छन्दः—त्रिष्टुप् ॥ स्वरः—धैवतः ॥

शरीर-रथ का ठीक होना

स्थिरौ गावौ भवतां वीळुरक्षो मेषा वि बर्हि मा युगं वि शारि ।

इन्द्रः पातल्ये ददतां शरीतो रारिष्टनेमे अभि नः सचस्व ॥ १७ ॥

(१) गतमन्त्र के अनुसार ज्ञान प्राप्त करके उसके अनुसार सब व्यवहार करता हुआ पुरुष प्रार्थना करता है कि **गावौ**=शरीर-रथ में जुते हुए इन्द्रियरूप बैल (ज्ञानेन्द्रियाँ एक गौ हैं, कर्मेन्द्रियाँ दूसरा) **स्थिरौ भवताम्**=स्थिर हों। हमारी इन्द्रियशक्ति बड़ी ठीक बनी रहे। **अक्षः**=(axle pole) मनरूप अक्ष-दण्ड **वीडुः**=बड़ा दृढ़ हो। **ईषा**=(the pole of a cart) बुद्धिरूप रथदण्ड **मा विवर्हि**=हिंसित न हो जाए। **युगम्**=ज्ञान व श्रद्धा का युग (yoke) **मा विशारि**=शीर्ण न हो। इस प्रकार यह शरीर-रथ बड़ा ही सुन्दर बना रहे। (२) **इन्द्रः**=परमैश्वर्यशाली प्रभु **पातल्ये**=पतनशील ग्रन्थिरूप कीलकों में **शरीतोः प्राक्**=शीर्णता से पूर्व ही **ददताम्**=धारण करनेवाले हों। प्रभु कृपा से शरीर में सब glands (ग्रन्थियाँ) ठीक काम करती रहें। हे **अरिष्टनेमे**=अहिंसित परिधियोंवाले रथ! **नः**=हमें **अभिसचस्व**=अभ्युदय व निःश्रेयस दोनों के दृष्टिकोण से सेवित करनेवाला हो। इस शरीररूप रथ द्वारा हम अभ्युदय व निःश्रेयस दोनों को सिद्ध करनेवाले हों।

भावार्थ—हमारा शरीररूपी रथ बड़ा सुन्दर बना रहे।

ऋषिः—विश्वामित्रः ॥ देवता—स्थाङ्गानि ॥ छन्दः—निचृद्बृहती ॥ स्वरः—मध्यमः ॥

‘बलदा’ प्रभु

बलं धेहि तनूषु नो बलमिन्द्रानळुत्सु नः ।

बलं तोकाय तनयाय जीवसे त्वं हि बलदा असि ॥ १८ ॥

(१) हे प्रभो! नः=हमारे तनूषु=शरीरों में बलं धेहि=बल को धारण करिए। हे इन्द्र=सर्वशक्तिमन्! नः=हमारे अनुडुत्सु=इन्द्रियरूप बैलों में बलम्=बल को धारण करिए। (२) तोकाय तनयाय=हमारे पुत्रों व पौत्रों में बलम्=बल को धारण करिए, जीवसे=ताकि उनका जीवन उत्तम बने। त्वं हि=आप ही बलदाः=बल को देनेवाले असि=हैं।

भावार्थ—हे प्रभो! हमें बल दीजिए, ताकि हम उत्तम जीवन को बिता सकें।

ऋषिः—विश्वामित्रः ॥ देवता—स्थाङ्गानि ॥ छन्दः—त्रिष्टुप् ॥ स्वरः—धैवतः ॥

रथ की दृढ़ता

अभि व्ययस्व खदिरस्य सारमोजो धेहि स्पन्दने शिंशपायाम् ।

अक्षं वीळो वीळित वीळ्यस्व मा यामादस्मादव जीहिपो नः ॥ १९ ॥

(१) खदिर (खैर) वृक्ष की लकड़ी बड़ी पक्की होती है। शरीररूप रथ को सम्बोधन करते हुए कहते हैं कि तू खदिरस्य=इस खदिर वृक्ष के सारम्=बल व स्थिरांश को अभि वि व्ययस्व=सब ओर विशेषरूप से प्राप्त हो, अर्थात् तेरा अंग-प्रत्यंग दृढ़ हो। स्पन्दने=इस शरीररूप रथ की गति में शिंशपायाम्=शीशम के समान दृढ़ शरीर-रथ में ओजो धेहि=ओज को धारण कर। यह शरीर-रथ गति करता हुआ ओजस्वी प्रतीत हो। (२) हे वीडो=दृढ़ वीडित=संकल्प आदि से दृढ़ीकृत अक्ष=मनरूपी अक्ष (axle pole) तू वीड्यस्व=अत्यन्त दृढ़ हो। अस्मात्=इस यामात्=जीवनयात्रा के साधनभूत रथ से नः=हमें मा अवजीहिपः=गिरा मत दे। हम इस रथ में स्वस्थरूप से स्थित हों और जीवनयात्रा को पूर्ण कर सकें। मनःसंकल्प दृढ़ होगा तो अवश्य हम दीर्घायुष्यवाले बनेंगे ही। तभी हम जीवनयात्रा को पूर्ण भी कर सकेंगे।

भावार्थ—यह शरीर-रथ उस रथ के समान दृढ़ हो, जो कि खैर व शीशम की लकड़ी से बना होता है। इसमें मनरूपी अक्ष भी बड़ा दृढ़ हो। अक्ष के टूटते ही रथ समाप्त-सा हो जाता है। यही स्थिति शरीर में मन की है। उसका दृढ़ होना अत्यन्त आवश्यक है।

ऋषिः—विश्वामित्रः ॥ देवता—स्थाङ्गानि ॥ छन्दः—भुरिगनुष्टुप् ॥ स्वरः—गान्धारः ॥

‘वानस्पतिक भोजनों से बना हुआ’ शरीर-रथ

अयमस्मान्वनस्पतिर्मा च हा मा च रीरिषत् ।

स्वस्त्या गृहेभ्य आवसा आ विमोर्चनात् ॥ २० ॥

(१) जैसे बाह्यरथ वनस्पति=लकड़ी का बना होता है, उसी प्रकार यह शरीर-रथ भी वानस्पतिक भोजनों का ही बना हो। अयम्=यह वनस्पतिः=वानस्पतिक भोजनों से बना हुआ शरीर-रथ अस्मान्=हमें च=(certainty) निश्चय से मा हाः=मत छोड़ जाए, च=और मा रीरिषत्=हिंसित न हो, अर्थात् हमारा यह शरीररथ ठीकठाक बना रहे-इसमें किसी प्रकार की कमी न आ जाए। (२) यह आगृहेभ्यः=जब तक हम अपने ब्रह्मलोक रूप गृह में नहीं पहुँचते, तब

तक स्वस्ति=उत्तम स्थिति में बना रहे (सु अस्ति) आ अवसा=(अवसै) यात्रा के अवसान (=अन्त) तक यह ठीक रहे। आ विमोचनात्=इन्द्रियरूप अश्वों के विमोचन तक (खोलने तक) यह ठीक ही बना रहे। यहाँ अश्वों के विमोचन में 'इन्द्रियाश्वों के विषयों से मुक्त करने' का संकेत बड़ा स्पष्ट है। जब तक हमारी साधना विषय-विमुक्ति तक नहीं पहुँच जाती, तब तक यह शरीर-रथ ठीक-ठाक बना ही रहे।

भावार्थ—शरीर-रथ का निर्माण हम वानस्पतिक भोजनों से ही करें। यह शरीर-रथ हमें ब्रह्मलोक रूप घर में पहुँचाने तक बड़ा ठीक बना रहे।

ऋषिः—विश्वामित्रः ॥ देवता—इन्द्रः ॥ छन्दः—निचृत्विष्टुप् ॥ स्वरः—धैवतः ॥

प्रभुरक्षण-प्राप्ति

इन्द्रोतिभिर्बहुलाभिर्नो अद्य याच्छ्रेष्ठाभिर्मघवञ्छूर जिन्व ।

यो नो द्वेष्ट्यधरः सस्पदीष्ट यमु द्विष्मस्तमु प्राणो जहातु ॥ २१ ॥

(१) हे इन्द्र=सब शत्रुओं के विद्रावण करनेवाले प्रभो! नः=हमें अद्य=आज यात् श्रेष्ठाभिः=(यातयति हिनस्ति) शत्रुहिंसन में श्रेष्ठ बहुलाभिः=बहुत ऊतिभिः=रक्षणों से जिन्व=प्रीणित करिए। आपके इन शत्रुनाशक रक्षणों को प्राप्त करके हम प्रसन्नता का अनुभव करें। (२) हे मघवन्=ऐश्वर्यशालिन्! शूर=शत्रुओं को शीर्ण करनेवाले प्रभो! यः=जो नः=हमें द्वेष्टि=द्वेष का विषय बनाता है सः=वह अधरः पदीष्ट=अवनति की ओर जानेवाला हो। उ=और यं द्विष्मः=सारे समाज का अहित करनेवाला होने के कारण जिसको हम प्रीति से नहीं देख पाते, तम्=उसको उ=निश्चय से प्राणः जहातु=प्राण छोड़ जाए। हमारे उन्नति-पथ में वह विघ्न करनेवाला न हो।

भावार्थ—हम प्रभु के रक्षणों को प्राप्त करके आगे और आगे बढ़ते जाएँ। हमारे मार्ग में विघ्नभूत लोगों को प्रभु दूर करें।

ऋषिः—विश्वामित्रः ॥ देवता—इन्द्रः ॥ छन्दः—अनुष्टुप् ॥ स्वरः—गान्धारः ॥

परशु से शत्रुछेदन

परशुं चिद्वि तपति शिम्बलं चिद्वि वृश्चति ।

उखा चिदिन्द्र येषन्ती प्रयस्ता फेनमस्यति ॥ २२ ॥

(१) गतमन्त्र के अनुसार प्रभु से रक्षित हुआ-हुआ व्यक्ति चित्-निश्चय से परशुम्=शत्रुओं को तनूकृत (Thin) करनेवाले कुल्हाड़े को वितपति=दीस करता है। मन ही वह परशु है, जो कि आसुरवृत्तिरूप शत्रुओं को काट डालता है। यह उन शत्रुओं को शिम्बलं चित्=शाल्मली कुसुम के समान विवृश्चति=छिन्न कर देता है। (सेमल के फूल को जैसे सुगमता से काट दिया जाता है, उसी प्रकार यह वासनारूप शत्रुओं को आसानी से काटनेवाला होता है। (२) उखा चित्=देगची भी चित्=निश्चय से, इन्द्र=हे जितेन्द्रिय पुरुष! येषन्ती=उबलती हुई (to bubble) उबलने के कारण जिसमें बुलबुले उठ रहे हैं, प्रयस्ता=पीड़ित हुई-हुई फेनम्=झाग को अस्यति=फेंकती है। इसी प्रकार यह शरीररूपी देगची भी यदि सदा वासनाओं के उबालवाली होगी, तो इससे शक्ति की झाग गिरेगी ही। इसलिए इसे वासनाओं से सदा उबलने न देना चाहिए। वासनारूप शत्रुओं को तो विनष्ट करना ही ठीक है।

भावार्थ—हम वासनारूप शत्रुओं के लिए परशु के समान हों। वासना का उबाल दूर करके

शक्ति का रक्षण करें।

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

‘सायक’ प्रभु का स्मरण

न सायकस्य चिकिते जनासो लोधं नयन्ति पशु मन्यमानाः ।

नावाजिनं वाजिना हासयन्ति न गर्दभं पुरो अश्वात्रयन्ति ॥ २३ ॥

(१) ‘षो अन्तकर्मणि’ से ‘सायक’ शब्द बना है। यहाँ सबका अन्त करनेवाले प्रभु का वाचक यह शब्द है। हे जनासः=लोगो! सायकस्य न चिकिते=उस अन्त करनेवाले प्रभु का तुम्हें ज्ञान नहीं। उसके उग्ररूप का ज्ञान न होने के कारण ही मन्यमानाः=‘आढ्योऽभिजनवानस्मि कोऽन्योऽस्ति सदृशो मया’ ‘मैं धनी हूँ, कुलीन हूँ, मेरे समान और कोई है ही कौन?’ इस प्रकार अभिमान करते हुए लोग लोधं पशु=लुब्ध पशु के समान नयन्ति=जीवन को बिताते हैं। वस्तुतः आसुरवृत्ति में ‘ईश्वरोऽहम्’ अपने को ही ईश्वर मानकर चलते हैं। लोभ का वहाँ अन्त नहीं होता। इन्हें ईश्वर का स्मरण होता ही नहीं। ये पाशविक (=भोगप्रधान) ही जीवन बिताते हैं। (२) इनकी आवृत्तचक्षु विषयव्यावृत्त पुरुषों से तुलना हो ही क्या सकती है? अवाजिनम्=शक्तिरहित पुरुष को वाजिना=शक्तिशाली पुरुष से न हासयन्ति=स्पर्धा नहीं कराया करते। तुलना के लिए गर्दभम्=गधे को अश्वात् पुरः=घोड़े से पहले न नयन्ति=नहीं ले चलते। निर्बल की शक्तिशाली से क्या तुलना! और गधे-घोड़े का क्या मुकाबिला! इसी प्रकार अभिमानी आसुरी सम्पत्तिवाले का दैवी संपत्तिवाले के साथ कोई साम्य नहीं।

भावार्थ—हम प्रभु के रुद्र स्वरूप का स्मरण करते हुए पशुवत् जीवन न बिता कर अभिमानशून्य पवित्र जीवनवाले हों।

ऋषिः—विश्वामित्रः ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

अपपित्व, न कि प्रपित्व

इम इन्द्र भरतस्य पुत्रा अपपित्वं चिकितुर्न प्रपित्वम् ।

हिन्वन्त्यश्वमरणं न नित्यं ज्यावाजं परिणयन्त्याजौ ॥ २४ ॥

(१) हे इन्द्र=शत्रु विद्रावक प्रभो! इमे=ये भरतस्य पुत्राः=अपना उत्तम भरण करनेवाले (भरत=भरण करनेवाला। उसका पुत्र, अर्थात् अत्यन्त भरण करनेवाला) पुरुष अपपित्वम्=(separation) विषयों से पृथक्ता को चिकितुः=जानते हैं, प्रपित्वं न=मेल को नहीं। ये सदा इस बात का ध्यान करते हैं कि कहीं विषयों में फँस न जाएँ। विषयों से दूर रहना ही इन्हें अभीष्ट होता है। (२) ये लोग अश्वम्=इन्द्रियाश्व को नित्यम्=सदा अरणं न=शत्रु की तरह हिन्वन्ति=प्रेरित करते हैं। इन्हें यह भूलता नहीं कि सामान्यतः ‘पराञ्चि खानि व्यतृणत् स्वयम्भुः’ प्रभु ने इन्द्रियों को बाह्य विषयों के चरने के स्वभाववाला बनाया है। इन्हें काबू रखा जाए तो ये मित्र हैं, वेकाबू हुई-हुई ये भयंकर शत्रु हैं। ये लोग आजौ=इन वासनाओं के साथ संग्राम में ज्यावाजम्=ज्या (डोरी) के बलवाले धनुष को परिणयन्ति=सर्वतः प्राप्त करते हैं। ‘प्रणव’ ही इनका धनुष होता है। इस द्वारा ये शत्रुओं का संहार करनेवाले होते हैं। प्रभुस्मरण से इन्द्रियों को ये वशीभूत करनेवाले होते हैं।

भावार्थ—विषयों से व्यावृत्त होते हुए हम अपना उत्तम भरण करें। इन्द्रियों को वश में करने का प्रयत्न करें।

सूक्त का मुख्य विषय इन्द्रियों का वशीकरण ही है। इस द्वारा ही हम प्रभु को प्राप्त करनेवाले होते हैं। प्रभु का स्मरण व स्तवन करनेवाला 'वाच्य' अगले सूक्त का ऋषि है। यह स्तवन करता हुआ कहता है—

पञ्चमोऽनुवाकः

५४. [चतुःपञ्चाशं सूक्तम्]

ऋषिः—प्रजापतिर्वैश्वामित्रो वाच्यो वा ॥ देवता—विश्वे देवाः ॥ छन्दः—निचृत्पङ्क्तिः ॥ स्वरः—पञ्चमः ॥

दम्य अनीक व दिव्य ज्ञान

इमं महे विदध्याय शूषं शश्वत्कृत्व ईड्याय प्र जभुः।

शृणोतु नो दम्येभिरनीकैः शृणोत्वग्निर्दिव्यैरजस्रः ॥ १ ॥

(१) इमं शूषम्=इस सुखकर स्तोत्र को महे=महान् विदध्याय=ज्ञानयज्ञ में मन्थन द्वारा प्रादुर्भूत होनेवाले, अर्थात् ज्ञान द्वारा हृदय में प्रकट होनेवाले ईड्याय=स्तुत्य प्रभु के लिए शश्वत् कृत्वः=बारम्बार प्रजभुः=धारण करते हैं। प्रभु महान् हैं, विदध्य हैं, ईड्य हैं। प्रभु के लिए निरन्तर स्तोत्रों को करना स्तोता के लिए सुख का साधक होता है। (२) वह प्रभु दम्येभिः अनीकैः=दमनकुशल बलों से नः=हमारी प्रार्थना को शृणोतु=सुने, अर्थात् हमें वह शक्ति प्रदान करे, जिससे कि हम इन्द्रियों का दमन कर सकें। दिव्यैः=दिव्य ज्ञान से अजस्रः=निरन्तर युक्त हुआ-हुआ, इनसे कभी न पृथक् होनेवाला अग्निः=वह अग्रणी प्रभु नः=हमारी प्रार्थना को शृणोतु=सुने। हमें भी वह प्रभु दिव्य ज्ञानों को प्राप्त कराए।

भावार्थ—हम ज्ञानयज्ञों में प्रभु का स्तवन करें। प्रभु हमें शत्रुदमन कुशल बलों व दिव्य शक्तियों को प्राप्त कराएँ।

ऋषिः—प्रजापतिर्वैश्वामित्रो वाच्यो वा ॥ देवता—विश्वे देवाः ॥ छन्दः—त्रिष्टुप् ॥ स्वरः—धैवतः ॥

द्यावापृथिवी का अर्चन

महिं महे दिवे अर्चा पृथिव्यै कामो म इच्छञ्चरति प्रजानन्।

ययोर्ह स्तोमे विदथेषु देवाः सपर्यवो मादयन्ते सचायोः ॥ २ ॥

(१) हे स्तोतः! तू प्रजानन्=प्रकृष्ट ज्ञानवाला होता हुआ महे दिवे=इस महान् द्युलोक के लिए तथा पृथिव्यै=पृथिवी के लिए महि अर्च=अत्यन्त ही अर्चना करनेवाला हो। शरीर में द्युलोक मस्तिष्क है। मस्तिष्क की अर्चना यही है कि हम अत्यन्त स्वाध्यायशील बनें। 'पृथिवी' यह स्थूल शरीर है। इसकी अर्चना यही है कि उचित आहार-विहार द्वारा इसकी शक्ति को स्थिर रखा जाए। मे कामः=मेरी अभिलाषा इच्छन्=द्युलोक व पृथिवी को इच्छन्=चाहती हुई चरति=गतिवाली होती है। मैं मस्तिष्क व शरीर दोनों की उन्नति चाहता हूँ, और उसके लिये गतिवाला होता हूँ, अर्थात् पुरुषार्थ करता हूँ। (२) आयोः=मनुष्य के विदथेषु=ज्ञानयज्ञों में ह=निश्चय से ययोः स्तोमे=जिन द्यावापृथिवी का स्तवन होने पर सपर्यवः देवाः=उसका पूजन करनेवाले देव सचा मादयन्ते=उसके साथ आनन्द का अनुभव करते हैं। जब मनुष्य समझदार होता हुआ मस्तिष्क व शरीर का ध्यान करता है-इन दोनों के विकास के लिए यत्नशील होता है, तो सब उत्तम गुण उसके अन्दर पनपते हैं। यही देवों द्वारा इस मनुष्य का पूजन है।

भावार्थ—हम शरीर व मस्तिष्क के विकास के लिए इच्छापूर्वक यत्नशील हों। इससे हम सब दिव्यगुणों के अधिष्ठान बन पाएँगे।

ऋषिः—प्रजापतिर्वैश्वामित्रो वाच्यो वा ॥ देवता—विश्वे देवाः ॥ छन्दः—त्रिष्टुप् ॥ स्वरः—धैवतः ॥

‘ऋत द्वारा पृथिवी का व सत्य द्वारा द्युलोक का’ अर्चन
युवोऋतं रोदसी सत्यमस्तु महे षु णः सुविताय प्र भूतम् ।
इदं दिवे नमो अग्रे पृथिव्यै सपर्यामि प्रयसा यामि रत्नम् ॥ ३ ॥

(१) हे रोदसी=द्यावापृथिवी ! युवोः=आप दोनों का ऋतं सत्यम्=ऋत और सत्य अस्तु=मेरे में हो । पृथिवी का ऋत तथा द्युलोक का सत्य मेरे में निवास करे । पृथिवी, अर्थात् शरीर की प्रत्येक क्रिया को मैं ऋतपूर्वक, अर्थात् पूरी नियमितता के साथ करनेवाला होऊँ तथा मेरे मस्तिष्क में सत्यज्ञान हो । इस प्रकार के द्यावापृथिवी नः=हमारे महे सुविताय=महान् सुवित, सदाचरण के लिए सु प्रभूतम्=अच्छी प्रकार हों । नियमित गति द्वारा स्वस्थ शरीरवाले तथा सत्यज्ञान से दीप्त मस्तिष्कवाले बनकर हम सदाचरण में ही प्रवृत्त हों । (२) हे अग्रे=परमात्मन् ! दिवे=ज्ञानदीप्त मस्तिष्क के लिए तथा पृथिव्यै=विस्तृत शक्तियोंवाले शरीर के लिए इदम्=यह नमः=नमन हो । आपका नमन करते हुए हम दीप्तमस्तिष्क व स्वस्थ शरीर को प्राप्त करें । हे प्रभो ! मैं प्रयसा=(प्रयस्=sacrifice) त्याग द्वारा सपर्यामि=पूजन करता हूँ और रत्नं यामि=रमणीय वस्तुओं को प्राप्त करता हूँ । जितना-जितना त्याग, उतना-उतना रमणीय वस्तुओं की प्राप्ति ।

भावार्थ—ऋत, अर्थात् नियमित गति द्वारा मैं शरीर (=पृथिवी) का अर्चन करता हूँ और सत्य द्वारा मस्तिष्क (द्युलोक) का । इस प्रकार स्वस्थ शरीर व दीप्त-मस्तिष्कवाला बनकर सदाचरण में प्रवृत्त होता हूँ । त्याग द्वारा प्रभु का उपासन करता हुआ रमणीय वस्तुओं को प्राप्त करता हूँ ।

ऋषिः—प्रजापतिर्वैश्वामित्रो वाच्यो वा ॥ देवता—विश्वे देवाः ॥ छन्दः—निचृत्त्रिष्टुप् ॥ स्वरः—धैवतः ॥

स्वस्थ शरीर व ज्ञानदीप्त-मस्तिष्क का महत्त्व

उतो हि वां पूर्या आविविद्र ऋतावरी रोदसी सत्यवाचः ।
नरश्चिद्वां समिथे शूरसातौ ववन्दिरे पृथिवि वेविदानाः ॥ ४ ॥

(१) उतो=और हे ऋतावरी रोदसी=ऋत व सत्यवाले द्यावापृथिवि ! पूर्याः=अपना पालन व पूरण करने में उत्तम सत्यवाचः=सत्यवाणीवाले लोग हि=निश्चय से वां आविविद्रे=आप से ही उस-उस आपेक्षित अर्थ को प्राप्त करते हैं । सब अपेक्षित लाभ स्वस्थ शरीर व ज्ञानदीप्त मस्तिष्क से ही प्राप्य हैं । ऋत द्वारा-नियमित आचरण द्वारा शरीर स्वस्थ होता है तो सत्य द्वारा मस्तिष्क ज्ञानदीप्त बनता है । ऐसा होने पर वस्तुतः हमारी सब सत्य कामनाएँ पूर्ण हो जाती हैं । (२) नरः=उन्नतिपथ पर आगे बढ़नेवाले लोग चित्=निश्चय से वेविदानाः=द्यावापृथिवी का महत्त्व समझते हुए हे पृथिवि=द्यावापृथिवि ! शूरसातौ=शूरों के लाभ के निमित्तभूत समिथे=संग्राम में वां ववन्दिरे=आप दोनों की वन्दना करते हैं । द्यावापृथिवी की वन्दना इन्हें स्वाध्याय व युक्ताहार-विहार द्वारा दीप्त व स्वस्थ बनाना ही है । इस जीवनसंग्राम में इनका महत्त्व स्पष्ट है । जीवन-संग्राम में शूरवीर ही विजयी बनते हैं ।

भावार्थ—जीवन संग्राम में स्वस्थ शरीर व ज्ञानदीप्त मस्तिष्क का महत्त्व समझते हुए लोग इन्हें ऐसा बनाने का ही प्रयत्न करते हैं ।

सूचना—यहाँ उत्तरार्ध में पृथिवि=द्यावापृथिवि के लिए आया है, जैसे सत्यभामा के लिए केवल भामा का प्रयोग हो जाता है ।

ऋषिः—प्रजापतिर्वैश्वामित्रो वाच्यो वा ॥ देवता—विश्वे देवाः ॥ छन्दः—स्वराट्त्रिष्टुप् ॥

स्वरः—धैवतः ॥

देवमार्ग की दुर्विज्ञानता

को अद्वा वेद क इह प्र वोचहेवाँ अच्छा पथ्याइ का समेति ।

ददृश्र एषामवमा सदांसि परेषु या गुह्येषु व्रतेषु ॥ ५ ॥

(१) देवाँ अच्छा=दिव्यगुणों की ओर का पथ्या=कौन-सा मार्ग समेति=जाता है? इस बात को कः=वे आनन्दमय प्रभु ही अद्वा=साक्षात् रूपेण वेद=जानते हैं और इह=यहाँ कः=वे आनन्दमय प्रभु ही प्रवोचत्=वेदज्ञान द्वारा उस मार्ग का प्रवचन करते हैं। वेद द्वारा ही सत्यमार्ग का ज्ञान होता है। (२) परेषु=उत्कृष्ट गुह्येषु=रहस्यमय व्रतेषु=व्रतों में या=जो अवमा=(अवम=protector) रक्षक सदांसि=स्थितियाँ हैं वे एषां ददृश्रे=इन देवों के जीवनो में दिखती हैं। दिव्यगुणों को धारण करनेवाले पुरुषों के जीवनो में उनके व्यवहारों को देखकर हम अपने कर्तव्यों को जान पाते हैं। उनके अनुसार चलते हुए हम भी उन मार्गों पर ही चल रहे होते हैं, जो कि अन्ततः हमें देव बनानेवाले होते हैं। उनका अनुसरण करते हुए हम भी गुह्य व्रतों में पहुँच जाते हैं। ये व्रत हमें सब प्रकार की वासनाओं का शिकार होने से बचाते हैं और अन्ततः प्रभु को प्राप्त कराते हैं।

भावार्थ—प्रभु ने वेद में देवयान (देवमार्ग) का प्रतिपादन किया है। देववृत्ति के व्यक्तियों के जीवन में हम इन गुह्य व्रतों की झलक देख पाते हैं। एवं श्रुति व सदाचार धर्मज्ञान के उत्तम साधन हैं।

ऋषिः—प्रजापतिर्वैश्वामित्रो वाच्यो वा ॥ देवता—विश्वे देवाः ॥ छन्दः—त्रिष्टुप् ॥ स्वरः—धैवतः ॥

शरीर व मस्तिष्क का संज्ञान

कविर्नृचक्षा अभि षीमचष्ट ऋतस्य योना विधृते मदन्ती ।

नाना चक्राते सदनं यथा वेः समानेन क्रतुना संविदाने ॥ ६ ॥

(१) कविः=तत्त्वज्ञान को प्राप्त करनेवाला क्रान्तदर्शी नृचक्षाः=सब मनुष्यों को देखनेवाला, सबका ध्यान करनेवाला, केवल अपने हित को न देखनेवाला, सीम्=निश्चय से ऋतस्य योना=ऋत की योनि में, ऋत के स्थान में, एकदम नियमित (right) आचरण में विधृते=विशेषरूप से धारण किये गये, मदन्ती=हर्ष से युक्त द्यावापृथिवी को, मस्तिष्क व शरीर को अभि अचष्ट=सर्वतः देखता है। कवि व नृचक्षा बनकर हम ऋत का पालन करेंगे तो हमारे मस्तिष्क व शरीर दोनों ही सम्यक् पोषित होते हुए हमारे आनन्द का कारण बनेंगे। (२) समानेन क्रतुना=(सम्यक् आनयति-प्राणयति) सम्यक् प्राणित करनेवाले कर्म से सं विदाने=परस्पर ऐकमत्य को प्राप्त हुए-हुए ये नाना=अलग-अलग होते हुए भी शरीर और मस्तिष्क वेः=इस गतिशील भिन्न-भिन्न योनियों में जानेवाले जीव के यथा=जैसे चाहिये उस प्रकार सदनं चक्राते=गृह को, स्थिति स्थानभूत शरीर को चक्राते=बनाते हैं। स्वस्थ शरीर में ही स्वस्थ मस्तिष्क का निवास होता है। ये दोनों परस्पर पूरक हैं। शरीर मस्तिष्क का व मस्तिष्क शरीर का पूरण करता है। ये द्यावापृथिवी के समान एक दूसरे को पूरक होते हैं। जब ये एक-दूसरे का पूरण करते हैं, तभी जीव का यह उचित घर बनता है। ऐसे ही घर में यह उत्तम कर्मों को करता हुआ उन्नत हो पाता है।

भावार्थ—शरीर व मस्तिष्क परस्पर एक दूसरे का पूरण करते हुए हमारे लिये उचित निवास स्थान बनते हैं।

ऋषिः—प्रजापतिर्वैश्वामित्रो वाच्यो वा ॥ देवता—विश्वे देवाः ॥ छन्दः—निचृत्त्रिष्टुप् ॥ स्वरः—धैवतः ॥

ध्रुव पद में स्थिति

समान्या वियुते दूरेअन्ते ध्रुवे पदे तस्थतुर्जागरूके ।

उत स्वसारा युवती भवन्ती आदु ब्रुवाते मिथुनानि नाम ॥ ७ ॥

(१) अध्यात्म में द्यावापृथिवी 'मस्तिष्क और शरीर' हैं। ये समान्या=मिलकर हमें सम्यक् प्राणित करनेवाले हैं (सं आनयतः प्राणयतः)। वि-युते=परस्पर पृथक्-पृथक् होते हुए, दूरे=एक दूसरे से दूर होते हुए भी अन्ते=समीप ही हैं। शरीर व मस्तिष्क पृथिवी व द्युलोक की तरह अलग-अलग व दूर हैं, पर दूर होते हुए भी मिलकर कार्य करने से समीप ही हैं। जागरूके=जब ये दोनों जागरित व सावधान रहते हैं, अर्थात् शरीर रोगों से आक्रान्त नहीं होता और मस्तिष्क दुर्विचारों का शिकार नहीं होता, तो ये ध्रुवे पदे तस्थतुः=उस ध्रुव पद प्रभु में स्थित होते हैं। स्वस्थ शरीर व दीप्त मस्तिष्क के होने पर हम प्रभु को प्राप्त करते हैं यही प्रभु में स्थित होता है, ब्रह्मनिष्ठ होना है। (२) उत=और युवती भवन्ती=(यु मिश्रणामिश्रणयोः) दोषों को पृथक् व गुणों को संयुक्त करती हुई ये द्यावापृथिवी (मस्तिष्क व शरीर) स्व-सारा=आत्मतत्त्व की ओर गतिवाली होती हैं। ये शरीर व मस्तिष्क दोनों मिलकर ही हमें परमात्मा को प्राप्त कराते हैं। केवल शरीर व केवल मस्तिष्क हमें प्रभु को नहीं प्राप्त करा सकता। आत्=इसलिए ही तो मिथुनानि नाम ब्रुवाते=छन्दात्मक नामों से कहे जाते हैं, जैसे 'द्यावापृथिवी', 'रोदसी' आदि। ये द्वन्द्वात्मक नाम इसी बात का संकेत करते हैं कि हमें शरीर व मस्तिष्क दोनों को ही ठीक करना है। दोनों के स्वस्थ होने पर ही हम प्रभु को प्राप्त कर पायेंगे।

भावार्थ—'शरीर को हम नीरोग बनायें, मस्तिष्क को ज्ञानदीप्त बनायें' यही प्रभुप्राप्ति का मार्ग है।

ऋषिः—प्रजापतिर्वैश्वामित्रो वाच्यो वा ॥ देवता—विश्वे देवाः ॥ छन्दः—त्रिष्टुप् ॥ स्वरः—धैवतः ॥

द्यावापृथिवी का महत्त्व

विश्वेदेते जनिमा सं विविक्तो महो देवान्बिभ्रती न व्यथेते ।

एजद् ध्रुवं पत्यते विश्वमेकं चरत्पतत्रि विषुणं वि जातम् ॥ ८ ॥

(१) एते=ये आधिदैविक जगत् के द्यावापृथिवी विश्वा इत्=सब ही जनिमा=प्राणियों को संविविक्तः=पृथक्-पृथक् धारण करते हैं-सभी को संविभागपूर्वक अवकाश प्राप्त कराते हैं। अध्यात्म में ये शरीर और मस्तिष्क सब जनिमा=शक्तियों के प्रादुर्भावों-विकासों को अलग-अलग धारण करते हैं। शरीर शक्ति को धारण करता है तो मस्तिष्क ज्ञानदीप्ति को। (२) ये द्यावापृथिवी महो देवान्=अग्नि व सूर्य आदि महान् देवों को बिभ्रती=धारण करती हुई न व्यथेते=पीड़ित नहीं होतीं। शरीर और मस्तिष्क भी महनीय दिव्यगुणों को धारण करते हुए-शक्ति व ज्ञान को अपनाते हुए व्यथित नहीं होते। (३) यह एजत्=गति करता हुआ या ध्रुवे=मर्यादा में स्थित लोकसमूह तथा चरत्=पृथ्वी पर चलता हुआ या पतत्रि=आकाश में उड़ता हुआ विषुणम्=यह चारों ओर होनेवाला (विष्वक्) विजातम्=नानारूपोंवाला प्राणिसमूह मिलकर एकं विश्वम्=एक ही यह संसार पत्यते=गतिमय होता है। ये सारे लोक-लोकान्तर व प्राणिसमूह द्यावापृथिवी में ही गतिवाले हो रहे हैं। 'एजत् ध्रुवं' शब्द प्रकृति पिण्डों का निर्देश करते हैं, तथा 'चरत् पतत्रि विषुणं विजातम्' प्राणिसमूह का। यह सब मिलकर एक विश्व है। इस सब की गति इन द्यावापृथिवी में ही होती है।

भावार्थ—द्यावापृथिवी के महत्त्व को समझते हुए हम अध्यात्म में शरीर व मस्तिष्क के भी सुन्दर विकास का पूरा ध्यान करें।

ऋषिः—प्रजापतिर्वैश्वामित्रो वाच्यो वा ॥ देवता—विश्वे देवाः ॥ छन्दः—भुरिक्पङ्क्तिः ॥ स्वरः—पञ्चमः ॥

कर्मी द्वारा प्रभु का उपासन

सना पुराणमध्येम्यारान्महः पितुर्जनितुर्जामि तन्नः ।

देवासो यत्र पनितार एवैरुरौ पथि व्युते तस्थुरन्तः ॥ १ ॥

(१) गतमन्त्र के अनुसार द्यावापृथिवी में उस प्रभु की महिमा को देखता हुआ मैं सना=उस सनातन पुराणम्=पुराण पुरुष परमात्मा को आशत्=समीप ही-अपने हृदय देश में अध्येमि=स्मरण करता हूँ। उस महः=महान् पितुः=हम सबके रक्षक जनितुः=उत्पादक परमात्मा का तत्=वह नः=हमारा आमि=बन्धुत्व है। उसके हम पुत्र हैं-रक्षणीय हैं, वह हमारा पिता व रक्षक है। (२) देवासः=देववृत्ति के लोग यत्र=जहाँ एवैः=गतियों द्वारा-कर्मी द्वारा पनितारः=प्रभु का स्तवन करनेवाले होते हैं, वहाँ वे उरौ=विशाल व्युते=(वि उते) कर्म-तन्तुओं से व्याप्त पथि अन्तः=मार्ग में ही तस्थुः=स्थित होते हैं। वस्तुतः प्रभु का उपासन कर्मी से ही होता है, उन कर्मी से जो कि विशाल हृदय से किये जाते हैं।

भावार्थ—प्रभु को पिता व जनिता के रूप में हम स्मरण करें। विशाल हृदय से कर्म करते हुए हम उसका उपासन करें।

ऋषिः—प्रजापतिर्वैश्वामित्रो वाच्यो वा ॥ देवता—विश्वे देवाः ॥ छन्दः—त्रिष्टुप् ॥ स्वरः—धैवतः ॥

प्रभु का उपदेश किनने सुना!

इमं स्तोमं रोदसी प्र ब्रवीम्यदूदराः शृणवन्नग्निजिह्वाः ।

मित्रः सम्राजो वरुणो युवान् आदित्यासः कवयः पप्रथानाः ॥ १० ॥

(१) हे रोदसी=द्यावापृथिवी-द्युलोक व पृथिवीलोक के मध्य रहनेवाले सब लोगो! मैं इमं स्तोमम्=इस मन्त्रसमूह को तुम्हारे लिए प्रब्रवीमि=कहता हूँ। इन मन्त्रों द्वारा तुम्हारे कर्तव्यों का संकेत करता हूँ। (२) इस को उन्होंने ही शृणवन्=सुना जानो जो कि (क) ऋदूदराः=कोमल उदरवाले हैं-जिनका पेट मात्रा में भोजन के कारण सदा कोमल रहता है-जो कभी अतिभोजन नहीं करते। (ख) अग्निजिह्वाः=जो अग्नि के समान तेजस्वी जिह्वावाले हैं-प्रकाश को प्राप्त करानेवाले ज्ञानोपदेश को करनेवाले हैं, अथवा जो अग्नि को ही जिह्वा स्थानीय बनाते हैं, अर्थात् यज्ञ करके (अग्नि में आहुति देकर) यज्ञशेष का ही सेवन करते हैं। (ग) मित्रः=जो सब के साथ स्नेह से वर्तता है अथवा मृत्यु व रोगों से अपना रक्षण करता है (प्रमीतेः त्रायते)। (घ) सम्राजः=जो अपने सब कार्यों को सम्यक् व्यवस्थित (regulated) करते हैं। (ङ) वरुणः=जो अपने को पाप से रोकता है-किसी से द्वेष नहीं करता, (च) युवानः=जो दुरित से अपने को अमिश्रित व सुवित से अपने को मिश्रित करते हैं (यु मिश्रणामिश्रणयोः)। (छ) आदित्यासः=जो सब जगह से गुणों का आदान करते हैं। (ज) कवयः=क्रान्तप्रज्ञ बनते हैं तथा (झ) पप्रथानाः=अपनी शक्तियों का विस्तार करते हैं अथवा हृदय को विशाल बनाते हैं। (३) ऋदूदर आदि नौ व्यक्तियों ने ही वस्तुतः प्रभु के उपदेश को सुना। जो ऋदूदर आदि नहीं बने उन्होंने इस वेदज्ञान को क्या सुना! वेदज्ञान यदि उनके जीवन में नहीं आया तो सुना भी अनसुना ही हो गया।

भावार्थ—हम प्रभु के उपदेश को सुनें। यह हमें 'ऋदूदर, अग्निजिह्वा, मित्र, सम्राट्, वरुण,

युवा, आदित्य, कवि व पप्रथान' बनाएगा। कितना ही सुन्दर वह जीवन होगा।

ऋषिः—प्रजापतिर्वैश्वामित्रो वाच्यो वा ॥ देवता—विश्वे देवाः ॥ छन्दः—त्रिष्टुप् ॥ स्वरः—धैवतः ॥

‘सर्वताति’ के लिये याचना

हिरण्यपाणिः सविता सुजिह्वस्त्रिरा दिवो विदथे पत्यमानः ।

देवेषु च सवितः श्लोकमश्रेरादस्मभ्यमा सुव सर्वतातिम् ॥ ११ ॥

(१) गतमन्त्र के अनुसार प्रभु की वाणी को सुननेवाला वह है, जो कि (क) हिरण्यपाणिः=हितरमणीय कर्मों को हाथ में लिये हुए हैं—सदा हितकर कार्यों में प्रवृत्त है। (ख) सविता=जो अपने अन्दर सोम का सवन करता है—वीर्यशक्ति को उत्पन्न करने के लिए यत्नशील होता है, (ग) सुजिह्वः=सदा शोभन शब्दों को बोलता है—उत्तम जिह्वावाला है। (घ) दिवः त्रिः=दिन में तीन बार विदथे=ज्ञानयज्ञ में आपत्यमानः=सर्वथा गतिवाला होता है। अधिक से अधिक अध्ययन की वृत्तिवाला बनता है। (२) हे सवितः=वेदज्ञान द्वारा प्रेरणा देनेवाले प्रभो! आप च=निश्चय से देवेषु=देववृत्तिवाले पुरुषों में ही श्लोकम्=इस यशस्वी ज्ञान को अश्रेः=सेवित कराइये—उन्हीं को यह वेदज्ञान दीजिए आत्=और अब अस्मभ्यम्=हम सबके लिए सर्वतातिम्=सब सद्गुणों के विस्तार को आसुव=प्रेरित करिए, आपकी कृपा से हम अपने अन्दर सब सद्गुणों का विकास करनेवाले हों।

भावार्थ—प्रभु के उपदेश को सुननेवाला ‘हिरण्यपाणि, सविता व सुजिह्व’ बनता है। प्रातः, मध्याह्न व सायं स्वाध्यायशील होता है। प्रभु देवों को यह ज्ञान दें और हम सबके लिए कल्याण करें।

ऋषिः—प्रजापतिर्वैश्वामित्रो वाच्यो वा ॥ देवता—विश्वे देवाः ॥ छन्दः—स्वराट्पङ्क्तिः ॥ स्वरः—पञ्चमः ॥

यज्ञमय जीवन

सुकृत्सुपाणिः स्ववाँ ऋतावा देवस्त्वष्टावसे तानि नो धात् ।

पूषण्वन्त ऋभवो मादयध्वमूर्ध्वग्रावाणो अध्वरमतष्ट ॥ १२ ॥

(१) सुकृत्=सब शोभन कर्मों को करनेवाला, सुपाणिः=सब शुभों को हाथ में लिये हुए, स्ववान्=सब धनोंवाला, ऋतावा=ऋत का रक्षण करनेवाला, देवः=प्रकाशमय त्वष्टा=सब लोकों का निर्माता प्रभु अवसे=रक्षण के लिए तानि=उन वेदज्ञानों को नः=हमारे लिए धात्=धारण करता है। इन ज्ञानों को प्राप्त करके हम भी शोभन कर्मों को करनेवाले (सुकृत्) कल्याणमय हाथोंवाले (सुपाणि) धन-सम्पन्न (स्ववान्) ऋत का पालन करनेवाले (ऋतावा) प्रकाशमय (देव) व निर्माण करनेवाले (त्वष्टा) बनेंगे। (२) हे पूषण्वन्तः=उस पोषक प्रभु को अपनानेवाले ऋभवः=अत्यन्त देदीप्यमान लोगो! मादयध्वम्=तुम हर्ष का अनुभव करो। प्रभुप्राप्ति में ही तुम्हें आनन्द का अनुभव हो। ऊर्ध्वग्रावाणः=उत्कृष्ट मार्ग पर चलनेवाले स्तोता बनकर अध्वरम्=यज्ञादि उत्तम कर्मों को अतष्ट=तुम करनेवाले होओ। तुम्हारे से यज्ञों का ही तक्षण (निर्माण) हो। यज्ञों से ही तो तुम प्रभु का पूजन करोगे ‘यज्ञेन यज्ञमयजन्त देवाः’।

भावार्थ—प्रभु से दिये गये ज्ञान को सुनते हुए हम यज्ञमय जीवनवाले बनें।

ऋषिः—प्रजापतिर्वैश्वामित्रो वाच्यो वा ॥ देवता—विश्वे देवाः ॥ छन्दः—त्रिष्टुप् ॥ स्वरः—धैवतः ॥

विद्युद्रथ बनना

विद्युद्रथा मरुत ऋष्टिमन्तो दिवो मर्या ऋतजाता अयासः ।

सरस्वती शृणवन् यज्ञियासो धाता रयिं सहवीरं तुरासः ॥ १३ ॥

(१) विद्युद्रथाः=देदीप्यमान शरीररूप रथवाले, ऋष्टिमन्तः='इन्द्रिय, मन व बुद्धिरूप' उत्तम आयुधोंवाले, मरुतः=प्राणसाधना करनेवाले, दिवः मर्याः=(दीव्यति इति) ज्ञान से दीप्त और अतएव शत्रुओं को मारनेवाले (शत्रूणां मारयितारः), ऋतजाताः=ऋत द्वारा अपना विकास करनेवाले अथवा अपने जीवन में ऋत का विकास करनेवाले, अयासः=गतिशील, सरस्वती=ज्ञान के पुञ्ज (सरस्वती का रूप धारण करनेवाले) यज्ञियासः=यज्ञशील लोग शृणवन्=(गतमन्त्र में उल्लिखित) वेदज्ञान को सुनते हैं। वस्तुतः वेदज्ञान को सुननेवाले ऐसे बनते हैं। जो ऐसे बने, उन्होंने ही समझो वेदज्ञान को सुना। (२) प्रभु कहते हैं कि हे वेद ज्ञान को सुननेवाले तुरासः=(तुर्वी हिंसायाम्) काम-क्रोध आदि शत्रुओं का हिंसन करनेवाले लोगो! सहवीरं रयिम्=वीरसन्तानों से युक्त धन को तुम धात=धारण करो।

भावार्थ—वेदज्ञान के अनुकूल जीवन बनाने पर हम 'विद्युद्रथ' आदि विशेषणों से विशिष्ट जीवनवाले बनेंगे। उस समय हम वीरसन्तानों को प्राप्त करेंगे और ऐश्वर्य-सम्पन्न भी होंगे।

ऋषिः—प्रजापतिर्वैश्वामित्रो वाच्यो वा ॥ देवता—विश्वे देवाः ॥ छन्दः—त्रिष्टुप् ॥ स्वरः—धैवतः ॥

प्रभु का स्तवन व पूजन

विष्णुं स्तोमासः पुरुदस्ममर्का भर्गस्येव कारिणो यामनि गमन् ।

उरुक्रमः ककुहो यस्य पूर्वीर्न मर्धन्ति युवतयो जनित्रीः ॥ १४ ॥

(१) हमारी स्तोमासः=स्तुतियाँ तथा अर्काः=पूजाएँ पुरुदस्मम्=अत्यन्त ही शत्रुओं को विनष्ट करनेवाले विष्णुम्=उस व्यापक प्रभु को यामनि=इस जीवनयात्रा में गमन्=प्राप्त होती हैं। वे स्तोम व पूजाएँ प्रभु को प्राप्त होती हैं, जो कि भर्गस्य कारिणः इव=ऐश्वर्य का सम्पादन करनेवाली हैं। इन स्तोमों व अर्कों द्वारा हम वास्तविक ऐश्वर्य को प्राप्त करते हैं। (२) उरुक्रमः=वे प्रभु अत्यन्त विशाल पराक्रम व व्यवस्थावाले हैं यस्य=जिनकी आज्ञाओं, क्रमों व व्यवस्थाओं को पूर्वीः=ये पालन व पूरण करनेवाली, युवतयः=सदा युवति रहनेवाली व परस्पर असंकीर्ण (यु अमिश्रणे) जनित्रीः=सब प्राणियों व ओषधि वनस्पतियों को जन्म देनेवाली ककुहः=दिशाएँ न मर्धन्ति=हिंसित नहीं करतीं। सब दिशाएँ प्रभु की व्यवस्था में ही चलती हैं, उसी प्रभु का हम स्तवन व पूजन करते हैं। यह पूजन हमें भी उस भगवान् की तरह भगवाला बनाता है।

भावार्थ—सब दिशाओं में प्रभु का ही शासन है। इस प्रभु का पूजन हमें ऐश्वर्य प्राप्त कराता है।

ऋषिः—प्रजापतिर्वैश्वामित्रो वाच्यो वा ॥ देवता—विश्वे देवाः ॥ छन्दः—निचृत्त्रिष्टुप् ॥ स्वरः—धैवतः ॥

प्रभुस्मरण व वासनाविनाश

इन्द्रो विश्वैर्वीर्यैः पत्यमान उभे आ पंप्रौ रोदसी महित्वा ।

पुरं दुरो वृत्रहा धृष्णुषेणः संगृभ्या न आ भरा भूरि पश्वः ॥ १५ ॥

(१) इन्द्रः=वह सर्वशक्तिमान् प्रभु विश्वैः=सब वीर्यैः=पराक्रमों से पत्यमानः=गति करता

हुआ उभे=दोनों रोदसी=द्यावापृथिवी को महित्वा=अपनी महिमा से आ पप्रौ=पूरित व व्यास करनेवाला है। सर्वत्र द्यावापृथिवी में प्रभु की महिमा दृष्टिगोचर होती है। (२) वे प्रभु पुरन्दरः=असुरों की पुरियों का विदारण करनेवाले हैं—हमारे जीवन में आ जानेवाले काम-क्रोध-लोभ को प्रभु ही विनष्ट करते हैं। इन्द्रियों में कामासुर, मन में क्रोधासुर, बुद्धि में लोभासुर अपना-अपना दुर्ग बनाता है। प्रभु इन्हें विनष्ट कर डालते हैं। वृत्रहा=वे प्रभु हमारी वासना को (वृत्र=ज्ञान पर आवरणभूत) नष्ट करते हैं। धृष्णुषेणः=प्रभु की सेना शत्रुओं का धर्षण करनेवाली है। प्रभु महादेव हैं, देव ही उनके सैनिक हैं। दिव्य विचारों से वासनारूप शत्रुओं का विनाश होता है। (३) हे प्रभो! आप नः=हमें संगृह्य=सम्यक् ग्रहण करके पश्वः=इन इन्द्रियाश्वों को भूरि आभर=इस प्रकार प्राप्त कराइये कि ये हमारा भरण करनेवाले बनें, न कि विनाश।

भावार्थ—सर्वत्र द्युलोक व पृथ्वीलोक में हम प्रभु की महिमा को देखें। प्रभु का स्मरण हमारी वासनाओं को विनष्ट करे और इससे हमारे इन्द्रियाश्व हमारे वंश में हो।

ऋषिः—प्रजापतिर्वैश्वामित्रो वाच्यो वा ॥ देवता—विश्वे देवाः ॥ छन्दः—निचृत्त्रिष्टुप् ॥ स्वरः—धैवतः ॥

प्राणापान का महत्व

नासत्या मे पितरा बन्धुपृच्छा सजात्यमश्विनोश्चारु नाम ।

युवं हि स्थो रयिदौ नो रयीणां दात्रं रक्षेथे अकवैरदब्धा ॥ १६ ॥

(१) नासत्या=(नासायां भवौ) नासिका में गतिवाले ये प्राणापान मे पितरा=मेरे रक्षक हैं। बन्धुपृच्छा=एक बन्धु की तरह मेरे कुशल को पूछने (ask) वाले हैं। अश्विनोः=इन प्राणापान का सजात्यम्=समानरूप से विकसित होना चारु नाम=सचमुच सुन्दर है ('नाम'='निश्चय से' की भावना दे रहा है) 'प्राण और अपान दोनों समानरूप से प्रादुर्भाव (जनी प्रादुर्भावे) वाले हों' यह वास्तव में बहुत ही सुन्दर होता है। 'प्राण' शक्ति का संचार करता है, तो 'अपान' दोषों को दूर करता है। (२) युवम्=तुम दोनों नः=हमारे लिए हि=निश्चय से रयीणां रयिदौ=उत्कृष्ट धनों के देनेवाले हो। वस्तुतः ये ही शरीर में 'सोम' (वीर्य) के रक्षण के साधन बनते हैं और उस सोमरक्षण द्वारा शरीर को स्वस्थ, मन को निर्मल व बुद्धि को तीव्र बनाते हैं। अदब्धा=अहिंसित हुए-हुए ये प्राणापान अकवैः=अकुत्सित कर्मों द्वारा दात्रम्=वासनाओं को विदारण करनेवाले (दाप् लवने) मुझको रक्षेथे=रक्षित करते हैं।

भावार्थ—प्राणापान हमारे रक्षक हैं—बन्धुवत् हितकर हैं। हमें उत्कृष्ट ऐश्वर्यों को प्राप्त कराते हैं।

ऋषिः—प्रजापतिर्वैश्वामित्रो वाच्यो वा ॥ देवता—विश्वे देवाः ॥ छन्दः—भुरिक्त्रिष्टुप् ॥ स्वरः—धैवतः ॥

प्रभु अपने प्रिय ज्ञानियों द्वारा

महत्तद्दः कवयश्चारु नाम यद्ध देवा भवथ विश्व इन्द्रे ।

सखं ऋभुभिः पुरुहूत प्रियेभिरिमां धियं सातये तक्षता नः ॥ १७ ॥

(१) हे कवयः=क्रान्तदर्शी विद्वानो! वः=आपका तत्=वह कर्म नाम=निश्चय से महत् चारु=अत्यन्त सुन्दर है, यत्=जो ह=निश्चय से विश्वे=आप सब इन्द्रे=उस प्रभु में स्थित होते हुए देवाः भवथ=देववृत्ति के होते हो। प्रभु में स्थित होना ही आपको देव बनाता है। (२) हे पुरुहूत=बहुतों से पुकारे जानेवाले प्रभो! हे सखे=मित्र प्रभो! आप प्रियेभिः=इन प्रिय ऋभुभिः=(उरु भान्ति) ज्ञान से दीप्त देवों सं नः=हमारे सातये=लाभ के लिये इमां धियम्=इस

बुद्धि को तक्षता=सम्पादित करिए। हम इन देवों के सम्पर्क में आएँ और अपने ज्ञान को बढ़ानेवाले हों।

भावार्थ—प्रभु में स्थित होकर हम देव बनें। देव बनकर औरों के लिए ज्ञान को देनेवाले हों।

ऋषिः—प्रजापतिवैश्वामित्रो वाच्यो वा ॥ देवता—विश्वे देवाः ॥ छन्दः—निचृत्त्रिष्टुप् ॥ स्वरः—धैवतः ॥

एक सदगृहस्थ

अर्यमा णो अदितिर्यज्ञियासोऽदब्धानि वरुणस्य व्रतानि ।

युयोत नो अनपत्यानि गन्तोः प्रजावान्नः पशुमाँ अस्तु गातुः ॥ १८ ॥

(१) (क) अर्यमा=(ऋ गतौ, अर्यमेति तमाहुर्यो ददाति) वह गतिशील सर्वदाता प्रभु नः=हमारा हो। हम प्रभुप्रवण बनें। प्रकृति की ओर न झुक जाएँ। (ख) अदितिः=वह अदीना देवमाता (नः) हमारी हो अथवा अदितिः=(अखण्डन) पूर्ण स्वास्थ्य हमारा हो। प्रभुप्रवण होते हुए हम पूर्ण स्वस्थ बनें। (ग) यज्ञियासः=सब यज्ञिय पवित्र भावनाएँ हमारी हों। प्रभुप्रवण व स्वस्थ बनकर हम पवित्र भावनाओंवाले हों। (घ) वरुणस्य=उस पाप निवारक प्रभु के व्रतानि=पुण्यकर्म अदब्धानि=हमारे में हिंसित न हों। प्रभु ने जिन पवित्र कर्मों का निर्देश किया है, हम उनका पालन करनेवाले बनें। (२) नः=हमारे गन्तोः=मार्ग से अनपत्यानि=सन्तानराहित्य की स्थितियों को युयाते=पृथक् करिए। हम सदगृहस्थ बनकर उत्तम सन्तानवाले हों। नः=हमारा गातुः=गृह व जीवनमार्ग प्रजावान्=उत्तम प्रजाओंवाला तथा पशुमान्=गौ आदि उत्तम पशुओंवाला हो। हमारे घर में उत्तम गौ आदि पशु हों। उनके दुग्ध आदि पदार्थों से सन्तानों का उत्तम निर्माण हो।

भावार्थ—सदगृहस्थ होकर हम प्रभुप्रवण-वृत्तिवाले हों, स्वस्थ हों, पवित्र भावनाओं को अपनाएँ और प्रभु निर्दिष्ट व्रतों का हिंसन न करें।

ऋषिः—प्रजापतिवैश्वामित्रो वाच्यो वा ॥ देवता—विश्वे देवाः ॥ छन्दः—विराट्रिष्टुप् ॥ स्वरः—धैवतः ॥

निष्पाप जीवन

देवानां दूतः पुरुध प्रसूतोऽनागात्रो वोचतु सर्वताता ।

शृणोतु नः पृथिवी द्यौरुतापः सूर्यो नक्षत्रैरुर्वृन्तरिक्षम् ॥ १९ ॥

(१) देवानां दूतः=देवों का सन्देशवाहक वह प्रभु, देवों के लिए सन्देश को प्राप्त करानेवाला वह प्रभु पुरुध=अनेक प्रकार से प्रसूतः=हृदयों में प्रेरणा देनेवाला (प्रकृतं सूतं यस्य) है। वह नः=हमें सर्वताता=सब शक्तियों के विस्तार के निमित्त अनागान् वोचतु=इस प्रकार उपदेश करें कि हमारा जीवन निष्पाप बने। (२) पृथिवी=यह पृथिवी, द्यौः=द्युलोक उत=और आपः=जल, सूर्यः=सूर्य, नक्षत्रैः=नक्षत्रों के साथ उरु अन्तरिक्षम्=यह विशाल अन्तरिक्ष नः=हमारी शृणोतु=इस प्रार्थना को सुनें। सारा संसार हमारे लिए इस प्रकार अनुकूल हो कि हम प्रभु-प्रेरणा को सुनते हुए जीवन को निष्पाप बना पाएँ। इस निष्पाप जीवन में पृथिवी की तरह हम दृढ़ शरीरवाले बनें, द्युलोक की तरह दीप्त मस्तिष्कवाले हों, जलों की तरह रसमयी वाणीवाले हों, सूर्य की तरह ('पश्य सूर्यस्य श्रोमाणं यो न तन्द्रयते चरन्') आलस्यशून्य गतिवाले होकर चमकें, नक्षत्रों की तरह अपने मार्ग पर आक्रमण करनेवाले हों और अन्ततः इस विशाल अन्तरिक्ष की तरह अपने हृदयान्तरिक्ष को विशाल बनाएँ।

भावार्थ—हम प्रभु प्रेरणा को सुनते हुए जीवनों को निष्पाप बनाने का प्रयत्न करें।

ऋषिः—प्रजापतिर्वैश्वामित्रो वाच्यो वा ॥ देवता—विश्वे देवाः ॥ छन्दः—निचृत्त्रिष्टुप् ॥ स्वरः—धैवतः ॥

प्राणसाधना द्वारा 'ध्रुव-क्षेममय जीवन' का निर्माण

शृण्वन्तु नो वृषणः पर्वतासो ध्रुवक्षेमास इळया मदन्तः ।

आदित्यैर्नो अदितिः शृणोतु यच्छन्तु नो मरुतः शर्म भद्रम् ॥ २० ॥

(१) नः=हमारी प्रार्थना को वृषणः=हमारे में शक्ति का सेचन करनेवाले मरुत (=प्राण) शृण्वन्तु=सुनें। प्राणसाधना करते हुए हम अपने में शक्ति का संचार करें। (२) ध्रुवक्षेमासः=(क्षिः निवासे) ध्रुव निवासवाले-अपने स्थान से न डिगनेवाले, इळया=अन्नो से मदन्तः=हर्ष को अनुभव करते हुए हमारे प्रार्थना-शब्दों को सुनें। पर्वतों पर नाना प्रकार की ओषधि वनस्पतियाँ प्रादुर्भूत होती हैं, उनसे पर्वत हराभरा प्रसन्न प्रतीत होता है। हम भी पर्वतों की तरह अपने मार्ग से अडिग हों तथा अन्नो का ही सेवन करते हुए आनन्द का अनुभव करें। (३) आदित्यैः='प्रकृति, जीव, परमात्मा' के ज्ञानवाले आदित्य विद्वानों के साथ अदितिः=स्वास्थ्य (अ-दिति) नः शृणोतु=हमारी प्रार्थना को सुने। हम स्वस्थ हों और सदा आदित्य विद्वानों का सम्पर्क प्राप्त करें। (४) मरुतः=प्राण नः=हमारे लिए भद्रं शर्म=कल्याणकारक सुख को यच्छन्तु=दें। प्राणसाधना करते हुए हम नीरोग व वासनाशून्य सुखी जीवनवाले हों।

भावार्थ—प्राणसाधना से हम शक्तिशाली व सुखी जीवनवाले हों। पर्वतों की तरह अपने मार्ग से अडिग बनें। स्वस्थ बनकर ज्ञानियों के संग से ज्ञान को बढ़ाएँ।

सूचना—प्रस्तुत मन्त्र का प्रारम्भ व अन्त प्राणसाधना पर बल दे रहा है। वस्तुतः प्राणसाधना ही जीवन की निर्मात्री है।

ऋषिः—प्रजापतिर्वैश्वामित्रो वाच्यो वा ॥ देवता—विश्वे देवाः ॥ छन्दः—निचृत्त्रिष्टुप् ॥ स्वरः—धैवतः ॥

सात्त्विक भोजन तथा उत्कृष्ट समृद्ध जीवन

सदा सुगः पितुमां अस्तु पन्था मध्वा देवा ओषधीः संपिपृक्त ।

भगो मे अग्रे सख्ये न मृध्या उद्रायो अश्यां सदनं पुरुक्षोः ॥ २१ ॥

(१) हे परमात्मन्! सदा=हमेशा हमारा पन्थाः=मार्ग सुगः=शोभनगमनवाला, निष्पाप व पितुमान्=प्रशस्त अन्नवाला अस्तु=हो। (२) हे देवाः=सूर्य, चन्द्र, नक्षत्र, पृथिवी, वायु आदि देवो! ओषधीः=ओषधियों को मध्वा=मधु से-अत्यन्त माधुर्य से संपिपृक्त=संपृक्त करो। हमारे सब अन्न अत्यन्त माधुर्य से युक्त हों। प्रस्तुत मन्त्रभाग का अर्थ यह भी है कि हे देवाः=देववृत्तिवाले पुरुषो! तुम ओषधीः=ओषधियों को मध्वा=मधु से संपिपृक्त=जोड़ दो, अर्थात् ओषधियों (=वनस्पतियों) व शहद का ही सेवन करनेवाले बनो। (३) हे अग्रे=परमात्मन्! सख्ये=आपकी मित्रता में मे=मेरा भगः=ऐश्वर्य न मृध्याः=हिंसित न हो। मैं रायः=धन के तथा पुरुक्षोः=पालक व पूरक अन्न के सदनम्=गृह को उत् अश्याम्=उत्कर्षण प्राप्त होऊँ, अर्थात् मुझे धनों की व अन्नो की कमी न हो।

भावार्थ—हम सात्त्विक अन्न का सेवन करते हुए उत्कृष्ट मार्ग से चलें। भोजन में ओषधियों व मधु का प्रयोग करें। हमें धन व अन्न की कमी न हो।

ऋषिः—प्रजापतिर्वैश्वामित्रो वाच्यो वा ॥ देवता—विश्वे देवाः ॥ छन्दः—विराट्त्रिष्टुप् ॥ स्वरः—धैवतः ॥

सात्त्विक अन्न, ज्ञानवृद्धि व प्रभुदर्शन

स्वदस्व हव्या समिषो दिदीह्यस्मद्रयक्ष्मं मिमीहि श्रवांसि ।

विश्वीं अग्रे पृत्सु ताज्जैषि शत्रूनहा विश्वा सुमना दीदिही नः ॥ २२ ॥

(१) प्रभु जीव से कहते हैं कि हव्या स्वदस्व=हव्य पदार्थों का ही तू स्वाद लेनेवाला बन । सात्त्विक पदार्थों का सेवन कर । अपने हृदय में इषः=प्रेरणाओं को संदिदीहि=दीप्त कर । सात्त्विक भोजन से पवित्र बने हृदय में तुझे उत्तम प्रेरणाएँ सुनाई पड़ेंगी ही । अस्मद्रयक्=हमारी ओर (प्रभु की ओर) आनेवाला तू श्रवांसि संमिमीहि=अपने अन्दर ज्ञानों का अत्यन्त निर्माण कर । ज्ञानप्राप्ति से ही तू प्रभु को प्राप्त करेगा । (२) इस प्रकार करने पर हे अग्रे=प्रगतिशील जीव ! विश्वा उअहा=सब दिन-सदा तान् शत्रून=उन काम-क्रोध आदि प्रसिद्ध शत्रुओं को पृत्सु=इन अध्यात्म संग्रामों में जेषि=पराजित करनेवाला होगा । शत्रुओं को परास्त करके सुमनाः=प्रसन्न मनवाला तू नः दीदिहि=हमें अपने हृदय में दीप्त करनेवाला हो । हृदय के निर्मल होने पर ही प्रभु का प्रकाश दिखेगा ।

भावार्थ—हम सात्त्विक अन्नों के सेवन से सात्त्विक मनवाले बनकर प्रभुप्रेरणा को सुनें । ज्ञान को बढ़ाते हुए प्रभुप्राप्ति के मार्ग पर बढ़ें । अध्यात्म-संग्राम में शत्रुओं को जीतकर निर्मल हृदय में प्रभु के प्रकाश का अनुभव करें ।

सम्पूर्ण सूक्त जीवन को उत्तम बनाकर प्रभु को प्राप्त करने का उपदेश कर रहा है । अगले सूक्त के भी ऋषि देवता ये ही हैं । सो उसमें भी यही विषय प्रस्तुत हुआ है—

५५. [पञ्चपञ्चाशं सूक्तम्]

ऋषिः—प्रजापतिर्वैश्वामित्रो वाच्यो वा ॥ देवता—विश्वे देवाः-उषा ॥ छन्दः—निचृत्त्रिष्टुप् ॥

स्वरः—धैवतः ॥

उषाकालीन स्वाध्याय

उषसः पूर्वा अथ यद् व्यूषुर्महद्वि जज्ञे अक्षरं पदे गोः ।

व्रता देवानामुप नु प्रभूषन्महद्देवानामसुरत्वमेकम् ॥ १ ॥

(१) अथ=अब यद्=ज्यों ही पूर्वाः=सूर्योदय से पूर्व आनेवाली अथवा हमारा पालन व पूरण करनेवाली (पृ पालन पूरणयोः) उषसः=उषाएँ व्यूषुः=अन्धकार को विवासित करती हैं, तो उस समय देववृत्तिवाले पुरुषों के जीवन में गोः पदे=वेदवाणी के शब्दों में महद् अक्षरं=(परम अक्षरं) महान् अविनाशी प्रभु का विजज्ञे=प्रादुर्भाव होता है । ये स्वाध्याय करते हैं और ज्ञान की वृद्धि करते हुए प्रभु के उस ब्रह्माण्ड की रचना आदि कार्यों में उस प्रभु की महिमा को देखते हैं । (२) उषाकाल में प्रबुद्ध होकर स्वाध्याय करते हुए जब ये प्रभु की महिमा का चिन्तन करते हैं, तो इनके जीवन को देवानां व्रता=सूर्य आदि देवों के व्रत नु=निश्चय से उप प्रभूषन्=समीपता से अलंकृत करते हैं, अर्थात् सूर्यादि देवों से अपने जीवन में व्रतों को धारण करने का प्रयत्न करते हैं । रामायण में राम के लिए कहते हैं कि 'समुद्र इव गाम्भीर्ये धैर्येण हिमवानिव । विष्णुना सदृशो वीर्ये सोमवत् प्रियदर्शनः । कालाग्नि सदृशः क्रोधे क्षमया पृथिवीसमः' (१।१।१८) राम ने समुद्र से गम्भीरता का पाठ पढ़ा, हिमालय से धैर्य को सीखा, विष्णु के पराक्रम को अपनाया और चन्द्रमा के समान प्रियदर्शन बनने का यत्न किया । राजा होने के नाते वे कालाग्नि के समान क्रोध में हुए तो पृथिवी

के समान क्षमाशील बने। (३) इस प्रकार सूर्यादि देवों से व्रतों को धारण करके इनका जीवन अत्यन्त सुन्दर बनता है। वस्तुतः देवानाम्=इन सूर्यादि देवों का असुरत्वम् हमारे जीवनों में प्राणशक्ति के संचार का कार्य एकम्=अद्भुत ही है और महत्=महान् है। हम इन देवों के व्रतों को धारण करते हैं। ये देव हमारे में असुरत्व=प्राबल्य की स्थापना करते हैं।

भावार्थ—हम उषाकालों में स्वाध्याय द्वारा प्रभु-महिमा को अपने हृदयों में अनुभव करें। सूर्यादि देवों के व्रतों से अपने जीवन को अलंकृत करें। ये सूर्यादि देव हमारे में शक्ति की स्थापना करेंगे।

सूचना—इस सूक्त के सभी मन्त्रों का अन्तिम भाग 'महद् देवानामसुरत्वमेकम्' यही है। उसे अगले मन्त्रों में पुनः पुनः लिखने की आवश्यकता न होगी।

ऋषिः—प्रजापतिर्वैश्वामित्रो वाच्यो वा ॥ देवता—अग्निः ॥ छन्दः—निचृत्विष्टुप् ॥ स्वरः—धैवतः ॥

देवों व पितरों के सम्पर्क में

मो षू णो अत्र जुहुरन्त देवा मा पूर्वे अग्रे पितरः पदज्ञाः ।

पुराण्योः सद्धानोः केतुरन्तर्महद्देवानामसुरत्वमेकम् ॥ २ ॥

(१) अत्र=यहाँ नः=हमें देवाः=सूर्यादि देव मो=(मा उ) मत ही सु जुहुरन्त=विनष्ट करनेवाले हों। हम इनके सम्पर्क में जीवन बिताते हुए अत्यन्त प्राणशक्ति-सम्पन्न बनें। 'देवाः' का भाव 'ज्ञानी पुरुष' भी है। वे हमें हिंसित करनेवाले न हों, अर्थात् हमें सदा उनका संग सुलभ रहे। (२) हे अग्रे=परमात्मन् पूर्वे=अपना पालन व पूरण करनेवाले पदज्ञाः=मार्ग को जाननेवाले पितरः=रक्षक लोग मा=हमें हिंसित न करें। हमें इनका सम्पर्क सदा प्राप्त रहे। (३) इन देवों व पितरों की कृपा से पुराण्योः=इन सनातन सद्धानोः=(सीदन्त्यनयोर्देवमनुष्या इति सद्धानी रोदसी सा०) द्यावापृथिवी के अन्तः=अन्दर केतुः=प्रज्ञान ही प्रज्ञान हो। हम द्यावापृथिवी के अन्तर्गत सभी पदार्थों का ठीक-ठीक ज्ञान प्राप्त करें। तभी हमें यह अनुभव होगा कि इन देवों का प्राणशक्ति संचार का कार्य अद्भुत है व महान् है।

भावार्थ—देवों व पितरों के सम्पर्क में हमें द्यावापृथिवी का उत्तम ज्ञान होगा। तब ये सब सूर्यादि देव हमें प्राणशक्ति देनेवाले होंगे।

ऋषिः—प्रजापतिर्वैश्वामित्रो वाच्यो वा ॥ देवता—अग्निः ॥ छन्दः—भुरिक्पङ्क्तिः ॥ स्वरः—पञ्चमः ॥

ज्ञानाग्नि को दीस करके ऋत का पालन

वि में पुरुत्रा पतयन्ति कामाः शम्यच्छा दीद्ये पूर्वाणि ।

समिद्धे अग्रावृतमिद्धदेम महद्देवानामसुरत्वमेकम् ॥ ३ ॥

(१) मे=मेरी कामाः=कामनाएँ पुरुत्रा=अनेक प्रकार से विपतयन्ति=विविध दिशाओं में गतिवाली होती हैं। प्रभुकृपा से मैं समि अच्छा=उत्तम कर्मों का लक्ष्य करके पूर्वाणि=पालक व पूरक ज्ञानों को अथवा सृष्टि के प्रारम्भ में दिये गये इन ज्ञानों को दीद्ये=अपने अन्दर दीस करता हूँ। इन दीस ज्ञानों के होने पर मेरे कर्म उत्तम ही होते हैं। (२) अग्रा समिद्धे=इस ज्ञानाग्नि के समिद्ध होने पर इत्=निश्चय से ऋतं वदेम=हम अपने जीवन से ऋत का ही प्रतिपादन करें। हम ऋत को ही बोलें। हमारे सब कार्य ऋत के अनुसार हों। 'अनृतात् सत्यमुपैमि' अनृत को छोड़कर ऋत को बोलना ही तो सर्वमहान् व्रत है। यह ऋत का पालन करनेवाला अनुभव करता है कि देवों का प्राणशक्ति संचार का कार्य अद्भुत व महान् है। ऋत का पालन करनेवाले के जीवन को

सूर्यादि देव प्राणशक्ति से परिपूर्ण कर देते हैं।

भावार्थ—हमारे में विविध कामनाएँ उठती हैं। सर्वोत्तम कामना यही है कि हम ज्ञानदीप्त होकर ऋत के अनुसार कार्यों को करनेवाले बनें।

ऋषिः—प्रजापतिर्वैश्वामित्रो वाच्यो वा ॥ देवता—अग्निः ॥ छन्दः—त्रिष्टुप् ॥ स्वरः—धैवतः ॥

‘प्रसुप्त व जागरित’ प्रभु

समानो राजा विभृतः पुरुत्रा शये श्यासु प्रयुतो वनानु।

अन्या वत्सं भरति क्षेति माता महद्देवानामसुरत्वमेकम् ॥ ४ ॥

(१) **समानः**=(सम्यक् आनयति) सबको प्राणित करनेवाला, **राजा**=दीप्त, **विभृतः**=(विशिष्ट भृतं यस्य) सबका विशिष्ट रूप से भरण करनेवाला, **पुरुत्रा**=अनेक स्थानों में **श्यासु**=निवास करनेवाली प्रजाओं में **शये**=निवास करता है। **वना अनु**=(वन संभक्तौ) उपासनाओं के अनुसार **प्रयुतः**=यह प्रकर्षण युक्त होता है। सामान्यतः सर्वव्यापकता के नाते प्रभु सब प्रजाओं में हैं ही। पर मानो वे सुप्त अवस्था में हों। ‘शये’ शब्द इसी भाव को व्यक्त कर रहा है। पर जो प्रजाएँ जागरित होकर उपासना में प्रवृत्त होती हैं, उनमें यह प्रभु प्रकर्षण युक्त होते हैं। प्रभु की सत्ता उनमें जागरित हो उठती है। (२) प्रभु के बनाए हुए इन द्यावापृथिवी में **अन्या**=यह एक द्युलोक तो **वत्सम्**=जीवरूप वत्स (सन्तान) को **भरति**=वृष्टि द्वारा अन्न पैदा करके पोषित करता है। **माता**=यह भूमि माता **क्षेति**=इस वत्स को निवास देती है। इस प्रकार प्रभु के बनाए हुए इन सूर्यादि देवों का प्राणशक्ति संचार का कार्य विलक्षण व महान् है।

भावार्थ—प्रभु सर्वत्र वर्तमान हैं—उपासक उसकी सत्ता को अनुभव करते हैं। प्रभु के बनाए ये द्यावापृथिवी जीवरूप सन्तानों का भरण-पोषण करते हैं।

ऋषिः—प्रजापतिर्वैश्वामित्रो वाच्यो वा ॥ देवता—अग्निः ॥ छन्दः—स्वराट्पङ्क्तिः ॥ स्वरः—पञ्चमः ॥

‘आक्षित्’ प्रभु

आक्षित्पूर्वास्वपरा अनूरुत्सद्यो जातासु तरुणीष्वन्तः।

अन्तर्वतीः सुवते अप्रवीता महद्देवानामसुरत्वमेकम् ॥ ५ ॥

(१) वह प्रभु **पूर्वासु**=प्रारम्भ में होनेवाली प्रजाओं व वस्तुओं में **आक्षित्**=समन्तात् निवास करता है। आरम्भ की अमैथुनी सृष्टि में होनेवाली प्रजाओं में भी उसका निवास है। **अपराः**=पीछे मैथुनी सृष्टि में होनेवाली प्रजाओं को भी **अनूरुत्**=वह अपने में अनुरुद्ध-आवृत करनेवाला है। **एवः जातासु**=अभी उत्पन्न हुई-हुई प्रजाओं में तो वह है ही, **तरुणीषु अन्तः**=युवतियों में भी उसकी सत्ता है। (२) यह भी प्रभु की अद्भुत ही महिमा है कि **अप्रवीताः**=किसी से भी आहित गर्भवती न होती हुई भी ओषधियाँ **अन्तर्वतीः**=गर्भिणी होकर **सुवते**=पुष्प-फलों को उत्पन्न करती हैं। इसी प्रकार उत्पन्न हुए-हुए ये सब सूर्यादि देव अद्भुत व महान् प्रकार से प्राणशक्ति का संचार करनेवाले हैं।

भावार्थ—प्रभु ‘पूर्वभावी, अपरकालीन, सद्योजात व तरुण’ सब में हैं। प्रभु की महिमा से ही अमैथुनी सृष्टि में सब प्रजाएँ, ओषधियाँ व पदार्थ उत्पन्न होते हैं।

ऋषिः—प्रजापतिर्वैश्वामित्रो वाच्यो वा ॥ देवता—अग्निः ॥ छन्दः—निचृत्त्रिष्टुप् ॥ स्वरः—धैवतः ॥

‘तदु सर्वस्य अस्य बाह्यतः’

शयुः परस्तादध नु द्विमाताबन्धनश्चरति वत्स एकः ।

मित्रस्य ता वरुणस्य व्रतानि महद्देवानामसुरत्वमेकम् ॥ ६ ॥

(१) वह प्रभु गतमन्त्र के अनुसार ‘आक्षित्’ हैं, ब्रह्माण्ड के सारे पदार्थों में हैं, परन्तु परस्तात्=इस ब्रह्माण्ड से परे भी शयुः=वे निवास करते हैं ‘एतावान् अस्य महिमा अतो ज्यायाँश्च पूरुषः’ ‘अत्यतिष्ठद् दशांगुलम्’ । अध=अब नु=निश्चय से द्विमाता=वे प्रभु द्यावापृथिवी दोनों के निर्माता हैं, अथवा चराचर का निर्माण करनेवाले हैं । वे एकः=अद्वितीय अबन्धनः=सबका भरण करते हुए भी इसमें न फँसे हुए ‘असक्तं सर्वभृच्चैव’ वत्सः=वेदज्ञान का उच्चारण करनेवाले प्रभु चरति=सर्वत्र गति कर रहे हैं । (२) ता=वे सब दृश्यमान सूर्यादि पिण्डों के व्रतानि=निर्माणरूप कार्य उस मित्रस्य=सबके प्रति स्नेह करनेवाले वरुणस्य=पाप से रोकनेवाले प्रभु के हैं । प्रभु ने ही इन सबको बनाया है । प्रभु ही वस्तुतः सूर्यादि द्वारा दीप्ति दे रहे हैं । सूर्यादि सब पिण्डों में प्रभु की ही शक्ति काम कर रही है । इन सूर्यादि देवों का प्राणशक्ति संचार का कार्य अब्दुत व महान् है ।

भावार्थ—प्रभु ब्रह्माण्ड से परे भी हैं । सबका धारण करते हुए भी असक्त हैं । सूर्यादि द्वारा प्रभु ही दीप्ति दे रहे हैं ।

ऋषिः—प्रजापतिर्वैश्वामित्रो वाच्यो वा ॥ देवता—अग्निः ॥ छन्दः—निचृत्त्रिष्टुप् ॥ स्वरः—धैवतः ॥

द्विमाता-होता

द्विमाता होता विदथेषु सम्राठन्वग्रं चरति क्षेति बुध्नः ।

प्र रण्यानि रण्यवाचो भरन्ते महद्देवानामसुरत्वमेकम् ॥ ७ ॥

(१) एक प्रभु भक्त द्विमाता=मस्तिष्क व शरीर दोनों का निर्माण करनेवाला बनता है । होता=यह सदा दानपूर्वक अदन की वृत्तिवाला होता है । विदथेषु सम्राट्=ज्ञानयज्ञों में यह दीप्ति होता है । अनु अग्रं चरति=दिन-प्रतिदिन आगे और आगे चलता है । (बुध्नं=Body, अस्य अस्ति इति) बुध्नः=उत्तम शरीरवाला होता हुआ क्षेति=यहाँ निवास करता है । (२) ये प्रभु भक्त रण्यवाचः=रमणीय-वाणियोंवाले होकर रण्यानि=रमणीय स्तुति-वचनों को प्रभरन्ते=प्रकर्षण धारण करते हैं और अनुभव करते हैं कि देवानाम्=सूर्यादि देवों का असुरत्वम्=प्राणशक्ति-संचार का कार्य एकम्=अद्वितीय है और महत्=महान् है । प्रभुभक्त प्रभु से बनाए गए इन सूर्यादि से अपने अन्दर अब्दुत शक्ति प्राप्त करते हैं ।

भावार्थ—प्रभु भक्त शरीर व मस्तिष्क दोनों का सुन्दर निर्माण करनेवाला होता है । रमणीय स्तुति-वचनों को धारण करता है ।

ऋषिः—प्रजापतिर्वैश्वामित्रो वाच्यो वा ॥ देवता—अग्निः ॥ छन्दः—त्रिष्टुप् ॥ स्वरः—धैवतः ॥

‘प्रभुभक्त’ एक शूर योद्धा के रूप में

शूरस्येव युध्यतो अन्तमस्य प्रतीचीनं ददृशे विश्वमायत् ।

अन्तमृत्तिश्चरति निष्विधं गोर्महद्देवानामसुरत्वमेकम् ॥ ८ ॥

(१) गतमन्त्र में वर्णित अन्तमस्य=प्रभु के अन्तिकतम, अतएव शूरस्य इव=एक शूरवीर

के समान युध्यतः=वासनाओं से युद्ध करते हुए इस भक्त के प्रति आयत्=आक्रमण के लिए आयत्=प्राप्त हुआ विश्वम्=सब आसुरभाव प्रतीचीनम्=पराङ्मुख होकर लौटता हुआ ही ददृशे=दिखता है। प्रभु की शक्ति से शक्ति-सम्पन्न होकर यह भक्त सब आसुरभावों के आक्रमणों को विफल कर देता है। वस्तुतः इसके हृदय में स्थित प्रभु ही इसके उन शत्रुओं का संहार करते हैं। (२) यह मतिः=मननशील उपासक गोः=इस वेदवाणी की निषिधम्=सब पापों की हिंसिका दीप्ति को अन्तः चरति=अपने अन्दर ग्रहण करता है (धारयति सा०) प्रभु की उपासना से वासनाएँ विनष्ट होती हैं और हृदय की पवित्रता होने पर अन्तः प्रकाश दीप्त हो उठता है। उस समय सब सूर्यादि देव इसके अनुकूल होते हैं और यह अनुभव करता है कि इन सूर्यादि देवों का प्राणशक्ति-संचार का कार्य अद्भुत व महान् है।

भावार्थ—प्रभुभक्त शूरवीर योद्धा के समान वासनाओं को पराजित करता है और अन्तर्ज्योति से दीप्त हो उठता है।

ऋषिः—प्रजापतिर्वैश्वामित्रो वाच्यो वा ॥ देवता—अग्निः ॥ छन्दः—निचृत्त्रिष्टुप् ॥ स्वरः—धैवतः ॥

हृदयस्थ प्रभु का प्रकाश

नि वेवेति पलितो दूत आस्वन्तर्महांश्चरति रोचनेन।

वपूंषि बिभ्रद्भि नो वि चष्टे महद्देवानामसुरत्वमेकम् ॥ १ ॥

(१) वे प्रभु ज्ञानसन्देश देनेवाले होने से 'दूत' हैं, अत्यन्त सनातन होने से 'पलित' (पुराण) हैं अथवा पालन करनेवाले होने से 'पलित' हैं। वे दूतः=ज्ञानसन्देश देनेवाले और इस ज्ञान-सन्देश द्वारा पलितः=पालन करनेवाले प्रभु आसु=इन प्रजाओं में नि वेवेति=निश्चय से व्याप्त हो रहे हैं। वे महान्=महान् प्रभु इन उपासकों के अन्तः=अन्दर, इनके हृदयदेश में रोचनेन चरति=ज्ञानदीप्ति के साथ विचरण करते हैं। प्रभु इनके हृदयों को प्रकाशमय कर देते हैं। (२) वपूंषि बिभ्रत्=हमारे शरीरों को धारण करते हुए वे प्रभु नः=हमें अभिविचष्टे=पूर्ण अनुग्रह बुद्धि से देखते हैं। हमारे पर अनुग्रह करके ही प्रभु ने सूर्यादि देवों का निर्माण किया है। इन देवानाम्=सूर्यादि देवों का असुरत्वम्=प्राणशक्ति-संचार का काम एकम्=अद्वितीय ही है, अद्भुत है और महत्=महान् है।

भावार्थ—हृदयस्थ प्रभु हमें ज्ञानसन्देश देकर प्रकाशमय जीवनवाला करते हैं। हमारे शरीरों का धारण करते हुए हमारा पूर्णरूप से पालन करते हैं।

ऋषिः—प्रजापतिर्वैश्वामित्रो वाच्यो वा ॥ देवता—अग्निः ॥ छन्दः—निचृत्त्रिष्टुप् ॥ स्वरः—धैवतः ॥

धामों व अमृतों का धारण

विष्णुर्गोपाः परं पाति पाथः प्रिया धामान्यमृता दधानः।

अग्निष्ठा विश्वा भुवनानि वेद महद्देवानामसुरत्वमेकम् ॥ १० ॥

(१) विष्णुः=वे प्रभु व्यापक हैं। गोपाः=गोरूप सब प्राणियों के रक्षक हैं-प्रजाएँ गौवें हैं, तो प्रभु गोपाल। वे प्रभु परमम्=सर्वोत्कृष्ट पाथः पाति=मार्ग का रक्षण करते हैं। प्रभुकृपा से हम अपने जीवनों में मार्गभ्रष्ट नहीं होते। इस मार्ग पर चलाने द्वारा वे प्रभु प्रिया धामानि=प्रिय तेजों को दधानः=धारण करते हैं और अमृता (दधानः)=नीरोगता को प्राप्त कराते हैं। (२) अग्निः=वे अग्रणी प्रभु ता विश्वा भुवनानि=उन सब प्राणियों को वेद=जानते हैं। प्रभु सब प्राणियों का ध्यान करते हैं। इन सब प्राणियों के पालन के लिए ही सूर्यादि दिव्यपिण्डों की रचना उस प्रभु ने की है और इन दिव्यपिण्डों का (देवों का) प्राणशक्ति-संचार का कार्य अद्वितीय है व महान् है।

भावार्थ—वे व्यापक प्रभु हमें मार्ग का ज्ञान देते हैं। मार्ग पर आक्रमण द्वारा तेजस्विता व नीरोगता प्राप्त करते हैं।

ऋषिः—प्रजापतिर्वैश्वामित्रो वाच्यो वा ॥ देवता—अहोरात्रौ ॥ छन्दः—निचृत्त्रिष्टुप् ॥ स्वरः—धैवतः ॥

दिन और रात

नानां चक्राते यम्याꣳ वपूंषि तयोꣳरन्यद्रोचते कृष्णामन्यत् ।

श्यावीं च यदरुषी च स्वसारौ महद्देवानामसुरत्वमेकम् ॥ ११ ॥

(१) प्रभु की व्यवस्था में यम्या=नियन्त्रित होनेवाले, अथवा युगल रूप, दिन और रात नाना=भिन्न-भिन्न वपूंषि=शरीरों को-रूपों को चक्राते=बनाते हैं। तयोः=उन दोनों में से अन्यत्=एक (दिन) रोचते=सूर्य के प्रकाश से चमकता है तथा अन्यत्=दूसरी (रात्रि) कृष्णाम्=अन्धकार के कारणवाली प्रतीत होती है। (२) ये श्यावी च=कृष्णवर्ण रात्रि और यत्=जो अरुषी=सूर्य-प्रकाश से आरोचमान दिन है, ये दोनों स्वसारौ=परस्पर बहिनों के समान हैं। एक दूसरे के साथ ये सम्बद्ध हैं। दिन के बाद रात्रि होती है, रात्रि के बाद दिन आता है। ठीक प्रकार से विनियुक्त हुए-हुए ये दिन-रात हमें स्व-सारौ=उस आत्मतत्त्व की ओर-प्रभु की ओर ले चलनेवाले हैं। इनका ठीक विनियोग यही है कि हम 'अहन्' अर्थात् दिन को 'अ-हन्' न नष्ट करने योग्य समझें-एक-एक मिनट को कीमती समझते हुए उसे कार्य-विनियुक्त करें। रात्रि को रमयित्री बनाएँ, दिन भर के श्रम के बाद उस समय निद्रा का विश्राम लें। ऐसा करने पर हम अनुभव करेंगे कि देवानाम्=सब सूर्यादि देवों का असुरत्वम्=प्राणशक्ति-संचार का कार्य एकम्=अद्वितीय है तथा महत्=महान् है।

भावार्थ—प्रभु के बनाए दिन-रात का ठीक विनियोग करते हुए हम पूर्ण स्वस्थ बनें।

ऋषिः—प्रजापतिर्वैश्वामित्रो वाच्यो वा ॥ देवता—रोदसी ॥ छन्दः—निचृत्त्रिष्टुप् ॥ स्वरः—धैवतः ॥

माता और दुहिता

माता च यत्र दुहिता च धेनू सबर्दुधे धापयेते समीची ।

ऋतस्य ते सदसीळे अन्तर्महद्देवानामसुरत्वमेकम् ॥ १२ ॥

(१) अन्नादि को देनेवाली पृथिवी 'माता' है और सुदूर स्थित होने से (दूरे हिता) अथवा वृष्टि आदि द्वारा पृथिवीलोक का पूरण करने से (दुह प्रपूरणे) द्युलोक 'दुहिता' है। माता च=निश्चय से यह मातृतुल्य पृथिवी, च=और सुदूरस्थित दुहिता=द्युलोक यत्र=जिस प्रभु के आधार में धेनू=हम सबका प्रीणन करते हैं, ते=वे सबर्दुधे=(सब शब्दः क्षीरपर्यायः सा०) उत्तम क्षीररूप रस का दोहन करनेवाले हैं और समीची=परस्पर संगत हुए-हुए धापयेते=वत्सरूप हम जीवों को उस क्षीर का पान कराते हैं। मैं उस प्रभु का ऋतस्य सदसि अन्तः=ऋत के स्थानभूत अन्तःकरण में ईडे=उपासन करता हूँ। (२) हृदय को मैं अनृत से दूर करके ऋतमय बनाता हूँ। ऋत (सत्य) से मेरा यह हृदय पवित्र होता है। इस पवित्र अन्तःकरण में मैं प्रभु का दर्शन व उपासन करता हूँ। मुझे प्रभु के बनाये द्यावा-पृथिवी माता-पिता सदृश पालें। ऐसा विश्वास साधक को होना चाहिए।

भावार्थ—द्यावा-पृथिवी सब प्राणियों का पालन करते हैं।

ऋषिः—प्रजापतिर्वैश्वामित्रो वाच्यो वा ॥ देवता—रोदसी ॥ छन्दः—त्रिष्टुप् ॥ स्वरः—धैवतः ॥

अन्यस्यां वत्सं रिहती मिमाय कया भुवा नि दधे धेनुरूधः ।

ऋतस्य सा पर्यसापिन्वतेळा महद्देवानामसुरत्वमेकम् ॥ १३ ॥

(१) धेनुः=गौ के समान द्यौः कया भुवा=जलमय भूमि के द्वारा ऊधः=मेघ को नि दधे=धारण करती है। अन्यस्याः=दूसरी पृथिवी के वत्सम्=बछड़े के समान रिहती=मेघ को चाहती हुई मिमाय=ध्वनि करती है। तब सा इडा=वह भूमि ऋतस्य पयसा=सूर्य से उत्पन्न जल से अपिन्बत=सींचती है देवानाम्=सूर्य देव का एकं महत असुरत्वम्=एक बड़ा भारी जीवन दान करने का विशेष धर्म है।

भावार्थ—सूर्य देव हमें जीवन दान देता है।

ऋषिः—प्रजापतिर्वैश्वामित्रो वाच्यो वा ॥ देवता—रोदसी ॥ छन्दः—विराट्त्रिष्टुप् ॥ स्वरः—धैवतः ॥

पद्या वस्ते पुरुरूपा वपूंष्यूर्ध्वा तस्थौ त्र्यविं रेरिहाणा।

ऋतस्य सद्य वि चरामि विद्वान्महद्देवानामसुरत्वमेकम् ॥ १४ ॥

पद्या=सूर्य किरणों से प्रकाशित होने योग्य भूमि जो पुरुरूपा=प्रभु के बनाए इन द्यावा नानारूपोंवाले वपूंषि=शरीरों को वस्ते=धारण करती है। यहाँ स्थावर जंगम कितनी ही आकृतियाँ दृष्टिगोचर होती हैं। उधर दूसरी ओर त्र्यविम्=तीनों लोकों के रक्षक सूर्य को रेरिहाणा=चाटती-सी हुई यह द्यौः ऊर्ध्वा=ऊपर तस्थौ=स्थित है। (२) मैं इन पृथिवी व द्युलोक को विद्वान्=अच्छी प्रकार समझता हुआ ऋतस्य सद्य=ऋत के-यज्ञ के गृह में विचरामि=विचरण करता हूँ। इस यज्ञ द्वारा पार्थिव पदार्थ द्युलोक में पहुँचते हैं। वहाँ द्युलोक से वर्षा होकर इस पृथ्वी पर अन्न उत्पन्न होता है। इस प्रकार यह यज्ञ पृथ्वीलोक व द्युलोक के परस्पर सम्बन्ध को स्थापित करनेवाला होता है। पृथ्वी इन नानारूपों का धारण, वृष्टि के अभाव में न कर सकती। न अन्न पैदा होता, न इन प्राणियों का धारण होता। पृथ्वी के पदार्थों के यज्ञों में आहुति न पड़ने पर मेघ-निर्माण की क्रिया ही न हो पाती 'यज्ञाद् भवति पर्जन्यः'। इस प्रकार यज्ञ से परस्पर सम्बद्ध इन देवानाम्=पृथ्वीस्थ व द्युलोकस्थ अग्नि, सूर्य आदि देवों का असुरत्वम्=प्राणशक्ति-संचार का कार्य एकम्=अद्वितीय है और महत्=महान् है।

भावार्थ—पृथिवी प्राणियों का धारण करती है, द्युलोक सूर्य का आस्वाद-सा लेता प्रतीत होता है। यज्ञ इन दोनों लोकों के परस्पर सम्बद्ध होने का कारण बनता है।

ऋषिः—प्रजापतिर्वैश्वामित्रो वाच्यो वा ॥ देवता—रोदसी द्युनिशौ वा ॥ छन्दः—विराट्त्रिष्टुप् ॥

स्वरः—धैवतः ॥

विराट् पुरुष के दो पाँव

पदेइव निहिते दस्मे अन्तस्तयोरन्यद् गुह्यामाविरन्यत्।

सधीचीना पथ्याइ सा विषूची महद्देवानामसुरत्वमेकम् ॥ १५ ॥

(१) गतमन्त्र में वर्णित द्युलोक व पृथ्वीलोक विराट् पुरुष के पदे इव=पाँवों के समान निहिते=स्थापित हैं। विराट् पुरुष का एक पाँव पृथ्वीलोक है, तो दूसरा पाँव द्युलोक है। ये दोनों दस्मे=अत्यन्त दर्शनीय व प्राणियों के दुःखों का विनाश करनेवाले हैं (दसु उपक्षये)। (२) तयोः अन्तः=उन दोनों के अन्दर अन्यद् गुह्यम्=एक तो अत्यन्त गुह्य व रहस्यमय है-इस द्युलोक का समझना सुगम नहीं है। अन्यत्=दूसरा यह पृथ्वीलोक आविः=प्रकट ही है-इस पर तो हम चल फिर ही रहे हैं-यह उतना छिपा हुआ नहीं। यह पृथिवी सधीचीना=सूर्य के साथ (पतिपरायणा स्त्री के समान) गतिवाली है तथा पथ्या=(धर्ममार्ग से विचलित न होनेवाली स्त्री के समान) स्वक्रान्तिपथ से न विचलित होनेवाली है, परन्तु सा=वह द्यौ विषूची=विविध दिशाओं में गतिवाली व व्यापक है। इन द्युलोक व पृथ्वीलोक में स्थित सब देवों का प्राणशक्ति-संचार का

कार्य अद्वितीय व महान् है।

भावार्थ—पृथिवीलोक व द्युलोक विराट् पुरुष के दो पाँवों के समान हैं, पृथ्वी प्रकट है, द्युलोक गुह्य है। पृथ्वी मार्ग पर चल रही है, द्युलोक व्यापक है।

ऋषिः—प्रजापतिर्वैश्वामित्रो वाच्यो वा ॥ देवता—दिशः ॥ छन्दः—त्रिष्टुप् ॥ स्वरः—धैवतः ॥

अप्रदुग्ध धेनुँ

आ धेनवो धुनयन्तामशिःश्वीः सबर्दुग्धाः शशया अप्रदुग्धाः ।

नव्यान्व्या युवतयो भवन्तीर्महद्देवानामसुरत्वमेकम् ॥ १६ ॥

(१) धेनवः=वेदवाणीरूप ये धेनुँ-ज्ञानदुग्ध से प्रीणित करनेवाली वेदवाणियाँ हमारे लिए आधुनयन्ताम्=ज्ञानदुग्ध का दोहन करें (आदुहन्तु)। ये ज्ञानवाणियाँ अशिःश्वीः=(शिशवो न भवन्ति) अत्यन्त सनातन हैं-नवोत्पन्न शिशु की तरह नहीं हैं-प्रब्र हैं (पुरातन), कभी जीर्ण न होनेवाली। सबर्दुग्धाः=ज्ञानदुग्ध का हमारे में पूरण करनेवाली हैं (दुह प्रपूरणे)। शशयाः=वस्तुतः हमारी बुद्धिरूप-गुहा में ये शयन करनेवाली हैं-वासनावरण के कारण ही इनका प्रकाश हमें नहीं दिखता। अप्रदुग्धाः=ये वेदवाणीरूप धेनुँ कभी प्रदुग्ध नहीं हो जातीं, ऐसी स्थिति कभी नहीं होती कि 'हम यह कह सकें कि अब इनसे और क्या ज्ञान प्राप्त होना?' 'जो ज्ञान मिलना था मिल गया'। (२) ये वेदवाणियाँ तो नव्याः नव्याः=प्रत्येक पारायण में (पाठ में) नवीन और नवीन ही प्रतीत होती हैं। इनके फिर-फिर अध्ययन से उत्तरोत्तर ज्ञान का प्रकर्ष होता चलता है। युवतयः भवन्तीः=ये हमारे जीवनो में दोषों का अमिश्रण व गुणों का मिश्रण करनेवाली होती जाती हैं। इनके अध्ययन से ही हम सूर्यादि देवों के ठीक सम्पर्क में आते हुए अनुभव करते हैं कि इन देवानाम्=सूर्यादि देवों का असुरत्वम्=प्राणशक्ति संचार का कार्य एकम्=अद्वितीय है व महत्=महान् है।

भावार्थ—वेदवाणीरूप गौवों का ज्ञानदुग्ध हमारे जीवनो को बुराइयों से रहित व अच्छाइयों से युक्त करता है।

ऋषिः—प्रजापतिर्वैश्वामित्रो वाच्यो वा ॥ देवता—इन्द्रः ॥ छन्दः—भुरिक्विष्टुप् ॥ स्वरः—धैवतः ॥

वे प्रभु ही भग हैं, राजा हैं

यदन्यासु वृषभो रोरवीति सो अन्यस्मिन् यूथे नि दधाति रेतः ।

स हि क्षपावान्त्स भगः स राजा महद्देवानामसुरत्वमेकम् ॥ १७ ॥

(१) यत्=जो वृषभः=शक्तिशाली व सब पर सुखों का वर्षण करनेवाले प्रभु अन्यासु=विलक्षण बुद्धिवाली कई प्रजाओं में रोरवीति=ज्ञानशब्दों का अत्यन्त ही उच्चारण करते हैं 'तिस्त्रो वाच उदीरते, हरिरिति कनिक्रदत्'। सः=वही प्रभु अन्यस्मिन् यूथे=दूसरे मनुष्यों के समूह में रेतः निदधाति=शक्ति का स्थापन करते हैं। इस शक्तिस्थापन द्वारा सः=वे प्रभु हि=ही क्षपावान्=शत्रुओं का क्षपण व विनाश करनेवाले होते हैं। ब्राह्मणवृत्ति के पुरुषों में प्रभु ज्ञान का स्थापन करते हैं, तो क्षत्रियवृत्तिवालों में वे ही शक्ति को स्थापित करनेवाले हैं। (२) सः=वे प्रभु ही भगः=ऐश्वर्य हैं। वैश्यों का ऐश्वर्य प्रभु ही है 'अहं धनानि संजयामि शश्वतः'। किसी वैश्य को ऐसा नहीं समझना कि ऐश्वर्य का अर्जन वह करता है-वस्तुतः प्रभु ही उसके लिए धनार्जन करनेवाले हैं। सः=वे प्रभु ही राजा=सारे समाज का व्यवस्थापन करनेवाले व शासक हैं। उनके शासन का कोई उल्लंघन नहीं कर पाता। इस प्रभु के शासन से शासित देवानाम्=सूर्यादि देवों का असुरत्वम्=प्राणशक्ति

संचार का कार्य एकम्=अद्वितीय है व महत्=महान् है।

भावार्थ—प्रभु ही ब्राह्मणों के लिए ज्ञान, क्षत्रियों के लिए बल व वैश्यों के लिए धन देनेवाले हैं। वे प्रभु ही पर्जन्यरूप हैं—सब वस्तुओं का वर्षण वे ही कर रहे हैं।

ऋषिः—प्रजापतिवैश्वामित्रो वाच्यो वा ॥ देवता—इन्द्रः ॥ छन्दः—विराट्त्रिष्टुप् ॥ स्वरः—धैवतः ॥

वीर की स्वश्वता

वीरस्य नु स्वश्व्यं जनासः प्र नु वौचाम विदुरस्य देवाः ।

षोढ्हा युक्ताः पञ्चपञ्चा वहन्ति महद्देवानामसुरत्वमेकम् ॥ १८ ॥

(१) हे जनासः=लोगो! हम नु=अब वीरस्य=वीर व्यक्ति की स्वश्व्यम्=स्वश्वता का-इन्द्रियाश्रवों के उत्तम होने का प्रवोचाम=प्रतिपादन करें-कथन करें। उसकी स्वश्वता का प्रशंसन करते हुए हम भी स्वश्व बनने के लिए यत्नशील हों अस्य=इसकी स्वश्वता को देवाः=सब देव विदुः=जानें अथवा प्राप्त कराएँ। (२) वस्तुतः इस शरीर-रथ में षोढ्हा=इस प्रकार से युक्ताः=युक्त हुए-हुए 'पाँच ज्ञानेन्द्रियाँ तथा छठा मन' ये ठीक प्रकार से अपने कार्य में लगे हुए, वहन्ति=इस शरीर-रथ का वहन करते हैं। इसी प्रकार पञ्च=पाँच पञ्च=जो पाँच हैं= वे इस शरीर-रथ को चलाते हैं। इस शरीर-रथ में पाँच पंचक हैं। पहला पंचक है—'पृथिवी, जल, तेज, वायु व आकाश'। दूसरा है—'प्राण, अपान, व्यान, उदान, समान'। तीसरा—'पाँच कर्मेन्द्रियाँ'। चौथा—'पाँच ज्ञानेन्द्रियाँ'। पाँचवा—'मन, बुद्धि, चित्त, अहंकार, हृदय'। ये पाँच पंचक शरीर का वहन कर रहे हैं। इन सब की क्रियाओं में उन देवानाम्=सूर्यादि का असुरत्वम्=प्राणशक्ति-संचार का कार्य एकम्=विलक्षण है व महत्=महान् है।

ऋषिः—प्रजापतिवैश्वामित्रो वाच्यो वा ॥ देवता—इन्द्रः ॥ छन्दः—निचृत्त्रिष्टुप् ॥ स्वरः—धैवतः ॥

'त्वष्टा' द्वारा निर्माण व पोषण

देवस्त्वष्टा सविता विश्वरूपः पुपोष प्रजाः पुरुधा जजान ।

इमा च विश्वा भुवनान्यस्य महद्देवानामसुरत्वमेकम् ॥ १९ ॥

(१) देवः=वे प्रभु (दिवु क्रीडायाम्) इस 'ब्रह्माण्ड के निर्माण, धारण व प्रलय' रूप क्रीडा को करनेवाले हैं। त्वष्टा=ज्ञानदीप्ति से दीप्त हैं (त्विषेर्वा स्याद् दीप्तिकर्मणः), सविता (भू प्रेरणे)=इस ज्ञानप्रेरणा को देनेवाले हैं। विश्वरूपः=सारे संसार के पदार्थों का विरूपण करनेवाले हैं। (२) प्रजाः पुपोष=सारी प्रजाओं का प्रभु ही पोषण करते हैं, पुरुधा जजान=अनेक प्रकार से उनको उत्पन्न करते हैं। प्रजाओं के पोषण के लिए उन्होंने सूर्यादि देवों का भिन्न-भिन्न लोकों में स्थापन किया है। ग्यारह देव पृथिवीलोक में, ग्यारह अन्तरिक्षलोक में तथा ग्यारह देव द्यूलोक में उस प्रभु द्वारा स्थापित किये गए हैं। देवानाम्=इन सब सूर्यादि देवों का असुरत्वम्=प्राणशक्ति-संचार का कार्य एकम्=अद्वितीय है तथा महत्=महान् है।

भावार्थ—प्रभु ही निर्माता व पोषक हैं। प्रजाओं के पोषण के लिए उन्होंने ही सूर्यादि देवों का उस-उस लोक में स्थापन किया है।

ऋषिः—प्रजापतिवैश्वामित्रो वाच्यो वा ॥ देवता—इन्द्रः ॥ छन्दः—स्वराट्पङ्क्तिः ॥ स्वरः—पञ्चमः ॥

प्रभु के तेज से व्याप्त 'द्यावापृथिवी'

मही समैरच्चम्वा समीची उभे ते अस्य वसुना न्यृष्टे ।

शृण्वे वीरो विन्दमानो वसूनि महद्देवानामसुरत्वमेकम् ॥ २० ॥

(१) मही=अत्यन्त महत्त्वपूर्ण व महान् समीची=परस्पर संगत चम्वा=द्यावापृथिवी को वे प्रभु समैरत्=प्रजा, पशु आदि से सम्यक् युक्त करते हैं। ये द्यावापृथिवी 'चम्वा' कह गये हैं, चूँकि 'चमन्ति अदन्ति अनयोर्देवमनुष्याः' सब देव व मनुष्य इन्हीं में भोजन प्राप्त करते हैं। सूर्य, वायु, अग्नि आदि सब देव हमारे लिए प्राणनीय शक्ति प्राप्त करानेवाले हैं। ते उभे=वे दोनों द्यावापृथिवी अस्य=इस इन्द्र के वसुना=तेज व ऐश्वर्य से न्यृष्टे=नितरां व्याप्त हैं। सर्वत्र प्रभु का ही तेज व ऐश्वर्य प्रकट हो रहा है। (२) वीरः=वे सर्वशक्तिमान् प्रभु ही वसूनि=सब वसुओं को विन्दमानः=प्राप्त करते हुए शृण्वे=सुने जाते हैं। 'तवेदिदयभिश्वेकिते वसु'। प्रभु ही सूर्यादि को तेज व दीप्ति आदि प्राप्त कराते हैं। सब बुद्धिमान् पुरुषों को बुद्धि देनेवाले भी वे प्रभु ही हैं। बल तेज सब प्रभु ही देते हैं। प्रभु के बनाए देवानाम्=इन सूर्यादि देवों का असुरत्वम्=प्राणशक्ति-संचार का कार्य एकम्=विलक्षण है व महत्=महान् है।

भावार्थ—द्युलोक व पृथ्वीलोक प्रभु के तेज से व्याप्त हैं। ये सब का पालन करते हैं। प्रभु ही सब वसुओं को प्राप्त कराते हैं।

ऋषिः—प्रजापतिर्वैश्वामित्रो वाच्यो वा ॥ देवता—इन्द्रः ॥ छन्दः—त्रिष्टुप् ॥ स्वरः—धैवतः ॥

पुरः सदः+शर्मसदः

इमां च नः पृथिवीं विश्वधाया उप क्षेति हितमित्रो न राजा ।

पुरःसदः शर्मसदो न वीरा महद्देवानामसुरत्वमेकम् ॥ २१ ॥

(१) वह विश्वधायाः=सब का धारण करनेवाला व प्रीणन (तृप्ति) करनेवाला प्रभु नः=हमारी इमां पृथिवीं च=इस पृथिवी को निश्चय से उपक्षेति=अपना निवास-स्थान बनाता है। इस पृथिवी में निवास करता हुआ वह हम सबका धारण करता है। वह प्रभु हितमित्रः न=हित करनेवाले मित्र के समान राजा=सब का आश्रय है। पुरःसदः=आगे जानेवाले व्यक्ति शर्मसदः न=सदा प्रभु की शरण में रहनेवालों के समान वीराः=वीर होते हैं। प्रभु के उपासक प्रभु की शरण में निवास करते हैं-वे प्रभु की शक्ति से शक्ति-सम्पन्न होते हैं। ये अपने जीवन में अनुभव करते हैं कि देवानाम्=सूर्यादि देवों का असुरत्वम्=प्राणशक्ति-संचार का कार्य एकम्=अद्वितीय है तथा महत्=महान् है। इन्हें सब देवों की अनुकूलता प्राप्त होती है, सो अपने में ये शक्ति का अनुभव करते हैं।

भावार्थ—प्रभु ही इस पृथिवी के शासक हैं। उनके उपासक प्रभु की शरण में शक्ति का अनुभव करते हैं। सदा आनन्द में बने रहते हैं।

सूचना—'शर्मसदः' का अर्थ 'आनन्द में रहनेवाले' भी है। सदा प्रसन्न रहनेवाला वीर होता है। 'ईर्ष्या, द्वेष, क्रोध' आदि प्रसन्नता के विरोधी भाव ही शक्ति को नष्ट करते हैं।

ऋषिः—प्रजापतिर्वैश्वामित्रो वाच्यो वा ॥ देवता—इन्द्रः ॥ छन्दः—निचृत्त्रिष्टुप् ॥ स्वरः—धैवतः ॥

ओषधि व जल

निषिध्वरीस्त ओषधीरुतापो रयिं त इन्द्र पृथिवी बिभर्ति ।

सखायस्ते वाम्भाजः स्याम महद्देवानामसुरत्वमेकम् ॥ २२ ॥

(१) हे इन्द्र=परमैश्वर्यशालिन् प्रभो ! ते=आपका ये ओषधीः=ओषधियाँ उत=और आपः=जल निःषिध्वरीः=निश्चय से रोगों का निषेध व निराकरण करनेवाली हैं। हे परमात्मन् ! ते=आपकी यह पृथिवी=भूमि माता रयिं बिभर्ति=हमारे लिए सब धनों का व रयि शक्ति का पोषण करती

है। इस पृथिवी से उत्पन्न वानस्पतिक पदार्थों का सेवन करते हुए व जलों का प्रयोग करते हुए हम स्वस्थ रहते हैं। यह पृथिवी अन्य भी आवश्यक धनों को हमारे लिए अवश्य प्राप्त कराती है। (२) हे प्रभो! हम ते **सखायः**=आपके मित्र बनें-आपकी ओर हमारा झुकाव हो-हम प्रकृति में आसक्त न हो जाएँ। तथा **वामभाजः**=सब रमणीय वसुओं के भागी बनें। प्रकृति के विषयों में आसक्ति ही हमें निम्न मार्ग की ओर ले जाती है और हमारे कष्टों का कारण बनती है। आपका उपासन करते हुए हम अनुभव करें कि **देवानाम्**=आपके बनाए इन सूर्यादि देवों का **असुरत्वम्**=प्राणशक्ति-संचार का कार्य **एकम्**=अद्वितीय है व **महत्**=महान् है।

भावार्थ—हम ओषधि व जलों का सेवन करते हुए सदा स्वस्थ रहें। पृथिवी हमारे लिए सब आवश्यक धनों को प्राप्त करानेवाली हो। प्रभु के मित्र बनकर हम सदा सुन्दर वसुओं के भागी हों।

सूक्त का विषय ही है कि प्रभु का बनाया संसार सदा हमारा हित करनेवाला है। हम प्रभु के सम्पर्क में रहकर इस संसार के प्रत्येक पदार्थ से कल्याण प्राप्त करें। अगले सूक्त का भी यही विषय है—

५६. [षट्पञ्चाशं सूक्तम्]

ऋषिः—प्रजापतिर्वैश्वामित्रो वाच्यो वा ॥ देवता—विश्वे देवाः ॥ छन्दः—निचृत्त्रिष्टुप् ॥ स्वरः—धैवतः ॥

मायी धीर पुरुषों की दृढ़ता

न ता मिनन्ति मायिनो न धीरा व्रता देवानां प्रथमा ध्रुवाणि ।

न रोदसी अद्रुहा वेद्याभिर्न पर्वता निनमे तस्थिवांसः ॥ १ ॥

(१) **देवानाम्**=देवों के **व्रता**=व्रत **प्रथमा**=सर्वमुख्य हैं और **ध्रुवाणि**=ध्रुव हैं। सूर्य, चन्द्र, नक्षत्र, पृथिवी, जल तेज आदि सब देव अपने व्रतों में चल रहे हैं-कभी अपने व्रत से ये विचलित नहीं होते। **ता**=इनके उन व्रतों को **न मायिनः**=न तो प्रज्ञावान् पुरुष और **न धीराः**=न धीर-धैर्य वृत्तिवाले पुरुष **मिनन्ति**=हिंसित करते हैं। ये तो सूर्य और चन्द्रमा (आदि) की तरह कल्याण के मार्ग पर चलते रहते हैं। (२) **वेद्याभिः**=ज्ञातव्य बातों के ज्ञान द्वारा **अद्रुहा**=परस्पर द्रोह से वर्जित **रोदसी**=द्यावापृथिवी को-शरीर व मस्तिष्क को ये प्रज्ञावान् धीर पुरुष **न (मिनन्ति)**=हिंसित नहीं करते। 'शरीर को कैसे स्वस्थ रखना तथा मस्तिष्क को कैसे दीप्त बनाना' इन बातों को समझकर ये पुरुष शरीर व मस्तिष्क को हिंसित नहीं होने देते। इनके जीवन में स्वस्थ शरीर मस्तिष्क को दीप्त करता है तथा दीप्त मस्तिष्क शरीर को स्वस्थ बनाता है। (३) ये **मायी धीर पुरुष तस्थिवांसः**=स्थिरवृत्ति के होते हैं, **पर्वताः**=पर्वतों के समान अविचल होते हैं अथवा (पर्व पूरणे) अपना पूरण करनेवाले होते हैं। **न निनमे**=किन्हीं प्रलोभनों व भगों के कारण ये अपने व्रतों से नत नहीं हो जाते-झुक नहीं जाते।

भावार्थ—प्रज्ञावान् धीर पुरुष (क) सूर्य-चन्द्रादि की तरह अपने मार्ग का आक्रमण करते हैं। (ख) शरीर व मस्तिष्क को स्वस्थ व दीप्त बनाते हैं, (ग) स्थिरवृत्ति बनकर व्रतों से विचलित नहीं होते।

ऋषिः—प्रजापतिर्वैश्वामित्रो वाच्यो वा ॥ देवता—विश्वे देवाः ॥ छन्दः—भुरिक्पङ्क्तिः ॥ स्वरः—पञ्चमः ॥

जीव का स्वरूप

षड् भाराँ एको अचरन्बिभर्त्युतं वर्षिष्टमुप गाव आर्गुः ।

तिस्त्रो महीरुपरास्तस्थुरत्या गुहा द्वे निहिते दश्येका ॥ २ ॥

(१) एकः=एक जीव अचरन्=वस्तुतः कूटस्थरूपेण रहता हुआ या न खाता हुआ (चर भक्षणे) षट्द्वः भारान्=(भ्रियते ज्ञानादिकं यैः) ज्ञानप्राप्ति के साधनभूत ज्ञानेन्द्रियों व मन (अन्तःकरण) को बिभर्ति=धारण करता है। (२) इनके द्वारा इसे गावः उप आगुः=ज्ञान-वाणियाँ समीपता से प्राप्त होती हैं। प्राप्त तब होती हैं, जब कि यह ऋतम्=ऋत का पालन करता हुआ 'ऋतमय' व ऋत ही बन जाता है, जब यह सब कार्य बड़े नियमित रूप से करता है तथा जब यह वर्षिष्ठम्=वृद्धतम बनता है-अपनी शक्तियों को बढ़ाने का पूर्ण प्रयत्न करता है। (३) इस जीव के इस भौतिक जीवन में अत्या=निरन्तर गतिशील तिस्रः=तीन महीः=चित्त की भूमिकाएँ उपराः=(उपर्युपरि) एक के ऊपर दूसरी इस प्रकार तस्थुः=स्थित हैं। 'जागरित' के बाद 'स्वप्न' की भूमिका आती है, स्वप्न के बाद 'सुषुप्ति'। इस प्रकार इनका क्रम चलता ही रहता है। इनमें द्वे=स्वप्न व सुषुप्तिरूप दो भूमिकाएँ तो गुहा निहिते=बुद्धिरूप गुहा में ही स्थापित होती हैं। एका=एक यह जागरित ही है, जो कि दर्शि=इन्द्रियों का विषय बनती है।

भावार्थ—जीव पाँच ज्ञानेन्द्रियों व छठे अन्तःकरण को धारण करता हुआ सब ज्ञानों को प्राप्त करता है। यह प्रतिदिन जागिरत, स्वप्न व सुषुप्ति रूप तीन चित्त की भूमिकाओं में से गुजरता है।

ऋषिः—प्रजापतिर्वैश्वामित्रो वाच्यो वा ॥ देवता—विश्वे देवाः ॥ छन्दः—विराट्त्रिष्टुप् ॥ स्वरः—धैवतः ॥

त्रिपाजस्य

त्रिपाजस्यो वृषभो विश्वरूप उत त्र्युधा पुरुध प्रजावान्।

अनीकः पत्यते माहिनावान्त्स रेतोधा वृषभः शश्वतीनाम् ॥ ३ ॥

(१) पाँच ज्ञानेन्द्रियों व मन को धारण करनेवाला जीव त्रिपाजस्यः=तीनों शक्तियों में उत्तम होता है। इसके शरीर, मन व बुद्धि तीनों बलवान् होते हैं। वृषभः=यह सब पर सुखों का वर्षण करनेवाला होता है। विश्वरूपः=उस सर्वव्यापक प्रभुवत् यह निरूपण करनेवाला होता है। प्रभु के गुणों का स्तवन करता है। उत=और त्र्युधा=(त्रीणि ऊर्धांसि यस्य) तीन ऊधसोंवाला होता है, जैसे गौ का 'ऊधस्' दुग्ध का आधार होता है, उसी प्रकार इसके ज्ञानदुग्ध के आधारभूत तीन ऊधस् होते हैं। 'ऋचाएँ, यजु व साम' ही वे तीन ऊधस् हैं। इन ज्ञानदुग्ध के ऊधसों के कारण यह पुरुध प्रजावान्=अनेक प्रकार से शक्तियों के विकासवाला होता है। (२) अनीकः=(अनीकं=बलं) इन्द्रियों, मन व बुद्धि की शक्तिरूप तीन बलोंवाला यह पत्यते=ऐश्वर्यवाला होता है-स्वामी बनता है। माहिनावान्=महत्त्वपूर्ण जीवनवाला होता हुआ अथवा (मह पूजायाम्) प्रभु-पूजा की वृत्तिवाला होता हुआ सः=वह उपासक वृषभः=शक्तिशाली बनता है-प्रभु की शक्ति से शक्ति-सम्पन्न होता है और शश्वतीनाम्=सनातन वेदवाणियों के रेतोधाः=रेतस् को अपने अन्दर धारण करनेवाला होता है। इनको अपने जीवन में परिणत करना ही इनके रेतस् को धारण करना है।

भावार्थ—हम शरीर, मन व बुद्धि तीनों को उत्तम शक्ति-सम्पन्न बनाएँ। वेदवाणी को अपने जीवन में अनूदित करें।

ऋषिः—प्रजापतिर्वैश्वामित्रो वाच्यो वा ॥ देवता—विश्वे देवाः ॥ छन्दः—विराट्त्रिष्टुप् ॥

स्वरः—धैवतः ॥

आदित्यों की तीन बातें

अभीक आसां पदवीरबोध्यादित्यानामहे चारु नाम ।

आर्षिचिदस्मा अरमन्त देवीः पृथग्रजन्तीः परि षीमवृज्जन् ॥ ४ ॥

(१) गतमन्त्र में 'त्रिपाजस्य' व्यक्ति सब उत्तमताओं का आदान करते हुए आदित्य बनते हैं। **आसाम्**=इन **आदित्यानाम्**=आदित्य-वृत्तिवाले व्यक्तियों को **पदवीः**=(पदानि वेति प्रजनयति) ज्ञानशब्दों को प्राप्त करानेवाला प्रभु **अभीक**=समीप होता है। ये आदित्य प्रभु का सान्निध्य अनुभव करते हैं। (२) इन आदित्यों द्वारा उस प्रभु का **चारु नाम**=सुन्दर नाम **अह्वे**=पुकारा जाता है-ये प्रभु के नाम का स्मरण करते हैं। (३) **अस्मै**=इस आदित्य-वृत्तिवाले व्यक्ति के लिए **देवीः आपः**=दिव्यगुणोंवाले अथवा रोगकृमियों पर आक्रमण करनेवाले रेतःकणरूप जल **अरमन्त**=रमण करनेवाले होते हैं। वीर्यकण इसके शरीर के अन्दर ही क्रीडा करते हैं। और वे वीर्यकण रूप (आपः) जल **पृथग् ब्रजन्तीः**=सामान्य क्रम से भिन्न तरीके से जाते हुए, अर्थात् निम्न गतिवाले न होकर ऊर्ध्वगतिवाले होते हुए **सीम्**=निश्चय से **परि अवृञ्जन्**=शरीर में चारों ओर पवित्रता को करनेवाले होते हैं (वृञ्=purify)।

भावार्थ—आदित्य-वृत्ति के व्यक्ति (क) प्रभु के समीप निवास करते हैं, (ख) प्रभु के प्रिय नाम का जप करते हैं, (ग) इनके शरीर में रेतःकण ऊर्ध्वगतिवाले होकर पवित्रता का साधन बनते हैं।

ऋषिः—प्रजापतिर्वैश्वामित्रो वाच्यो वा ॥ देवता—विश्वे देवाः ॥ छन्दः—त्रिष्टुप् ॥ स्वरः—धैवतः ॥

त्रिमाता

त्री षधस्था सिन्धवस्त्रिः कवीनामुत त्रिमाता विदथेषु सम्राट् ।

ऋतावरीर्योषणास्त्रिस्तो अप्यास्त्रिरा दिवो विदथे पत्यमानाः ॥ ५ ॥

(१) **त्री सध-स्था**=तीन लोक हैं, जो कि मिलकर ही स्थित होते हैं। जैसे बाहर आधिदैविक जगत् में पृथिवी, अन्तरिक्ष व द्युलोक का परस्पर सम्बन्ध है, इसी प्रकार अध्यात्म में शरीर, मन व मस्तिष्क का परस्पर सम्बन्ध है। **कवीनाम्**=क्रान्तदर्शी तत्त्वद्रष्टा पुरुषों के **त्रिः सिन्धवः**=तीन प्रकार से ज्ञान प्रवाह बहते हैं। प्रकृति का विज्ञानरूप सिन्धु 'ऋक्' है, जीव का विज्ञानरूप सिन्धु 'यजुः' है तथा परमात्मा का विज्ञान-सिन्धु 'साम' है। इन ज्ञानीपुरुषों की बुद्धिरूप गुहा में 'ऋग्, यजुः, साम' रूप तीन सिन्धुओं का प्रवाह चलता है। **उत**=और यह कवि **त्रिमाता**=ज्ञान, कर्म व उपासना तीनों का निर्माण करनेवाला होता है। **विदथेषु**=ज्ञानयज्ञों में यह **सम्राट्**=दीप्त होता है। (२) इस कवि की **त्रिस्त्रः**=तीन **योषणाः**=पत्नी के रूप में स्थित वेदवाणियाँ ('परीमे गामनेषत०') **ऋतावरीः**=इसके जीवन में ऋत का रक्षण करनेवाली होती हैं और **अप्याः**=कर्मों में उत्तम होती हैं, अर्थात् यह कवि वेदवाणी के अपनाने से ऋतमय जीवनवाला-सब कार्यों को ऋतपूर्वक करनेवाला तथा क्रियाशील होता है। ये कवि लोग **दिवः त्रिः**=दिन में तीन वार **विदथे**=ज्ञानयज्ञ में **पत्यमानाः**=गतिवाले होते हैं। 'प्रातः, मध्यान् व सायं' तीनों समय इनका ज्ञानयज्ञ चलता है-ये तीनों कालों में स्वाध्याय को अपनाते हैं।

भावार्थ—ज्ञानीपुरुष 'शरीर, मन व बुद्धि' तीनों का विकास करने के लिए यत्नशील होते हैं। प्रातः, मध्याह्न व सायं तीनों कालों में इनका ज्ञानयज्ञ चलता है। 'ज्ञान, कर्म व उपासना' का अपने में समन्वय करता है।

ऋषिः—प्रजापतिर्वैश्वामित्रो वाच्यो वा ॥ देवता—विश्वे देवाः ॥ छन्दः—निचृत्त्रिष्टुप् ॥ स्वरः—धैवतः ॥

ज्ञान तथा वसुओं की प्राप्ति

त्रिरा दिवः संवित्वायीणि दिवेदिव आ सुव त्रिर्नो अह्नः ।

त्रिधातु राय आ सुवा वसूनि भग त्रातर्धिषणे सातर्ये धाः ॥ ६ ॥

(१) हे सवितः=हमारे हृदयों में प्रेरणा देनेवाले प्रभो! दिवे दिवे=प्रतिदिन अह्नः त्रिः=दिन में तीन वार नः=हमें त्रिः=तीन प्रकार से विभक्त दिवः=ज्ञान के (प्रकृति विज्ञान, जीवज्ञान, प्रभु का ज्ञान) वार्याणि=वरणीय धनों को आसुव=सर्वथा प्राप्त कराइये। हम प्रातः, मध्याह्न व सायं तीनों कालों में ज्ञानधन प्राप्त करने का प्रयत्न करें। (२) त्रि धातु रायः='शरीर, मन व बुद्धि' तीनों का धारण करनेवाले धनों को तथा वसूनि=विकास के लिए आवश्यक सब पदार्थों को हे भग=सर्वेश्वर्य-सम्पन्न प्रभो! आसुव=प्राप्त कराइये। हे त्रातः=रक्षक प्रभो! सातये=सब धनों के लाभ के लिए आप हमें धिषणो=बुद्धि में धाः=स्थापित करिए। हम ज्ञानी बनकर सब आवश्यक धनों का उपार्जन करनेवाले हों। 'धिषण' शब्द 'घर' का वाचक है। सो धिषणो=घर में धाः=स्थापित करा, अर्थात् हम विलास की वृत्तिवाले बनकर इधर-उधर भटकनेवाले न हों। विलासवृत्तिवाले हम हुए और धनों का विनाश हुआ।

भावार्थ—प्रभुकृपा से ज्ञानधनों को प्राप्त करके हम सब आवश्यक धनों व वसुओं को प्राप्त करनेवाले हों।

ऋषिः—प्रजापतिर्वैश्वामित्रो वाच्यो वा ॥ देवता—विश्वे देवाः ॥ छन्दः—त्रिष्टुप् ॥ स्वरः—धैवतः ॥

स्नेह, निष्पापता व उदारता

त्रिरा दिवः सविता सोषवीति राजाना मित्रावरुणा सुपाणी ।

आपश्चिदस्य रोदसी चिदुर्वी रत्नं भिक्षन्त सवितुः सवायं ॥ ७ ॥

(१) वह सविता=प्रेरक प्रभु दिवः त्रिः=दिन में तीन वार आसोषवीति=हमारे लिए धनों को प्रेरित करें, अर्थात् हम सदा आवश्यक धनों को अपने जीवन में प्राप्त करनेवाले हों। जीवन का प्रातःकाल प्रथम २४ वर्ष हैं, मध्याह्न अगले ४४ वर्ष हैं तथा सायं अन्तिम ४८ वर्ष हैं। हमें प्रभु इन सब समयों में आवश्यक धन प्राप्त कराते हैं। राजाना=ज्ञान से दीप्त होनेवाले, सुपाणी=उत्तम हाथों (कर्मों) वाले मित्रावरुणा=मित्र और वरुण, सब के साथ स्नेह करनेवाले व द्वेष का निवारण करनेवाले लोग और आपः=(आप्लु व्याप्तौ) व्यापक (उदार) वृत्तिवाले पुरुष अस्य सवितुः=इस प्रेरक प्रभु के यज्ञों के लिए रत्नम्=रमणीय धनों की भिक्षन्त=याचना करते हैं। प्रभु से रमणीय धनों को प्राप्त करके वे यज्ञों में उनका विनियोग करते हैं। (२) चित्=निश्चय से उर्वी रोदसी=विशाल द्यावापृथिवी उस परमात्मा से ही रत्नों की याचना करते हैं। इन विशाल द्यावापृथिवी में रहनेवाले सब प्राणी प्रभु से ही धनों को प्राप्त करते हैं। प्रभु से प्राप्त धनों द्वारा ही वे यज्ञात्मक कर्मों को करनेवाले होते हैं।

भावार्थ—प्रभु हमें जीवन को यज्ञमय बनाने के लिए धनों को प्राप्त कराते हैं। हम स्नेह की वृत्तिवाले, निष्पाप जीवनवाले व व्यापक (उदार) भावनावाले बनकर यज्ञों में प्रवृत्त होते हैं।

ऋषिः—प्रजापतिर्वैश्वामित्रो वाच्यो वा ॥ देवता—विश्वे देवाः ॥ छन्दः—निचृत्त्रिष्टुप् ॥ स्वरः—धैवतः ॥

तीन उत्तम दीप्तियाँ

त्रिरुत्तमा दूणशां रोचनानि त्रयो राजन्त्यसुरस्य वीराः ।

ऋतावान् इषिरा दूळभासस्त्रिरा दिवो विदथे सन्तु देवाः ॥ ८ ॥

(१) असुरस्य=(अस्यति क्षिपति) सब बुराईयों का संहार करनेवाले प्रभु के त्रिः=तीन उत्तमा=सर्वोत्कृष्ट व दूणशा=कठिनता से नष्ट करने योग्य रोचनानि=दीप्तियाँ व तेज हैं। ये त्रयः=तीनों तेज वीराः=(वि ईरयति) शत्रुओं को विशेषरूप से कम्पित करनेवाले होते हुए

राजन्ति=चमकते हैं। शरीर में यह तेज 'अग्नि' के रूप में है। जब तक यह जाठराग्नि ठीक बनी रहती है, तब तक शरीर में रोगों का प्रादुर्भाव नहीं होता। मन में यह तेज 'विद्युत्' के रूप में है 'वैद्युतं मनः'। यह मानस-विद्युत् वासनावृक्षों को दग्ध करने का कारण बनती है। मस्तिष्क में यह तेज 'सूर्य' के रूप में है। मस्तिष्करूप द्युलोक में ज्ञानसूर्य का उदय होने पर अन्धकार में पनपनेवाले कुविचार विलुप्त हो जाते हैं। (२) ये अग्नि, विद्युत् व सूर्य रूप तीन तेज ऋतावानः=ऋत (यज्ञ) का रक्षण करनेवाले, इषिराः=सदा कर्म में प्रेरित करनेवाले व दूडभासः=न हिंसा करने योग्य हैं। शरीर में अग्रितत्त्व के ठीक होने पर सब क्रियाएँ ऋतपूर्वक (ठीक-ठीक) चलती हैं। मानस-विद्युत् के ठीक होने पर मन सदा उत्तम कार्यों की प्रेरणावाला बना रहता है। मस्तिष्क में ज्ञानसूर्य के उदय होने पर हम वासनान्धकार से हिंसित नहीं होते। (३) देवाः=देव दिवः त्रिः=दिन में तीन वार अवश्य प्रातः, मध्याह्न व सायं समय विदथे=ज्ञानयज्ञों में सन्तु=हों। इन ज्ञानयज्ञों द्वारा ही प्रभु का सच्चा उपासन होता है।

भावार्थ—प्रभु ने शरीर में अग्रितत्त्व, मन में विद्युत्-तत्त्व व मस्तिष्क में सूर्य की (सहस्रार-चक्र) स्थापना की है। इनके कारण हमारा जीवन ऋतवाला, कर्मशील व प्रकाशमय बनता है।

प्रस्तुत सूक्त में मानव जीवन की तीन-तीन के रूप में-होनेवाली बातों का बड़ी सुन्दरता से चित्रण है। इस चित्रण की समाप्ति शरीरस्थ 'अग्नि, विद्युत् व सूर्य' के वर्णन से हुई है। अगले सूक्त में प्रभु से दी गई वेदवाणी का उल्लेख है। यह हमारे जीवन में सब देवों का स्थापन करती है—

५७. [सप्तपञ्चाशं सूक्तम्]

ऋषिः—विश्वामित्रः ॥ देवता—विश्वे देवाः ॥ छन्दः—त्रिष्टुप् ॥ स्वरः—धैवतः ॥

'इन्द्र, अग्नि व पनिता' वेदवाणी को प्राप्त करते हैं

प्र मे विविक्वाँ अविदन्मनीषां धेनुं चरन्तीं प्रयुतामगोपाम् ।

सद्यश्चिद्या दुदुहे भूरि धासेरिन्द्रस्तदग्निः पनितारो अस्याः ॥ १ ॥

(१) विविक्कान्=विवेकी पुरुष मे=मेरी मनीषाम्=इस बुद्धि को प्र अविदत्=प्रकर्षण प्राप्त होता है। जो बुद्धि (प्रज्ञा) धेनुम्=इस वेदवाणीरूप धेनु के रूप में प्रकट हुई है, जो चरन्तीम्=सब ज्ञानों को व्याप्त करती है (चर गतौ) प्रयुताम्=जिसका जीवन के साथ प्रकृष्ट सम्बन्ध है, यह तो उसकी हृदयरूप गुहा में ही स्थित है। अगोपाम्=यह धेनु बिना गोप के है। इसके रक्षण के लिए किसी ग्वाले की आवश्यकता नहीं है। वस्तुतः 'अगोपा' होने के कारण ही वासनारूप असुरों से (पणियों) से इसका अपहरण हो जाता है। इसके अपहृत हो जाने पर 'देवशुनी सरमा' इसको पुनः प्राप्त कराती है। यह देवताओं की शुनी 'बुद्धि' ही है, जो कि सब विषयों के तत्त्वान्वेषण में अत्यन्त प्रसृत होती है ('सृ' से सरमा)। इस बुद्धि से ही वेदज्ञान प्राप्त होता है। (२) यह धेनु वह है, या=जो कि सद्यः=शीघ्र चित्=ही धासेः=जीवन के धारक ज्ञानदुग्ध का भूरि दुदुहे=अत्यन्त ही दोहन करती है अस्याः=इस धेनु के तत्=उस ज्ञानदुग्ध को इन्द्रः=जितेन्द्रिय व्यक्ति, अग्निः=(अग्रणी) प्रगतिशील व्यक्ति तथा पनितारः=प्रभु के स्तोता लोग सेवित करते हैं।

भावार्थ—प्रभु की ज्ञानवाणी को विवेकी पुरुष प्राप्त करते हैं। इसकी प्राप्ति के लिए आवश्यक है कि हम जितेन्द्रिय बनें (इन्द्र), प्रगतिशील हों-आगे बढ़ने की भावनावाले हों (अग्नि) तथा प्रभु-स्तवन की वृत्तिवाले बनकर वासनाओं से आक्रान्त न हों (पनितारः)।

ऋषिः—विश्वामित्रः ॥ देवता—विश्वे देवाः ॥ छन्दः—निचृत्त्रिष्टुप् ॥ स्वरः—धैवतः ॥

वेदवाणी में सब दिव्यगुणों का विकास

इन्द्रः सु पूषा वृषणा सुहस्ता दिवो न प्रीताः शशयं दुदुहे ।

विश्वे यदस्यां रणयन्त देवाः प्र वोऽत्र वसवः सुम्नमश्याम् ॥ २ ॥

(१) इन्द्रः=इन्द्रियों का विजेता और अतएव सु-पूषा=अपना उत्तम पोषण करनेवाला, सुहस्ता=उत्तम हाथोंवाले-सदा उत्तम कार्यों को करनेवाले, वृषणा=शक्तिशाली प्राणापान (अश्विना) अर्थात् प्राणापान की साधना करनेवाले पुरुष, दिवः न=(दिव्यन्ति इति) ज्ञान से दीप्त होनेवालों के समान प्रीताः=मनःप्रसाद का अनुभव करनेवाले लोग शशयम्=हृदयगुहा में शयन करनेवाले इस ज्ञानदुग्ध को दुदुहे=दोहते हैं। वेदवाणी का दोहन इन्द्र आदि ही कर पाते हैं। वेद-ज्ञान प्राप्त करने के लिए हमें 'इन्द्रत्व' आदि को अपने जीवन में उत्पन्न करना है। (२) यत्=चूँकि विश्वेदेवाः=सब देव अस्याम्=इस वेदवाणी में रणयन्त=रमण करते हैं, अर्थात् चूँकि इस वेदवाणी के होने पर सब दिव्यगुणों का विकास होता है, इसलिए हे वसवः=उत्तम निवासवाले देवो! मैं भी अत्र=यहाँ इस जीवन में वः=आपके सुम्नम्=सुख को अश्याम्=प्राप्त करूँ। वेदवाणी की प्राप्ति से दिव्यगुणों के विकास द्वारा, मेरा जीवन सुखी हो।

भावार्थ—जितेन्द्रिय बनकर मैं वेदज्ञान प्राप्त करूँ। इससे मेरे जीवन में दिव्यगुणों का विकास हो और परिणामतः मेरा जीवन उत्तम व सुखी हो।

ऋषिः—विश्वामित्रः ॥ देवता—विश्वे देवाः ॥ छन्दः—त्रिष्टुप् ॥ स्वरः—धैवतः ॥

वेदज्ञान से 'शक्ति-विनय व प्रभुदर्शन'

या जामयो वृष्णा इच्छन्ति शक्तिं नमस्यन्तीर्जानते गर्भमस्मिन् ।

अच्छा पुत्रं धेनवो वावशाना महश्चरन्ति बिभ्रतं वपूंषि ॥ ३ ॥

(१) याः=जो जामयः=सद्गुणों को जना देनेवाली (विश्वे यदस्यां रणयन्त देवाः) वेदवाणियाँ वृष्णा=शक्तिशाली पुरुष के लिए शक्तिं इच्छन्ति=शक्ति को चाहती हैं, अर्थात् इस वेदज्ञान में रुचिवाले पुरुष की शक्ति को वे नष्ट नहीं होने देती। ये नमस्यन्तीः=इसके नमन व विनय को चाहती हुई-इसे विनीत बनाती हुई अस्मिन्=इस पुरुष में गर्भं जानते=सबके अन्दर रहनेवाले व सबका अपने अन्दर ग्रहण करनेवाले प्रभु को जनाती हैं-इसके लिए उस प्रभु का प्रकाश करती हैं। (२) वावशानाः=कामना करती हुई धेनवः=ज्ञानदुग्ध से प्रीणित करनेवाली ये वेदवाणीरूप धेनुएँ पुत्रम्=(पुनाति त्रायते) अपने को पवित्र करनेवाले व वासनाओं से अपना त्राण करनेवाले पुरुष को अच्छा=आभिमुख्येन चरन्ति=प्राप्त होती हैं। उस व्यक्ति को प्राप्त होती हैं, जो कि महः बिभ्रतम्=तेजस्विता को धारण करता है तथा वपूंषि बिभ्रतम्=तेजस्वी शरीरों को धारण करता है, जो अपने 'स्थूल, सूक्ष्म व कारण' सभी शरीरों का उत्तमता से धारण करता है। ऐसे ही पुरुष को तो वेदवाणी प्राप्त होती है।

भावार्थ—वेदज्ञान हमें 'सशक्त, नम्र व प्रभुदर्शन करनेवाला' बनाता है। इससे हमारा जीवन पवित्र व तेजस्वी बनता है।

ऋषिः—विश्वामित्रः ॥ देवता—विश्वे देवाः ॥ छन्दः—त्रिष्टुप् ॥ स्वरः—धैवतः ॥

ज्ञान द्वारा यज्ञिय जीवन

अच्छा विवक्त्रि रोदसी सुमेके ग्राव्णो युजानो अध्वरे मनीषा ।

इमा उ ते मनवे भूरिवारा ऊर्ध्वा भवन्ति दर्शता यजत्राः ॥ ४ ॥

(१) प्रभु कहते हैं कि मैं सुमेके=उत्तम निर्माणवाली रोदसी=द्यावापृथिवी को अच्छा=लक्ष्य करके ग्राव्णः=स्तोताओं को अध्वरे युजानः=हिंसारहित कर्मों में युक्त करने के हेतु से (हेतौ शानच्) मनीषाः=बुद्धि द्वारा विवक्त्रि=विशेषरूप से उपदिष्ट करता हूँ। द्यावापृथिवी का इन स्तोताओं को ज्ञान देता हूँ। द्यावापृथिवीस्थ सब पदार्थों के ठीक ज्ञान से ही ये स्तोता अपने अध्वरों को ठीक प्रकार से कर सकेंगे। (२) ते मनवे=तुझ विचारशील पुरुष के लिए उ=निश्चय से इमाः=ये ज्ञान की वाणियाँ भूरिवाराः=अत्यन्त ही वरणीय पदार्थों को प्राप्त करानेवाली होती हैं तथा दर्शताः=काव्यमय रूप में सुन्दर व दर्शनीय ये वाणियाँ यजत्राः=संगतिकरण योग्य होती हैं और ऊर्ध्वाः भवन्ति=इसके जीवन में सर्वोपरि होती हैं। विचारशील पुरुष ज्ञान को सर्वाधिक महत्त्व देता है। वह नचिकेता की तरह कभी भी सांसारिक वस्तुओं में न फँसकर आत्मज्ञान की ही कामना करता है।

भावार्थ—प्रभु हमें द्यावापृथिवी का ज्ञान देते हैं, ताकि हम उत्तम यज्ञादि कर्मों में प्रवृत्त हो सकें। ज्ञानीपुरुष अपने जीवन में इस ज्ञान को ही सर्वोपरि स्थान देता है।

ऋषिः—विश्वामित्रः ॥ देवता—विश्वे देवाः ॥ छन्दः—निचृत्त्रिष्टुप् ॥ स्वरः—धैवतः ॥

प्रभु की मधुमती जिह्वा

या ते जिह्वा मधुमती सुमेधा अग्रे देवेषूच्यते उरूची ।

तयेह विश्वाँ अवसे यजत्राना सादय पायया चा मधूनि ॥ ५ ॥

(१) हे अग्रे=सृष्टि के अग्रणी प्रभो! याः=जो ते=आपकी मधुमती=अत्यन्त माधुर्यवाली सुमेधाः=उत्तम बुद्धि प्राप्त करानेवाली उरूची जिह्वा=अतिशयेन व्यापक ज्ञानवाली वाणी देवेषु उच्यते='अग्नि, वायु, आदित्य, अंगिरा' आदि देवपुरुषों के हृदयों में उच्चरित होती है। तथा=उस वाणी को प्राप्त कराने के हेतु से इह=इस जीवन में अवसे=हमारे रक्षण के लिए विश्वान्=सब यजत्रान्=संगतिकरण योग्य देवों को आसादय=प्राप्त कराइये। प्रभु जिस व्यापक ज्ञानवाली वेदवाणी को सृष्टि के प्रारम्भ में अग्नि आदि ऋषियों को प्राप्त कराते हैं, यजनीय विद्वानों द्वारा वह हमें भी प्राप्त हो, ताकि उसके अनुसार आचरण करते हुए हम अपना रक्षण कर सकें। (२) हे प्रभो! आपकी कृपा से हमें संगतिकरण योग्य विद्वानों का सम्पर्क प्राप्त हो। च=और इन विद्वानों द्वारा आप हमें मधूनि=वेद-वाणी रूप गौ के इन मधुर ज्ञानदुग्धों को पायय=पिलाइये। इन से ही तो हमारा ठीक पोषण होगा।

भावार्थ—प्रभु जिस वेदवाणी को देवों को प्राप्त कराते हैं, उन देवों के सम्पर्क में आकर हम भी उस वेदज्ञान को प्राप्त करनेवाले बनें।

ऋषिः—विश्वामित्रः ॥ देवता—विश्वे देवाः ॥ छन्दः—निचृत्त्रिष्टुप् ॥ स्वरः—धैवतः ॥

विश्वजन्या वेदवाणी

या ते अग्रे पर्वतस्येव धारासंश्रन्ती पीपयद्देव चित्रा ।

तामस्मभ्यं प्रमतिं जातवेदो वसो रास्व सुमतिं विश्वजन्याम् ॥ ६ ॥

(१) हे अग्ने=सृष्टि के अग्रणी प्रभो! देव=प्रकाशमय प्रभो! याः=जो ते=आपकी पर्वतस्य धारा इव=पर्वत की धारा की तरह असश्चन्ती=(सश्च cling or stick to) कहीं आसक्त न होती हुई चित्रा=अद्भुत व ज्ञानप्रदा (चित्+र) वेदज्ञान की धारा है, वह पीपयत्=हमारा आप्यायन करती है। (२) हे जातवेदः=सर्वज्ञ, वसो=ज्ञान द्वारा हमारे निवास को उत्तम बनानेवाले प्रभो! ताम्=उस प्रमतिम्=प्रकृष्ट ज्ञान को अस्मभ्यम्=हमारे लिए रास्व=दीजिए। जो वेदज्ञान सुमतिम्=हमें उत्तम मति देनेवाला है तथा विश्वजन्याम्=सब लोगों का हित करनेवाला है।

भावार्थ—वेदज्ञान की धारा सतत प्रवाहवाली है। इसमें स्नान करके हम भी सुमति प्राप्त करें तथा सर्वलोकहित में प्रवृत्त हों।

प्रस्तुत सूक्त में वेदवाणी के विषय में सब कुछ कह दिया गया है। क्या तो उसकी प्राप्ति के साधन हैं? और क्या फल है? इसका सम्यक् प्रतिपादन हो गया है। अगले सूक्त का प्रारम्भ इन शब्दों से होता है कि हम प्रातः-प्रातः इसका अध्ययन करें—

५८. [अष्टापञ्चाशं सूक्तम्]

ऋषिः—गाथिनो विश्वामित्रः ॥ देवता—अश्विनौ ॥ छन्दः—त्रिष्टुप् ॥ स्वरः—धैवतः ॥

उषाकालीन स्वाध्याय

धेनुः प्रत्नस्य काम्यं दुहान्तः पुत्रश्चरति दक्षिणायाः ।

आ द्योतनिं वहति शुभ्रयामोषसः स्तोमो अश्विनावजीगः ॥ १ ॥

(१) धेनुः=ज्ञानदुग्ध द्वारा प्रीणित करनेवाली वेदवाणीरूप गौ प्रत्नस्य=उस सनातन पुरुष परमात्मा के काम्यम्=कमनीय ज्ञान का दुहाना=दोहन करती हैं—हमारे जीवन में वेदवाणी द्वारा ज्ञान का प्रपूरण होता है। इस वेदवाणी द्वारा पुत्रः=(पुनाति त्रायते) अपने को पवित्र करनेवाला व अपना त्राण करनेवाला व्यक्ति दक्षिणायाः अन्तः चरति=दान के अन्दर विचरण करता है—सदा दान की वृत्तिवाला बनता है। (२) दानप्रवृत्ति द्वारा लोभ से ऊपर उठा हुआ यह व्यक्ति शुभ्रयामा=उज्वल जीवन के मार्गवाला द्योतनिं आवहति=ज्ञान के प्रकाश को सर्वतः प्राप्त करता है। इसके जीवन में उषसः स्तोमः=उषाकाल का यह मन्त्रसमूह अश्विनौ=प्राणसाधना करनेवाले स्त्री-पुरुषों को अजीगः=जागरित करता है, अर्थात् ये प्राणायाम के अभ्यासी स्त्री-पुरुष प्रातः जागते हैं और प्रातःकालिक क्रियाओं को करके स्वाध्याय में प्रवृत्त होते हैं।

भावार्थ—हमारे लिए वेदवाणी पवित्र ज्ञान को प्राप्त कराएँ। हम दान की वृत्तिवाले बनें। ज्ञान को सब प्रकार से प्राप्त करें। उषाकाल में अवश्य स्वाध्याय करें।

ऋषिः—विश्वामित्रः ॥ देवता—अश्विनौ ॥ छन्दः—निचृत्त्रिष्टुप् ॥ स्वरः—धैवतः ॥

मेधा का विकास व कृपणता का विनाश

सुयुग्वहन्ति प्रति वामृतेनोर्ध्वा भवन्ति पितरेव मेधाः ।

जरैथामस्मद्धि पणोर्मनीषां युवोरवश्चकृमा यातमर्वाक् ॥ २ ॥

(१) सुयुक्=इन्द्रियाश्वों को शरीर-रथ में उत्तमता से जोतनेवाले लोग ऋतेन=ऋत द्वारा—सब क्रियाओं को ठीक समय पर करने द्वारा वां प्रति=हे अश्विनी देवो! प्राणापानो! आपके प्रति वहन्ति=अपने को प्राप्त कराते हैं, अर्थात् प्राणापान की साधना में प्रवृत्त होते हैं—प्राणायाम के अभ्यासी बनते हैं। उस समय इनके जीवन में मेधाः=बुद्धियाँ ऊर्ध्वाभवन्ति=उद्वत होती हैं—उन्नत होती हैं। उसी प्रकार इव=जैसे कि पितरा=माता-पिता के प्रति पुत्र उठ खड़े होते हैं। माता-पिता

के आदर के लिए पुत्र उठते हैं, इन अभ्यासी पुरुषों के आदर के लिए मानो बुद्धियाँ उठ खड़ी होती हैं। (२) हे प्राणापानो! आप **पणेः मनीषाम्**=कृपण वणिक की बुद्धि को **अस्मद्**=हमारे से **विजरेथाम्**=दूर करके नष्ट करिए। हम कृपणवृत्तिवाले न बने रहें। **युवोः**=आप दोनों के **अवः**=रक्षण व भोजन को हम **चक्रुम**=करते हैं। प्राणापानरक्षण के लिए ही भोजन को करते हैं। हमारे भोजन का मापक स्वाद न होकर प्राणापान का रक्षण होता है। आप दोनों हमें **अर्वाक्यातम्**=आभिमुख्येन प्राप्त होओ। हमारी प्राणापानशक्ति दिन व दिन बढ़ती चले।

भावार्थ—इन्द्रियाश्वों को उत्तम कार्यों में प्रेरित करके ऋत के अनुसार क्रियाओं को करते हुए हम प्राणापानशक्ति को बढ़ाएँ। इससे हमारी मेधा का विकास होगा और कृपणता-वृत्ति का विनाश होगा।

ऋषिः—विश्वामित्रः ॥ देवता—अश्विनौ ॥ छन्दः—निचृत्विष्टुप् ॥ स्वरः—धैवतः ॥

शरीर व इन्द्रियों की उत्तमता व दौर्भाग्य का विनाश

सुयुग्भिर्श्वैः सुवृता रथेन दस्त्राविमं शृणुतं श्लोकमद्रैः ।

किमङ्ग वां प्रत्यवर्तिं गमिष्ठाहुर्विप्रासो अश्विना पुराजाः ॥ ३ ॥

(१) हे **दस्त्रौ**=काम-क्रोध-लोभ आदि शत्रुओं का उपक्षय करनेवाले प्राणापानो! आप **सुयुग्भिः**=शरीर-रथ में उत्तमता से जोते हुए इन्द्रियाश्वों से तथा **सुवृता रथेन**=उत्तम मार्ग से अच्छी प्रकार चलनेवाले रथ से **अद्रेः इमं श्लोकम्**=(आद्रियते इति अद्रिः one who adores) स्तोता के इस स्तवन को (यशोगान को) **शृणुतम्**=सुनो। आप अपने इस स्तोता को उत्तम इन्द्रियाश्व व उत्तम रथ प्राप्त कराओ। (२) हे **अङ्ग**=प्रिय **अश्विना**=कर्मों में व्याप्त होनेवाले प्राणापानो! **पुराजाः**=(पुरि आ अजन्ति) शरीररूप नगरी में समन्तात् गतिवाले, अर्थात् अत्यन्त क्रियाशील **विप्रासः**=अपना पूरण करनेवाले ज्ञानीपुरुष **वाम्**=आपको **अवर्तिं प्रति**=(bad fortune) दौर्भाग्य पर **गमिष्ठा**=अतिशयेन आक्रमण करनेवाला **किं आहुः**=क्या यों ही कहते हैं, अर्थात् वे सच ही तो कहते हैं कि प्राणापान से दौर्भाग्य विनष्ट हो जाता है।

भावार्थ—प्राणसाधना से इन्द्रियाश्व उत्तम होंगे। रथ ठीक होगा। दौर्भाग्य विनष्ट होगा।

ऋषिः—विश्वामित्रः ॥ देवता—अश्विनौ ॥ छन्दः—निचृत्विष्टुप् ॥ स्वरः—धैवतः ॥

प्रातःकालीन साधना

आ मन्येथामा गतं कच्चिदेवैर्विश्वे जनासो अश्विना हवन्ते ।

इमा हि वां गोत्रहजीका मधूनि प्र मित्रासो न ददुरुस्त्रो अग्रै ॥ ४ ॥

(१) हे **अश्विना**=प्राणापानो! **आमन्येथाम्**=आप हमें अवबोध (ज्ञान) देनेवाले होओ। **कच्चित्**=क्या आप हमें **एवैः**=गतियों द्वारा **आगतम्**=प्राप्त होते हो? अर्थात् आप अवश्य प्राप्त होते हो। हम अपने प्राणापान की शक्ति को बढ़ाकर क्रियाशील बनें। आपको **विश्वे जनासः**=सब लोग **हवन्ते**=पुकारते हैं। सब प्राणापान की साधना करते हैं। सब कुछ इस प्राणापान पर ही निर्भर करता है। हम प्रातः उठकर प्राणसाधना करें, स्वाध्यायशील हों और यज्ञादि कर्मों में प्रवृत्त हो जाएँ। (२) अश्विनी देवो! **वाम्**=आपके लिए **इमा**=इन **गोत्रहजीका मधूनि**=गोदुग्ध मिश्रित मधुओं को-ओषधियों से सारभूत पदार्थों को **ददुः**=देते हैं। इस प्रकार देते हैं, **न**=जैसे कि **मित्रासः**=मित्र मित्रों के लिए उत्तम पदार्थों को देते हैं, अर्थात् प्राणापान-शक्ति का वर्धन करने के लिए गोदुग्ध मिश्रित मधु (मधुर पदार्थों) का ही प्रयोग करना चाहिए। इस प्रकार **उस्त्रः**=इनकी ज्ञानरश्मियाँ

अग्ने=आगे और आगे बढ़ती हैं-इनका ज्ञान उत्तरोत्तर दीप्त होता जाता है।

भावार्थ—हम प्रातः उठकर प्राणसाधना में प्रवृत्त हों, ज्ञान प्राप्त करने के लिए यत्नशील हों। यज्ञादि कार्यों में प्रवृत्त हों। गोदुग्ध व मधु आदि सारभूत पदार्थों का ही प्रयोग करें।

ऋषिः—विश्वामित्रः ॥ देवता—अश्विनौ ॥ छन्दः—निचृत्विष्टुप् ॥ स्वरः—धैवतः ॥

रजोगुण से ऊपर उठना

तिरः पुरू चिदश्विना रजांस्याङ्गूषो वां मघवाना जनैषु।

एह यातं पथिभिर्देवयानैर्दस्त्राविमे वां निधयो मधूनाम् ॥ ५ ॥

(१) हे अश्विना=प्राणापाणो! पुरूचित्=बहुत भी रजांसि=राजसभावों को तिरः=तिरस्कृत करके इह=इस जीवन में देवयानैः पथिभिः=देवयानमार्गों से आयातम्=प्राप्त होओ। प्राणापान की साधना करते हुए हम रजोगुण से ऊपर उठकर सत्त्वगुण में स्थित हों और सदा देवयान मार्गों से गतिवाले हों। (२) हे मघवानाः=ज्ञानैश्वर्यवाले प्राणापाणो! जनेषु=लोगों में वाम्=आपका आंगूषः=स्तोत्र हो। लोग प्राणापान का स्तवन करते हुए प्राणसाधना में प्रवृत्त हों। (३) हे दस्त्रौ=सब दोषों का उपक्षय करनेवाले प्राणापाणो! इमे=ये मधूनाम्=सोमों के निधयः=कोश वाम्=आपके ही हैं, अर्थात् प्राणापान की साधना से ही इनकी शरीर में ऊर्ध्वगति होती है और ये शरीर में सुरक्षित होते हैं।

भावार्थ—प्राणसाधना से (क) रजोगुण से ऊपर उठकर सत्त्वगुण में हमारी स्थिति होती है, (ख) सोमकणों की ऊर्ध्वगति होकर शरीर में उनका रक्षण होकर बुद्धि विकास में सहायक होते हैं।

ऋषिः—विश्वामित्रः ॥ देवता—अश्विनौ ॥ छन्दः—भुरिक्पङ्क्तिः ॥ स्वरः—पञ्चमः ॥

प्राणापान के साथ मित्रता

पुराणमोकः सख्यं शिवं वां युवोर्नरा द्रविणं जहाव्याम्।

पुनः कृण्वानाः सख्या शिवानि मध्वा मदेम सह नू समानाः ॥ ६ ॥

(१) हे नरा=हमें उन्नतिपथ पर ले चलनेवाले प्राणापाणो! वाम्=आपकी सख्यम्=मित्रता पुराणं ओकः=सनातन गृह के समान है, शिवम्=वह कल्याणकर है। जैसे घर में व्यक्ति सदा सुख का अनुभव करता है, उसी प्रकार प्राणापान की मित्रता में सुख ही सुख है। (२) युवौः=आपका द्रविणम्=धन जहाव्याम्=त्यागशील पुरुष में होता है, अर्थात् प्राणापान की शक्ति से प्राप्त धन का विनियोग सदा दान आदि उत्तम कर्मों में होता है। अनायास मिला धन सदा मनुष्य को विलासी बना देता है। अन्यायोपार्जित धन चोरी आदि में चला जाता है। (३) हे प्राणापाणो! हम नू=निश्चय से पुनः=फिर प्राणापान की शिवानि सख्या=कल्याणकर मित्रताओं को कृण्वानाः=करते हुए मध्वा सह=प्राणसाधना द्वारा शरीर में ऊर्ध्व स्थितिवाले सोम के साथ मदेम=हर्ष का अनुभव करें और समानाः=(सम्यक् अन्=प्राणने) उत्तम प्राणशक्ति-सम्पन्न बनें। प्राणापान के साथ मित्रता का भाव यही है कि प्राणसाधना में प्रवृत्त हों।

भावार्थ—प्राणसाधना से प्राणापान को विकसित करने द्वारा हम कल्याण के भागी हों। प्राणशक्ति से प्राप्त धन का सात्त्विक कर्मों में विनियोग करें। प्राणायाम हमें ऊर्ध्वरेता बनाए, जिससे हम प्राणशक्ति-सम्पन्न बनें।

ऋषिः—विश्वामित्रः ॥ देवता—अश्विनौ ॥ छन्दः—निचृत्त्रिष्टुप् ॥ स्वरः—धैवतः ॥

प्राणायाम के लाभ

अश्विना वायुना युवं सुदक्षा नियुद्धिश्च सजोषसा युवाना ।

नासत्या तिरोअह्न्यं जुषाणा सोमं पिबतमस्त्रिधा सुदानू ॥ ७ ॥

(१) अश्विना=हे कर्मों में व्याप्त होनेवाले प्राणापानो ! युवम्=आप दोनों वायुना=वायु द्वारा सुदक्षा=उत्तम बल को प्राप्त करानेवाले हो । शुद्ध वायु में किया गया प्राणायाम बलवर्धक है । (२) नियुद्धिः च=और इन इन्द्रियाश्वों के साथ सजोषसा=समानरूप से प्रीतिपूर्वक कार्यों को करते हुए आप युवाना=हमें बुराइयों से पृथक् करते हो और अच्छाइयों से मिलाते हो (यु मिश्रणामिश्रणयोः) । जब हम प्राणायाम करते हैं, तो इन्द्रियों के दोष दूर हो जाते हैं, परिणामतः हमारे कार्य पवित्र होते हैं, 'दुरितानि परासुव, भद्रं आसुव' यह प्रार्थना हमारे जीवन में क्रियान्वित होती है । (३) हे नासत्या=सब असत्त्यों को दूर करनेवाले प्राणापानो ! जुषाणा=प्रीतिपूर्वक कर्मों का सेवन करते हुए आप सोमम्=सोम शक्ति को (वीर्य को) तिरः अह्न्याम्=तिरोहितरूप में शरीर में व्याप्त होनेवाला (अह व्याप्तौ) करते हुए पिबतम्=पीते हो । प्राणसाधना से सोम की शरीर में ही ऊर्ध्वगति होती है । यह सोम रुधिर में इस प्रकार व्याप्त हो जाता है, जैसे कि तिलों में तेल व दधि में माखन । इस रुधिर में व्याप्त हुआ-हुआ अलग दिखता नहीं, तिरोहित हुआ-हुआ रहता है । इस प्रकार ये प्राणापान अस्त्रिधा=हमें रोगों से हिंसित न होने देनेवाले तथा सुदानू=अत्यन्त अच्छी तरह वासनाओं का (दाप् लवने) विनाश करनेवाले होते हैं ।

भावार्थ—(क) शुद्ध वायु में प्राणायाम से बल बढ़ता है, (ख) इन्द्रियों के दोष दूर होकर ये सदा शुभ कर्मों में व्याप्त रहती हैं, (ग) सोम की ऊर्ध्वगति होकर रोगकृमि विनष्ट होते हैं और वासनाओं का विलय हो जाता है ।

ऋषिः—विश्वामित्रः ॥ देवता—अश्विनौ ॥ छन्दः—त्रिष्टुप् ॥ स्वरः—धैवतः ॥

दृढ व दीप्त शरीररथ

अश्विना परि वामिषः पुरूचीरीयुर्गीर्भिर्यतमाना अमृधाः ।

रथो ह वामृतजा अद्रिजूतः परि द्यावापृथिवी याति सद्यः ॥ ८ ॥

(१) हे अश्विना=प्राणापानो ! वाम्=आपको पुरूचीः=पालक व पूरक ज्ञानों को व्याप्त करनेवाली इषः=प्रभु की प्रेरणाएँ परि ईयुः=सर्वतः प्राप्त होती हैं । प्राणसाधना से हृदय की वासनाएँ विनष्ट होकर पवित्रता का सम्पादन होता है । पवित्र हृदय में प्रभु की प्रेरणाएँ सुन पड़ती हैं । (२) ये प्रेरणाएँ गीर्भिः=वेदवाणियों से यतमानाः=कर्मों में लगी होती हैं और इस प्रकार अमृधाः=हमारा हिंसन नहीं करतीं । प्रभु प्रेरणाओं को प्राप्त करनेवाला व्यक्ति वेदानुकूल कर्मों को करता है और परिणामतः हिंसित नहीं होता । (३) हे प्राणापानो ! वाम्=आपका रथः=यह शरीर-रथ ह=निश्चय से ऋतजाः=ऋत से आविर्भूत शक्तियोंवाला होता है और अद्रिजूतः=प्रभु के उपासक से प्रेरित होता है, अर्थात् प्राणसाधना से शरीररूप-रथ निर्दोष बनता है और इस पर आरूढ़ व्यक्ति में उपासना की प्रवृत्ति का प्रादुर्भाव होता है । यह शरीर-रथ सद्यः=शीघ्र ही द्यावापृथिवी परियाति=द्यावापृथिवी को प्राप्त करता है, (या प्रापणे) अर्थात् उत्तम मस्तिष्क व शरीरवाला होता है । यहाँ द्यावा शब्द मस्तिष्क व ज्ञान का प्रतीक है और पृथिवी शब्द शरीर व बल का सूचक है । प्राणसाधना से ज्ञान व बल दोनों का वर्धन होता है ।

भावार्थ—प्राणसाधना से निर्मल हृदय में प्रभु-प्रेरणाएँ सुन पड़ती हैं और इन प्रेरणाओं को सुननेवाले व्यक्ति वेदानुकूल कर्म करते हैं। इस साधना से यह शरीर-रथ दृढ़ व दीप्त (प्रकाशमय) बनता है।

ऋषिः—विश्वामित्रः ॥ देवता—अश्विनौ ॥ छन्दः—त्रिष्टुप् ॥ स्वरः—धैवतः ॥

‘मधुषुत्तम युवाकु’ सोम

अश्विना मधुषुत्तमो युवाकुः सोमस्तं पातमा गतं दुरोणे ।

रथो ह वां भूरि वर्पः करिक्रत्सुतावतो निष्कृतमार्गमिष्टः ॥ १ ॥

(१) हे अश्विना=प्राणापानो ! सोमः=सोम (वीर्य) मधुषुत्तमः=अत्यन्त माधुर्य को उत्पन्न करनेवाला है, युवाकुः=यह सब बुराईयों को दूर करनेवाला अच्छाईयों को मिलानेवाला है। तम्=उस सोम को आप पातम्=रक्षित करो। प्राणसाधना से इस सोम की शरीर में ऊर्ध्वगति होती ही है। हे प्राणापानो ! आप दुरोणे=हमारे इस शरीरगृह में आगतम्=आओ। आपके आने से यह सचमुच दुरोण बनता है—इससे सब बुराईयों का अपनयन हो जाता है। (दुर्+ओण्) ह=निश्चय से वाम्=आपका यह रथः=शरीर-रथ भूरिवर्पः=बहुत अधिक तेज को करिक्रत्=करता है। आपकी साधना से यह दीप्तरूपवाला बनता है। आपका यह रथ सुतावतः=इस सोम का सम्पादन करनेवाले पुरुष के निष्कृतम्=संस्कृतगृह में आगमिष्टः=अतिशयेन आनेवाला होता है। जब मनुष्य प्राणायाम का अभ्यासी बनता है, तो यह शरीर-रथ प्राणापान का रथ हो जाता है। यह सुतावान् के संस्कृतगृह में आता है, अर्थात् सोम का सम्पादन करनेवाले पुरुष को ही प्राप्त होता है।

भावार्थ—प्राणसाधना से सोम का रक्षण होता है और उससे शरीर-रथ दीप्त बनता है। रक्षित सोम जीवन को मधुर व निर्दोष बनाता है।

यह सूक्त प्राणसाधना के महत्त्व का सुन्दरता से प्रतिपादन कर रहा है।

अगले सूक्त का देवता ‘मित्र’ है—सूर्य। सूक्त का प्रारम्भ इस प्रकार है—

५९. [एकोनषष्टितमं सूक्तम्]

ऋषिः—विश्वामित्रः ॥ देवता—मित्रः ॥ छन्दः—त्रिष्टुप् ॥ स्वरः—धैवतः ॥

सूर्य की मित्रता

मित्रो जनान्यातयति ब्रुवाणो मित्रो दाधार पृथिवीमुत द्याम् ।

मित्रः कृष्टीरनिमिषाभि चष्टे मित्राय हव्यं घृतवज्जुहोत ॥ १ ॥

(१) ‘मित्र’ सूर्य है, यह ‘प्रमीति’ से हमारा त्राण करता है ‘प्रमीतेः त्रायते’। यह मित्रः=सूर्य ब्रुवाणः=अपनी क्रिया से उपदेश करता हुआ जनान्=मनुष्यों को यातयति=कृष्यादि कर्मों में यत्नशील करता है। सूर्य अपने किरणरूप हाथों द्वारा हमें जगाता है और कर्म में प्रवृत्त होने के लिए उपदेश करता है। इस प्रकार मित्रः=यह सूर्य पृथिवीम्=पृथिवी को उत=और द्याम्=द्युलोक को दाधार=धारण करता है, सामान्यतः सूर्य ही सर्वत्र प्रकाश व प्राणशक्ति का संचार करता है और इस प्रकार द्यावापृथिवी का धारण करनेवाला है। (२) मित्रः=यह सूर्य कृष्टीः=श्रमशील मनुष्यों को अनिमिषा=बिना पलक मारे, अर्थात् सतत सावधान होकर अभिचष्टे=देखता है (Look after) उनका पालन करता है। प्रभु कहते हैं कि इस मित्राय=सूर्य के लिए घृतवत्=घृत से युक्त हव्यम्=हव्य को जुहोत=आहुत करो। घृत व सामग्री द्वारा सूर्योदय के समय अवश्य

अग्निहोत्र करो। यह तुम्हारे घरों के वायुमण्डल को शुद्ध करेगा, रोगकृमियों का संहार करेगा। इस प्रकार यह अग्निहोत्र 'सौमनस्य व दीर्घायुष्य' को देनेवाला होगा।

भावार्थ—उदय होता हुआ सूर्य हमें कर्मों में प्रवृत्त करता है। यह सबका धारण करता है। सूर्योदय के समय घरों में अग्निहोत्र करना स्वास्थ्य के लिए अतिशयेन हितकर है।

ऋषिः—विश्वामित्रः ॥ देवता—मित्रः ॥ छन्दः—त्रिष्टुप् ॥ स्वरः—धैवतः ॥

सूर्य का शिष्य बनना

प्र स मित्रं मर्ती अस्तु प्रयस्वान्यस्त आदित्य शिक्षति व्रतेन।

न हन्यते न जीयते त्वोतो नैनमंहो अश्नोत्यन्तितो न दूरात् ॥ २ ॥

(१) हे मित्र=सूर्य! स मर्तः=वह मनुष्य प्रयस्वान्=उत्तम श्रमवाला प्र अस्तु=प्रकर्षण हो, यः=जो, हे आदित्य=अत्यन्त उत्कृष्ट स्वास्थ्य को देनेवाले सूर्य! (अदितेः अपत्यम्) ते व्रतेन=तेरे व्रत से शिक्षति=शिक्षा को ग्रहण करता है। सूर्य का व्रत निरन्तर सरण (गमन) है। सूर्य से इस क्रियाशीलता का पाठ पढ़नेवाला व्यक्ति भी क्रियाशील बनकर सूर्य की तरह चमकनेवाला होता है।

(२) हे सूर्य! त्वा ऊतः=तेरे द्वारा रक्षित हुआ-हुआ यह पुरुष न हन्यते=मारा नहीं जाता, न जीयते=नां ही पराभूत किया जाता है। सूर्य से क्रियाशीलता का व्रत ग्रहण करके यह पुरुष स्वस्थ व पवित्र जीवनवाला बना रहता है। न=नां तो एनम्=इसे अन्तितः=समीप से अंहः अश्नोति=पाप व कष्ट व्यापता है और न=नां ही दूरात्=दूर से। अध्यात्म कष्ट समीप से होनेवाले कष्ट हैं, अधिभूत से होनेवाले कष्ट दूर से होनेवाले कष्ट हैं। सूर्य के शिष्य को ये कष्ट नहीं प्राप्त होते, उसका जीवन निष्पाप होता है। सूर्य उसका मित्र है, वह उसे पाप से मानो निवारित करता है।

भावार्थ—सूर्य से क्रियाशीलता का पाठ पढ़कर मनुष्य निष्पाप जीवनवाला बनता है।

ऋषिः—विश्वामित्रः ॥ देवता—मित्रः ॥ छन्दः—निचृत्त्रिष्टुप् ॥ स्वरः—धैवतः ॥

'अनमीव-मितज्ञ-इडयामदन्'

अनमीवास इळया मदन्तो मितज्ञवो वरिमन्ना पृथिव्याः।

आदित्यस्य व्रतमुपक्षियन्तो वयं मित्रस्य सुमतौ स्याम ॥ ३ ॥

(१) गतमन्त्र के अनुसार सूर्य का शिष्य बननेवाले लोग अनमीवासः=नीरोग बनते हैं। इडया मदन्तः=ये वेदवाणी से आनन्द का अनुभव करते हैं, अर्थात् इन्हें ज्ञानप्राप्ति में आनन्द आता है। पृथिव्याः=इस पृथिवी के-शरीर के वरिमन्ना=विस्तार व उत्कर्ष के निमित्त मितज्ञवः=(मितं जानन्ति) परिमितता को-मर्यादा को जाननेवाले होते हैं 'मितभुक्' होते हैं-परिमित बोलनेवाले होते हैं। यह परिमितता-मात्रा ही तो बल है। सब वस्तुओं को मात्रा में करने के कारण ये शरीर की सब शक्तियों का विस्तार कर पाते हैं। (२) आदित्यस्य=सूर्य के व्रतम्=व्रत को-सब स्थानों से अच्छाई के ही ग्रहण के भाव को उपक्षियन्तः=(क्षि निवासगत्यो=) प्राप्त होते हुए-अपने जीवन का अंग बनाते हुए वयम्=हम मित्रस्य=इस सूर्य की सुमतौ=कल्याणीमति में स्याम्=हों। वस्तुतः सूर्य के सम्पर्क में रहने से हमारा मस्तिष्क भी विकसित होता है। सूर्य से केवल शरीर का ही स्वास्थ्य नहीं, अपितु मन व मस्तिष्क का स्वास्थ्य भी प्राप्त होता है।

भावार्थ—सूर्य के सम्पर्क में निवास से व सूर्य के व्रत से शिक्षा लेने से हम शरीर में अनमीव (नीरोग) बनते हैं, मन में मितज्ञ=परिमितता को जाननेवाले-मर्यादापालक तथा मस्तिष्क में 'इडया मदन्तः'=ज्ञानवाणियों में आनन्द को लेनेवाले होते हैं।

ऋषिः—विश्वामित्रः ॥ देवता—मित्रः ॥ छन्दः—भुरिक्पङ्क्तिः ॥ स्वरः—पञ्चमः ॥

सुक्षत्र, सुमति व सौमनस

अयं मित्रो नमस्यः सुशेवो राजा सुक्षत्रो अजनिष्ट वेधाः ।

तस्य वयं सुमतौ यज्ञियस्यापि भद्रे सौमनसे स्याम ॥ ४ ॥

(१) अयम्=यह मित्रः=सूर्य नमस्यः=नमन के योग्य है। हमें चाहिए कि सूर्योदय होने पर सूर्याभिमुख आसन पर बैठकर प्रभु का ध्यान करें। इस प्रकार करने से यह सूर्य हमारे लिए सुशेवः=उत्तम कल्याण करनेवाला होगा। राजा=यह सूर्य दीप्त है—हमारे जीवन को regulated (व्यवस्थित) करनेवाला है। सुक्षत्रः=हमारे में उत्तम बल को स्थापित करता है। हमारे लिए वेधाः अजनिष्ट=यह विधाता के रूप में प्रादुर्भूत होता है। हमारे जीवन का यह निर्माण करनेवाला है। (२) तस्य=उस यज्ञियस्य=संगतिकरण योग्य सूर्य की वयम्=हम सुमतौ=कल्याणीमति में तथा भद्रे सौमनसे=कल्याणकर शुभ मन में अपि=भी स्याम=हों। यदि हम सूर्य के सम्पर्क में अधिक से अधिक समय बिताने का ध्यान करेंगे, तो हमारी बुद्धि भी विशद होगी और मन भी प्रसाद गुणयुक्त होगा। सूर्यकिरणों हमारे शरीर को तो नीरोग बनाती ही हैं, ये हमारे मनों व बुद्धि को भी अच्छा बनाती हैं।

भावार्थ—सूर्य शरीर में सुक्षत्र (=उत्तम बल) को स्थापित करता है, मस्तिष्क में सुमति को और मन में भद्रता को।

ऋषिः—विश्वामित्रः ॥ देवता—मित्रः ॥ छन्दः—त्रिष्टुप् ॥ स्वरः—धैवतः ॥

नमसोपसद्य-यातयजन

महाँ आदित्यो नमसोपसद्यो यातयजनो गृणते सुशेवः ।

तस्मा एतत्पन्यतमाय जुष्टमग्नौ मित्राय हविरा जुहोत ॥ ५ ॥

(१) आदित्यः=यह सूर्य महान्=प्रभु की सर्व-महती विभूति है। नमसा उपसद्यः=नमन द्वारा यह समीप स्थित होने योग्य है। सूर्योदय होने पर हमें सूर्याभिमुख होकर प्रभु का उपासन करना है। यातयजनः=यह सूर्य सब लोगों को कर्मों में प्रेरित करनेवाला है। गृणते=स्तोता के लिए यह सुशेवः=उत्तम सुख प्राप्त करानेवाला है। (२) तस्मा=उस पन्यतमाय=अत्यन्त प्रशंसनीय मित्राय=सूर्य के लिए अग्नौ=अग्नि में जुष्टम्=सेवनीय हविः=घृत व हव्य पदार्थों को जुहोत=आहुत करो। सूर्योदय होने पर अग्निहोत्र करना प्रत्येक गृहस्थ का परम धर्म है। इसने ही रोगों को नष्ट करना है 'सुञ्चामि त्वा हविषा जीवनाय कमज्ञातयक्ष्मादुत राजयक्ष्मात्'।

भावार्थ—सूर्योदय होने पर सन्ध्या व अग्निहोत्र करना हमारा मुख्य धर्म है। (नमसोपसद्यः, जुहाते)।

ऋषिः—विश्वामित्रः ॥ देवता—मित्रः ॥ छन्दः—निचृद्गायत्री ॥ स्वरः—षड्जः ॥

शक्तिसम्पन्नता व ज्ञानसम्पन्नता

मित्रस्य चर्षणीधृतोऽवो देवस्य सानसि । द्युम्नं चित्रश्रवस्तमम् ॥ ६ ॥

(१) चर्षणीधृतः=वृष्टि आदि द्वारा मनुष्यों का धारण करनेवाले मित्रस्य=सब रोगों से बचानेवाले देवस्य=प्रकाशमय सूर्य का अवः=रक्षण सानसि=सब से सम्भजनीय (=सेवनीय) है। सूर्य द्वारा हमारे में प्राणशक्ति का संचार होता है। इसद्वारा सूर्य हमें रोगों से बचाता है। इस प्रकार यह सूर्य द्वारा किया गया रक्षण सम्भजनीय ही है। (२) सूर्य द्वारा प्राप्त कराई गई द्युम्नम्=शक्ति

सम्भजनीय है और सूर्य द्वारा प्राप्त कराया गया चित्त श्रवस्तमम्=अतिशयेन अब्धुत ज्ञान अवश्य ही सम्भजनीय है। सूर्यकिरणों का सम्पर्क हमें शरीर में शक्ति-सम्पन्न बनाता है तथा मस्तिष्क में ज्ञान-सम्पन्न।

भावार्थ—सूर्यकिरणों का सम्पर्क हमें रोगों से बचाकर शरीर में शक्ति-सम्पन्न तथा मस्तिष्क में ज्ञान-सम्पन्न बनाता है।

ऋषिः—विश्वामित्रः ॥ देवता—मित्रः ॥ छन्दः—गायत्री ॥ स्वरः—षड्जः ॥

सूर्य की व्यापक महिमा

अभि यो महिना दिवं मित्रो बभूव सप्रथाः । अभि श्रवोभिः पृथिवीम् ॥ ७ ॥

(१) यः=जो मित्रः=सूर्य सप्रथाः=किरणों द्वारा अत्यन्त विस्तारवाला है, वह दिवम्=द्युलोक को महिना=अपनी महिमा से अभिबभूव=अभिभूत करनेवाला है। सूर्योदय होते ही सारा द्युलोक उसके प्रकाश से व्याप्त हो जाता है। (२) यह सूर्य पृथिवीम्=इस पृथिवी को भी श्रवोभिः=(praiseworthy actions) वृष्टि द्वारा अन्नोत्पादनादि व प्राणशक्ति-संचाररूप प्रशंसनीय कार्यों से अभि=अभिव्याप्त कर लेता है।

भावार्थ—सूर्य द्युलोक को अपने प्रकाश की महिमा से तथा पृथिवी को प्राणशक्ति-संचार रूप प्रशंसनीय कर्म से अभिव्याप्त कर लेता है।

ऋषिः—विश्वामित्रः ॥ देवता—मित्रः ॥ छन्दः—गायत्री ॥ स्वरः—षड्जः ॥

‘अभिष्टिशवस्’ सूर्य

मित्राय पञ्च येमिरे जना अभिष्टिशवसे । स देवान्विश्वान्विभर्ति ॥ ८ ॥

(१) ‘ब्राह्मण, क्षत्रिय, वैश्य, शूद्र व निषाद’ इन पाँच भागों में बटे हुए पञ्चजनाः=समाज के ये पाँचों जन अभिष्टिशवसे=(शत्रूणामभिगतृ- बलयुक्ताय सा०) रोगरूप शत्रुओं पर आक्रमण करनेवाले बल से युक्त मित्राय=सूर्य के लिए येमिरे=हवियों को उद्यत करते हैं (हवींषि उद्यच्छन्ति सा०), अर्थात् सूर्योदय होने पर पञ्चजन अग्निहोत्र करते हैं। यह अग्नि में डाली हुई आहुति सूर्य तक पहुँचती है। इस प्रकार सूर्य के लिए ये हवियाँ दी जाती हैं। ‘उद्यन्नादित्यः क्रिमीन् हन्ति, निम्लोचन् हन्ति रश्मिभिः’=यह उदय होता हुआ सूर्य क्रिमियों को नष्ट करता है, अस्त होता हुआ भी रश्मियों से इन क्रिमियों को समाप्त करता है। इस प्रकार यह सूर्य ‘अभिष्टिशवस्’ है। (२) सः=वह रोगकृमियों को विनष्ट करनेवाला सूर्य विश्वान् देवान्=सब दिव्यगुणों को बिभर्ति=हमारे में धारण करता है। सूर्य हमें नीरोग बनाता है, हमारे में प्राणशक्ति के संचार का कार्य करता है। इस प्रकार पूर्ण स्वस्थ बने शरीर में यह स्वस्थ मन को उत्पन्न करता है। मन में आसुरभावों का विनाश होकर दिव्यभाव ही उपजते हैं।

भावार्थ—सूर्योदय होने पर पञ्चजन अग्निहोत्र करते हैं। इस प्रकार रोगकृमियों का विनाश होता है और दिव्यगुणों का विकास।

ऋषिः—विश्वामित्रः ॥ देवता—मित्रः ॥ छन्दः—निचृद्गायत्री ॥ स्वरः—षड्जः ॥

‘वृक्ति बर्हिस्’ लोग

मित्रो देवेष्वायुषु जनाय वृक्तबर्हिषे । इष इष्टव्रता अकः ॥ ९ ॥

(१) मित्रः=रोगों से त्राण करनेवाला सूर्य देवेषु आयुषु=देववृत्तिवाले मनुष्यों में भी वृक्तबर्हिषे=जिसने हृदयस्थली से वासनाओं को उखाड़ दिया है, उस जनाय=मनुष्य के लिए

इष्टव्रता=वाञ्छनीय व्रतोंवाली **इषः**=प्रेरणाओं को **अकः**=करता है। (२) देववृत्तिवाले मनुष्य सूर्योदय से पूर्व ही जाग-जाते हैं 'उषर्बुधो हि देवाः'। इन देवों में भी जो व्यक्ति वासनाओं के विनाश से हृदय को पवित्र बनाते हैं वे, 'वृक्तबर्हिस्' हैं। इन वृक्तबर्हिस् लोगों को प्रभु की प्रेरणा सुन पड़ती है। यह प्रेरणा उन्हें इष्ट व्रतों की ओर प्रेरित करती है।

भावार्थ—प्रभु का बनाया हुआ सूर्य 'निरन्तर क्रियाशीलता' रूप प्रेरणा देता हुआ वस्तुतः मित्र होता है। यह निरन्तर क्रियाशीलता हमें वासनाशून्य हृदय से युक्त 'वृक्तबर्हिस्' बनाती है—यह व्यक्ति देववृत्तिवाला बनता है।

यह सूक्त सूर्य-किरणों के सम्पर्क से सब रोगों के विनष्ट होने का संकेत करता है। ये नीरोग व्यक्ति ज्ञानप्राप्ति में रुचिवाले होकर ज्ञानदीप्ति से अत्यन्त दीप्त होते हैं, सो 'ऋभवः' कहलाते हैं—उरु भान्ति। अगले सूक्त का देवता 'ऋभवः' ही है—

६०. [षष्ठितमं सूक्तम्]

ऋषिः—विश्वामित्रः ॥ देवता—ऋभवः ॥ छन्दः—जगती ॥ स्वरः—निषादः ॥

विश्वबन्धुत्व

इहेह वो मनसा बन्धुता नर उशिजो जग्मुर्भि तानि वेदसा ।

याभिर्मायाभिः प्रतिजूतिवर्षसः सौधन्वना यज्ञियं भागमानश ॥ १ ॥

(१) हे **नरः**=उन्नतिपथ पर चलनेवाले लोगो! **वः**=तुम्हारे **मनसा**=मन द्वारा **इह इह**=इस-इस स्थान पर **बन्धुता**=बन्धुत्व है। आप मन में उस प्रभु को सबका पिता जानते हुए परस्पर बन्धुत्व का अनुभव करते हो। शारीरिक बन्धुत्व न भी हो, तो भी 'अन्ततः हम सब उस प्रभु के ही तो पुत्र हैं' ऐसा ध्यान करते हुए आप सब में भ्रातृत्व के भाव को धारण करते हो। (२) **उशिजः**=सब के हित की कामना करते हुए **वेदसा**=ज्ञान द्वारा **तानि**=उन बन्धुत्वों को अनुभव करते हुए **अभिजग्मुः**=क्रियाओं को करते हैं। उनके कार्य सभी के हित के लिए होते हैं। (३) **याभिः मायाभिः**=जिन प्रज्ञानों द्वारा ये **प्रतिजूतिवर्षसः**=(प्रति पक्षाभिभवनशीलतेजोयुक्ताः सा०) काम-क्रोध आदि प्रतिपक्षियों के पराभवकारी तेज से युक्त हुए-हुए, ये **सौधन्वनाः**=उत्तम प्रणवरूप धनुषवाले होते हैं 'प्रणवो धनुः शरो ह्यात्मा'। उन द्वारा ये **यज्ञियं भागम्**=यज्ञिय भाग का **आनश**=सेवन करनेवाले होते हैं। वस्तुतः प्रज्ञान को प्राप्त करके (क) मनुष्य काम-क्रोध आदि का संहार तो करता ही है, (ख) यह प्रणव का जप करता हुआ प्रभु से मेल के लिए उत्सुक होता है और (ग) सदा यज्ञशेष का सेवन करनेवाला बनता है।

भावार्थ—चिन्तनशील पुरुष सबके साथ बन्धुत्व को अनुभव करते हुए सर्वहितकारी कर्मों को करते हैं। ज्ञानवृद्धि द्वारा काम-क्रोध को पराभूत करके, प्रणव का जप करते हुए सदा यज्ञशेष का सेवन करनेवाले बनते हैं।

ऋषिः—विश्वामित्रः ॥ देवता—ऋभवः ॥ छन्दः—जगती ॥ स्वरः—निषादः ॥

देवत्वप्राप्ति

याभिः शचींभिश्चमसाँ अपिंशत यया धिया गामरिणीत चर्मणः ।

येन हरी मनसा निरतक्षत् तेन देवत्वमृभवः समानश ॥ २ ॥

(१) **याभिः**=जिन **शचीभिः**=शक्तियों से **चमसान्**=इन शरीरों को (स्थूल, सूक्ष्म व कारण शरीरों को) **अपिंशत**=अलंकृत करते हो (adorn, decorate)। (२) **यया धिया**=जिस बुद्धि

से गाम्=वेदवाणी को चर्मणः=उपरले आवरण से अरिणीत=(to separate) पृथक् करते हो, अर्थात् उपरले आवरण को हटाकर अन्तर्निहित अर्थ को देखनेवाले बनते हो। (३) येन मनसा=जिस मन द्वारा हरी=ज्ञानेन्द्रिय व कर्मेन्द्रियरूप अश्वों को निरतक्षत=(to create) बनाते हो, अर्थात् मनरूपी लगाम द्वारा इन्द्रियों को वश में करके उत्तम कार्यों में व्यापृत करते हो। (४) तेन=इन बातों के कारण हे ऋभवः=ज्ञानदीप्त पुरुषो! देवत्वम्=देवत्व को समानश=प्राप्त करते हो। इस प्रकार देवत्व-प्राप्ति के तीन साधन हैं (क) शरीर को शक्तियों से अलंकृत करना, (ख) बुद्धि द्वारा वेद के गूढार्थ को समझना तथा (ग) इन्द्रियों को मन द्वारा निगृहीत करके कार्यों में व्यापृत करना।

भावार्थ—‘हम शरीर को शक्ति-सम्पन्न बनाएँ। बुद्धि को तत्त्वज्ञान प्राप्त करनेवाली करें। इन्द्रियों का संयम करके कार्यों में व्यापृत हों’ यही देवत्व-प्राप्ति का मार्ग है।

ऋषिः—विश्वामित्रः ॥ देवता—ऋभवः ॥ छन्दः—जगती ॥ स्वरः—निषादः ॥

इन्द्रसख्यम्

इन्द्रस्य सख्यमृभवः समानशुर्मनोर्नपातो अपसो दधन्विरे ।

सौधन्वनासौ अमतत्वमेरिरे विष्टी शमीभिः सुकृतः सुकृत्यया ॥ ३ ॥

(१) ऋभवः=(उरु भान्ति) ज्ञानदीप्त पुरुष इन्द्रस्य=उस परमैश्वर्यशाली प्रभु की सख्यम्=मित्रता को समानशुः=प्राप्त करते हैं। ये मनोः=ज्ञान के नपातः=न नष्ट होने देनेवाले अपसः=कर्मशील पुरुष दधन्विरे=अपने अन्दर उस प्रभु का धारण करते हैं। प्रभु का धारण ज्ञानपूर्वक कर्मों के करने से ही होता है। (२) सौधन्वनासः=‘प्रणव’ रूप उत्तम धनुषवाले अमतत्वम्=नीरोगता व अमरता को एरिरे=अपने में प्रेरित करते हैं। स्वस्थ बनकर ये शमीभिः=देवत्व-प्राप्ति के प्रतिबन्ध के निवारक कर्मों से तथा सुकृत्यया=उन कर्मों को उत्तमता से करने से विष्ट्वी=अपने को व्याप्त करके सुकृतः=पुण्यशाली बनते हैं।

भावार्थ—प्रभु की मित्रता के लिए आवश्यक है कि हम (क) ज्ञान प्राप्त करें, (ख) कर्मशील हों, (ग) प्रणव को-प्रभु-नाम-स्मरण को अपना धनुष बनाएँ।

ऋषिः—विश्वामित्रः ॥ देवता—ऋभवः ॥ छन्दः—निचृज्जगती ॥ स्वरः—निषादः ॥

(प्रभु के साथ एक-रथ में) अनुपम शक्ति

इन्द्रेण याथ स्रथं सुते सचाँ अथो वशानां भवथा सह श्रिया ।

न वः प्रतिमै सुकृतानि वाघतः सौधन्वना ऋभवो वीर्याणि च ॥ ४ ॥

(१) गतमन्त्र के सौधन्वनों के लिए कहते हैं कि तुम इन्द्रेण सचा=उस शत्रुविद्रावक प्रभु के साथ सुते=इस उत्पन्न जगत् में रथम्=समान ही शरीररूप रथ में याथ=गति करते हो। प्रभु के साथ गति करने का भाव यह है कि तुम प्रभु को भूलते नहीं हो। अथ उ=और अब निश्चय से वशानाम्=इन्द्रियों को वश में करनेवाले पुरुषों की श्री के साथ होते हो। तुम्हें वह भी प्राप्त होती है, जो कि जितेन्द्रियों को प्राप्त हुआ करती है। (२) हे वाघतः=उत्तम यज्ञात्मक कर्मों का वरण करनेवाले! सौधन्वनाः=प्रणवरूप उत्तम धनुषवाले, अर्थात् प्रभु का सतत नामस्मरण करनेवाले, ऋभवः=ज्ञान से दीप्त पुरुषो! वः=तुम्हारे सुकृतानि=उत्तम कर्म च=और वीर्याणि=पराक्रम प्रतिमै न=उपमित करने के लिए नहीं होते, अर्थात् तुम्हारे सुकृत और वीर्य अनुपम होते हैं। वस्तुतः प्रभु की शक्ति से शक्ति-सम्पन्न बनकर यह अनुपम शक्तिवाले प्रतीत होते हैं।

भावार्थ—कर्मकाण्ड (वाघत) उपासनाकाण्ड (सौधन्वन) व ज्ञानकाण्ड (ऋभु) में उत्कृष्ट

होकर हम प्रभु की शक्ति से शक्ति-सम्पन्न होते हैं और हमारी शक्ति अनुपम होती है।

ऋषिः—विश्वामित्रः ॥ देवता—ऋभवः ॥ छन्दः—निचृञ्जगती ॥ स्वरः—निषादः ॥

‘वाजवान् ऋभु’=शक्तिशाली ज्ञानदीप्त

इन्द्रं ऋभुभिर्वाजवद्भिः समुक्षितं सुतं सोममा वृषस्वा गभस्त्योः ।

धियेषितो मघवन्दाशुषो गृहे सौधन्वनेभिः सह मत्स्वा नृभिः ॥ ५ ॥

(१) हे इन्द्र=जितेन्द्रिय पुरुष! वाजवद्भिः=शक्तिवाले ऋभुभिः=ज्ञानदीप्त पुरुषों से, शरीर में शक्ति-सम्पन्न, मस्तिष्क में ज्ञानदीप्त पुरुषों से समुक्षितम्=शरीर में ही सिक्त किये गये सुतं सोमम्=उत्पन्न सोम को गभस्त्योः=अपनी भुजाओं में आवृषस्व=सींचनेवाला बन। जितेन्द्रिय बनकर सोम को विनष्ट मत होने दें। यह सुरक्षित सोम तेरी भुजाओं को पराक्रमवाला बनाएगा। (२) हे मघवन्=(मख=मघ) यज्ञशील जीवनवाले पुरुष! धिया इषितः=बुद्धि से प्रेरित हुआ-हुआ-सदा बुद्धिपूर्वक कर्मों को करनेवाला तू दाशुषः=दाश्वान्, देने की वृत्तिवाले के गृहे=घर में सौधन्वनेभिः नृभिः=प्रणवरूप उत्तम धनुषवाले, उन्नतिपथ पर चलनेवाले मनुष्यों के सह=साथ मत्स्वा=आनन्द का अनुभव कर। (३) तू यज्ञशील हो (मघवन्) तेरा घर ‘दाश्वान् का घर’ हो, अर्थात् तू सदा देने की वृत्तिवाला हो। तेरा साथ प्रभुस्मरण करनेवाले उन्नतिशील पुरुषों के साथ हो।

भावार्थ—हम सोम का रक्षण करके ‘वाजवान् ऋभु’=‘शक्तिशाली ज्ञानदीप्त’ पुरुष बनें। बुद्धिपूर्वक कार्यों में लगे रहें। हमारा साथ सौधन्वन ऋभुओं के साथ हो।

ऋषिः—विश्वामित्रः ॥ देवता—ऋभवः ॥ छन्दः—विराड्जगती ॥ स्वरः—निषादः ॥

देवव्रत तथा मनुर्धर्म (ऋत तथा सत्य)

इन्द्रं ऋभुमान्वाजवान्मत्स्वेह नोऽस्मिन्त्सर्वने शच्यां पुरुष्टुत ।

इमानि तुभ्यं स्वसराणि येमिरे व्रता देवानां मनुषश्च धर्मभिः ॥ ६ ॥

(१) इन्द्र=हे जितेन्द्रिय पुरुष! ऋभुमान्=विशाल ज्ञानदीप्तिवाला तथा वाजवान्=शक्तिवाला तू इह=यहाँ इस जीवन में मत्स्व=आनन्द का अनुभव कर। शच्यां=प्रज्ञानों व कर्मों के साथ पुरुष्टुत=(पुरु स्तुतं यस्य) बहुत स्तुतिवाले जीव! तू नः=हमारे अस्मिन्=इस सवने=जीवनयज्ञ में (मत्स्व) आनन्द का अनुभव कर। जीवन को तू यज्ञमय बना। (२) प्रभु जीव से कहते हैं कि हे जीव! तुभ्यम्=तेरे लिए इमानि=ये स्वसराणि=आत्मतत्त्व की ओर ले चलनेवाले देवानां व्रता=देवों के व्रत मनुषः धर्मभिः च=मननशील पुरुष के धर्मों के साथ येमिरे=दिए जाते हैं। सूर्यादि देवों के व्रतों का पालन करते हुए तू अपने जीवन को ऋतमय बनाता है तथा मननशील पुरुष के धर्मों से तेरा जीवन सत्य से युक्त होता है। जीवन को ऋत व सत्य से युक्त करके ही हम प्रभु को पानेवाले बनते हैं।

भावार्थ—सूर्यादि देवों के व्रतों को धारण करते हुए ऋतमय बनें। मानवधर्मों का पालन करते हुए सत्यमय हों।

ऋषिः—विश्वामित्रः ॥ देवता—ऋभवः ॥ छन्दः—भुरिग्जगती ॥ स्वरः—निषादः ॥

सहस्रणीथ प्रभु

इन्द्रं ऋभुभिर्वाजिभिर्वाजयन्निह स्तोमं जरितुरुपं याहि यज्ञियम् ।

शतं केतैभिरिषिरेभिरायवे सहस्रणीथो अध्वरस्य होमनि ॥ ७ ॥

(१) हे इन्द्र=जितेन्द्रिय पुरुष! वाजिभिः=शक्तिशाली ऋभुभिः=ज्ञानदीप्त पुरुषों के संग से इह=इस जीवन में वाजयन्=अपने को शक्तिशाली बनाता हुआ, जरितुः=स्तोता के यज्ञियम्=पूजा में उत्तम व संगतिकरण योग्य स्तोमम्=स्तोम को-स्तुति साधनाभूत मन्त्र समूह को उपयाहि=समीपता से प्राप्त हो, अर्थात् ज्ञानदीप्त शक्तिशाली पुरुषों का तू संग कर तथा अपने को शक्तिशाली बनाता हुआ प्रभु के स्तोमों को करनेवाला हो। (२) वे प्रभु अध्वरस्य होमनि=इस जीवनयज्ञ के होम में, अर्थात् जीवनयज्ञ को सम्यक् चलाने में शतम्=सौ के सौ वर्ष पर्यन्त, अर्थात् आजीवन इषिरेभिः=कर्म के अन्दर प्रेरित करनेवाले केतेभिः=ज्ञानों से आयवे=मनुष्य के लिए सहस्त्रणीथः=हजारों प्रणयनोंवाले हैं-हजारों प्रकार से हमें आगे और आगे ले चलनेवाले हैं। प्रभु के इन प्रणयनों से ही यज्ञ पूर्ण हुआ करता है।

भावार्थ—हम ज्ञानदीप्त शक्तिशाली पुरुषों का संग करें। प्रभु का स्तवन करें। प्रभु हमें ज्ञानों द्वारा मार्गदर्शन करेंगे।

सम्पूर्ण सूक्त इस बात पर बल दे रहा है कि हम शक्तिशाली व ज्ञानदीप्त बनें। ऐसा बनने के लिए ही अगले सूक्त में उषाकाल में जागरण, स्तवन व स्वाध्याय के महत्त्व पर प्रकाश डाला जा रहा है—

६१. [एकषष्टितमं सूक्तम्]

ऋषिः—विश्वामित्रः ॥ देवता—उषाः ॥ छन्दः—त्रिष्टुप् ॥ स्वरः—धैवतः ॥

उषाकाल के व्रत

उषो वाजेन वाजिनि प्रचेताः स्तोमं जुषस्व गृणतो मघोनि ।

पुराणी देवि युवतिः पुरन्धिरनु व्रतं चरसि विश्ववारे ॥ १ ॥

(१) हे उषः=उषे! वाजेन वाजिनि=अन्नों से उत्तम अन्नोंवाली, प्रचेता=प्रकृष्ट ज्ञानवाली, मघोनि=(मघ=मख) यज्ञोंवाली, तू गृणतः=स्तोता के स्तोमम्=स्तुतिसमूह को जुषस्व=प्रीतिपूर्वक सेवन करनेवाली हो। हम उषाकाल में शक्तिप्रद सात्त्विक अन्नों के सेवन का विचार करें। स्वाध्याय द्वारा ज्ञान को बढ़ाएँ। यज्ञादि उत्तम कर्मों में प्रवृत्त हों। तथा प्रभु का स्तवन करनेवाले बनें। (२) हे देवि=प्रकाशमय उषे! तू पुराणी=सदा से चली आ रही है, सदा नवीन है 'पुराणि नवा'। युवतिः=हमारे जीवनों में बुराईयों को दूर करनेवाली तथा अच्छाईयों को हमारे साथ मिलानेवाली है। पुरन्धिः=तू पालक व पूरक बुद्धिवाली है, अथवा बहुत बुद्धिवाली है। हे विश्ववारे=सब से वरणीय (=चाहने योग्य) अथवा सब वरणीय वस्तुओंवाली उषे! तू व्रतं अनुचरसि=व्रतों के अनुकूल होकर गतिवाली होती है। उषाकाल में जागरण से अशुभवृत्तियाँ दूर होकर शुभवृत्तियाँ जागती हैं, बुद्धि का वर्धन होता है और मनुष्य का जीवन 'व्रती जीवन' बनता है। यह उषाजागरण सब नियमों की पूर्ति में सहायक होता है।

भावार्थ—उषाकाल में जागकर हम (क) उत्तम अन्नों के सेवन का ही संकल्प करें, (ख) स्वाध्यायशील हों, (ग) यज्ञ को अपनाएँ, (घ) प्रभु-स्तवन करें। ऐसा करने से (क) हमारी बुराईयाँ दूर होंगी, (ख) बुद्धि बढ़ेगी, (ग) जीवन 'व्रती' बनेगा।

ऋषिः—विश्वामित्रः ॥ देवता—उषाः ॥ छन्दः—विराट्त्रिष्टुप् ॥ स्वरः—धैवतः ॥

'उषाजागरण' के लाभ

उषो देव्यमर्त्या वि भाहि चन्द्ररथा सूनृता ईरयन्ती ।

आ त्वा वहन्तु सुयमांसो अश्वा हिरण्यवर्णा पृथुपाजसो ये ॥ २ ॥

(१) हे उषः देवि=प्रकाशमय उषे! तू अमर्त्या=मनुष्यों को मृत्यु से बचानेवाली है। उषाकाल में जागनेवाला व्यक्ति दीर्घजीवन को प्राप्त करता है। तू चन्द्ररथा=इस शरीर-रथ को आनन्दमय बनाती हुई विभाहि=दीप्त हो। उषाजागरण से स्वास्थ्य ठीक होकर मनुष्य उल्लासमय जीवनवाला बनता है। ये उषा हमारे जीवनों में सूनृताः=प्रिय सत्यवाणियों को ईरयन्ती=प्रेरित करती है। उषाजागरण से मनोवृत्ति भी उत्तम होती है और मनुष्य प्रिय सत्य-वाणियों को ही बोलनेवाला होता है। (२) हे उषः! हिरण्यवर्णाम्=प्रकाश के कारण दीप्त वर्णवाली त्वा=तुझ को सुयमासः=अच्छी प्रकार जिनका नियन्त्रण किया गया है, ये=जो पृथुपाजसः=विशाल बलवाले अश्वाः=इन्द्रियाश्व हैं, वे आवहन्तु=यहाँ हमारे समीप प्राप्त कराएँ, अर्थात् यह उषा हमारे इन्द्रियाश्वों को नियन्त्रित व शक्तिशाली बनानेवाली हो।

भावार्थ—हम उषाकाल में प्रबुद्ध हों। इससे हम 'नीरोग, आह्लादमय, प्रिय सत्यवाणीवाले तथा नियन्त्रित व शक्तिशाली इन्द्रियाश्वोंवाले बनेंगे।

ऋषिः—विश्वामित्रः ॥ देवता—उषाः ॥ छन्दः—भुरिक्पङ्क्तिः ॥ स्वरः—पञ्चमः ॥

'अमृत की केतु' उषा

उषः प्रतीची भुवनानि विश्वोर्ध्वा तिष्ठस्यमृतस्य केतुः।

समानमर्थं चरणीयमाना चक्रमिव नव्यस्या ववृत्स्व ॥ ३ ॥

(१) हे उषः=उषाकाल! विश्वा भुवनानि प्रतीची=सब लोकों के प्रति गति करती हुई तू ऊर्ध्वा तिष्ठसि=उन्नत होकर स्थित होती है, तू अमृतस्य केतुः=अमृतत्व की प्रज्ञापिका है। उषा आती है—सब लोगों के लिए प्रकाश को प्राप्त कराती हुई, यह अमृतत्व व नीरोगता का संकेत करती है। (२) नव्यसि=सदा नवीन उषे! तू चक्रं इव=चक्र की तरह समानं अर्थम्=समान ही मार्ग पर (अर्थ=मार्ग, अर्थते) चरणीयमाना=चलने की कामना करती हुई आववृत्स्व=हमारे लिए पुनः-पुनः आवर्तनवाली हो। उषा फिर-फिर आती है—सदा नवीन ही प्रतीत होती है।

भावार्थ—उषा अमृतत्व का सन्देश लेकर आती है। समान ही मार्ग पर सदा चल रही है।

ऋषिः—विश्वामित्रः ॥ देवता—उषाः ॥ छन्दः—भुरिक्पङ्क्तिः ॥ स्वरः—पञ्चमः ॥

'सुभगा सुदंसाः' उषा

अव स्यूमेव चिन्वती मघोन्युषा याति स्वसरस्य पत्नी।

स्वर्जन्न्ती सुभगा सुदंसा अन्ताद्विवः पप्रथ आ पृथिव्याः ॥ ४ ॥

(१) रात्रि के लिए फैले हुए स्यूम इव=अन्धकाररूप वस्त्र को ही अवचिन्वती=अवचित करती हुई, विनष्ट करती हुई, मघोनी=प्रकाशरूप ऐश्वर्यवाली उषा=उषा याति=प्राप्त होती है। यह उषा स्वसरस्य=(सु+अस्) अच्छी प्रकार अन्धकार का क्षेपण करनेवाले सूर्य की पत्नी=मानो पत्नी ही है। स्वः जनन्ती=प्रकाश को प्रादुर्भूत करती हुई, सुभगा=यह उत्तम सौभाग्य को देनेवाली है। सुदंसाः=इसमें सदा यज्ञादि उत्तम कर्म होते हैं। (२) यह उषा दिवः आ अन्तात्=द्युलोक के अन्तिम सिरे से आपृथिव्याः=पृथिवी के अन्तिम सिरे तक पप्रथे=विस्तृत होती है। उषा का प्रकाश व्यापक है। यह रात्रि के अन्धकार को समाप्त करके सारे लोक को प्रकाशमय बना देता है। इस उषा में सात्त्विक पुरुषों के यज्ञादि उत्तम कर्म-प्रवृत्त होते हैं।

भावार्थ—उषा के आते ही अन्धकार समाप्त होता है और इसमें यज्ञादि उत्तम कर्मों का प्रारम्भ होता है।

ऋषिः—विश्वामित्रः ॥ देवता—उषाः ॥ छन्दः—त्रिष्टुप् ॥ स्वरः—धैवतः ॥

‘मधुधा’ उषा

अच्छा वो देवीमुषसं विभातीं प्र वो भरध्वं नमसा सुवृक्तिम् ।

ऊर्ध्वं मधुधा दिवि पाजो अश्रेत्प्र रोचना रुरुचे रण्वसन्दृक् ॥ ५ ॥

(१) वः अच्छा विभातीम्=तुम्हारा लक्ष्य करके प्रकाश को करती हुई उषसं देवीम्=प्रकाशमय उषा के प्रति नमसा=नमन के साथ वः सुवृक्तिम्=अपनी उत्तम पापवर्जनरूप स्तुति को प्रभरध्वम्=प्रकर्षण भरण करनेवाले बनो। उषाकाल में नम्रतापूर्वक प्रभुस्तवन करना आवश्यक है—उस समय प्रभु से पाप-परित्याग की शक्ति की याचना करनी चाहिए। हमारी यही प्रार्थना हो कि हम दिनभर के कार्यों में यथासम्भव पाप से ऊपर ही उठे रहें। (२) यह मधुधा=माधुर्य का धारण करनेवाली उषा दिवि=द्युलोक में ऊर्ध्वं पाजः अश्रेत्=उत्कृष्ट शक्ति का आश्रय करती है। द्युलोक मस्तिष्क है, यह उषा मस्तिष्क में ज्ञान के आधार में उत्कृष्ट शक्ति को स्थापित करती है। यह रण्वसन्दृक्=रमणीय दर्शनवाली उषा रोचना=सब लोकों को प्ररुरुचे=अपने तेज से प्रकर्षण दीप्त करती है।

भावार्थ—उषाकाल में हम नम्रतापूर्वक पापवर्जन के संकल्प द्वारा प्रभु का स्तवन करें। यह उषा हमें ज्ञान व उत्कृष्ट शक्ति प्राप्त कराती है।

ऋषिः—विश्वामित्रः ॥ देवता—उषाः ॥ छन्दः—निचृत्त्रिष्टुप् ॥ स्वरः—धैवतः ॥

‘वाम द्रविण-प्रदा’ उषा

ऋतावरी दिवो अर्केरबोध्या रेवती रोदसी चित्रमस्थात् ।

आयतीमग्र उषसं विभातीं वाममेषि द्रविणं भिक्षमाणः ॥ ६ ॥

(१) ऋतावरी=ऋत का रक्षण करनेवाली यह उषा दिवः अर्केः=प्रकाश की किरणों से अबोधि=जानी जाती है—इसका प्रकाश सर्वत्र फैलता है। यह रेवती=प्रकाशरूप धनवाली उषा रोदसी=द्यावापृथिवी में चित्रं आ अस्थात्=अद्भुत प्रकाशमयरूप से स्थित होती है, अर्थात् यह सम्पूर्ण द्यावापृथिवी को प्रकाशित करती है। (२) हे अग्रे=प्रगतिशील जीव! तू आयतीम्=प्रतिदिन आती हुई विभातीम्=प्रकाशमयी उषसम्=उषा से भिक्षमाणः=याचना करता हुआ वामं द्रविणं एषि=सुन्दर धनों को प्राप्त करता है। उषाकाल से जिसने याचना करनी है, वह अवश्य उषा से पूर्व ही उद्बुद्ध हो चुका होगा। यह उषाजागरण ही ‘स्वास्थ्य मनःप्रसाद व तीव्रबुद्धि’ रूप द्रविणों को प्राप्त कराता है।

भावार्थ—उषा से हम उत्तम द्रविणों की याचना करें।

ऋषिः—विश्वामित्रः ॥ देवता—उषाः ॥ छन्दः—त्रिष्टुप् ॥ स्वरः—धैवतः ॥

प्रभु की माया

ऋतस्य बुध्न उषसामिषण्यन्वृषा मही रोदसी आ विवेश ।

मही मित्रस्य वरुणस्य माया चन्द्रेव भानुं वि दधे पुरुत्रा ॥ ७ ॥

(१) वृषा=वृष्टि द्वारा सब प्रकार के सुखों का सेचन करनेवाला वह प्रभु ऋतस्य बुध्ने=ऋत के मूल में उषसां इषण्यन्=उषाओं को प्रेरित करता हुआ मही रोदसी=इन महान् द्यावापृथिवी में आविवेश=प्रवेश करता है। उषा का आना इसीलिए है कि हम ऋतपालन में प्रवृत्त हो जाएँ।

प्रत्येक कार्य को ठीक समय व ठीक स्थान पर करने का निश्चय करें। (२) उस मित्रस्य=हमें प्रमीति से-मृत्यु से बचानेवाले वरुणस्य=पापों से निवारित करनेवाले प्रभु की माया मही=प्रज्ञा महान् है। यह चन्द्रा इव=आह्लाद को प्राप्त करानेवाली है। पुरुत्रा=सर्वत्र भानुं विदधे=प्रकाश को करती है। प्रभु का प्रकाश अद्भुत आनन्द की अनुभूति को देनेवाला है। इसीलिए उसे 'चन्द्रा' कहा है। हमारा जीवन इससे प्रकाशमय बनता है (भानु)।

भावार्थ—प्रभु सर्वव्यापक हैं। प्रभु का प्रकाश हमारे जीवन को आनन्दमय बनाता है।

सम्पूर्ण सूक्त उषा-जागरण के महत्त्व का प्रतिपादन कर रहा है। यह हमें 'जितेन्द्रिय, निवृत्त पाप, ज्ञानी, पुष्ट, ऐश्वर्यशाली, शक्ति का पुञ्ज तथा सब के प्रति स्नेहवाला' बनाता है। यही भाव अग्रिम सूक्त में ६ तृचों द्वारा वर्णित हुआ है। प्रथम तृच 'इन्द्र व वरुण' का है, 'जितेन्द्रिय+निवृत्त=पाप' का—

६२. [द्विषष्टिमं सूक्तम्]

ऋषिः—विश्वामित्रः ॥ देवता—इन्द्रावरुणौ ॥ छन्दः—विराट्त्रिष्टुप् ॥ स्वरः—धैवतः ॥

भूमयो मन्यमानाः=आलस्यशून्य-ज्ञानतत्पर

इमा उं वां भूमयो मन्यमाना युवावते न तुज्या अभूवन्।

क्वत् त्यदिन्द्रावरुणा यशो वां येन स्मा सिनं भरथः सखिभ्यः ॥ १ ॥

(१) हे इन्द्रावरुणा=इन्द्र व वरुण देवो! वाम्=आप की इमाः=ये भूमयः=भ्रमणशील-आलस्यशून्य मन्यमानाः=ज्ञान को प्राप्त करनेवाली प्रजाएँ युवावते=यौवनवाले, अर्थात् अत्यन्त प्रबल कामरूप शत्रु के लिए तुज्याः=हिंसनीय न अभूवन्=नहीं होतीं। 'इन्द्र और वरुण की प्रजाओं' का भाव है 'वे व्यक्ति, जो जितेन्द्रिय व निवृत्त-पाप बनने का प्रयत्न करते हैं'। ये 'आलस्यशून्य' व 'ज्ञानतत्पर' होते हुए कामवासना के शिकार नहीं होते। (२) इन्द्रावरुणा=हे इन्द्र और वरुण देवो! वाम्=आपका त्यत् यशः=वह यश क्व=कहाँ है, येन=जिसके द्वारा सखिभ्यः=हम मित्रों के लिए सिनम्=शरीर को भरथः=निश्चय से पुष्ट करते हो (सिनम्=the Body)। 'जितेन्द्रियता व पापनिवृत्ति' हमारे शरीर की सब शक्तियों का उचित रूप में पोषण करती हैं। हम 'इन्द्र और वरुण' के मित्र बनते हैं और वे हमारे शरीर का पोषण करते हैं।

भावार्थ—इन्द्र और वरुण की हम प्रजा बनें, अर्थात् जितेन्द्रिय बनकर पाप-भावनाओं से निवृत्त हों। ऐसा होने पर हमारी सब शक्तियों का समुचित पोषण होगा।

ऋषिः—विश्वामित्रः ॥ देवता—इन्द्रावरुणौ ॥ छन्दः—त्रिष्टुप् ॥ स्वरः—धैवतः ॥

रयीयन्=वास्तविक ऐश्वर्य की कामनावाला

अयमुं वां पुरुतमो रयीयञ्छ्वत्तमवसे जोहवीति ।

सजोषाविन्द्रावरुणा मरुद्धिर्दिवा पृथिव्या शृणुतं हवं मे ॥ २ ॥

(१) हे इन्द्रावरुणा=इन्द्र और वरुण देवो! अयम्=यह उ=निश्चय से वाम्=आपका पुरुतमा=अधिक से अधिक पालन व पूरण करनेवाला, अर्थात् अधिक से अधिक जितेन्द्रिय व निष्पाप बननेवाला व्यक्ति रयीयन्=वास्तविक ऐश्वर्य को चाहता हुआ शश्वत्तमम्=सदा अवसे=रक्षण के लिए जोहवीति=पुकारता है। इसकी यही प्रार्थना होती है कि मैं इन्द्रियों को वश में करनेवाला बनूँ और पाप से निवृत्त रहूँ, ताकि वास्तविक ऐश्वर्य का लाभ कर सकूँ। (२) हे इन्द्रावरुणा! मरुद्धिः=प्राणों के साथ दिवा=मस्तिष्करूप द्युलोक के साथ पृथिव्या=शरीररूप

पृथिवी के साथ **सजोषा**=समानरूप से प्रीतिवाले होते हुए आप **मे हवम्**=मेरी प्रार्थना को **शृणुतम्**=सुनिए। प्राणसाधना द्वारा मस्तिष्क व शरीर दोनों ही सुन्दर बनते हैं। यह साधना हमें जितेन्द्रिय व निष्पाप बनाती है। जितेन्द्रियता से शरीर की शक्तियाँ स्थिर बनी रहती हैं—शरीररूप पृथिवी दृढ़ बनी रहती है। निष्पापता से मस्तिष्क ठीक रहता है। मस्तिष्करूप द्युलोक को निष्पापता ही दीप्त रखती है।

भावार्थ—‘प्राणसाधना, (मरुत्) स्वाध्याय (दिवा) व इन्द्रिय-विजय हमारे जीवन का उत्तमता से रक्षण करते हैं।

ऋषिः—विश्वामित्रः ॥ देवता—इन्द्रावरुणौ ॥ छन्दः—निचृत्त्रिष्टुप् ॥ स्वरः—धैवतः ॥

सरल व उदार

अस्मे तदिन्द्रावरुणा वसुं ध्यादस्मे रयिर्मरुतः सर्ववीरः।

अस्मान्वरुत्रीः शरणैरवन्त्वस्मान्होत्रा भारती दक्षिणाभिः ॥ ३ ॥

(१) हे **इन्द्रावरुणा**=इन्द्र व वरुण देवो! **अस्मे**=हमारे लिए **तत्**=वह आपका प्रसिद्ध **वसु**=धन **स्यात्**=हो। हम आपकी कृपा से जितेन्द्रिय बनकर शरीर की शक्ति को तथा निष्पाप बनकर मस्तिष्क का ज्ञान प्राप्त करें। हे **मरुतः**=प्राणो! **अस्मे**=हमारे लिए वह **रयिः**=धन प्राप्त हो, जो कि **सर्ववीरः**=हमारी सब इन्द्रियों को वीर बनानेवाला है। प्राणसाधना से शक्ति की ऊर्ध्वगति होकर हमारी सब इन्द्रियाँ सशक्त बनी रहें। (२) **वरुत्रीः**=पापनिवारक-शक्तियाँ **शरणैः**=अपनी शरणों द्वारा **अस्मान्**=हमें **अवन्तु**=रक्षित करें—हम पापों में न फँसें। **अस्मान्**=हमें **होत्रा**=यह ज्ञानवाणी, जो कि **भारती**=हमारा समुचित भरण करनेवाली है। **दक्षिणाभिः**=(दक्षिणे सरलोदारौ) सरल व उदारवृत्तियों द्वारा रक्षित करे। यह ज्ञानवाणी हमारे जीवन में सरलता व उदारता को लानेवाली हो।

भावार्थ—जितेन्द्रियता व निष्पापता हमारे जीवन को उत्तम बनाए। प्राणसाधना से हमारा अंग-प्रत्यंग सशक्त हो। वेदज्ञान हमें सरल व उदार वृत्तिवाला बनाए।

ऋषिः—विश्वामित्रः ॥ देवता—बृहस्पतिः ॥ छन्दः—निचृद्गायत्री ॥ स्वरः—षड्जः ॥

‘विश्वदेव्य बृहस्पति’ का आराधन

बृहस्पते जुषस्व नो हव्यानि विश्वदेव्य। रास्व रत्नानि दाशुषे ॥ ४ ॥

(१) **विश्वदेव्य**=यह ज्ञान द्वारा हमारे जीवनो में सब दिव्यगुणों को जन्म देता है, सो ‘विश्वदेव्य’ है। हे **विश्वदेव्य बृहस्पते**=सब देवों के लिए हितकर ज्ञान के स्वामिन्! आप **नः**=हमारे लिए **हव्यानि**=दानपूर्वक अदनों को **जुषस्व**=(जोषयस्व) प्रीतिपूर्वक सेचन कराइये। हम आपकी कृपा से सदा हव्यों का सेवन करनेवाले बनें। यह हव्य-सेवन ही तो हमें देवी-वृत्तिवाला बनाएगा। इसी से हम ज्ञानवृद्धि कर पाएँगे। (२) हे बृहस्पते! आप **दाशुषे**=दाश्वान् के लिए—सदा दान की वृत्तिवाले के लिए **रत्नानि रास्व**=रत्नों को दीजिए। दान की वृत्ति हमारे ऐश्वर्य का वर्धन करती है। बृहस्पति का उपासक, ज्ञान का आराधक, धन का लोभी न होने से अत्यन्त देने की वृत्तिवाला बनता है। इससे इसके ऐश्वर्य की और वृद्धि होती है ‘दक्षिणां दुहते सप्तमातरम्’।

भावार्थ—सब देवों के हितकारी ज्ञान के स्वामी हमें दानशील बनायें।

ऋषिः—विश्वामित्रः ॥ देवता—बृहस्पति ॥ छन्दः—निचृद्गायत्री ॥ स्वरः—षड्जः ॥

अनामि ओजः=(न झुकनेवाला बल)

शुचिमर्कैर्बृहस्पतिमध्वेषु नमस्यत। अनाम्योज आ चके ॥ ५ ॥

(१) हे मनुष्यो! अध्वरेषु=हिंसारहित यज्ञादि उत्तम कर्मों में शुचिम्=उस पूर्ण पवित्र बृहस्पतिम्=ब्रह्मणस्पति, -ज्ञान के स्वामी प्रभु का अर्कैः=अर्चन साधन मन्त्रों से नमस्यत=पूजन करो। 'शुचि बृहस्पति' का पूजन यही है कि 'सदा ज्ञान-प्रधान बनकर, पवित्र जीवनवाला बने रहना-विषयों में न फँसना'। (२) इस प्रकार 'शुचि बृहस्पति' का पूजन करके मैं अनामि ओजः=रोग व वासनारूप शत्रुओं से न झुकाए जा सकनेवाले बल को आचके=चाहता हूँ। पवित्र ज्ञानस्वरूप प्रभु की उपासना से उपासक भी प्रभु के समान ही पवित्रता व ज्ञान की उस शक्ति को प्राप्त करता है, जिसे काम-क्रोध आदि शत्रु झुका नहीं सकते।

भावार्थ—पवित्र ज्ञानस्वरूप प्रभु की उपासना से हम अदम्य बल प्राप्त करें।

ऋषिः—विश्वामित्रः ॥ देवता—बृहस्पति ॥ छन्दः—पादनिचृद्गायत्री ॥ स्वरः—षड्जः ॥

'विश्वरूप अदाभ्य' बृहस्पति की उपासना

वृषभं चर्षणीनां विश्वरूपमदाभ्यम् । बृहस्पतिं वरेण्यम् ॥ ६ ॥

(१) हे मनुष्यो! उस बृहस्पति=ज्ञान के पति प्रभु का तुम (नमस्यत) उपासन करो, जो प्रभु चर्षणीनां वृषभम्=श्रमशील मनुष्यों के लिए सुखों का वर्षण करनेवाले हैं। विश्वरूपम्=इस सम्पूर्ण विश्व को रूप देनेवाले हैं-इसके निर्माता हैं। (२) उस प्रभु का स्तवन करो, जो कि अदाभ्यम्=किसी से हिंसित होनेवाले नहीं तथा वरेण्यम्=वरण करने योग्य हैं। इन प्रभु के वरण में ही सब दुःखों का अन्त है।

भावार्थ—ज्ञानरूप-प्रभु की उपासना से हम भी मनुष्यों के सुखों का वर्धन करनेवाले, निर्माण के कार्यों को करनेवाले व किसी भी काम-क्रोध आदि शत्रु से हिंसित होनेवाले न होंगे।

ऋषिः—विश्वामित्रः ॥ देवता—पूषा ॥ छन्दः—गायत्री ॥ स्वरः—षड्जः ॥

'पूषा का आघृणि' बनना

इयं ते पूषत्राघृणे सुष्टुतिर्देव नव्यसी । अस्माभिस्तुभ्यं शस्यते ॥ ७ ॥

(१) प्रभु तो 'पूषा' हैं ही। सूर्य को भी पूषा कहते हैं, यह अपनी किरणों से सर्वत्र प्राण-शक्ति का संचार करता है, यह सर्वतो दीप्यमान होने से 'आघृणि' है। सूर्य अपनी किरणों से (घृणि) चमक रहा है, प्रभु ज्ञान की किरणों से दीप्त हैं। 'ब्रह्म सूर्यसमं ज्योतिः'। हे पूषन्=सब का पोषण करनेवाले! आघृणे=सर्वतः दीप्यमान देव=प्रकाशमय व सब व्यवहारों के साधक प्रभो! (दिव्=व्यवहारे) इयम्=यह नव्यसी=अत्यन्त प्रशस्त सुष्टुतिः=उत्तम स्तुति ते=आपके लिए है। हम प्रतिदिन आपका स्तवन करते हैं। (२) अस्माभिः=हमारे से तुभ्यम्=आपके लिए शस्यते=सुष्टुति उच्चरित होती है। आपका 'पूषन् आघृणि' रूप में स्मरण करते हुए हम भी 'पूषा व आघृणि' बनने का प्रयत्न करते हैं, शरीर में पुष्ट, मस्तिष्क में दीप्त। वस्तुतः ऐसा बनना ही प्रभु का सच्चा पूजन है।

भावार्थ—प्रभु का पूजन 'पूषा व आघृणि' रूप में करते हुए हम 'शरीर में पुष्ट व मस्तिष्क में दीप्त' बनने के लिए यत्नशील हों।

ऋषिः—विश्वामित्रः ॥ देवता—पूषा ॥ छन्दः—गायत्री ॥ स्वरः—षड्जः ॥

'स्वाध्याय करना' तथा 'बुद्धि का रक्षण'

तां जुषस्व गिरं मम वाजयन्तीमवा धियम् । वधूरिव योषणाम् ॥ ८ ॥

(१) प्रभु जीव से कहते हैं कि मम=मेरी ताम्=उस प्रसिद्ध गिरम्=ज्ञानवाणी का जुषस्व=तू

प्रीतिपूर्वक सेवन कर। वेदवाणी को प्रेमपूर्वक पढ़नेवाला बन। (२) **वाजयन्तीम्**=तुझे शक्तिशाली बनानेवाली **धियम्**=बुद्धि का **अव**=रक्षण कर। उस बुद्धि को तू धारण कर, जो तुझे शक्ति-सम्पन्न बनाए रखे। इस प्रकार इस बुद्धि का रक्षण कर **इव**=जैसे कि **वधूयुः**=वधू की कामनावाला पुरुष **योषणाम्**=अपनी पत्नी का रक्षण करता है। वस्तुतः यह बुद्धि ही तेरी पत्नी है, इसी में तेरी शक्ति निहित है, यही तुझे बलवान् बनाती है (वाजयन्ती)।

भावार्थ—प्रभु के दो आदेश हैं—(क) वेदवाणी का अध्ययन करना, (ख) बुद्धि का रक्षण करना।

ऋषिः—विश्वामित्रः ॥ देवता—पूषा ॥ छन्दः—गायत्री ॥ स्वरः—षड्जः ॥

‘सर्व पोषक’ प्रभु

यो विश्वाभि विपश्यति भुवना सं च पश्यति । स नः पूषाविता भुवत् ॥ ९ ॥

(१) **सः**=वे **पूषा**=सब का पोषण करनेवाले प्रभु **नः**=हमारे **अविता**=रक्षण करनेवाले **भुवत्**=हों। वस्तुतः जैसे माता-पिता सन्तानों का रक्षण करते हैं, वैसे ही हम सब के रक्षक प्रभु ही हैं। (२) वे प्रभु हमारा रक्षण करें **यः**=जो **विश्वा भुवना**=सब प्राणियों को **अभिवि-पश्यति**=आभिमुख्येन देखनेवाले हैं। प्रभु सब का ध्यान करते हैं। **च**=और **संपश्यति**=सम्यक्तया ध्यान करते हैं। प्रभु सबका पालन कर रहे हैं और अत्यन्त अच्छी प्रकार पालन कर रहे हैं। सांसारिक माता-पिता ज्ञान व शक्ति की अल्पता के कारण पालन में कुछ कमी कर जाएँ तो कर जाएँ, पर प्रभु के पालन में कोई कमी नहीं, वे सर्वज्ञ हैं व सर्वशक्तिमान् हैं। सो उनका पालन भी पूर्ण है।

भावार्थ—सर्वपोषक प्रभु के हम पालनीय बनें।

ऋषिः—विश्वामित्रः ॥ देवता—सविता ॥ छन्दः—निचृद्गायत्री ॥ स्वरः—षड्जः ॥

तत्सवितुर्वरेण्यं भर्गो देवस्य धीमहि । धियो यो नः प्रचोदयात् ॥ १० ॥

(१) ‘स चासौ सविता तत्सविता’ **तत्सवितुः**=उस प्रसिद्ध (व्यापक) प्रेरक व उत्पादक **देवस्य**=सब व्यवहारों के साधक व प्रकाशमय प्रभु के **वरेण्यं भर्गः**=वरणीय तेज को **धीमहि**=हम धारण करें—उस तेज का ही ध्यान करें। प्रकृति के दृष्टिकोण से ‘सविता’ उत्पादक हैं, जीव के दृष्टिकोण से वे प्रेरक हैं। हृदयस्थरूपेण प्रभु जीव को प्रेरणा प्राप्त करा रहे हैं। इसी प्रकार प्रकृति के दृष्टिकोण से ‘देव’ सब व्यवहारों के साधक व सब क्रीड़ाओं को करनेवाले हैं, जीव के दृष्टिकोण से वे प्रकाशमय हैं—हृदयस्थरूपेण वे ज्ञान का प्रकाश प्राप्त करा रहे हैं। (२) उस परमेश्वर के तेज को हम धारण करें, **यः**=जो कि **नः धियः**=हमारी बुद्धियों को **प्रचोदयात्**=प्रकृष्ट प्रेरणा दें। वे प्रभु हमें निरन्तर उत्तम प्रेरणाओं को प्राप्त करा रहे हैं। इन प्रेरणाओं के अनुसार चलने से ही हम प्रभु का तेज धारण करनेवाले बनते हैं।

भावार्थ—हमारा जीवन का लक्ष्य ‘प्रभु के तेज का धारण’ हो। यह लक्ष्य हमें सदा उत्कृष्ट मार्ग पर चलने की प्रेरणा देगा।

ऋषिः—विश्वामित्रः ॥ देवता—सविता ॥ छन्दः—निचृद्गायत्री ॥ स्वरः—षड्जः ॥

बुद्धि के साथ धन

देवस्य सवितुर्वयं वाजयन्तः पुरन्ध्या । भर्गस्य रातिमीमहे ॥ ११ ॥

(१) **वाजयन्तः**=शक्ति की कामना करते हुए **वयम्**=हम **सवितुः देवस्य**=उस प्रेरक प्रकाशमय प्रभु की **पुरन्ध्या**=पालक व पूरक बुद्धि के साथ **भर्गस्य रातिम्**=ऐश्वर्य के दान को

ईमहे=माँगते हैं। (२) प्रभु से जहाँ हम धन की याचना करते हैं, वहाँ पालक बुद्धि की भी प्रार्थना करते हैं। बुद्धि के साथ धन हमारी वृत्तियों की विकृति का कारण नहीं बनता है। अन्यथा यह सम्पत्ति हमें विलास के मार्ग पर ले जाकर हमारी विपत्तियों का कारण बनती है। उस समय हम शक्ति-सम्पन्न बनने के स्थान में क्षीणशक्ति हो जाते हैं।

भावार्थ—प्रभु हमें बुद्धि के साथ धन दें। बुद्धि पहले और धन पीछे। इस प्रकार धन ठीक विनियुक्त होकर हमारी शक्ति बढ़ाने का साधन होता है।

ऋषिः—विश्वामित्रः ॥ देवता—सविता ॥ छन्दः—गायत्री ॥ स्वरः—षड्जः ॥

‘नर, विप्र व धियेषित’ बनना

देवं नरः सवितारं विप्रां यज्ञैः सुवृक्तिभिः । नमस्यन्ति धियेषिताः ॥ १२ ॥

(१) **नरः**=यज्ञादि उत्तम कर्मों का प्रणयन करनेवाले, **विप्राः**=अपना विशेषरूप से पूरण करनेवाले, **धिया इषिताः**=बुद्धि से प्रेरित होनेवाले, अर्थात् सब कार्यों को बुद्धिपूर्वक करनेवाले लोग **सवितारं देवम्**=उस प्रेरक प्रकाशमय प्रभु को **यज्ञैः**=यज्ञों से, लोकहित के लिए किये गये कर्मों से तथा **सुवृक्तिभिः**=उत्तमता से-पापवर्जन द्वारा **नमस्यन्ति**=पूजते हैं। (२) प्रभु के उपासक (क) ‘नर’ होते हैं-यज्ञादि उत्तम कर्मों का प्रणयन करनेवाले, (ख) ये ‘विप्र’ होते हैं-अपना विशेषरूप से पूरण करनेवाले-न्यूनताओं को दूर करनेवाले (ग) धियेषिताः=बुद्धि से प्रेरित होनेवाले-बुद्धिपूर्वक कार्यों को करनेवाले। (३) ये प्रभु के उपासक प्रभु की उपासना ‘यज्ञों’ व ‘सुवृक्तियों’ द्वारा करते हैं। यज्ञादि उत्तम कर्मों का करना ही प्रभु की उपासना है। ‘सुवृक्ति’ अर्थात् अच्छी प्रकार पापवर्जन से प्रभु की उपासना होती है।

भावार्थ—हम यज्ञों व पापवर्जन द्वारा प्रभु का उपासन करते हुए आगे बढ़ें, अपनी न्यूनताओं को दूर करें और बुद्धिपूर्वक कर्मों को करें।

ऋषिः—विश्वामित्रः ॥ देवता—सोम ॥ छन्दः—गायत्री ॥ स्वरः—षड्जः ॥

सोमरक्षक

सोमो जिगाति गातुविहेवानामेति निष्कृतम् । ऋतस्य योनिमासदम् ॥ १३ ॥

(१) शरीर में उत्पन्न होनेवाली अन्तिम धातु ‘सोम’ है। इसका रक्षक पुरुष भी ‘सोम’ है। यह **सोमः**=सोमरक्षक पुरुष **गातुविह**=मार्ग को जाननेवाला **जिगाति**=गतिवाला होता है, अर्थात् यह सोम सदा सुमार्ग पर चलता है। यह **देवानाम्**=देवों के **निष्कृतम्**=परिष्कृत स्थान को **प्रति**=प्राप्त करता है, अर्थात् यह अपने घर को देवों का घर बनाता है। (२) इस प्रकार मार्ग पर चलता हुआ व अपने घर को देवगृह बनाता हुआ यह **ऋतस्य योनिम्**=ऋत के उत्पत्ति-स्थान प्रभु को **आसदम्**=प्राप्त करने के लिए होता है। प्रभुप्राप्ति का मार्ग यही है कि हम सोमरक्षण द्वारा अपने जीवन को बड़ा परिष्कृत जीवन बनाएँ।

भावार्थ—सोमरक्षण द्वारा मार्ग पर चलते हुए-अपना जीवन दिव्य बनाते हुए हम प्रभु को प्राप्त करें।

ऋषिः—विश्वामित्रः ॥ देवता—सोम ॥ छन्दः—गायत्री ॥ स्वरः—षड्जः ॥

आरोग्यप्रद अन्न

सोमो अस्मभ्यं द्विपदे चतुष्पदे च पशवै । अनमीवा इषस्करत् ॥ १४ ॥

(१) **सोमः**=सोम-अत्यन्त शान्त प्रभु **अस्मभ्यं द्विपदे**=हम दो पाँववाले मनुष्यों के लिए

च=और चतुष्पदे=चार पाँववाले पशवे=पशुओं के लिए अनमीवाः=रोगरहित इषः=अन्नों को करत्=करें। (२) हम प्रभुकृपा से ऐसे अन्नों को प्राप्त करें, जो कि हमारे लिए नीरोगता को देनेवाले हों। हमारे साथ सम्बद्ध इन पशुओं के लिए भी ऐसे ही अन्न हों, ताकि हम उनके नीरोगता को देनेवाले दूध आदि प्राप्त कर सकें।

भावार्थ—प्रभु हमें नीरोगता के साधक अन्नों को दें। इन अन्नों से ही उत्तम मनवाले बनकर हम सोम प्रभु को प्राप्त करते हैं।

ऋषिः—विश्वामित्रः ॥ देवता—सोम ॥ छन्दः—गायत्री ॥ स्वरः—षड्जः ॥

सोमरक्षण के तीन लाभ

अस्माकमायुर्वर्धयन्नभिमातीः सहमानः । सोमः सधस्थमासदत् ॥ १५ ॥

(१) **सोमः**=शरीर में उत्पन्न होनेवाली यह अन्तिम धातु **अस्माकम्**=हमारी **आयुः**=आयु को **वर्धयन्**=बढ़ाता है—रक्षित हुआ—हुआ सोम दीर्घजीवन का कारण बनता है। (२) यह सोम **अभिमातीः**=काम-क्रोध आदि शत्रुओं का **सहमानः**=मर्षण करता है—उन शत्रुओं को कुचलनेवाला होता है। (३) वह **सोमः**=सोम **सधस्थम्**=सब के एक स्थान में स्थित होने के आधारभूत उस प्रभु को **आसदत्**=प्राप्त होता है। प्रभु को 'सध-स्थ' कहते हैं, सारा ब्रह्माण्ड, सारे प्राणी इस प्रभु में एक स्थान में स्थित हैं। सोमरक्षण से ही इस प्रभु की प्राप्ति सम्भव होती है।

भावार्थ—सोमरक्षण से (क) आयु दीर्घ होती है, (ख) काम-क्रोध आदि शत्रु नष्ट होते हैं और (ग) प्रभु की प्राप्ति होती है।

ऋषिः—विश्वामित्रः ॥ देवता—मित्रावरुणौ ॥ छन्दः—निचृद्गायत्री ॥ स्वरः—षड्जः ॥

दीप्त ज्ञान+मधुर कर्म

आ नो मित्रावरुणा घृतैर्गव्यूतिमुक्षतम् । मध्वा रजांसि सुक्रतू ॥ १६ ॥

(१) 'मित्र' स्नेह का देवता है और 'वरुण' पापनिवारण का। हे **मित्रावरुणा**=मित्र और वरुण **नः**=हमारी **गव्यूतिम्**=इन्द्रियरूप गौओं के प्रचार क्षेत्र को **घृतैः**=मलों के क्षरण व ज्ञानदीप्तियों से **आ उक्षतम्**=समन्तात् सिक्त करिए। हृदय में 'ईर्ष्या, द्वेष, क्रोध' न हों तथा हृदय पाप की भावना से रहित हो, तो शरीर व मन जहाँ मलों से रहित रहते हैं, वहाँ बुद्धि सूक्ष्म होकर ज्ञान दीप्त हो उठता है। (२) हे **सुक्रतू**=शोभन कर्मोंवाले मित्र वरुणो! आप **रजांसि**=हमारे सब कर्मों को (रजः कर्मणि भारत) **मध्वा**=माधुर्य से सिक्त करिए। हमारे कर्म मधुरता लिए हुए हों। कहीं भी हमारे कर्मों में उग्रता न हो।

भावार्थ—स्नेह व निष्पापता होने पर हमारा ज्ञान दीप्त होता है और हमारे कर्म मधुरता लिये हुए होते हैं।

ऋषिः—विश्वामित्रः ॥ देवता—मित्रावरुणौ ॥ छन्दः—गायत्री ॥ स्वरः—षड्जः ॥

'स्तुति, नम्रता, बल व पवित्रता'

उरुशंसा नमोवृधा म्हा दक्षस्य राजथः । द्राघिष्ठाभिः शुचित्रता ॥ १७ ॥

(१) मित्र और वरुण, स्नेह व निष्पापता, **उरुशंसा**=अत्यन्त प्रशंसनीय हैं अथवा बहुत शंसन (प्रभुस्तवन) वाले हैं, **नमोवृधा**=ये नम्रता की भावना बढ़ानेवाले हैं। ये दोनों **दक्षस्य**=बल की **म्हा**=महिमा से **राजथः**=दीप्त होते हैं, अर्थात् स्नेह व निष्पापता से (क) स्तवन की ओर झुकाव होता है, (ख) नम्रता की भावना बढ़ती है, (ग) बल की वृद्धि होती है। (२) ये मित्र और

वरुण द्राघिष्ठाभिः=दीर्घ स्तुति लक्षण वाणियों से युक्त होते हुए शुचिव्रता=पवित्र कर्मोंवाले होते हैं।

भावार्थ—स्नेह व निष्पापता का जीवन 'स्तुति, नम्रता, बल व पवित्रता' वाला होता है।

ऋषिः—विश्वामित्रः ॥ देवता—मित्रावरुणौ ॥ छन्दः—गायत्री ॥ स्वरः—षड्जः ॥

ऋत की योनि में

गृणाना जमदग्निना योनावृतस्य सीदतम् । पातं सोममृतावृधा ॥ १८ ॥

(१) हे मित्रावरुणा स्नेह व निष्पापता के देवताओ ! आप जमदग्निना=दीस जाठराग्निवाले से गृणाना=स्तुति किये जाते हुए ऋतस्य यो नौ=ऋत की योनि में-ऋत के उत्पत्ति-स्थान प्रभु में सीदतम्=आसीन होओ। वस्तुतः ईर्ष्या-द्वेष आदि के अभाव में तथा पापवृत्ति के न होने पर शरीर ठीक बना रहता है-जाठराग्नि अपना कार्य ठीक प्रकार से करती है। इस प्रकार यह पूर्ण स्वस्थ पुरुष परमात्मा को पानेवाला बनता है। (२) हे ऋतावृधा=ऋत का वर्धन करनेवाले मित्रावरुणो ! आप सोमं पातम्=सोम का पान करो। मित्रता व निष्पापता मनुष्य को सोमरक्षण के योग्य बनाते हैं। मित्रता व निष्पापता से जीवन में ऋत का वर्धन होता है। यह ऋत (regularity) सोमरक्षण में सहायक होती है।

भावार्थ—मित्रता व निष्पापता सोमरक्षण में सहायक होते हैं और हमें प्रभुप्राप्ति के योग्य बनाते हैं।

यह सूक्त जितेन्द्रिय बनकर निष्पाप बनने के भाव से प्रारम्भ हुआ था, समाप्ति पर सब के प्रति स्नेहवाला बनकर निष्पाप बनने के लिए प्रेरित कर रहा है। यह निष्पाप व्यक्ति अब चतुर्थ मण्डल के प्रारम्भ में 'अग्नि' नाम से प्रभु का स्मरण करता है।

इति तृतीयं मण्डलम् ॥